



مستقبل کی جنگیں

اور

ان کا تدارک

ایلون اور ہائیڈی ٹو فلر

ترجمہ: حمید اختر

مشعل

آر۔ بی۔ ۵، سینڈ فلور، عوامی کمپلیکس

عثمان بلاک، نیوگارڈن ٹاؤن، لاہور 54600، پاکستان



## ترتیب

5	پیش لفظ
11	تعارف
	پہلا حصہ
15	آویزش؟
20	خوشی کا دور ختم
27	تہذیبوں کا تصادم
	دوسرا حصہ
38	انقلابی حقیقت پسندی
85	تیسری لہر کی جنگ
111	جنگی اقسام کا تصادم
	تیسرا حصہ
118	تلاش
131	فضائی جنگیں
161	داؤدچی کے خواب
171	خونریزی کے بغیر جنگ
	چوتھا حصہ
189	علم
208	جاسوس کا مستقبل
	پانچواں حصہ
242	خطرہ
257	جن کھلا چھوڑ دیا
277	خوابوں کی دنیا
289	تین حصوں میں بی دنیا
	چھٹا حصہ
300	امن کی شکلیں
326	اکیسویں صدی اور گلوبل سسٹم
339	توازن کا خاتمہ

## پیش لفظ

”مستقبل کی جنگیں اور ان کا تدارک“ کو اکیسویں صدی کی کتاب کہا جا سکتا ہے۔ اگرچہ یہ بیسویں صدی کے آخری عشرے میں لکھی گئی اور اسی زمانے میں شائع ہوئی۔ اس سے پہلے ایلون اور ہیڈی ٹولر، دونوں میاں بیوی کی ”فیوچر چرٹاک“، ”پاور شفٹ“ اور ”تھرڈ وپ“ کے عنوان سے ایسے ہی یا اس سے ملتے جلتے موضوعات پر حیرت انگیز تصانیف شائع ہو کر مقبولیت حاصل کر چکی ہیں۔ ان کی موجودہ تصنیف میں گزرے ہوئے کل اور انسانی تاریخ کے تجربات و حوادث کی روشنی میں آنے والے زمانوں میں بنی نوع انسان کو پیش آنے والے مسائل کا نہ صرف انتہائی بالغ نظری سے احاطہ کیا گیا ہے بلکہ اس کرۂ ارض کو امن اور سلامتی کا ایک گہوارہ بنانے کے لئے اس پر آباد نسل انسانی کی رہنمائی کا فریضہ بھی انجام دیا گیا ہے۔

زیر نظر تصنیف تو اب سے پانچ چھ برس قبل پہلی بار منظر عام پر آئی تھی، لیکن اس سے پہلے ”تیسری لہر“ (جس کا اردو ترجمہ مشعل نے شائع کیا ہے) نے اپنی اشاعت کے پہلے ہی سال دنیا بھر میں تہلکہ مچا دیا تھا۔ اسے بجا طور پر تہذیبوں کی داستان قرار دیا گیا تھا۔ نئی کتاب ایک لحاظ سے اس کا تسلسل ہے، مگر اسے انسانی سماج کی اس سے اگلی کڑی سمجھنا چاہیے۔ اس میں اس کرۂ ارض پر رہنے والے اربوں انسانوں کی زندگی، ان کے مسائل اور ان کو پیش آنے والے متوقع خطرات کا انتہائی باریک بینی سے جائزہ لیا گیا ہے۔ ٹولر جوڑے کے تجزیے کے مطابق، نسل انسانی اب تک، تبدیلیوں کی دو عظیم لہروں میں سے گزر چکی ہے۔ تبدیلی کی پہلی لہر — زرعی انقلاب نے اپنے اظہار میں دس ہزار سال گزارے۔ دوسری لہر یعنی صنعتی تہذیب کے عروج نے تقریباً تین سو سال لئے۔ آج تاریخ

کی رفتار پہلے سے کہیں زیادہ تیز ہے اور یہ عین ممکن ہے کہ یہ تیسری لہر پوری تاریخ کو شکار بنا کر چند ہی عشروں میں اپنی نئی تہذیب تشکیل کر ڈالے۔ زیر نظر کتاب میں تیسری لہر کی اس نئی دھماکہ خیز تہذیب کے جس نے کرہ ارض کے ایک بڑے حصے پر پہلے ہی قبضہ جما لیا ہے اثرات کا جائزہ لیا گیا ہے اور دنیا میں رونما ہونے والے واقعات اور تیزی سے اس کی شکل تبدیل کرتی ہوئی تبدیلیوں کی جو چاپ سنائی دے رہی ہے اسے اس کے فاضل مصنفین نے نہ صرف سنا بلکہ سمجھا بھی ہے اور اس سے اکتساب کر کے آنے والے زمانوں کی اچھائیوں اور برائیوں کی تصویر کشی کی ہے۔

اس کتاب کے مصنفین کی طرف سے دنیا بھر میں رونما ہونے والے دہشت گردی کے واقعات کی روشنی میں جن امکانات کی نشاندہی کی گئی ہے اس کی اصابت کا یقین گیارہ ستمبر 2001ء کو نیو یارک کے ورلڈ ٹریڈ سنٹر اور پینٹاگون پر دہشت گردی کی وارداتوں کے بعد آسانی سے کیا جاسکتا ہے۔ ایسے ہی جن دیگر خدشات کا اظہار اس کتاب میں کیا گیا ہے وہ یقیناً حقیقی اور بنی نوع انسان کے لئے خطرے کی علامت ہیں۔ مصنفین کا یہ بیان کہ ”دہشت گردوں کو کسی ریاست کے تحفظ کا مسئلہ درپیش نہیں ہوتا۔“ دانش مندوں کے لئے غور و فکر کے نئے دروا کر دیتا ہے۔ سرد جنگ کے برسوں پر محیط زمانے میں اگر سوویت روس اور امریکہ انسانی تباہی کے لئے تیار کئے جانے والے ایٹمی ہتھیار استعمال کرنے سے محترز رہے تو اس کی وجہ ان کی حکومتوں کی اپنے اپنے ملکوں کے تحفظ کی ذمہ داری تھی لیکن دہشت گردی کی بڑھتی ہوئی وارداتوں میں ملوث سر پھرے نسلی لسانی اور مذہبی جنونیوں کے پاس کھونے کے لئے کچھ نہیں سوائے اپنی ذات کے اور وہ بھی کبھی کبھار۔ اس لئے کتاب کے مصنفین نے ان کی طرف سے انسانی زندگی کو پیش آنے والے متوقع خطرات کا اظہار کرنے کے ساتھ ساتھ بدلے ہوئے حالات میں حکومتوں اور انسانی معاشروں کی ترقی میں دلچسپی رکھنے والے اداروں کی توجہ ان کی ذمہ داریوں اور ان ضروری اقدامات کی طرف بھی مبذول کرائی ہے جو اس برائی کا سدباب کر سکتی ہیں۔ یہی نہیں انہوں نے ان خطرات کی نشاندہی بھی کر دی ہے جو دہشت پسندوں کے ہاتھ خطرناک ہتھیاروں تک پہنچنے سے پیش آ سکتے ہیں۔ ان کا یہ دعویٰ کہ کوئی عجب نہیں ایسا وقت بھی آ جائے جب مجرموں کے سنڈیکیٹ یا دہشت پسندوں کے لسانی اور مذہبی گروہ ایٹم بم تک تیار کر لیں یا کسی سے حاصل کرنے



میں کامیاب ہو جائیں، چند برس قبل تک یہ محض خیالی دعویٰ معلوم ہوتا تھا مگر ٹیکنالوجی کی ترقی عام ہونے اور کثیر تعداد کی اس شعبے میں رسائی کے بعد آج کے حالات میں اس پر یقین کرنے کے سوا چارہ نہیں ہے۔ سوچنے کی بات یہ ہے کہ ایسے مجرم اور دہشت پسند گروہ جب ملکوں اور لوگوں کو پریشان بنا کر اپنے مطالبات منوانے پر نل جائیں گے تو اس کرۂ ارض کے باسیوں کا کیا حشر ہوگا؟

ٹو فلر جوڑے نے اپنے تھیس میں ایسی صورت حال سے نکلنے کے راستے بھی تجویز کئے ہیں، جس طرح ان کے بہت سے پرانے دعوے اس وقت مبالغہ آمیز نظر آتے تھے جب یہ پہلی بار سامنے آئے، مگر بعد میں ان میں سے بیشتر درست ثابت ہوئے اسی طرح اس دنیا کو جو جنگ کے خطروں اور دہشت گردوں کی مذموم کارروائیوں کی زد پر ہے، امن کا گہوارہ بنانے کے لئے ان کی یہ تجاویز یقیناً غور و فکر کی مقتضی ہیں اور یہ امر اطمینان بخش ہے کہ امریکہ اور یورپ کے دانشور حلقے ہی نہیں، حکمران بھی ان پر سنجیدگی سے توجہ دے رہے ہیں۔ جنگوں میں وسیع پیمانے پر ہونے والی ہلاکتوں کی بجائے کم سے کم جانی نقصان کے ذریعے مطلوبہ نتائج حاصل کرنے کی تجویز پر ایک حد تک امریکہ نے نوے کے عشرے میں خلیج کی جنگ کے دوران عمل بھی کیا اور اس کے بعد امریکہ کے پالیسی سازوں اور فوجی ماہروں نے ٹو فلر جوڑے سے باقاعدہ رابطوں کے ذریعے مہلک ہتھیاروں کی تیاری اور وسیع پیمانے پر تباہی پھیلانے، بالخصوص شہری علاقوں کو جنگ کی تباہ کاریوں سے محفوظ رکھنے کے بارے میں بار بار تبادلہ خیال کیا ہے، جس سے یہ امید بندھتی ہے کہ آئندہ اگر کوئی بڑی جنگ ہوئی تو شاید وہ اپنی ہلاکت آفرینی میں دوسری جنگ عظیم کے مقابلے میں کہیں کم ہوگی۔

ٹو فلر جوڑے کا یہ دعویٰ دنیا بھر کے دانشوروں اور کاروباری دنیا کے بارے میں فیصلہ کا اختیار رکھنے والوں کی توجہ کا مستحق ہے کہ دوسری لہر کی تہذیب جو صنعتی انقلاب کے بعد تین سو برس تک دنیا پر حکمران رہی، وسیع پیمانے پر پیداوار، وسیع ہلاکتوں کی جنگوں اور وسیع منڈیوں پر استوار تھی اب زوال پذیر ہو چکی ہے۔ اب جس طرح وسیع پیمانے کی پیداوار کا وہ پرانا طریقہ متروک ہو چکا ہے، اسی طرح، اس سے جڑا ہوا وسیع ہلاکتوں کا جنگی نظام بھی ختم ہونے کے قریب ہے۔ ان کی یہ مثال لائق توجہ ہے کہ دوسری لہر کے جاپان کو اپنی صنعتوں

کی بقا کے لئے کوریا، منچوریا اور کچھ دوسرے علاقوں پر بزدور قبضہ کرنا پڑا مگر ٹیکنالوجی کی ترقی کے ساتھ تیسری لہر کی تہذیب اختیار کرنے کے بعد جاپان، نوآبادیوں کے بغیر اور اپنا خام مال نہ ہونے کے باوجود آج اس دور کے مقابلے میں کہیں زیادہ امیر اور خوش حال ہے۔ ضرورت اب اس بات کی ہے کہ جس طرح دولت کی پیدائش کے طریقے بدلنے سے تیسری لہر کے زمانے کے ممالک میں جنگ کے طریقے بدل رہے ہیں، اسی طرح امن کی نئی قسم متعین کی جائے تاکہ یہ کرۂ ارض کشت و خون کے واقعات سے محفوظ رہے۔

اس انتہائی فکر انگیز کتاب میں اتنے اچھوتے موضوعات اور انسانی معاشرے میں رونما ہونے والی اتنی اہم تبدیلیوں کا جس خوبصورتی سے تجزیہ کیا گیا ہے، ان سب کا احاطہ کرنا اس مختصر تحریر میں ممکن نہیں ہے۔ اس کی گہرائی اور عصری مسائل سے اس کے تعلق کو مانپنے کے لئے اس کا مطالعہ ہر ذی شعور انسان کے لئے لازم ہے۔ اس میں تہذیبوں کے تصادم زمانہ قدیم کی لڑائیوں، دولت آفرینی کے طریقوں، میڈیا کی بڑھتی ہوئی اہمیت، ٹیکنالوجی کی تیز رفتار ترقی، مواصلات اور فضائی سیاروں کی فراوانی کا اس تفصیل اور خوبصورتی سے جائزہ لیا گیا ہے کہ ان حقائق سے آگاہی حاصل کرنے کے بعد قاری اپنے آپ کو واقعی اکیسویں صدی میں سانس لیتا ہوا محسوس کرتا ہے۔

اس لئے اگر اس کے پہلے ایڈیشن کی اشاعت کے بعد واشنگٹن پوسٹ اسے..... غیر معمولی اور آنے والے زمانے کی چونکا دینے والی جھلکیوں پر مشتمل تصنیف قرار دیتا ہے تو اسے درست تسلیم کرنا پڑے گا۔ نیو کے سیکرٹری جنرل مین فریڈ وورنر کا یہ تبصرہ بھی غور طلب ہے کہ ”یہ تصنیف وقت کی ضرورت ہے۔ ایک طرف یہ اقتصادیات اور جنگ کے باہمی تعلق کے بارے میں دور بینی کی ایک تازہ کوشش ہے تو دوسری طرف تہذیب اور اخلاقیات کے درمیان غیر مرئی تعلق کی نشاندہی بھی کرتی ہے۔“

یہ امر بہر حال اطمینان بخش ہے کہ دنیا میں دہشت گردی کی بڑھتی ہوئی وارداتوں، آج کے بظاہر انتہائی طاقت ور ملکوں کی کمزوریوں اور پریشانیوں بدلتے ہوئے زمانے کی اذیتوں اور انسانوں کے باہمی رشتوں کی تیزی سے بدلتی ہوئی حقیقتوں کا عکس دکھانے کے بعد بھی مصنفین، انسان اور اس دنیا کے مستقبل سے مایوس نظر نہیں آتے، وہ اپنی تصنیف کو رجائیت اور بہتر مستقبل کی اس توقع پر ختم کرتے ہیں کہ ”ہیروشیما اور ناگاساکی پر ایٹم بم گرانے کے

واقعے کے بعد اگرچہ دنیا میں پچاس سے ساٹھ ہزار تک ایٹم بم تیار کئے جا چکے ہیں، لیکن یہ حقیقت ہے کہ ان ہزاروں بموں میں سے کہیں بھی.... غصے میں ایٹم بم استعمال کرنے کی کوشش تک نہیں ہوئی۔ انسانی زندگی کی بقاء اور تحفظ کے جذبے نے اس انگلی کو پوری طرح قابو میں رکھا ہے جو اس (بم) کا بٹن دبانے میں استعمال ہو سکتی تھی۔

اس لئے ان کے خیال کے مطابق دنیا میں امن کے قیام اور انسان کے بہتر مستقبل سے مایوس ہونے کی بظاہر کوئی وجہ نہیں ہے۔ مگر اس کے لئے ٹو فلر جوڑا یہ وارننگ دینا نہیں بھولا کہ ”البتہ اگر ہم نے گزرے ہوئے کل کی دانش سے کام لینے کی عادت ترک نہ کی تو اکیسویں صدی میں بہتری کے یہ امکانات تیزی سے معدوم ہو جائیں گے۔“

حمید اختر

لاہور 6 اکتوبر 2001ء



## تعارف

یہ کتاب آنے والی جنگوں اور ان کے تدارک کے بارے میں ہے، یہ بوسنیا کے اس بچے کے بارے میں ہے جس کا آدھا چہرہ بارود کی نذر ہو گیا۔ یہ اس کی بے بس ماں کے بارے میں ہے جو غم ناک آنکھوں کے اپنے جگر گوشے کے باقی بچے ہوئے آدھے چہرے کو گھورے جا رہی ہے۔ یہ آنے والے زمانے کے ان معصوم لوگوں کے بارے میں ہے جو یہ جانے بغیر کہ وہ ایسا کیوں کر رہے ہیں، مارتے اور مرتے رہیں گے۔ یہ امن کے بارے میں ہے جس کا مطلب ہے کہ یہ نئے چوٹکا دینے والے ان حالات میں لڑی جانے والی جنگ کے بارے میں ہے، جنہیں ہم انجانے مستقبل کی طرف پیش قدمی کے دوران پیدا کرتے جائیں گے۔

ایک نئی صدی ہمارے سامنے بازو پھیلائے کھڑی ہے۔ ایسی صدی جس میں انسانوں کی بھاری تعداد کو بھوک کے پنجے سے نجات دلائی جاسکے گی۔ جس میں صنعتی دور کی کثافت کا شکار ہونے والوں کو دوبارہ بحال کیا جاسکے گا اور انسانیت کی خدمت کے لئے، کثافت سے پاک ٹیکنالوجی تخلیق کر لی جائے گی۔ ایک ایسی صدی جس میں مختلف النوع، ثقافتیں اور قومیں مستقبل کی تشکیل میں حصہ لے سکیں گی۔ ایسی صدی جس میں جنگ کے طاعون کو پھیلنے سے روکا جاسکے گا۔

لیکن، اس کی بجائے ایسے لگتا ہے، جیسے ہم قبائلی منافرت اور ویران تنہائی کے اندھیروں میں ڈوبنے والے ہیں جہاں جنگیں نئی جنگوں کو جنم دیتی رہیں گی۔ اس نئے

دھماکہ خیز تشدد کے خطرے سے ہم کس طرح عہدہ برآ ہوں گے، اس سے اس امر کا تعین ہوگا کہ ہماری آنے والی نسل کیسے زندگی گزارتی ہے یا شاید کیسے فنا ہو جاتی ہے۔

اس کے باوجود یہ حقیقت ہے کہ قیام امن کے بارے بہت سے ذہنی ہتھیار، مایوس کن حد تک فرسودہ ہو چکے ہیں جس طرح بہت سی فوجیں پرانی ہو گئی ہیں۔ فرق صرف یہ ہے کہ جہاں دنیا کے تمام ممالک اپنی فوجوں کو اکیسویں صدی کے تقاضوں کے مطابق ڈھالنے کی دوڑ میں لگے ہوئے ہیں۔ قیام امن کی کوششیں زیادہ تر ایسے طریقوں سے کی جا رہی ہیں جو پرانے زمانے کے لئے زیادہ مناسب ہے۔

اس کتاب کا بنیادی نظریہ اگرچہ واضح ہے، مگر ابھی تک اسے سمجھا نہیں گیا اور وہ یہ ہے کہ ہم جس طرح جنگ لڑتے ہیں وہ اصل میں ہمارے دولت کی پیدائش کے طریقے کا عکس ہوتا ہے۔ لہذا جنگ کے تدارک کا طریقہ بھی اس کا عکس ہونا چاہیے۔ ہم امن میں زندگی گزارنے والے خوش قسمت لوگوں نے اس سے زیادہ کسی معاملے کو نظر انداز نہیں کیا۔ آخر ہم سب اپنی اپنی بقا کی انفرادی لڑائی تو لڑتے ہی ہیں، مثلاً زندہ رہنے، روزی کمانے، اپنے خاندان کی دیکھ بھال کرنے اور بیماری کے خلاف لڑائی وغیرہ۔ فوری نوعیت کے ان حقائق کے بارے میں پریشانی ہی کو کافی سمجھا جائے گا۔ اس کے باوجود ہماری یہ ذاتی نوعیت کی لڑائیاں جو ہم زمانہ امن میں لڑتے ہیں..... یعنی ہم روزمرہ کی زندگی کیسے گزارتے ہیں۔ یہ بات ماضی، حال اور مستقبل کی حقیقی یا تصوراتی جنگوں سے بڑی شدت سے اثر لیتی ہے۔

آج کی جنگیں، پٹرول پمپ پر پٹرول، سپر مارکیٹ میں اشیائے خوردنی اور اسٹاک ایکسچینج میں حصص کی قیمتوں کو کم یا زیادہ کرتی ہیں۔ یہ زندگی کے ماحول کو کھنڈر بناتی ہیں، حتیٰ کہ یہ ویڈیو فلموں کی شکل میں ہمارے ڈرائنگ روموں میں گھس آتی ہیں۔

ماضی میں ہونے والی جنگیں، وقت کی حدیں پار کر کے آج بھی ہماری زندگیوں پر اثر انداز ہوتی رہتی ہیں۔ صدیوں پہلے بہائے جانے والے خون کے دریا جو ایسے مسئلوں پر بہائے گئے جو آج کسی کو بھی یاد نہیں ہیں، گلی سڑی لاشیں، پھولے پیٹ اور سوکھے اعضا والے بچے سبھی آج کی دنیا کی تشکیل میں شریک ہیں جس میں ہم زندگی بسر کر رہے ہیں۔ اسی ایک مثال کو لے لیجئے جس کی طرف شاید ہی کسی کی توجہ گئی ہو کہ ہزاروں سال پہلے لڑی

جانے والی جنگوں ہی نے اس فوجی نظام کو جنم دیا جس سے سب لوگ بخوبی واقف ہیں۔ اختیار کے مدارج و مراتب کا سلسلہ دراصل ان جنگوں کے بطن سے برآمد ہوا۔ مستقبل میں ہونے والی جنگیں اصلی ہوں یا خیالی، ہمارے ٹیکس کے پیسے پر ہاتھ صاف کرتی ہیں۔ اگر خیالی جنگوں نے ہمارے ذہن پر قبضہ کر رکھا ہے تو یہ کوئی حیران کن بات نہیں ہے۔ ہمارے قدیم جنگی ہیرو، سامورائے، جاں نثار، شاہسوار، جرنیل موجودہ زمانے کے فوجی سپاہی، جو تاریخ کے اوراق میں اور ہمارے ذہنوں میں پرے باندھے ہوئے حرکت کناں رہتے ہیں۔ ادب، مصوری، مجسمہ سازی اور پھر فلموں میں جنگ کے خوف ناک مناظر، بہادرانہ کارنامے یا پھر مختلف انداز سے تصادم سے جنم لینے والے ٹھٹھے، حقیقی اور غیر حقیقی شکلوں میں موجود ہیں۔ جب کہ حقیقی ممکنہ اور بالواسطہ جنگیں ہمارے ذہن کی تشکیل کرتی ہیں، اس کے برعکس بھی ایک حقیقت موجود ہے، جسے بھلا دیا گیا ہے۔ ہم سب میں سے ہر ایک کی زندگی کی تشکیل میں ایسی جنگوں کا بھی حصہ ہے جو لڑی ہی نہیں کھیں۔ یہ روک دی گئی تھیں کیونکہ جنگ کی مخالف قوتوں کو کامیابی حاصل ہوگئی تھی۔

جنگ اور مخالف جنگ ایک دوسرے کا بدل معکوس نہیں ہیں۔ تدارک جنگ، صرف امن کے لئے نعرے لگانے، احتجاجی دھرنے دینے، تقریریں کرنے یا دعائیں مانگنے کا نام نہیں ہے۔ تدارک جنگ، سیاستدانوں بلکہ خود پیشہ ور جنگجوؤں کے ایسے اقدامات یا فیصلوں کا نام ہے جو جنگ کو روکنے یا اس کو محدود رکھنے کے لئے کئے جائیں۔ موجودہ دنیا کی اس پیچیدہ صورت حال میں ایسا وقت بھی آتا ہے جب ایک زیادہ بڑی اور خوف ناک جنگ کو روکنے کے لئے خود جنگ ایک آلہ کار بن جاتی ہے، یعنی جنگ بطور تدارک جنگ۔

اعلیٰ ترین سطح پر تدارک جنگ کے لئے تزدیری، اقتصادی اور اطلاعاتی طاقت کا اعلان کرنا پڑتا ہے تاکہ عالمی سطح پر ہونے والی تبدیلیوں سے منسلک تشدد کو کم سے کم سطح پر رکھا جاسکے۔

آج جب کہ دنیا صنعتی دور سے آگے تیزی کے ساتھ نئی صدی میں داخل ہو رہی ہے، جنگ اور تدارک جنگ دونوں کے بارے میں ہم جو بھی جانتے ہیں وہ خطرناک حد تک فرسودہ ہو چکا ہے۔ ایک انقلابی معیشت جنم لے رہی ہے جو روایتی خام مال اور معیشت کی بجائے علم پر مبنی ہے۔ عالمی معیشت میں ہونے والی یہ تبدیلی، اپنے ساتھ طریق جنگ میں



ایک متوازی انقلاب کا سبب بن رہی ہے۔

لہذا ہمارا مقصد جنگ کو قابل نفرت قرار دینے کے بارے میں وعظ کرنا نہیں ہے۔ ممکن ہے بعض قارئین، وعظ و نصیحت کی اس عدم موجودگی کو جنگ کا شکار ہونے والوں کیلئے ہمدردی کے نہ ہونے پر محمول کریں۔ اس کا مطلب یہ فرض کر لینا ہے کہ درد سے کراہنے اور غم و غصے کا اظہار بھی تشدد روکنے کے لئے کافی ہے۔ درد کے نتیجے میں بلند ہونے والی چٹخیں اور اس پر غم و غصے کا اظہار یقیناً دنیا میں پہلے ہی بہت ہے۔ اگر یہ قیام امن کے لئے کافی ہوتے تو ہمارے مسائل کبھی کے ختم ہو چکے ہوتے۔ اس میں جس چیز کی کمی ہے وہ جذبات کا اظہار نہیں بلکہ جنگ اور تیزی سے تبدیل ہونے والے معاشرے کے درمیان رشتوں کی نئی تفہیم ہے۔

ہمیں یقین ہے کہ فہم کی یہ نئی گہرائی، عالمی برادری کو عمل کے لئے ایک نئی بنیاد فراہم کر سکتی ہے۔ ایسا ہو جانے کی صورت میں مداخلت کی بجائے مستقبل کے بہتر شعور کے نتیجے میں کی جانے والی احتیاطی تدابیر؟ کا باعث ہو سکتی ہیں جو آئندہ ہونے والی جنگوں کی شکل و صورت کی تفہیم پر مبنی ہو۔ ہم یہاں کوئی امرت دھارا پیش نہیں کر رہے ہیں۔ امن کے لئے ہماری رائے میں یہ ایک معمولی کاوش ہو سکتی ہے کیونکہ طریق جنگ میں انقلاب طریق امن میں انقلاب کا متقاضی بھی ہوتا ہے۔ تدارک جنگ لازماً جنگ کے مساوی تو ہونی چاہئے جسے روکنا مقصود ہے۔

## آویزش

### غیر متوقع مڈ بھٹ:

یہ داستان ایک غیر متوقع ٹیلی فون کال، واشنگٹن کے نزدیک رات کے اندھیرے میں شہری لباس میں ملبوس ایک امریکی فوجی جرنیل سے ایک موٹل میں ہونے والی ملاقات سے شروع ہوئی۔ اس سے پہلے ہماری اس سے کبھی ملاقات نہیں ہوئی تھی۔ نہ ہی ہمیں یہ معلوم تھا کہ وہ ہم سے کیوں ملنا چاہتا ہے۔ یہ سطور رقم کرنے کا بھی ہمارا کوئی ارادہ نہیں تھا۔

12 اپریل 1282ء کو شام کے ساڑھے سات بجے چھوٹے قد کا دبلا پتلا گندمی رنگ کا ایک شخص پینٹاگون کے قریب واقع ”کوالٹی ان“ نام کے ہوٹل کی لفٹ سے برآمد ہو کر ہمارے درمیان آ موجود ہوا۔ ڈان موریلی نے اپنا تعارف اٹلی سے نقل مکانی کرنے والے اور اب پینسلوانیا میں مقیم ایک خاندان کے فرد کی حیثیت سے کرایا۔ وہ ”ویسٹ پوائنٹر“ تھا جو ویت نام کے میکاگ ڈیلٹا میں جنگجو فوجیوں کا سربراہ رہ چکا تھا، مگر جیسا کہ ہمیں بعد میں پتہ چلا اپنی زندگی کی سب سے اہم جنگ کا سامنا ابھی اسے کرنا تھا۔

اکثر یہ کہا جاتا ہے کہ فوجی حکام بیشتر اپنی گزشتہ جنگ دوبارہ لڑنے کی منصوبہ بندی میں لگے رہتے ہیں، لیکن اس رات ہم نے ڈان موریلی کی باتوں سے یہ نتیجہ اخذ کیا کہ یہی الزام امن کی بات کرنے والے دانشوروں، سیاستدانوں اور احتجاج میں مصروف لوگوں پر بھی عائد کیا جاسکتا ہے۔ حقیقت یہ ہے کہ جنگ اور امن دونوں قسم کی صورت حال کے بارے میں ان دنوں جو کچھ کہا یا لکھا جا رہا ہے وہ زیادہ تر فرسودہ ہو چکا ہے۔ اس کے متعلق سوچ

پچاسرد جنگ کے زمانے کی نشانی ہے اور اس سے بڑھ کر یہ حقیقت سامنے آتی ہے کہ یہ سوچ اسی دور کے دھندلوں میں منجمد نظر آتی ہے۔

ڈان موریلی نے اپنی گفتگو کا آغاز اس خبر کے ساتھ کیا کہ امریکی جرنیلوں کا ایک گروپ ان دنوں 1980ء میں شائع ہونے والی ہماری کتاب تیسری لہر کے مطالعے میں مصروف ہے۔ اس کتاب میں یہ دعویٰ کیا گیا تھا کہ دس ہزار برس قبل برپا ہونے والا زرعی انقلاب، انسانی تاریخ میں پہلی بار کایا پلٹ دینے والی تبدیلی کا باعث بنا اور یہ کہ قریباً تین سو برس قبل وجود میں آنے والے صنعتی انقلاب نے اس تبدیلی کی دوسری لہر کو جنم دیا۔ نیز یہ کہ اب ہم اس نوع کی تیسری تبدیلی کے لئے دباؤ محسوس کر رہے ہیں۔

تبدیلی کی ہر لہر اپنے ساتھ نیا تمدن لاتی ہے۔ ہماری کتاب کے دعوے کے مطابق ان دنوں ہم لوگ ایک نئے انقلابی تمدن کی تیسری لہر ایجاد کرنے کے عمل سے گزر رہے ہیں جس کی اقتصادیات، خاندانی روابط کی شکل، ذرائع ابلاغ اور سیاست بھی اپنی ہوگی۔ ہم یہ معلوم کرنا چاہتے تھے کہ موجودہ صورت حال میں جرنیلوں کو اس کے مطالعہ کی ہدایات کیوں دی گئی ہیں؟

### اندھی طاقت سے دماغی طاقت تک:

موریلی نے اس کی وجہ بیان کی وہ یہ تھی کہ جو قوتیں ہماری اقتصادیات اور معاشرے میں تبدیلیاں لا رہی ہیں یا ان کی کایا پلٹنے کا سبب بن رہی ہیں، وہی طاقتیں جنگ کے عمل میں بھی تبدیلی لانے والی ہیں۔ اس لئے ایک گروپ کو، جس سے بیرونی دنیا قریب قریب بے خبر ہے، مستقبل کی ایک انقلابی فوج تشکیل دینے کا فرض سونپا جا رہا ہے۔

اس نے ہمیں بتایا کہ اس گروپ کا سربراہ اور خود اس کا ”باس“ کنساس کا ڈون اے شاری نامی ایک جرنیل ہے، جس کی ذمہ داری، جنگ کے عمل کو تیسری لہر کے حوالوں کی روشنی میں نئے سرے سے ترتیب دینے کی ہے۔ نیز اس حوالے سے فوجی سپاہیوں کو ایسی تربیت دینا بھی اس کے فرائض میں شامل ہے جس کی مدد سے وہ اپنے دماغ کا استعمال کرتے ہوئے نئے طریقوں سے جنگ لڑیں اور ان ہتھیاروں کی ازسرنو تصریح کریں جن کی انہیں ضرورت ہو سکتی ہے۔ موریلی کا کام نظریہ سازی اور اس کی تدریس سے متعلق تھا۔



اس کی اصل ذمہ داری تیسری لہر کیلئے نیا فوجی نقطہ نظر تشکیل دینے کی تھی۔ ہم گھنٹوں باتیں کرتے رہے، ہم نے ہر موضوع پر گفتگو کی۔ ویڈیو گیمز سے لے کر مستند اداروں کی عدم مرکزیت تک اور ٹیکنالوجی کی سرحدوں سے وقت کے فلسفے تک۔ اس کا کہنا تھا کہ ان تمام موضوعات کا تعلق جنگ کے نئے تصور سے ہے۔

کھانے کے بعد مورلی ہمیں اوپر اپنے کمرے میں لے گیا جہاں اس نے دوپرا جیکٹیں کر رکھے تھے۔ یہاں اس نے ہمیں جو کچھ بتایا وہ وہی کچھ تھا جس سے کچھ عرصہ قبل اس نے امریکہ کے اس وقت کے نائب صدر جارج بش کو آگاہ کیا تھا۔ ہم سلائیڈوں کے ذریعے سامنے آنے والی معلومات ہضم کرتے اور سوالوں پر سوال داغتے رہے۔ اس کاروائی میں گھنٹوں گزر گئے اور وقت کا پتہ ہی نہ چلا۔

اس بات کا دہرانا سودمند ہو سکتا ہے کہ یہ کوئی دس برس پہلے کا واقعہ ہے اور یہ وہ وقت تھا جب ”سارٹ بم“ کی اصطلاح ابھی دنیا کے ذخیرہ الفاظ کا حصہ نہیں بنی تھی۔ امریکہ کی فوج اس زمانے میں بھی دیت نام کی شکست کی وجہ سے پست ہمتی کی شکار تھی، مگر مورلی کا ذہن ماضی نہیں مستقبل پر مرکوز تھا اور ہم نے دیکھا کہ جو کچھ اس رات اس کمرے میں ہمارے سامنے آیا وہ ایک طرح سے ساری کاروائی کی تمہید تھی جسے دس برس بعد پوری دنیا نے خلیج کی جنگ کی صورت میں سی این این پر ملاحظہ کیا۔

حقیقتاً جو کچھ ہم نے اس دن دیکھا اور اس سے جن عوامل کی نشاندہی ہوتی تھی، دنیا کے عوام اس کو اب تک بھی سمجھ نہیں پائے۔ اس کا تعلق فوجی قوت کا نقشہ بدلنے سے ہے اور اس عمل کا پورا ادراک ہمارے ان انکشافات کی مدد ہی سے ہو سکتا ہے جو ہم اس کتاب کے آئندہ ابواب میں پیش کر رہے ہیں۔ ان سے پتہ چلے گا کہ مستقبل کی نئی ابھرتی ہوئی اقتصادیات اور جنگوں کی تیزی سے بدلتی ہوئی صورت حال میں کس درجہ مشابہت ہے اور یہ دونوں شعبے ایک دوسرے میں تبدیلی لانے کے عمل کو آگے بڑھانے میں کس طرح ایک دوسرے کے مددگار بنتے ہیں۔

سیدھی سی بات ہے جب ہم اقتصادی شعبے میں اندھی طاقت کی بجائے دماغی قوت سے کام لینا شروع کریں گے تو لازماً ایسے طریقے ایجاد کرنے پر بھی مجبور ہوں گے کہ جنگ کے میدان میں بھی دماغی قوتوں کو بروئے کار لاسکیں۔

ڈان موریلی ہمیں نئے نئے خیالات سے نوازتا رہا۔ مثلاً وہ بتاتا رہا کہ امریکی فوج کا سب سے بڑا مسئلہ کیا ہے؟ یہ ٹیکنالوجی کے بل پر جنگی حکمت عملی ترتیب دیتی ہے حالانکہ ہونا یہ چاہیے کہ حکمت عملی کی روشنی میں ٹیکنالوجی سے کام لیا جائے۔ پھر یہ کہ ویت نام کی جنگ کے بعد جنگی طریقوں میں سب سے اہم تبدیلی کیا ہوئی ہے؟ ایسے ہتھیاروں کی تیاری جن کی تکمیل کے وقت ان کی درنگی کا یقین ہو۔ فوج سے تعلق کی بنا پر جمہوری ممالک کا سب سے بڑا مسئلہ کیا ہے؟ یہ کہ مقبول عوامی مدد اور اکثریتی حمایت کے بغیر جمہوری افواج جنگ نہیں جیت سکتیں، لیکن ایسی حمایت کے حصول سے قبل ہی بحران کا سامنا ہو سکتا ہے۔ کیا ایٹمی جنگ سے بچنا ممکن ہے؟ ہاں، مگر روایتی طریقے سے نہیں۔ وقت کے فلسفے کے بارے میں ہم نے جو چند پیرا گراف تحریر کئے تھے ان میں اس کی دلچسپی کا سبب کیا تھا؟ کیونکہ فوج کو مقام کی سمت کی بجائے وقت کی سمت کا تعین کرنا ہوگا۔ اس کے بعد موریلی نے اپنی دانش درانہ صلاحیتوں کے مظاہرے کے خاتمے کا اعلان کر دیا۔

طبی معائنے کے بعد مریض جو چند الفاظ کہتا ہے، ماہرین نفسیات انہیں ”افشائے راز“ کا نام دیتے ہیں اور ان کا خیال ہے کہ باقی تمام معلومات کے مقابلے میں یہ کہیں زیادہ اہم ہوتے ہیں۔ جب ہم راہداری میں کھڑے ان سب باتوں سے جو ہم نے ابھی ابھی سنی تھیں، کچھ حاصل کرنے کے بارے میں سوچ رہے تھے اس وقت موریلی نے اپنا ذاتی ہم داغ دیا۔ ”میں 49 برس کا ہوں“ اس نے راز درانہ لہجے میں بتایا، اور کینسر کے مرض کی وجہ سے جلد ہی مرنے والا ہوں۔“ وہ چپ ہو گیا۔

پھر اس نے پورے اعتماد سے، جس سے اس کے طویل اور خود اختسابی کے محتاط عمل کا پتہ چلتا تھا، اعلان کیا، ”اگر امریکہ اور ہمارے اتحادیوں نے اس نئے نظریے کو، جس کا خاکہ آج شب میں نے آپ کے سامنے رکھا ہے پذیرائی بخشی تو میں سمجھوں گا میری زندگی کا مشن مکمل ہو گیا ہے۔“

بہتری یا خرابی یا دونوں کے لئے جو کچھ ہوا۔ موریلی کی زندگی کا مشن مکمل ہونے سے بڑھ کر پورا ہوا۔

### ظریفانہ لکیر سے آگے:

اس پہلی ملاقات کے بعد واشنگٹن اور ورجینیا کے فورٹ منرو میں ہمارے مزید اجلاس بھی ہوئے۔ ہمیں معلوم ہوا کہ ڈان موریلی فوجی سپاہی کے کسی روایتی تصور سے مطابقت نہیں رکھتا۔ دانشور لوگ فوجیوں کو خاص طور سے بے رحم اور سادہ لوح ہی سمجھتے ہیں۔ کبوتروں کی طرح سینہ تانے اور چھاتی پر تمغوں کی بہار سجائے جرنیلوں کے سیاسی کارٹونوں کے بارے میں غور کیجئے تو ان کے چہرے ذہانت سے عاری دکھائی دیتے ہیں۔ گلبرٹ اور سلی دان کے طنزیہ گانے ”میں ہی صحیح قسم کا میجر جنرل ہوں“ یا ہر مجسٹی سروس کی بحریہ کے سربراہ پینافور کے بارے میں سوچئے جس نے کہا تھا، ”میں نے کبھی غور و فکر کرنے کی زحمت ہی نہیں کی مگر انہوں نے مجھے ملکہ کی ”بحریہ“ کی سربراہی کا فریضہ سونپ کر اعزاز بخش دیا۔“

مخزے پن کی اس لکیر کی بنیاد حقیقتاً کسی زمانے میں کچھ بھی رہی ہو اور کچھ دوسرے ملکوں میں شاید اب بھی جاری و ساری ہو، اس کا اطلاق ڈان موریلی یا ان افسران پر ہرگز نہیں ہوتا جن سے، اس نے ہمیں ملایا۔ موریلی اصل میں تو ایک دانشور تھا جو کبھی کبھار فوجی وردی بھی پہن لیتا تھا۔ وہ یقیناً نظریوں سے محبت کرنے والا ایک بلند مرتبہ شخص تھا۔ اس کے جسم و جاں سے جو گرمجوش پھوٹتی تھی اس سے وہ دوسروں کی کمزوریاں نہیں ڈھونڈتا تھا بلکہ شائستگی اور شرافت کا اظہار ہوتا تھا۔ اس کی حس مزاح بھی قابل قدر تھی اور اطالوی لطیفوں کا ذخیرہ تو ختم ہونے ہی میں نہیں آتا تھا۔ ایک افسر کی مدد سے اس نے آنکل پیننگنز سمجھنے کی استعداد حاصل کی اور اس کے عوض میں اس افسر کو شرطیج کھیلنے کے گرتائے۔

وہ کلاسیکی اور جدید دونوں قسم کی موسیقی کا رسیا تھا۔ خود بھی گا لیتا تھا اگرچہ اچھا گلوکار نہیں تھا۔ سائنسی ناولوں سے لے کر تاریخ سے متعلق اور سوانح عمریوں تک سبھی قسم کی کتابوں کے مطالعہ کا عادی تھا۔

جس دوسرے امریکی جرنیل سے ہماری ملاقات ہوئی، وہ موریلی کو اطالوی نشاۃ ثانیہ کا مظہر قرار دیتا تھا۔

ڈان موریلی ایک سنجیدہ آدمی تھا۔ اسے خود بھی یہ معلوم تھا، لیکن اس کی صحبت میں گزرا ہوا وقت بہت دلچسپ ہوتا۔ وہ اگرچہ مر رہا تھا، مگر زندگی سے بھرپور نظر آتا تھا۔



آخری دفعہ جب ہم اس سے ملے تو وہ جلدی میں تھا۔ اپنے جانشین سے متعارف کرانے کے لئے اس نے فورٹ منرو میں ہمیں مدعو کیا۔ وجہ صاف ظاہر تھی۔ اسی روز یعنی فروری 1984ء کو دوپہر کے کھانے کے بعد جو اس کی بیوی نے تیار کیا تھا اور جس میں جنگی مشقوں میں حصہ لینے والے متعدد دوسرے افسران نے بھی شرکت کی تھی، وہ ہمیں باہر کھڑی ہوئی گاڑی کی طرف لے گیا۔ ایک لمحے کے لئے ہم تنہا ہوئے تو اس نے کہا:

”ڈاکٹروں نے مجھے زندہ رہنے کے لئے 6 ماہ تک کا مزید وقت دیا ہے۔ فوج میری ریٹائرمنٹ کی تیاریوں میں مصروف ہے۔ میں باہمی تعارف اور ملاقاتوں کی قدر کرتا ہوں اور اس بات پر پشیمان ہوں کہ ان کو مزید وسعت دینے کا اب موقعہ نہیں رہا۔“ ہم نے اسے بتایا کہ اس کے ساتھ گزارے ہوئے وقت سے ہم نے بھی بہت کچھ حاصل کیا۔ اس موقعہ پر اس نے گاڑی کا دروازہ کھول کر ہاتھ ہلاتے ہوئے آخری الوداعی اشارہ کیا اور سارجنٹ نے گاڑی چلا دی۔

ان ملاقاتوں سے جو پہلے ڈان مورلی اور بعد میں ڈون سٹیری اور دوسرے لوگوں سے ہوئیں، آخر کار ہمیں انسانی معاملات میں جنگ کے ڈرامائی، المناک اور سماجی عمل سے متعلق نتائج و عواقب کا ادراک کرنے اور ان امور کو نئے طریقوں سے سمجھنے میں مدد ملی۔ اگر کبھی جنگ جیسی اہم ذمہ داری کو محض جرنیلوں کی ذمہ داری قرار نہ دینے کی بات کی گئی تھی تو اب اس بات پر غور کرنا بھی ضروری ہو گیا ہے کہ اس اہم کام کے لئے جاہلوں پر انحصار کرنا درست نہ ہوگا خواہ وہ وردی والے ہوں یا بلا وردی کے اور یہی بات ”تدارک جنگ“ کے عمل پر بھی صادق آتی ہے۔

## خوشی کا دور ختم

باخبر بالغوں سے اگر یہ پوچھا جائے کہ دوسری جنگ عظیم کے خاتمے کے بعد سے، اب تک کون کون سی جنگیں لڑی گئی ہیں تو وہ بلا تامل جنگ کو ریا (53-1950ء)۔ ویت نام کی جنگ (79-1957ء)۔ عرب اسرائیل جنگیں (73-1967ء)۔ خلیجی جنگ (9-1990ء) اور شاید بہت سی دوسری جنگوں کی فوراً ہی نشان دہی کر دیں گے۔ لیکن اس حقیقت سے بہت کم لوگ واقف ہوں گے کہ 1945ء میں امن کے نفاذ کے



بعد سے دنیا کے طول و عرض میں 150 سے 160 تک جنگیں اور تصادمات وقوع پذیر ہو چکے ہیں یا یہ کہ ان کاروائیوں میں تقریباً 72 لاکھ سپاہیوں کو موت کے گھاٹ اتارا گیا۔ یہ تعداد صرف مرنے والوں کی ہے، زخمی، تشدد کا شکار ہونے والے اور وہ جن کی صورتیں مسخ ہو گئی ہیں ان میں شامل نہیں۔ نہ ہی اس میں ان شہریوں کی اس سے بھی بڑی تعداد شامل ہے جو جنگ کی بھینٹ چڑھ گئے۔ اصل جنگی کاروائیوں کے بعد پیدا ہونے والے حالات کے نتیجے میں ختم ہونے والے بھی ان اعداد و شمار سے الگ ہیں۔

ستم ظریفی کی بات یہ ہے کہ پوری جنگ عظیم اول کے دوران میں مرنے والے سپاہیوں کی تعداد اس سے کچھ ہی زیادہ یعنی 84 لاکھ کے قریب بنتی ہے۔ غور طلب بات یہ ہے کہ غلطی کے زیادہ سے زیادہ امکان کے باوجود اس کا مطلب یہ ہوا کہ مسلح تصادم کے مقابلے میں، دنیا نے 1945ء یعنی جنگ ختم ہونے کے بعد کے زمانے میں کچھ زیادہ خونریزی کی ہے۔

جب اس تعداد میں شہری ہلاکتیں بھی شامل کی جاتی ہیں تو مرنے والوں کی تعداد کا اندازہ تین کروڑ بیس لاکھ سے لے کر چار کروڑ تک پہنچ جاتا ہے۔ اس تعداد میں بھی زخمی شامل نہیں ہیں، نہ ہی عورتوں کی عصمت دری، عضو بریدگی، بیمار یوں کا شکار اور کنگال ہونے والے اس میں شامل ہیں۔

بروندی اور پولیو یا قبرص اور سری لنکا، مدغاسکر اور مراکش میں لوگ گولیوں کی زد میں آتے رہے۔ نجر زنی کا شکار ہوتے رہے، بموں اور گیس کی تباہ کاریاں ان کا مقدر بنیں اور اس کے علاوہ یہ ایک دوسرے کو قتل کرنے کے عمل میں بھی مصروف رہے۔ اقوام متحدہ کے رکن ممالک کی تعداد اس وقت تقریباً دو سو ہے، ان میں سے ساٹھ ممبر ملکوں کے درمیان کسی نہ کسی قسم کی جنگ جاری ہے۔ ”سپری“ (سٹاک ہام کی بین الاقوامی تحقیقاتی انسٹی ٹیوٹ) نے صرف 1990ء کے دوران میں 31 مسلح تصادمات کی نشاندہی کی ہے۔

1945ء سے 1990ء تک 2340 ہفتوں میں سے حقیقتاً اس کرہ ارض نے صرف تین ایسے ہفتے گزارے ہیں جنہیں صحیح معنوں میں جنگ و جدل سے خالی قرار دیا جاسکتا ہے۔ 1995ء کے بعد سے اب تک کے دور کو زمانہ ”بعد از جنگ“ کا نام دینا ایک ایسا المیہ ہے

جس کی حدیں ستم ظریفی سے جا ملتی ہیں۔  
اگر ہم پلٹ کر ان تمام وحشیانہ واقعات کا جائزہ لیں تو ایک واضح مثال ہمارے سامنے آ جاتی ہے۔

### تین کھرب ڈالر کا پریمیم:

یہ بات اب واضح ہو چکی ہے کہ چند عشرے قبل تک امریکہ اور سوویت یونین کے درمیان جو کش مکش جاری و ساری تھی اس کی وجہ سے 1950ء کے بعد کے زمانے میں عملاً دنیا کے استحکام کی صورت ظہور پذیر ہوئی۔ دنیا بھر کے ممالک دو واضح طور پر بٹے ہوئے کیمپوں میں تقسیم تھے۔ ان سب میں سے ہر ایک کو معلوم تھا کہ اس وقت کے عالمی نظام میں وہ کہاں فٹ ہوتا ہے۔ ساٹھ کے عشرے کے بعد سے دونوں ایٹمی سپر طاقتوں کے درمیان براہ راست تصادم کے نتائج ”باہمی یقینی تباہی“ کی صورت میں تسلیم کئے جا چکے تھے۔ اس صورت حال کا نتیجہ یہ تھا کہ گرم جنگیں ویت نام، ایران، عراق، کمبوڈیا، انگولا، حبشہ یا تیسری دنیا کے ان سے بھی زیادہ دور افتادہ مقامات پر تو لڑی جا سکتی تھیں۔ بڑی طاقتوں کی سرحدوں کے اندر ان کے وقوع پذیر ہونے کا ہرگز کوئی امکان نہیں تھا۔ نہ ہی ان بڑی طاقتوں کی اقتصادیات کو ایسی جنگوں سے کوئی خطرہ تھا۔

حالیہ برسوں میں سپر طاقتوں اور ان کے اتحادیوں کی طرف سے فوجی مقاصد کے حصول کے لئے ایک کھرب ڈالر سالانہ خرچ کئے جا رہے ہیں۔ اتنی بڑی رقم، ایک طرح سے بڑی طاقتوں کی طرف سے انشورنس پریمیم کے طور پر خرچ کی جا رہی ہے اور اس کا مقصد گرم جنگوں کو اپنے علاقوں سے دور رکھنا ہے۔

دونوں سپر طاقتیں امریکہ اور سابق سوویت یونین اپنے حاشیہ نشینوں اور اتحادیوں کی بعض آدیزشوں کو واضح طور سے ہوا دینے، ہتھیار مہیا کرنے، مدد بہم پہنچانے اور نظریاتی بارود سے لیس کرنے میں لگی رہیں، مگر شاید اس سے بھی زیادہ ان کا کردار عالمی چوکیداروں کا ساتھ تھا جس کے ذریعے وہ دنیا میں استحکام کا باعث بنی رہیں۔ یہ سپر طاقتیں اپنے پر انحصار کرنے والے چھوٹے ملکوں کے باہمی اختلافات دور کرانے اور مقامی جھگڑوں کے خاتمے کے لئے ان کے درمیان ثالثی وغیرہ کے فریضے بھی انجام دیتی رہیں اور یوں عام طور

سے اپنے حاشیہ نشینوں کو قطار میں لگائے رہیں تاکہ وہ خود غیر محدود ایٹمی جنگوں کے خطرات سے محفوظ رہ سکیں۔

1983ء میں شائع ہونے والی ایک کتاب ”پری دیو اینڈ پریسمز“ میں ہم نے اس امر کی نشاندہی کی تھی کہ ایک دن ایسا آئے گا جب ہمارے بچے سرمایہ داری اور سوشلزم کے درمیان ہونے والی عالمی جدوجہد کو متسخرانہ نظر سے دیکھیں گے اور اس کا مذاق اڑائیں گے، بالکل اسی طرح جس طرح ہم ان دنوں تیرہویں اور چودھویں صدی میں ہونے والی جنگوں کو تختیر کی نظر سے دیکھتے ہیں، سرد جنگ کی اصطلاح آج پہلے ہی نازک قسم کی دقتا نویسیت کی شکل اختیار کر چکی ہے، کیونکہ 1991ء کے بعد سے سوویت یونین بھولی بھری داستان بن چکا ہے اور دونوں ایٹمی سپر طاقتوں نے جو دو رخا فوجی ڈھانچہ دنیا پر مسلط کر رکھا تھا وہ بھی زمین بوس ہو چکا ہے۔ اس کے بعد جو کچھ بھی ہوا اسے غیر معمولی قرار دینا غلط نہ ہوگا۔

### غلامی اور مقابلہ بازی:

سرد جنگ کے ڈھانچے کی ٹوٹ پھوٹ کا پہلا رد عمل اجتماعی مسرت اور خوشی کی صورت میں سامنے آیا۔ تقریباً نصف صدی تک یوم حساب کی گھڑی ٹک ٹک کرتی رہی اور دنیا سانس روکے منتظر رہی۔ اس لئے اس بے معنی مسرت کو سمجھنا آسان ہے، جس کا اظہار سرد جنگ کے خاتمے کی وجہ سے کیا جا رہا تھا اور دیوار برلن کے انہدام کو جس کی علامت قرار دیا جا رہا تھا، عام طور سے سنجیدہ سیاست دان بھی ہمیں اس نئے دور کے قصیدے سناتے رہے۔ پنڈتوں نے نزول امن کے مژدے سنائے، امن کے بڑے فوائد کا انتظار شروع ہوا۔ خیال تھا کہ جمہوریتیں تو اب ہرگز ایک دوسرے کے خلاف جنگ آزمانہ ہوں گی۔ بعض مفکروں نے تو یہ کہنا بھی شروع کر دیا کہ غلامی اور ڈوئل بازی کی روایتوں کی طرح جنگوں کا معاملہ بھی اب عجائب گھروں کی زینت بن جائے گا۔

بلاوجہ کی رجائیت کے اظہار کا یہ پہلا موقعہ نہیں تھا۔ ایچ جی ویلز نے 1914ء میں لکھا کہ ”بیسویں صدی کے آغاز میں لوگوں کے“ سامنے آنے والی واضح حقیقت یہ ہے کہ اب جنگوں کا وقوع پذیر ہونا ممکن دکھائی نہیں دیتا۔ افسوس کہ یہ دعویٰ ان لاکھوں لوگوں کے لئے حقیقت نہ بن سکا جو پہلی جنگ عظیم میں جسے ہر قسم کی جنگوں کے خاتمے کے لئے لڑی جانے



والی جنگ کا نام دیا جاتا ہے، فنا کے گھاٹ اتار دیئے گئے۔

ایک دفعہ یہ مرحلہ سر ہوا تو امیدوں نے پھر سفارتی خلاء بھرنا شروع کر دیا۔ 1922ء میں اس وقت کی عظیم طاقتوں نے اس اصول پر اتفاق کیا کہ وہ اسلحے کی دوڑ کم کرنے کے لئے اپنے متعدد جنگی جہازوں کو سمندر میں غرق کرنے کے لئے تیار ہیں۔

ہنری فورڈ نے 1928ء میں اعلان کیا، ”عوام اتنے باشعور ہو چکے ہیں کہ اب کسی بڑی جنگ کا خطرہ باقی نہیں رہا۔“ اسلحہ پر پابندی کے جوش میں امریکی صدر ہرٹ ہوور کو 1932ء میں ہتھیاروں کے ناقابل برداشت بوجھ میں کمی کی، جو بقول ان کے دنیا بھر کے محنت کشوں کی پیٹھ پر سوار ہوا تھا، بات کرنی پڑی۔ ان کا کہنا تھا کہ اس کا مقصد یہ ہے کہ تمام ٹینکوں، کیمیا کی ہتھیاروں، سبھی متحرک توپوں اور بمباری کرنے والے ہر قسم کے طیاروں کو تباہ کر دیا جائے۔“

اس بیان کے ساتھ ہی برس بعد، انسانی تاریخ کی سب سے تباہ کن دوسری جنگ عظیم کا آتش فشاں پھٹ پڑا۔ 1945ء میں جب ہیروشیما اور ناگاساکی، کی ایٹمی دہشتوں کے جلو میں یہ جنگ اختتام پذیر ہوئی تو اقوام متحدہ کی بنیاد پڑی جس کے بعد دنیا ایک دفعہ پھر مختصر عرصے کے لئے اس واسطے میں گرفتار نظر آئی کہ مستقل امن اس کی میٹھی میں ہے، حتیٰ کہ سرد جنگ اور ایٹمی ہتھیاروں کی دوڑ نے اپنا کام دکھانا شروع کر دیا۔

### لبلی دہانے کا عمل:

سوویت یونین کی کاوشوں کی روشنی میں ایک دفعہ پھر دیرپا امن کی کوششوں نے ایک نیا نظریہ (حقیقتاً نئے پیکیج میں پرانا نظریہ) وقت کا فیشن قرار پایا۔ مغربی بالخصوص امریکی دانشوروں کے ایک وسعت پذیر گروہ نے اس بحث کا آغاز کر دیا کہ آنے والے کل کی شکل کا تعین فوجی کاروائیوں سے نہیں بلکہ اقتصادیات کے موثر ہونے سے ہوگا۔

1986ء میں یونیورسٹی آف کیلی فورنیا، لاس اینجلس کے رچرڈ روزی کرینس نے اپنی کتاب ”دی رائز آف ٹریڈنگ سٹیٹ“ میں یہ موقف اختیار کیا کہ اقوام عالم چونکہ اقتصادی لحاظ سے آزاد ہو رہی ہیں، اس لئے ان میں باہمی جنگ و جدال کا رجحان کم ہو رہا ہے۔ عالمی قوت بننے کے لئے اب فوجی طاقت نہیں، تجارت میں برتری درکار ہے۔ اسی طرح پال



کینیڈی نے 1987ء میں ”دی رائز اینڈ فال آف گریٹ پاورز“ میں فوجی اور اقتصادی قوتوں کا مقابلہ کرتے ہوئے فوجی توسیع پسندوں کے عزائم میں پوشیدہ خطرات کی نشان دہی کی تھی۔

اب فوجی حکمت عملی کے ماہر ایڈورڈ لٹ واک نے اس بحث کا آغاز کیا کہ نئے اور جغرافیائی معاشی پہلو کے تقاضوں سے بھرپور اقتصادی عہد میں فوجی قوت کی اہمیت میں کمی آ جائے گی۔ واشنگٹن کے بین الاقوامی اقتصادی ادارے کے ڈائریکٹر سی فریڈ برگ سٹن نے بھی یہی نعرہ لگایا اور اس بات پر زور دیا کہ نئے عالمی نظام کے حفاظتی مسائل میں اقتصادیات کی برتری لازمی ہے۔

ماہر اقتصادیات لیسٹر تھورو نے بھی یہی راگ الاپنا شروع کیا کہ ”فوجی محاذ آرائی کی بجائے اقتصادی مقابلے کی بات کرنا ایک قدم آگے بڑھانے کے مترادف ہے۔“ وہ لکھتا ہے: ”عالمی ممالک کے درمیان آج کے بعد سے اصل مقابلہ اس میں ہوگا کہ بہترین مصنوعات کون تیار کرتا ہے، معیار زندگی بلند کرنے کی دوڑ میں کون آگے ہے اور بہترین تعلیمی صلاحیتوں سے مالا مال اچھے ہنرمند میدان میں کون لاسکتا ہے۔“

اس جغرافیائی معاشی پہلو والے اقتصادی نظریے کو، امریکہ کے صدارتی انتخاب میں کلنٹن کی کامیابی کے لئے بارود کے طور پر استعمال کیا گیا۔ اس نظریے کے پاسبانوں کا کہنا تھا کہ اگر یہ نظریہ درست ہے تو پھر امریکہ کے فوجی بجٹ میں کمی کر کے اس وقت کے نظر انداز کئے جانے والے سماجی پروگرام میں حکومت کے بجٹ خسارے میں مزید اضافہ کئے بغیر مزید سرمایہ کاری ممکن ہے۔ اس کے علاوہ اس کا ایک اور بہتر نتیجہ یہ ہو سکتا ہے کہ کلنٹن انتظامیہ اس طرح اپنی توجہ داخلی مسائل پر زیادہ دے سکتی ہے؛ (کلنٹن کا اپنے پیشرو پر یہ الزام تھا کہ اس نے زیادہ توجہ خارجہ امور پر مرکوز رکھی)۔ یہ بھی کہا گیا کہ اگر کل کا میدان جنگ عالمی اقتصادی شعبہ ہی ہے تو امریکہ کو یہ جنگ لڑنے کے لئے ”اقتصادی سیوریٹی کونسل“ کی ضرورت بھی ہوگی۔

آج کے دور کی خون آلود سرخیوں کی روشنی میں بالآخر اس محاذ پر خاموشی چھا گئی۔ معیشی پہلو والے اقتصادی نظریے کی ترغیب کم سے کم تر ہوتی گئی، کیونکہ ہمارے چاروں

طرف تشدد کا راج تھا۔ معلوم یہ ہوا کہ قومی سیاسی رہنما خالی کھاتے دار نہیں ہیں۔ دنیا کو جنگوں کے جہنم میں جھونکنے والے ماضی کی طرح وہ جنگ مں کودنے سے پہلے محض اقتصادی جمع تفریق کا حساب کتاب نہیں کرتے۔ اس کی بجائے سیاسی قوت پر قبضہ جمانا، اسے وسعت دینا یا اسے قائم رکھنا ان کا اصل مقصد ہوتا ہے۔

اقتصادی امور کے بارے میں جب کبھی محتاط اندازے اس تصویر کا جزو بنتے بھی ہیں تو یہ عام طور سے غلط گمراہ کن اور دیگر معاملات میں الجھے ہوئے ہوتے ہیں۔ جنگیں غیر حقیقت پسندانہ رویوں، غلط اندازوں، غیروں سے بیزاری، کٹرپن، مذہبی انتہا پسندی اور خالص بدقسمتی کے نتیجے میں شروع ہوتی ہیں، جب کہ ہر حقیقت پسندانہ تجزیہ یہ ظاہر کرتا رہا ہے کہ امن کی پالیسی، ترجیحی طور پر سبھی کے لئے سودمند ہے۔

اس سے بھی بدتر بات یہ ہے کہ جغرافیائی معیشتی پہلو سے مملو اقتصادی جنگ، فوجی تصادم کا متبادل نہیں ہو سکتی۔ البتہ یہ اصل جنگ سے قبل اشتعال کا باعث ضرور ہو سکتی ہے، جیسا کہ امریکہ اور جاپان کے اقتصادی مسابقتی کے نتیجے میں 1961ء میں جاپانیوں کا پرل ہاربر پر حملہ..... کم از کم اس معاملے میں کہا جا سکتا ہے کہ لیبی پر ہاتھ کا دباؤ بڑھانے کی نوبت مقابلے کی وجہ سے آئی۔

حوصلہ افزائی کی بات الگ ہے۔ حقیقت یہ ہے کہ جغرافیائی معیشت کے نظریے کو دو بلکہ اس سے بھی زیادہ بنیادی وجوہ کی بنا پر نا کافی قرار دیا جائے گا۔ یہ سیدھا سادہ بھی ہے اور فرسودہ بھی، سیدھا سادہ اس لئے کہ اس کی رو سے عالمی قوت کی تعریف صرف دو شعبوں تک محدود ہو جاتی ہے یعنی اقتصادی اور فوجی، فرسودہ اس لئے کہ یہ علم کے، جس میں سائنس، ٹیکنالوجی، ثقافت، مذہب اور دیگر اقدار شامل ہیں بڑھتے ہوئے اثرات کو نظر انداز کر رہا ہے حالانکہ یہی علوم تمام اقتصادیات اور فوجی اثرات کا منبع ہیں۔ لہذا ثابت ہوا کہ یہ نظریہ اس اہم ترین عنصر کو نظر انداز کر رہا ہے جو اکیسویں صدی میں کسی بھی عالمی طاقت کے رتے کا تعین کرے گا۔ حقیقت یہ ہے کہ ہم جغرافیائی اہمیت کے معیشتی دور میں نہیں بلکہ جغرافیائی اہمیت کے اطلاعیاتی یا معلوماتی عہد میں داخل ہو رہے ہیں۔

یہ امر حیرت کا باعث نہیں ہونا چاہیے کہ انہی اسباب کی بناء پر ان دنوں بارودی اثرات سے پاک جغرافیائی اہمیت سے بھرپور اقتصادی نظریے کی بات کچھ کم ہی سننے میں آ

رہی ہے۔

یہ قصہ فخر و انبساط کی تہ ترین لہر کے ایک آدھ روز بعد ہی تمام ہوا۔ ایسا معلوم ہونے لگا کہ دنیا پھر مقامی جنگوں کی گرفت میں آنے والی ہے مگر اب پھر ایک خطرناک غلط فہمی کا سہارا لیا جا رہا ہے اور وہ یہ کہ اب بھی اس خیال کو وسیع پیمانے پر تسلیم کیا جا رہا ہے کہ گزشتہ نصف صدی کی جنگوں کی طرح مستقبل میں لڑی جانے والی جنگیں بھی چھوٹے ملکوں اور دور افتادہ خطوں تک محدود رہیں گی۔

اس سلسلے میں ریاست ہائے متحدہ امریکہ کے نائب وزیر دفاع کا ایک خصوصی بیان حال ہی میں سامنے آیا ہے: ”ہم نے شمالی امریکہ، مغربی یورپ اور جاپان میں امن کے علاقے بنا لئے ہیں جن کے بارے میں یہ کہنا درست ہوگا کہ حقیقتاً وہاں جنگ کی بات ناقابل فہم ہو چکی ہے۔“ تاریخ مگر ایسی ہی ناقابل فہم جنگوں سے بھری پڑی ہے ذرا سرا جیوود کے کسی شہری سے پوچھ دیکھئے۔

شاید یہ بات اتنی خوفناک ہے کہ سوچی بھی نہیں جاسکتی کہ عام لوگ اب بھی کسی بڑی جنگ کے چھڑنے کو خارج از امکان نہیں سمجھتے۔ یہ جنگ براہ راست بڑی طاقتوں کے مابین ہو یا چھوٹے ملکوں کے درمیان شروع ہو اور بعد ازاں بڑی طاقتیں اس میں شامل ہو جائیں۔ تاہم خوفناک حقیقت یہی ہے کہ خونریزی سے کنارہ کشی کا عہد جس میں سبھی لڑائیاں چھوٹے چھوٹے ممالک کے مابین دور دوراز علاقوں میں لڑی گئیں۔ ایک چیخ کے ساتھ اختتام پذیر ہونے والا ہے۔ اگر ایسا ہے تو پھر ہمارے بنیادی دفاعی مفروضوں پر نظر ثانی کی ضرورت ہوگی۔

## تہذیبوں کا تصادم

یہ حقیقت آہستہ آہستہ عوام پر منکشف ہو رہی ہے کہ صنعتی تہذیب کا دور ختم ہونے کو ہے۔ اس کے زوال کے آثار اس وقت ظاہر ہو رہے تھے جب ہم نے اپنی کتاب ”نیوچرٹاک“ (1970) میں ”صنعتی دور کے بحران“ کا ذکر کرتے ہوئے لکھا تھا کہ اس کے ساتھ جنگوں کا خطرہ کم نہیں ہوا بلکہ بڑھ گیا ہے اور یہ کہ اب نئی قسم کی جنگیں ہوں گی۔ آج کچھ لوگ جدت پسندی کے دور کے بعد کے حالات بیان کرتے ہوئے ”پوسٹ



ماڈرن‘ کی اصطلاح استعمال کرتے ہیں لیکن 1980ء کے اوائل میں جب ہم نے اس کا ذکر ڈان مورلی اور ڈون سٹیری سے کیا تھا تو ہم نے اس کی بجائے پہلی یعنی زرعی لہر دوسری یعنی صنعتی لہر کے درمیان فرق کا حوالہ دیا تھا اور اب بات ہے فوجوں کی تیسری لہر کی۔

چونکہ تصادم کے بغیر معاشرے میں کوئی بڑی تبدیلی وقوع پذیر نہیں ہو سکتی، اس لئے ہمارا یقین ہے کہ جدت پسندی کے دور کے بعد کے وقت کو عارضی قرار دینے کی بات کرنے کی بجائے اسے تبدیلی کی لہر کا تاریخی استعارہ قرار دینا زیادہ بہتر ہے۔ اس سے اس کے متحرک ہونے کا پتہ چلتا ہے۔ لہریں حرکت کی مظہر ہوتی ہیں جب لہریں ایک دوسرے سے ٹکراتی ہیں تو طاقتور متحارب زیریں لہریں وجود میں آتی ہیں۔ جب تاریخی لہریں متصادم ہوتی ہیں تو پوری تہذیب معرکہ آرائی کی لپیٹ میں آ جاتی ہے اور اس عمل سے ایسے بہت سے معاملات روشنی میں آ جاتے ہیں جو اس کے بغیر آج کی دنیا میں بے معنی اور فالتو نظر آتے ہیں۔

حقیقتاً ایک دفعہ جب ہم لہری تصادم کا نظریہ ہضم کر لیں تو یہ بات آسانی سے سمجھ میں آ جاتی ہے کہ کرہ ارض پر اس وقت طاقت کے ردوبدل کا جو عظیم مظاہرہ نظر آ رہا ہے وہ مشرق و مغرب یا شمال اور جنوب کے درمیان ہونے والی تبدیلی نہیں ہے۔ نہ ہی یہ مذہبی اور لسانی گروپوں کے درمیان ہونے والی کوئی تبدیلی ہے بلکہ اس وقت جو بہت گہری اقتصادی اور داؤ پیچ وغیرہ کی تبدیلیاں ہوتی نظر آ رہی ہیں وہ دنیا کی تین واضح ایک دوسرے سے مختلف اور عملاً باہمی متصادم تہذیبوں میں اس کی تقسیم ہے۔

پہلی تہذیبی لہر کا تعلق جیسا کہ ہم دیکھتے ہیں کلیتہً زمین سے تھا۔ مقامی طور پر اس نے جو شکل بھی اختیار کی ہو اس سے متعلق لوگ جو زبان بھی بولتے ہوں۔ ان کا تعلق جس مذہب اور عقیدے سے بھی رہا ہو یہ زرعی انقلاب کی پیداوار تھی۔ آج بھی انسانوں کی اکثریت جدید دور سے قبل کے معاشرے میں غیر مفتوحہ زمین پر اندھیرے میں ہاتھ پاؤں مارتی ہوئی زندگی اور موت کا اسی طرح سامنا کر رہی ہے جس طرح صدیوں قبل ان کے آباؤ اجداد نے کیا تھا۔

تہذیب کی دوسری لہر کی بنیاد یا آغاز کا معاملہ متنازعہ ہے۔ بعض مورخ اس کے آغاز کو نشاۃ ثانیہ بلکہ اس سے بھی پہلے کے زمانے سے منسلک کرتے ہیں لیکن عام اندازوں کے مطابق عوام کی اکثریت کے لئے زندگی کا ڈھرہ اب سے تقریباً تین سو برس سے قبل تک



تبدیل ہونا شروع نہیں ہوا تھا۔ یہ نیوٹن کی سائنس کا زمانہ تھا۔ یہ وہ وقت تھا جب سٹیم انجن کو پہلی دفعہ اقتصادی مقاصد کے حصول کے لئے استعمال میں لانے کا سلسلہ شروع ہوا اور برطانیہ، فرانس اور اٹلی کی سرزمین پر پہلی بار صنعتی کارخانے نمودار ہوئے۔ کسان شہروں کا رخ کرنے لگے۔ جرات مندانہ اور نئے خیالات کا ابلاغ شروع ہوا۔ ترقی کا خیال اور انفرادی حقوق کے تحفظ کا نظریہ سامنے آیا۔ روس کا سماجی کنٹرکٹ کا تصور ظہور پذیر ہوا۔ سیکولرازم کی ضرورت محسوس ہوئی، ریاست اور گرجا کی علیحدگی کی بات ہونے لگی اور یہ انوکھا خیال مقبول ہوا کہ رہنماؤں کے انتخاب کا معاملہ مشیت ایزدی پر چھوڑنے کی بجائے عوام کی مرضی سے حل ہونا چاہیے۔

ان میں سے بیشتر تبدیلیوں کا مقصد نئے طریقے سے یعنی کارخانوں کی پیداوار کے ذریعے دولت پیدا کرنا تھا۔ اس مقصد کے حصول کے لئے جلد ہی مختلف قسم کے عناصر نے متحد ہو کر ایک سسٹم تشکیل دے دیا۔ بڑے پیمانے پر پیداوار، مصنوعات کا وسیع پیمانے پر استعمال، اس طرح تعلیم عام کرنے، ابلاغ کے ذرائع کو وسعت دینے وغیرہ کے یہ سب اقدامات ایک دوسرے سے جڑے ہوئے تھے اور یہ خصوصی اداروں کے زیر اہتمام اور ان کی رہنمائی میں اپنے فرائض انجام دیتے تھے۔ سکول، کارپوریشنیں اور سیاسی جماعتیں سبھی اس سسٹم کا حصہ تھیں۔ حتیٰ کہ خاندانی ڈھانچہ بھی تبدیل ہوا۔ زرعی دور کے بڑے بڑے خاندانوں میں بھی جو نسلوں تک ساتھ دیتے تھے اب چھوٹے گھروں میں رہنے کا رواج ہوا۔ یہ صورت صنعتی معاشرے کے تقاضوں کے عین مطابق تھی۔

جو لوگ ان بڑی تبدیلیوں کے تجربوں میں سے گزر رہے تھے ان کو زندگی یقیناً افراقی کی شکار نظر آتی ہوگی لیکن بہر حال یہ تبدیلیاں حقیقتاً ایک دوسرے سے مربوط تھیں۔ یہ جدیدیت تک رسائی کے لئے محض چند ابتدائی اقدامات تھے، جدیدیت، یعنی بڑے پیمانے پر صنعتی معاشرے کا قیام جو دوسری لہر کی تہذیب کا مظہر تھا۔

مغربی یورپ کی تاریخ کے ایوانوں میں، یہ نئی تہذیب پوری گھن گرج کے ساتھ داخل ہوئی اور یورپ میں ہر قدم پر اس کی مدافعت کی گئی۔

### بڑا تنازعہ:

صنعتی دور میں داخل ہونے کی کوشش کرنے والے ہر ملک میں دوسری صنعتی لہر معہ تجارتی گروپوں اور پہلی لہر کے زمینداروں کے درمیان جن کی اعانت کے لئے گرجا (جو خود بھی بڑے بڑے رقبوں پر قابض تھا) بھی موجود ہوتا، تلخ بلکہ بسا اوقات خونی تصادم ہونے لگے۔ کسانوں کی بہت بڑی اکثریت کو زمینوں سے بیدخل کر کے ان ”شیطانی فیکٹریوں“ کے لئے مزدوروں کی فراہمی کا عمل شروع ہوا۔ ان فیکٹریوں کی تعداد اس وقت کے حالات میں برابر بڑھتی گئی۔

ہڑتالیں اور بغاوتیں بلوئے سرحدی تنازعے اور قوم پرستی کے جذبات اس وقت ابھر کر سامنے آ گئے جب پہلی اور دوسری لہر کے درمیان مفادات کے تصادم نے اہم ترین آویزش کی شکل اختیار کر لی۔ کشیدگی کے اس مرکز سے دوسرے تصادمات بھی نمودار ہوئے۔ یہ صورت حال تقریباً ان سبھی ممالک میں دیکھنے میں آئی جو صنعتی دور کی طرف گامزن تھے۔ امریکہ میں اس نے شمال کے صنعتی تجارتی مفادات اور جنوب کی زرعی اشرافیہ کے درمیان جسے مغلوب کرنا مقصود تھا خانہ جنگی کی صورت اختیار کر لی۔ اس کے چند ہی برس بعد جاپان کا مہی انقلاب برپا ہوا اور دوسری لہر کے جدت پسند پہلی لہر کے روایت پرستوں کے مقابلے میں ایک دفعہ پھر کامیاب و کامران ہوئے۔

دوسری لہر کی تہذیب کے پھیلاؤ اور دولت آفرینی کے نئے اور عجیب طریقے سامنے آنے کی وجہ سے ملکوں کے باہمی رشتے بھی غیر مستحکم ہو گئے اور طاقت کا خلاء اور غیر روایتی ہاتھوں میں اس کی منتقلی کا عمل شروع ہو گیا۔ صنعتی فروغ کی وجہ سے قومی منڈیاں وسعت پذیر ہو گئیں اور قوم پرستی کے نظریوں کو بڑھاوا ملا۔ قومی سالمیت کے نام پر لڑی جانے والی جنگوں نے جرمنی، اٹلی اور دوسری اقوام کو لپیٹ میں لے لیا۔ غیر متوازن ترقی، منڈیوں کے لئے مقابلوں کی دوڑ، اسلحے کی پیداوار کے لئے نئی صنعتی تکنیک کا نفاذ، یہ سب ایسے معاملات تھے جن کی وجہ سے طاقت کا پرانا توازن برقرار نہ رہ سکا اور جن کی وجہ سے ہونے والی جنگوں نے یورپ کو انیسویں صدی کے وسط اور آخر میں اپنے ہمسایوں سے دور کر دیا۔

اصل میں اس وقت عالمی طاقت کا مرکزی سسٹم خلافت عثمانیہ اور زار روس کے جاگیردارانہ اور فرسودہ انتظامی ڈھانچے سے نکل کر صنعتی یورپ کی طرف منتقل ہونا شروع ہوا۔ تبدیلی کی اس دوسری لہر کے نتیجے میں ظاہر ہونے والی جدید تہذیب نے رد و بارہ اوقیانوس کے شمالی ساحلوں پر تیز رفتاری سے اپنی جڑیں پھیلانا شروع کر دیں۔ بحرالاقیانوس کے کناروں پر آباد قومیں جب صنعتی ترقی کے راستے پر گامزن ہو گئیں تو انہیں دور دراز کے علاقوں میں منڈیوں کی ضرورت اور خام مال کی بہم رسانی کی ضرورت محسوس ہوئی۔ اس طرح دوسری لہر کی ترقی یافتہ قوتوں نے نوآبادیوں پر قبضہ کرنے کی کاروائیوں کا آغاز کیا اور یوں انہوں نے ایشیا اور افریقہ کی پہلی لہر کے زیر اثر موجود باقی ماندہ ریاستوں اور قبائلی علاقوں کو اپنے تسلط میں لے لیا۔

صنعتی اشرافیہ جس نے طاقت کے حصول کی جدوجہد میں اپنے ملکوں میں کامیابی کے جھنڈے گاڑے تھے آخر کار اس شکل میں عالمی قوت بننے کی جدوجہد میں بھی سرخرو ہوئی۔

### دو حصوں میں بٹی ہوئی دنیا:

اب دوبارہ اسی بڑے تصادم کا سامنا تھا یعنی دوسری لہر کی صنعتی قوتیں، پہلی لہر کی زرعی قوتوں کے مقابلے میں تھیں لیکن اب یہ کشمکش مقامی نہیں عالمی سطح پر تھی اور یہ وہی جدوجہد تھی جس نے دنیا کی نئی شکل متعین کی مگر یہ صورت اب سے کچھ عرصہ قبل تک ہی برقرار رہ سکی، بیشتر حالیہ جنگوں کی راہ اسی نے ہموار کی۔

مختلف قسم کے قدیم اور زرعی گروپوں کے درمیان ہونے والی قبائلی اور علاقائی جنگیں بھی جاری رہیں اس لئے کہ یہ تو زمانہ قدیم سے چلی آ رہی تھیں لیکن اس وقت ان کی اہمیت بہت محدود تھی اور ایسی لڑائیوں کے نتیجے میں اکثر دونوں فریق کمزور ہو جاتے جس کے بعد دونوں ہی نئی صنعتی نوآبادیاتی طاقتوں کے شکنجے میں آ جاتے۔ مثلاً جنوبی افریقہ میں یہی ہوا جب سیسل روڈھز اور اس کے مسلح فوجیوں نے قبائلیوں اور زمینداروں سے جو فرسودہ اور ناکارہ ہتھیاروں کی مدد سے باہم دست و گریباں تھے وسیع رقبہ چھین کر قبضے میں کر لئے دوسرے مقامات پر ہونے والی اس نوع کی بظاہر غیر متعلقہ جنگیں بھی اس امر کی غماز تھیں کہ یہ متحارب ریاستوں کے درمیان عالمی تصادم کا اظہار نہیں بلکہ تہذیبوں کی محاذ آرائی کی



علامت ہیں۔

لیکن صنعتی عہد میں جو بڑی اور تباہ کن جنگیں ہوئیں وہ بین الاقوامی لڑائیاں تھیں۔ ایسی لڑائیاں جنہوں نے دوسری لہر کی اقوام کو جیسے جرمنی اور برطانیہ ایک دوسرے کے سامنے لاکھڑا کیا۔ اس لئے کہ ان میں سے ہر کوئی کرہ ارض پر اپنا اقتدار قائم کرنے اور پہلی لہر سے متعلق دنیا کی آبادی کو اپنی غلامی میں رکھنے پر تلا ہوا تھا۔

اس کا حتمی نتیجہ ایک واضح تقسیم کی صورت میں ظاہر ہوا۔ صنعتی عہد نے دوسری لہر کی تہذیب سے متعلق دنیا کو قابض اور مقبوضہ دو حصوں میں تقسیم کر دیا۔ قبضے میں لئے جانے والے ان بہت سے ملکوں کا تعلق پہلی لہر کے آزرده اور محکوم ممالک سے تھا۔ ہم میں سے اکثر نے اس دنیا میں ہوش سنبھالا جو تہذیب کی پہلی اور دوسری لہر کے درمیان بٹی ہوئی تھی اور یہاں یہ صاف ظاہر تھا کہ طاقت کس کے ہاتھ میں ہے۔

### تین حصوں میں منقسم دنیا:

آج عالمی تہذیب کی صف بندی کچھ مختلف ہے۔ ہم طاقت کے ایک بالکل ہی مختلف اور ایسے ڈھانچے کی طرف پوری تیز رفتاری سے رواں ہیں جو دنیا کو دو میں نہیں بلکہ تین متضاد اور متخارب تہذیبوں میں تقسیم کر دے گا۔ پہلے حصے یا تہذیب کی علامت اب بھی ہل اور پھاؤڑا ہے دوسرے کا تعلق اسمبلی لائن (صنعت) سے جبکہ تیسری تہذیب کمپیوٹر کی ہے۔ تہذیب کی اصطلاح کو تصنع آمیز قرار دیا جاسکتا ہے۔ بالخصوص امریکی کانوں کے لئے تو اسے قبول کرنا شاید مشکل ہو لیکن کوئی بھی دوسری اصطلاح ٹیکنالوجی، خاندانی زندگی، مذہب، ثقافت، سیاست، تجارت، وراثت، لیڈرشپ، اقدار، جنسی اخلاقیات اور علمیات جیسے موضوعات کا احاطہ نہیں کر سکتی۔ معاشرہ کی ان سبھی جہات میں تیز رفتار اور انقلابی تبدیلیاں رونما ہو رہی ہیں۔

کسی نئی تہذیب کے آمد کے ساتھ ہی یہ بنیادی اور عام سبھی قسم کی اشیاء پر اثر انداز ہونا شروع ہو جاتی ہے۔ یوں آج ہمارے سامنے بے شمار ایسی چیزیں موجود ہیں۔ ماضی میں جن کا تصور بھی نہیں کیا جاسکتا تھا نہ ہی وہ ہماری دسترس میں تھیں یا پھر معاشرہ بھی ان کے حق میں نہ تھا۔ ان چیزوں میں انسانی دل کی اکھاڑ پچھاڑ سے لے کر Frisbee تک، وہی



فروش کے لائسنس کے اجراء اور کنٹیکٹ لیز کے بارے میں مشاورت تک نیز فضا میں چہل قدمی سے لے کر گیم بوائے بارود تک، یسوع مسیح کے لیے یہودیوں کے رویے سے لے کر نئے زمانے کی عبادت گزاری تک، لیزر سرجنوں سے لے کر سی این این تک اور ماحولیاتی بنیاد پرستی سے لے کر انتشار کے نظریے تک سبھی کچھ اس نئی تہذیب کے ساتھ وارد ہوا ہے۔ ان تمام سماجی، فنی اور تہذیبی عناصر کو فوراً تبدیل کر دیں تو آپ دیکھیں گے کہ نہ صرف ایک تغیر رونما ہوا ہے بلکہ کایا پلٹ ہو گئی ہے اور یہ کہ معاشرے کی محض ہیئت ہی نہیں بدلی بلکہ مکمل طور پر ایک نئی تہذیب کی تشکیل نو کا آغاز ہو گیا ہے۔

لیکن کرہ ارض پر ایک نئی تہذیب کو متعارف کرانے کے بعد اس پر امن و امان قائم رکھنے کی توقع رکھنا سادگی اور بھولپن کی انتہا ہوگی کیونکہ ہر تہذیب کی اپنی اقتصادی (اور اس طرح سیاسی اور فوجی) ضروریات ہوتی ہیں۔

تین حصوں میں بٹی ہوئی دنیا میں پہلی لہر کا شعبہ زرعی اور معدنی وسائل مہیا کرتا ہے۔ دوسری لہر کا شعبہ سستی لیبر اور بڑے پیمانے پر صنعتی پیداوار دیتا ہے جبکہ تیسری لہر سے متعلق شعبہ علم اور اسکے استعمال کے زور پر وسائل پر قبضے کی بلندیوں تک رسائی حاصل کرتا ہے۔ تیسری لہر سے متعلق اقدامات دنیا کو اطلاعات، ایجادات، اختراعات، منجمنٹ، ثقافت اور پاپ کلچر کے علاوہ ایڈوانس ٹیکنالوجی، سافٹ ویئر، تعلیم، تربیت، طبی دیکھ بھال کے طور طریقے اور مالی اور دیگر خدمات فروخت کرتے ہیں۔ ان میں فوجی تحفظ کی خدمت بھی شامل ہو سکتی ہے جس کی بنیاد تیسری لہر کی اعلیٰ فوجی قیادت قرار دی جاسکتی ہے (خلیج کی جنگ میں اعلیٰ تکنیکی مہمات کی مالک قوتوں نے کویت اور سعودی عرب کو حقیقتاً یہی خدمات مہیا کی تھیں)۔

### غریبوں کی اکھاڑ پچھاڑ:

تیسری لہر کی دماغی صلاحیتوں پر استوار اقتصادیات کی روز افزوں پیداواری صلاحیت (جسے قریب قریب صنعتی سوسائٹی کی آخری یادگار کہا جاسکتا ہے) پہلے ہی فرسودہ ہو چکی ہے۔ پیداوار پر کنٹرول اور اعلیٰ روایتی پیداوار کو محدود کرنے کی کوشش، صنعت کے پرکڑنے کے مترادف ہے۔ خدمات بٹ چکی ہیں، غیر محسوس اثاثوں کو جیسا کہ معلومات وغیرہ ہیں

کلیدی حیثیت حاصل ہو گئی ہے۔ غیر تعلیم یافتہ اور غیر ہنرمند مزدور بے روزگاری کا شکار بنائے جا رہے ہیں۔ پرانے صنعتی ڈھانچے اپنے ہی وزن تلے دب کر رہ گئے ہیں۔ جی ایم تھیلیم سنٹیل جیسے اداروں کو جو کھلی پیداوار کے زمانے میں لوہے کی صنعت پر غالب تھے اب تباہی کا سامنا ہے۔ بڑے پیمانے پر مصنوعات تیار کرنے والے شعبوں میں لیبر یونینیں سکڑ کر رہ گئی ہیں۔ پیداوار کے ساتھ ذرائع ابلاغ کو بھی محدود کیا جا رہا ہے اور دیوقامت ٹی وی نیٹ ورک، نئے چینلوں کی صورت میں میدان میں لائے جا رہے ہیں۔ خاندانی نظام سکڑ کر رہ گیا ہے۔ خاندان کے جس مرکزی تصور کو جدید اور معیاری سمجھا جاتا تھا اب وہ اقلیتی صورت میں باقی ہے جبکہ یک ولایتی گھرداری، دوبارہ شادی شدہ جوڑے، بغیر بچوں کے خاندان اور اکیلے رہنے والوں کے گھر روزمرہ کی بات ہو چکی ہے۔

کلچر ایک ایسے کلچر سے جس میں تمام معیار متعین اور تمام سماجی درجے مقرر ہوتے ہیں ایسے کلچر میں بدل گیا ہے جس میں خیالات، تصورات، علامات، گولے کی طرح رقص کناس ہیں اور ہر شخص اپنے انفرادی خصائص سے اپنی تصویر خود تیار کرتا ہے۔ معینہ اقدار یا تو چیلنج کی جاتی ہیں یا پھر انہیں نظر انداز کر دیا جاتا ہے۔ اس لئے معاشرے کا پورا ڈھانچہ تبدیل ہو جاتا ہے۔ دوسری لہر کے معاشرے کی ایک رنگی تیسری لہر کی تہذیب کی رنگارنگی میں تبدیل ہو جاتی ہے۔

اس کے بدلے میں نئے سسٹم کی پیچیدگی اس کے مختلف یونٹوں کے درمیان معلومات کے زیادہ سے زیادہ تبادلے کا تقاضا کرتی ہے۔ کمپنیاں، حکومتی ایجنسیاں، ہسپتال، ایسوسی ایشنیں، دیگر ادارے اور افراد غرضیکہ سبھی شعبے معلومات کے بھوکے نظر آتے ہیں۔ یہ صورت حال کمپیوٹر، ڈیجیٹل ٹیلی کمیونیکیشنز، نیٹ ورکس اور ابلاغ کے نئے طور طریقوں کی ضرورت کا شدت سے احساس دلاتی ہے۔

اس کے ساتھ ہی ٹیکنالوجی کی ترقی عارضی تبدیلیوں اور روزمرہ زندگی کی رفتار بھی تیزتر ہو جاتی ہے۔ تیسری لہر سے متعلق اقتصادیات میں اتنی تیزی آ جاتی ہے کہ جدید عہد سے قبل کے مال سپلائی کرنے والے اس کے ساتھ قدم ملا کر نہیں چل سکتے۔ اس کے علاوہ چونکہ خام مال، محنت اور وسائل کی جگہ اب معلومات کی بنیاد پر کام ہوتا ہے۔ تیسری لہر کے ممالک کا پہلی اور دوسری لہر کے حصہ داروں پر منڈیوں کے سوا انحصار کم سے کم ہو جاتا ہے۔ وہ ایک

دوسرے سے لین دین آپس ہی میں زیادہ کرتے ہیں۔ آخر یہ ہوگا کہ نئی معلومات پر مبنی اپنے علم کے زور پر وہ بہت سے ایسے کام بھی خود ہی کرنے لگیں گے جو اس وقت وہ ملک کر رہے ہیں جن میں سستی محنت مہیا ہے اور حقیقت یہ ہے کہ ایسے کام وہ ان سے کم وقت میں بہتر طریقے سے اور نسبتاً سستے ذرائع سے کر سکیں گے۔

دوسرے لفظوں میں اس کا مطلب یہ ہوا کہ یہ تبدیلیاں مالدار اور غریب اقتصادی یونٹوں کے درمیان موجود رابطوں کو تہس نہس کر کے رکھ دیں گی۔

ہاں یہ تعلق پورے طور پر توڑنا تو ممکن نہیں ہے، البتہ آلودگی اور بیماری کے حملوں کو روکنا اور تیسری لہر کے ملکوں کی سرحدوں کی طرف ہجرت کے عمل کو روکنا قطعاً ممکن نہ ہوگا۔ غریب ممالک نے اگر ساز باز کے ذریعے امیر ممالک کے خلاف اپنے ماحول کو ڈھال بنا لیا تو سبھی کو نقصان پہنچنے کا احتمال ہو سکتا ہے۔ انہی اسباب کی بناء پر تیسری لہر کی تہذیب اور دونوں پرانی لہروں کی تہذیبوں کے درمیان کشیدگی بڑھتی رہے گی اور عالمی اجارہ داری کے قیام کی خاطر نئی لہر آخر تک لڑائی جاری رکھے گی بالکل اسی طرح جس طرح دوسری لہر کے جدت پسندوں نے پہلی لہر سے پہلے کے جدیدیوں کا تین صدیوں تک مقابلہ کیا۔

### ڈک سوپ کا عجوبہ:

تہذیبوں کے تصادم کے تصور کو اگر ایک دفعہ پوری طرح سمجھ لیا جائے تو بہت سی عجیب و غریب باتوں کا ادراک کرنے میں آسانی ہوتی ہے، مثلاً آج کا قوم پرستی کا شعلہ فشاں جنون قوم پرستی قومی ریاست کا نظریہ ہے جو خود صنعتی انقلاب کی پیداوار ہے۔ اس طرح پہلی لہر یا زرعی معاشرے جو نہی صنعتی دور میں داخلے کی تکمیل کرتے ہیں تو اس کے ساتھ ہی قومیت کا تحفہ آویزاں کرنے کا اصرار شروع ہو جاتا ہے۔ سابق سوویت یونین کی ریاستیں یوکرین یا اسٹوینا یا جارجیا حق خود اختیاری کا مطالبہ بڑے تشددانہ طریقوں سے کرتی ہیں اور گزرے ہوئے کل کے جدید عہد کی نشانیوں کی بازیافت پر مصر ہوتی ہیں۔ اپنا جھنڈا اپنی فوجیں اور اپنی کرنسی کی جو دوسری لہر یا صنعتی دور میں قومی ریاست کی نشانی سمجھی جاتی ہیں، طلب گار ہوتی ہیں۔

اعلیٰ ٹیکنالوجی کی دنیا کے اکثر ممالکوں کے لئے انتہا پسندانہ قوم پرستی کے اصل مقاصد کا



ادراک مشکل ہے۔ ان کی حب الوطنی کا پھولا ہوا غبارہ اکثر لوگوں کے نزدیک مذاق کی حیثیت رکھتا ہے۔ ان کے رویے سے مارکس برادرز کی فلم ”ڈک سوپ“ میں دکھائے جانے والے فری دوسینہ کے علاقے کی یاد تازہ ہو جاتی ہے۔ جہاں برتری کی مثال پیش کرتے ہوئے طنز یہ طور پر دو افسانوی قوتوں کو ایک دوسرے کے خلاف برسرِ پیکار دکھایا گیا ہے۔ اس کے مقابلے میں قوم پرستوں کے لئے یہ سوچنا تک ناقابلِ قبول ہے کہ کچھ ملک دوسروں کو اپنی مقدس آزادی پر حملے کی اجازت دے دیتے ہیں۔ اس کے باوجود تجارت اور سرمائے کی گلوبلائزیشن جو تیسری لہر کی اقتصادی ضرورت ہے، قومی سلامتی کے اس تصور کو پکچر کر دیتی ہے۔

### گلوبل ازم کے حدی خواں:

جیسے ہی تیسری لہر کے ذریعے دوسری لہر کے ممالک کی اقتصادیات کی شکل بدلتی ہے انہیں اپنی سلیمیت کا ایک حصہ تجھے پر مجبور ہونا پڑتا ہے اور ایک دوسرے کے اقتصادی اور ثقافتی معاملات میں دخل اندازی کے عمل کو بھی قبول کرنا پڑتا ہے۔ مثلاً امریکہ اس پر مصر ہے کہ جاپان، تقسیم کاری کے پرچون سسٹم کا ڈھانچہ نئے سرے سے ترتیب دے (اور یوں دکانداروں کی ایک پوری سماجی کلاس کو معہ ان کے کلچر اور اس خاندانی ڈھانچے کے جس کی وہ نمائندگی کرتے ہیں تہس نہس کر دے) اس کے جواب میں جاپان امریکہ سے بچتوں میں مزید سرمایہ کاری کا مطالبہ کرتا ہے نیز طویل المدتی سوچ اپنانے پر زور دیتا ہے اور اس کے تعلیمی ڈھانچے میں ردوبدل کرنے کی تجاویز پیش کرتا ہے۔ ایسے مطالبات کو ماضی میں یقیناً ملکی سلیمیت پر ناقابلِ قبول حملوں کا نام دیا جاتا۔

یعنی صورت حال یہ نظر آتی ہے کہ اقتصادی لحاظ سے پسماندہ خطوں کے شاعر اور دانشور جہاں قومی نغے تحریر کر رہے ہیں وہاں تیسری لہر کے زیر اثر ممالک کے شعراء اور دانشور، سرحدوں سے ماورا دنیا کے گن گاتے دکھائی دیتے ہیں۔ اس صورت حال کے نتیجے میں ظہور پذیر ہونے والے تصادمات سے دو بالکل مختلف تہذیبوں کی مختلف النوع ضروریات کی نشاندہی ہوتی ہے جو آنے والے دور میں انتہائی خونریز واقعات کا سبب ہو سکتی ہے۔



آج کی دنیا کی اگر دو کی بجائے تین حصوں میں تقسیم فی الوقت بالکل یقینی نظر نہیں آتی تو اس کی سیدھی سی وجہ یہ ہے کہ دوسری لہر کی اندھی قوت پر مبنی اقتصادیات کی دماغی قوت پر مشتمل تیسری قوت میں تبدیلی کا عمل ابھی پوری طرح مکمل نہیں ہوا۔

دوسری اور تیسری لہر کی اشرافیہ کو قابو میں لانے کی جنگ خود امریکہ، جاپان اور یورپ میں جاری ہے۔ دوسری لہر کے اہم ادارے اور پیداواری شعبے ابھی موجود ہیں اور دوسری لہر کے زمانے کی سیاسی قوتیں ابھی تک اقتدار کے ایوان میں موجود ہیں۔ اس صورت حال کی ایک جامع مثال بش (سینئر) کی انتظامیہ کے آخری زمانے میں امریکہ میں اس وقت سامنے آئی جب امریکی کانگریس نے 150 ارب ڈالر کا ”انفراسٹرکچر“ بل پاس کیا جس سے دوسری لہر کے پرانے ڈھانچے کو مستقل کرنا اور سڑکوں، شاہراہوں اور پلوں وغیرہ کی مرمت کر کے ان کی چمک میں اضافہ کرنا مقصود تھا۔ اس کے ساتھ ہی الیکٹرانک سپر کمپیوٹرنیٹ ورک کی، جس کا تعلق لازمی طور پر تیسری لہر کے انفراسٹرکچر سے تھا۔ تیاری میں مدد دینے کے لئے صرف ایک ارب ڈالر کی رقم مخصوص کی۔ مزے کی بات یہ ہے کہ کلنٹن انتظامیہ نے بھی جو اگرچہ تیز رفتار نیٹ ورکس کے قیام کی زبردست حامی تھی، اخراجات کی شرح کے اس تناسب میں کسی قسم کا رد و بدل کرنے کی ضرورت محسوس نہ کی۔

اعلیٰ تکنیکی مہارت والے ہر ملک میں دوسری اور تیسری لہر کے عناصر کی ملاوٹ، ہر ایک کو اس کی اپنا تربیتی کردار عطا کرتی ہے۔ بہر حال راستہ بڑا واضح ہے، مقابلے کی عالمی دوڑ میں کامیابی انہی ممالک کے قدم چومے گی جو تیسری لہر میں داخلے کے لئے تبدیلی کے عمل کو مقامی سطح پر کم سے کم توڑ پھوڑ اور بے چینی کے بغیر مکمل کر لیں گے۔

اس دوران میں دو برابر کے حصوں میں بٹی ہوئی دنیا کی تین حصوں میں تقسیم کی تاریخی تبدیلی کا عمل، اس کرہ ار پر طاقت کے حصول کی جدوجہد میں یقیناً تیزی لانے کا باعث ہوگا کیونکہ طاقت کے اس ابھرتے ہوئے سہ جہاتی ڈھانچے میں ہر ملک اپنا مقام متعین کرنے کے لئے کوشاں ہوگا۔ آئندہ جو بھی جنگیں لڑی جائیں گی ان کے سیاق و سباق کا تعین سہ جہاتی دنیا میں ہوگی اور یہ لڑائیاں ہماری سوچ اور فکر سے قطعاً مختلف ہوں گی۔

## تیزی سے آگے بڑھنے کا راستہ

### انقلابی حقیقت پسندی

تمام تر قدامت پرستی کے باوجود فوجی اداروں میں ہمیشہ ایسے تغیر پسند افراد بھی موجود رہے ہیں جو ان اداروں میں انقلابی تبدیلیاں لانے کی خواہش رکھتے ہیں۔ جارج موریلی اور اس کے دوسرے رفقا بھی جنہیں آنے والے زمانے میں فوج کے لڑائی کے طریقوں میں تبدیلیاں لانے کی ذمہ داری سونپی گئی تھی، ایسی ہی ایک پرانی فوجی روایت کا حصہ تھے۔ حقیقتاً مورخوں نے ”جنگی حکمت علی میں انقلاب“ کے موضوع پر کتابیں تحریر کر کے لائبریریوں کی الماریوں کو لبالب بھر رکھا ہے۔

بہر حال یہ اصطلاح بالعموم بھی فراخ دلی سے استعمال کی جاتی رہی ہے، مثلاً کہا جاتا ہے کہ سکندر اعظم نے مغربی رخ پر متعین اپنی فوج کے پیدل دستوں کو مشرق کی سمت میں متعین گھڑسواروں کے ساتھ ملا کر ایرانیوں کو شکست سے دوچار کیا تو اس تجربے کو جنگی حکمت عملی میں انقلاب آفرین تبدیلی کا نام دیا گیا۔ تکنیکی تبدیلیوں کے لئے جن میں مثلاً بارود کو متعارف کرانا جہازوں اور سب میرین وغیرہ کو جنگی مقاصد کیلئے استعمال میں لانے کی کاروائیاں شامل ہیں، بھی ”انقلاب“ کا لفظ اکثر استعمال کیا جاتا رہا ہے۔

یہ حقیقت ہے کہ اس صورت حال سے جنگی حکمت عملیوں میں نمایاں تبدیلیاں آئیں اور اس وجہ سے بعد کی تاریخ پر واقعتاً بے شمار مخصوص اثرات مرتب ہوئے یہاں تک کہ اس کو منی انقلاب کا نام بھی دیا گیا۔ یہ تبدیلیاں بنیادی طور پر پہلے سے موجود ایک کھیل میں

نئے عناصر کا اضافہ کرتی ہیں یا پھر پرانے عناصر کی نئی تربیت کا سبب بنتی ہیں، لیکن ایک صحیح اور سچا انقلاب اس سے بہت آگے تک جاتا ہے اور وہ اس کھیل، اس کے ضوابط، ساز و سامان، کھیل میں شامل ٹیموں کے حجم اور نظم و ضبط، ان کی تربیت، نظریے، حکمت عملی اور تقریباً سبھی کچھ بدل کر رکھ دیتا ہے۔ کوئی ایک ٹیم ہی اس کا سامنا نہیں کرتی بلکہ اس کی زد بیک وقت کئی ٹیموں پر پڑتی ہے۔ اس سے بھی اہم بات یہ ہے کہ اس عمل کے نتیجے میں معاشرے اور اس کھیل کے درمیان رشتے کی نوعیت بھی بدل جاتی ہے۔

مشکل اور پیچیدہ نوعیت کے ایسے انقلاب انسانی تاریخ میں دو دفعہ ہی برپا ہوئے ہیں اور یہ یقین کرنے کے مضبوط شواہد موجود ہیں کہ تیسرا جو اب شروع ہو رہا ہے ان کے مقابلے میں کہیں دور رس ہوگا کیونکہ چند حالیہ دہائیوں میں مروجہ جنگی طور طریقے اپنی افادیت کی آخری حد تک پہنچ چکے ہیں اور ان کا تعلق ہتھیاروں کی دور تک مار کرنے کی استعداد، ہلاکت آفرینی اور رفتار سے ہے۔

اب صورت یہ ہے کہ جو فوجیں آگے بڑھنے کی صلاحیت رکھتی ہیں۔ ضرب کاری لگانے کی اہل ہیں اور تیر فزاری سے میدان جنگ میں پہنچ سکتی ہیں۔ فتح انہی کا مقدر ہوگی جبکہ جن فوجوں کے ہتھیاروں کی مار کرنے کی استعداد محدود ہوگی اور جو اسلحہ کسی کمی سے دوچار ہوں گی اور ان کی رفتار سست ہوگی وہ شکست سے بچ نہیں سکیں گی۔ یہی وجہ ہے کہ ان دنوں فوجوں اور ہتھیاروں کے دائر کار کو وسعت دینے ان کی آتش باری کی قوت میں اضافہ کرنے اور رفتار بڑھانے کیلئے انسان کی تخلیقی صلاحیتوں کا خاصا بڑا حصہ بروئے کار لایا جا رہا ہے۔

### مہلک ملاپ:

ہتھیاروں کے دور تک مار کرنے کے معاملے ہی کو دیکھ لیجئے۔ پوری انسانی تاریخ شاہد ہے کہ جنگ باز، ہتھیاروں کی مار کرنے کی حد میں توسیع کے لئے ہمیشہ کوشاں رہے۔ چوتھی صدی قبل مسیح کی ایک جنگ کا ذکر کرتے ہوئے مورخ ڈائیوڈورس نکولس لکھتا ہے کہ یونانی جرنیل انخی کریٹس نے ایرانیوں کی طرف سے مصریوں کا مقابلہ کرتے ہوئے اپنے بھالوں کو ڈیڑھ گنا اور تلواروں کی لمبائی کو دگنا کر کے، اپنے ہتھیاروں کی مار کرنے کی حد میں اضافہ

کیا۔

منجیق اور اس قسم کے دوسرے قدیم ہتھیاروں میں 350 گز کی دوری تک مار کرنے کی استعداد پیدا کی گئی۔ پانچ سو برس قبل مسیح، چین میں جو کمان استعمال ہوتی تھی اور جو گیارہویں صدی عیسوی تک یورپ میں مروج رہی، سپاہی کو ایسے مہلک ہتھیار سے لیس کر دیتی تھی جس کی مار بہت دور دور تک تھی (یہ کمان اس قدر ہولناک تھی کہ 1130ء میں پوپ معصوم II نے اس کے استعمال پر پابندی لگانے کی کوشش کی) چودہویں اور پندرہویں صدی تک اس کمان سے نکلا تیر 380 گز تک مار کرتا تھا۔ ترکوں نے اس میدان میں صدیوں کے تجربوں کے بعد انیسویں صدی میں تیر کو 600 گز تک پہنچانے میں کامیابی حاصل کر لی تھی، مگر میدان جنگ میں پورے فاصلے تک مار کرنے میں کامیابی کی نوبت کم ہی آتی تھی۔

1942ء میں الیکزنڈر ڈی سیدرسکائی نے اپنی تصوراتی کتاب ”دکڑی تھرو پاور“ میں امریکہ کو ایسے لڑاکا ہوائی جہاز تیار کرنے کی ضرورت کا احساس دلایا جو بغیر رے کے 600 میل تک پرواز کر سکتے ہوں۔ اس وقت اس خواہش کی تکمیل بظاہر ناممکن نظر آتی تھی لیکن فضائی جنگ کی ضرورتوں کے پیش نظر تیار کئے جانے والے اسلحے کو نظر انداز کرتے ہوئے بھی یہ حقیقت پیش نظر رہنی چاہیے کہ اس وقت کرہ ارض پر کوئی بھی ایسا مقام نہیں ہے جسے بین براعظمی بلاسٹک میزائلوں، طیارہ بردار جہازوں، سب میرینوں، فوری ایندھن بھرنے اور دور تک مار کرنے والے طیاروں یا ان تمام یا کچھ دوسرے ہتھیاروں کی مجموعی کارکردگی کو بروئے کار لاتے ہوئے ہدف نہ بنایا جاسکتا ہو۔ ہتھیاروں کی دور تک مار کرنے کی صلاحیت نے اب عملی طور پر کرہ ارض کی آخری حدوں کو چھو لیا ہے۔

زیادہ فاصلے پر مار کرنے کی صلاحیت کے ساتھ ساتھ ہتھیاروں کی رفتار بھی بڑھی ہے۔ جون 1991ء میں امریکہ کے محکمہ دفاع نے عوام کو ان کیمیائی لیزر کی تیاری سے آگاہ کیا اور بتایا کہ انی میزائل سسٹم کی تیاری کے سلسلے میں یہ دس لاکھ واٹس انرجی پیدا کر سکتا ہے۔ یہ کیمیائی لیزر، اگر اس کے ہدف کی صحیح طریقے سے نشان دہی کی جاسکے، روشنی کی رفتار سے ڈشٹن کے میزائل تک پہنچ سکتا ہے۔ واضح رہے کہ یہ رفتار کی انتہائی ممکنہ حد ہے۔



جہاں تک ہلاکت آفرینی کا تعلق ہے، یہ حقیقت ہے کہ صنعتی انقلاب کے زمانے سے لے کر آج تک روایتی ہتھیاروں کی ہلاک کرنے کی قوت کئی گنا بڑھ چکی ہے۔ اس کا مطلب یہ ہوا کہ سٹیم انجن اور فیکٹریوں کے وجود میں آ کر دنیا کو بدلنے کے وقت تک غیر ایٹمی ہتھیاروں کی ہلاکت آفرینی اس وقت اوسطاً ایک لاکھ گنا زادہ ہو چکی ہے۔ جہاں تک ایٹمی ہتھیاروں کی تباہ کاریوں کے اندازے کا معاملہ ہے، یہ کام چرنوبل کے نقصانات سے سو یا ہزار گنا بڑھا کر اس خطرے کا احساس کیا جاسکتا ہے۔ گزشتہ نصف صدی کے دوران ہی میں ایسے حالات پیدا ہو گئے ہیں کہ کرہ ارض کی تباہی کے خطرے کے موضوع پر سنجیدہ بحث مباحثے کی شدت سے ضرورت محسوس کی جا رہی ہے۔

قصہ مختصر یہ کہ ہمارے زمانے میں فوجی ترقی کے تین مہلک ذرائع کا ملاپ ہو گیا ہے۔ ہتھیاروں کی دور دور تک مار کرنے کی صلاحیت، بڑھی ہوئی رفتار اور ہلاکت آفرینی میں شدت نے تاریخ کے اس لمحے میں اپنی آخری حدوں کو چھو لیا ہے اور یہ سارا کام موجودہ نصف صدی میں ہوا ہے۔ اگر کچھ اور نہیں تو صرف یہ ایک حقیقت ہی جنگی حکمت عملی میں انقلاب کی اصطلاح کا جواز مہیا کرنے کے لئے کافی ہے۔

### کھیل کے خاتمے کے بعد:

بات یہیں ختم نہیں ہوتی، جوہری ہتھیاروں کے پہلی دفعہ استعمال ہونے کے ٹھیک بارہ برس بعد 1957ء میں دنیا کا پہلا خلائی جہاز جنت کی وسعتوں میں گردش کرتا ہوا نظر آیا جس سے فضائی جاسوسی، جہاز رانی، مواصلاتی سرگرمیوں، موسمیات اور فوجی کاروائیوں کے سینکڑوں مزید امکانات کے لئے ایک بالکل ہی نیا میدان سامنے آ گیا۔ فوجی مقاصد کے لئے سمندر اور ہوائی جہازوں کے استعمال کے سوا انسانی تاریخ میں اس سے قبل اتنے دور رس اثرات کا حامل کوئی واقعہ پیش نہیں آیا تھا۔

اس کے چند برس بعد چاند پر انسان اتارنے کی امریکی کوششوں کے سلسلے میں اس وقت کے امریکی صدر جان ایف کینیڈی نے کہا تھا: ”فضا میں برتری کے آخر کار کیا معانی اور فوائد ہوں گے، اس بارے میں یقینی طور پر کوئی پیش گوئی کرنا اگرچہ مشکل ہے لیکن ہو سکتا ہے کہ فضا میں برتری زمین پر ہمارے مستقبل کی کنجی ثابت ہو۔“

جنگی اور فوجی طور طریقوں میں زبردست قسم کی یہ تبدیلیاں گزشتہ 34 برس کی مختصر مدت میں سامنے آئی ہیں اور یہ وہی لمحہ ہے جس میں کرہ ارض کی غالب تہذیب، دوسری لہریا صنعتی معاشرہ کے زوال کا آغاز ہوا۔ یہ تبدیلیاں ایسے وقت میں ظہور پذیر ہوئیں جب صنعتی عہد کا کھیل ختم ہو رہا تھا اور یہ قریب قریب وہی وقت تھا جب ایک نئی قسم کی اقتصادیات اور نئے معاشرے نے واضح صورت اختیار کرنا شروع کر دی تھی اور جب اس طرح کچھ اقوام ابھی صنعتی عہد کی طرف بڑھ رہی ہیں۔ اسی طرح تیسری لہریا مابعد صنعتی عہد کی تہذیب امریکہ، یورپ اور ایشیائی بحرالکاہل کی پٹی کے ساتھ پھیلے ہوئے ممالک میں پھل پھول رہی ہے۔

اس حقیقت کی وضاحت کرنے میں اس بات کے ذکر سے آسانی ہوتی ہے کہ اب جو فوجی انقلاب ہمارے سامنے وقوع پذیر ہو رہا ہے وہ اس کے بارے میں اب تک غور و فکر کرنے والوں کی سوچ کے مقابلے میں کہیں زیادہ گہرا اور دور رس ہوگا۔ ایک فوجی انقلاب، صحیح معانی میں اس وقت برپا ہوتا ہے جب ایک نئی تہذیب پرانی تہذیب کو چیلنج کرنے کے لئے ابھرتی ہے۔ جب پورا معاشرہ کایا پلٹ کے عمل سے گزرتا ہے اور فوج کو بیک وقت ہر سطح پر ٹیکنالوجی اور کلچر سے تنظیم، حکمت عملی، طریق کار، تربیت، نظریے اور نقل و حرکت کے نئے طریقے اختیار کرنے پر مجبور کرتا ہے۔ جب یہ سب کچھ ہوتا ہے تو اقتصادیات اور معاشرے سے فوج کے رشتے میں بنیادی تبدیلی آ جاتی ہے اور زمین پر فوجی طاقت کا توازن تہس نہس ہو کر رہ جاتا ہے۔

اس سے پہلے اتنا جامع انقلاب انسانی تاریخ نے شاید ہی دیکھا ہو۔

### پہلی لہر کی جنگ:

پوری انسانی تاریخ میں جس طرح مرد و عورت لڑتے جھگڑتے نظر آتے ہیں، اس سے ان کے طریق کار کا اندازہ ہوتا ہے۔

اس رومان پرور عقیدے کے باوجود کہ زمانہ قدیم کی قبائلی برادریوں میں زندگی، رواداری اور امن کی برکتوں سے مالا مال تھی۔ زرعی عہدے قبل خانہ بدوشوں اور گلہ بانی سے متعلق گروہوں کے درمیان خونریز تصادم برابر ہوتے رہے ہیں۔ مورس آرڈیوں نے اپنی

کتاب ”جنگ کا ارتقا“ میں ایسے بین الگروہی تصادمات کی نشاندہی کی ہے جن میں متعدد قدیم قبائل اپنے آپ کو موجود پاتے۔ یہ چھوٹے چھوٹے گروہ قتل، عورتوں کے اغوا یا پھر طاقت کے کھیل میں حصہ لینے کی کوششوں کا بدلہ لینے کے لئے معرکہ آرا ہوتے رہتے، مگر یہ طے شدہ بات ہے کہ تشدد اور جنگ ایک ہی چیز نہیں ہے۔ یہ بہت بعد کی بات ہے جب باہمی آویزشوں نے صحیح معنی میں جنگ کی صورت اختیار کی۔ یعنی جب منظم ریاستوں کے درمیان خونریز تصادمات کی نوبت آئی۔

زرعی انقلاب نے انسانی تاریخ میں تبدیلی کی پہلی لہر کو جنم دیا تو اس نے بالآخر ابتدائی ”پری ماڈرن“ معاشرہ کی تدریجی تشکیل کی طرف قدم بڑھایا۔ اس کی بنیاد پر انسانوں نے مستقل بستیاں بسائیں اور متعدد دوسری سیاسی اور سماجی اختراعات کی راہ ہموار کی، ان میں اہم ترین اختراع بجائے خود جنگ تھی۔

دو وجوہ کی بناء پر زراعت جنگ کا ذریعہ بن گئی۔ اس نے قومیتوں کو پیداوار کا عمل شروع کرنے اور اقتصادی طور پر فالتو اجناس کا جس پر قبضے کے لئے محاذ آرائی کا امکان ہو سکتا تھا، ذخیرہ کرنے پر مائل کیا۔ اس طرح ریاست کے وجود میں آنے کی کارروائی تیز ہوئی اور ان سب چیزوں نے مل کر اس صورت حال کو جنم دیا جو حربی سائنس کو وجود میں لانے کی پہلی شرط ٹھہری۔

عہد جدید سے قبل کی سبھی لڑائیوں کے مقاصد بہر حال اقتصادی ہیں۔ جنگوں سے متعلق لٹریچر اس کی وجوہ میں مذہبی جنون پرستی سے لے کر اس مخلوق میں موجود جارحیت کے وجود تک ہر چیز کو اس کا ذمہ دار قرار دیتا ہے۔ اس کے باوجود اقتصادیات اور تحریک امن کے ممتاز ماہر نیتھ بولڈنگ کے الفاظ میں ”جنگ، غنڈہ گردی، حملہ آور ہونے کی کوششوں اور گاہے بگاہے ظہور پذیر ہونے والے تشدد سے قطعاً مختلف چیز ہے، اس کے لئے زرعی شعبے سے فالتو اجناس کے ایسے ذخیرے درکار ہوتے ہیں جو ایک مقررہ جگہ پر جمع ہوں اور کسی ایک اتھارٹی کی مرضی کے مطابق استعمال کے لئے رکھے گئے ہوں، یعنی اس کے حکم سے استعمال کئے جاسکتے ہوں۔“

### رسمیں ریتیں، موسیقی اور اوچھاپن:

ماضی کے جنگجوؤں اور فوجی حکمت عملی کے ماہروں کو جنگ اور زمینی رشتوں سے پوری آگاہی تھی۔ قدیم چین کے عظیم لارڈ شانگ نے تو میکاولی کے اٹھارہ سو برس بعد تیار کئے جانے والے سیاسی منشور سے سینکڑوں برس پہلے سیاستدانوں کے لئے ہدایت نامہ تیار کر دیا تھا۔ اپنی اس قدیم تحریر میں نے واضح طور سے لکھ دیا تھا کہ ”ملک کا انحصار زراعت پر ہے اور قیام امن کا دارومدار جنگ پر۔“

شانگیا نے 359 سے 338 قبل مسیح تک چین کی ریاست میں خدمات انجام دیں۔ اپنی اس اہم سیاسی اور فوجی تصنیف میں وہ حکمرانوں کو بار بار یہ مشورہ دیتا ہے کہ ریت رسم، موسیقی اور ہلکے پن کے ایسے اثرات سے جو انکی توجہ زراعت اور جنگ سے ہٹا سکتے ہوں، محفوظ رکھنے کیلئے لوگوں کو دور رکھنے کی کوشش کریں۔

”جو بھی حکمران ملک کا انتظام چلاتا ہے وہ اگر زمین کی پوری پیداواری صلاحیت کو کام میں لانے کا سامان بہم پہنچا سکتا ہے اور عوام کو تاجرگ جنگ میں حصہ لینے کو تیار رکھ سکتا ہے، وہ شہرت اور نفع دونوں کے مزے لوٹے گا۔“

آبادی کم ہو جانے کی صورت میں شانگ حکمرانوں کو ہمسایہ زمینداروں اور جاگیرداروں کے سپاہیوں کو درغلا کر اپنے علاقے کی طرف ہجرت کی ترغیب دینے کا مشورہ دیتا ہے اور کہتا ہے ان سے دس برس تک فوجی خدمات نہ لینے کا وعدہ کروا دو اور ان کو زراعت کے شعبے میں کام پر لگا دو اور یوں اپنی موجودہ آبادی کو میدان جنگ میں جھونکنے کا سامان پیدا کرو۔“

فوجی نظم و ضبط قائم رکھنے کے سلسلے میں لارڈ شان کا نسخہ اس کی خصوصی سوچ کا مظہر ہے۔ ”جنگ کے لئے پانچ آدمیوں کا دستہ تیار کیا جاتا ہے۔ ان میں سے اگر ایک کام آ جاتا ہے تو باقی چاروں کے بھی سر کاٹ دو۔“ دوسری طرف وہ فتح مند ہونے والے افسران کے لئے جنس، غلاموں حتیٰ کہ 300 خاندانوں پر مشتمل کسی ٹیکس ادا کرنے والے گاؤں کی بخشش دینے کا مشورہ دیتا ہے۔

لارڈ شانگ، سن زو کا جس کی کتاب ”جنگ کا فن“ فوجی کلاسیک کی حیثیت اختیار کر



چکی ہے، ہم عصر تھا۔ سیمونل بی گرنفھ نے اس کے ایک حالیہ ایڈیشن کے دیباچے میں لکھا ہے، ”بہار اور خزاں کے موسموں میں فوجوں کی تعداد کم ہو جاتی۔ ان کی تنظیم بھی ڈھیلی ڈھالی نظر آتی اور ان کی رہنمائی سے بے توجہی بھی عام ہوتی۔ ساز و سامان کی کمی اور تربیت کا فقدان بھی واضح ہوتا تھا کہ ان کی سپلائی سے بھی اغماض برتا جاتا۔ اس زمانے میں بہت سی مہمیں محض اس لئے ناکامی کا شکار ہو جاتیں کہ فوجیوں کے پاس کھانے کو کچھ نہ ہوتا۔ درپیش مسائل کو جلد از جلد حل کرنے کی کوشش کی جاتی۔ شہروں کا محاصرہ بہر حال جاری رہتا، مگر فوجوں کو اکثر طویل وقفوں کیلئے کھیتوں میں رکھا جاتا اگرچہ ایسی کاروائیاں معمول کی حیثیت نہیں رکھتی تھیں۔“

### ایک موسمی مصروفیت:

جہاں تک خوراک اور زراعت کا تعلق ہے، قدیم یونان میں صدیوں بعد بھی صورت حال کچھ زیادہ مختلف نہیں تھی۔ زرعی معاشرے میں مجموعی پیداوار کم اور محنت کے معاوضے کی وصولی ست رو تھی۔ فالتو پیداوار اتنی کم تھی کہ آبادی کے 90 فیصدی حصے کو زمین پر کام کرنے کے لئے مجبور ہونا پڑتا تھا۔ کسی ایک بیٹے کے فوجی خدمات کیلئے روانہ ہونے کا مطلب اس کے خاندان کی اقتصادی تباہی کے مترادف ہوتا تھا۔ اس طرح بقول مورخ فلپ ایم ہٹی کے یونانی جب جنگ و جدل میں مصروف ہوتے تو یہ جنگیں موسمی مصروفیتوں کی حیثیت رکھتی تھیں۔ سرما کے مہینوں میں جب کھیتوں میں کام کرنے کی ضرورت نہ ہوتی جنگ کے لئے سپاہیوں کی شکل میں رضا کار آسانی سے مل جاتے۔

لیکن ان کیلئے جلد سے جلد واپس کھیت پر پہنچنا ضروری ہوتا تھا۔ یونانی زراعت کی پیداواری مثلیث، زیتون، انگور اور اجناس کی فصلوں کی کٹائی کے لئے ان کام کرنے والوں کی شدت سے ضرورت محسوس کرتی ہے۔ ”اس طرح ان کسانوں کو سال میں مختصراً ایک یا دو ہی ایسے فارغ مہینے مل سکتے تھے جس میں وہ جنگوں میں حصہ لے سکتے۔“ یہ ہے ”دی ویسٹرن وی آف دی وار“ کے کلاسیکل سکالروکٹر ہنمین کی رائے۔

جنگی خدمات کے لئے اپنے آپ کو پیش کرنے والے سپاہیوں کو اکثر تین دن کی خوراک ساتھ لانے کے لئے کہا جاتا۔ اس کے ختم ہونے کے بعد ان کی خوراک کا انحصار

ان دیہات پر ہوتا جہاں وہ متعین ہوتے۔ مورخ جان کیکن کے بیان کے مطابق شہری ریاستوں کے درمیان جنگ کے دوران میں میدان جنگ میں ایک ریاست دوسری ریاست کے سپاہیوں کو قتل کرنے کے بعد اسے جو بدترین قسم کا نقصان پہنچا سکتی تھی وہ اس کی زرعی تباہی کا سامان ہوتا تھا۔ صدیوں بعد بھی جب تاریخ ان قدیم یونانی ریاستوں کو نگل چکی ہے کہانی وہی کی وہی ہے۔ پہلی لہر کے معاشروں میں جنگیں زراعت کے سلسلے ہی میں لڑی جاتی رہیں۔

تاریخ کے کسی بھی عام اصول کے مطابق پہلی لہر کی فوجوں کے پوری طرح منظم نہ ہونے، ان کی بے سروسامانی اور عدم رہنمائی کی عام کیفیت میں متعدد اہم منتشیات کی نشان دہی بھی ہوتی ہے۔ ان کے عروج کے دور میں رومی لشکروں کو کون سرسری اور غیر منظم قوت قرار دے سکتا ہے؟ اس کے باوجود سن زد عہد فوجوں کے ڈھیلے ڈھالے کردار کے متعلق گرنٹھ کے تبصرے کو انسانی تاریخ کے طویل عرصے اور دنیا کے متعدد دوسرے حصوں کی فوجوں پر بھی یقیناً لاگو کیا جاسکتا ہے۔

یہ صورت حال عدم مرکزیت کی گرفت میں واقع ان زرعی معاشروں پر زیادہ صادق آتی تھی جو بڑی زمینداروں کے تسلط میں تھے۔ وہاں شاہ اپنی کسی بھی فوجی مہم میں اپنے سپاہیوں کی اعانت کے لئے ان زمینداروں کا محتاج ہوتا تھا، مگر وہ ان کی خدمات محدود مدت ہی کے لئے طلب کر سکتا تھا۔ مورخ کارل اے وٹ نوبل نے اپنی ماہرانہ تصنیف ”مشرقی مطلق العنانیت“ میں لکھا ہے، ”فیوڈل ملک کے کسی بھی حکمران کے پاس فوجی کارروائی کی اجارہ داری نہیں تھی۔ اصولاً وہ اپنے لوگوں کو محدود مدت کے لئے بھی طلب کر سکتا تھا جو ابتدا میں تین ماہ تھی اور بعد میں چالیس دن پر محیط ہوتی تھی۔ چھوٹی ملکیتوں والے تو بیس دن، دس دن یا اس سے بھی کم وقت کے لئے فوجی خدمات کے لئے فارغ کئے جاسکتے تھے۔

اس سے بھی اہم بات یہ ہے کہ رعایا اور اس کے ماتحت بھی اپنی پوری قوت حکمران کے سپرد نہیں کرتے تھے بلکہ یہ لوگ اپنی خدمات جزوی طور پر پیش کرتے۔ یہ جزو بھی اکثر لمبے عرصے تک جنگی مصروفیات میں مشغول رہنے سے احتراز کرتا۔ مختصراً یہ کہا جاسکتا ہے کہ شاہ کا پورا کنٹرول صرف اپنے سپاہیوں پر ہوتا تھا۔ اس کی فوجی قوت کا باقی حصہ عارضی

یونٹوں کی شکل میں ہوتا جس کی جنگ کرنے کی صلاحیت، ساز و سامان کا معیار اور وفاداری سبھی کچھ مشکوک ہوتا تھا۔

شہری حربی سائنس کی تاریخ رقم کرتے ہوئے رچرڈ شیلے ہارٹکین کہتا ہے، ”کوئی بھی یورپی فیوڈل لارڈ جو بیرونی حملے کا شکار ہوتا اپنے نیم فوجی سپاہیوں کو صرف عارضی مدت یعنی حملہ آور کے پسپا ہونے تک فوجی خدمات کے لئے روک سکتا تھا مگر کسی دوسرے پر حملہ کرنے والا حکمران ان لوگوں کو سال میں صرف چالیس دن تک میدان جنگ میں روکنے کا مجاز تھا۔

قدیم چینی اور یونان کے باشندوں کی طرح ان کی بھی کھیتوں میں ضرورت ہوتی تھی۔

### تنخواہوں کی عدم ادائیگی:

اس کے علاوہ پہلی لہر کی فوجوں سے متعلق سپاہیوں کی تنخواہ کی ادائیگی میں بے قاعدگی کا رفرما تھی اور عام طور سے یہ نقدی کی بجائے جنس کی صورت میں دی جاتی۔ نقد ادائیگیوں کا انتظام اس وقت ویسے بھی ابتدائی شکل میں تھا۔ قدیم چین کی طرح فاتح جرنیلوں کو کبھی کبھی اراضی کی جسے زرعی معیشت میں مرکزی حیثیت حاصل تھی شکل میں ادائیگی کی جاتی۔ فوجی افسران کے سلسلے میں کارکردگی بہر حال عام سپاہیوں کے مقابلے میں بہت بہتر ہوتی تھی۔ مورخ ٹیسی ٹس، رومی فوج کا ذکر کرتے ہوئے ایک سپاہی کی شکایت کا ان الفاظ میں حوالہ دیتا ہے: ”زندگی بھر مار کھانے، بار بار زخمی ہونے، شدید سردیاں برداشت کرنے، طاعون سے پر گرمیاں گزارنے، خوفناک جنگ بھگتنے یا قابل رحم زمانہ امن کا سامنا کرنے کے بعد ”جنگی ذمہ داریوں سے سبکدوش ہونے والے فوجی دستے کے کسی معمولی سپاہی کو دلدلی زمین یا پہاڑی پر واقع اراضی کا ایک قطعہ دے دیا جاتا ہے اور بس۔“ ازمنہ وسط کے چین اور جنوبی امریکہ میں انیسویں صدی تک جنگ میں حصہ لینے والے سپاہیوں کو نقد رقم کی بجائے زمینی قطععات کے ذریعے ہی ادائیگی کی جاتی تھی۔

لہذا پہلی لہر کے فوجی یونٹ اپنے حجم، استعداد، حوصلے، ساتھ لے کر چلنے کی صلاحیت اور تربیت میں ایک دوسرے سے بہت مختلف تھے۔ بہت سے فوجی دستے زر خرید بھاڑے کے ٹٹوں یا باغی کمانڈروں کے زیر کمان خدمات انجام دیتے تھے۔ معیشت اور مواصلات



کے مروجہ نظام کو بھی ابتدائی دور کے روایتی نظام کا نام دینا غلط نہ ہوگا۔ احکامات بھی تحریری طور پر نہیں زیادہ تر زبانی ہی دیئے جاتے تھے۔ فوج، اقتصادیات کی طرح زمین سے غیر متعلق ہوتی گئی۔ زمین سے کام لینے والے اوزاروں کی طرح اس زمانے کے ہتھیار بھی غیر معیاری ہوتے تھے۔ زرعی شعبے میں ہاتھ سے کام کرنے والے جنگوں میں بھی دست بدست حصہ لیتے تھے۔ اس دور کے مروجہ ہتھیاروں جیسگو پھن، تیرکمان، منجیق اور ابتدائی شکل کے توپ کے گولوں کے محدود استعمال کے باوجود ہزاروں برس تک جنگیں آنے سامنے کی لڑائی میں ایک دوسرے کو مارنے کی شکل میں جاری رہیں اور سپاہیوں کو جن ہتھیاروں سے مسلح کیا جاتا تھا وہ تھے بلمے تلواریں، ہتھوڑے اور پھالے وغیرہ، ان کے استعمال میں کامیابی کا انحصار استعمال کرنے والے کے زور بازو پر ہوتا اور یہ آنے سامنے اور قریب سے ایک دوسرے پر وار کرنے کی ضرورت کے تحت تیار کئے جاتے تھے۔

یورپ کی مشہور منش پٹسٹری پر فاتح ولیم کو ایک ڈنڈا ویلڈ کرتے ہوئے دکھایا گیا ہے اور 1650-1700 عیسوی کے زمانے تک سینئر فوجی کمانڈروں سے دست بدست لڑائی میں حصہ لے کر دشمن کو ہلاک کرنے کی توقع کی جاتی تھی۔ مورخ مارٹن دان کرپولڈ کہتا ہے کہ فریڈرک اعظم غالباً پہلا کمانڈر انچیف تھا جسے فوجی وردی کے بجائے باقاعدگی کے ساتھ سوتی کپڑے کا سوٹ پہنے دکھایا جاتا رہا۔

وٹ فوجل جن معاشروں کو پانی کی ”حربی قوت“ پر مبنی معاشرے قرار دیتا ہے ان میں اقتصادی اور فوجی حالات مختلف ہو سکتے ہیں لیکن یہی وہ معاشرے ہیں جہاں آپاشی کے بڑے بڑے منصوبوں کے لئے انسانی محنت کو بڑے پیمانے پر بروئے کار لانے، نوکر شاہی کی ابتدائی شکل کو وجود میں لانے اور زیادہ رسمی اور مستقل نوعیت کی فوجی اسٹیلشمنٹ کے قیام کی ضرورت محسوس کی گئی۔ اس کے باوجود اصل جنگ بدستور زیادہ تر دست بدست لڑائیوں کے طریقوں تک محدود رہی۔

مختصراً صورت یہ بنی کہ پہلی لہر کے دور کی لڑائیوں پر اس لہر کی اقتصادیات کی وہ مہر نصب تھی جس نے ان کو صرف ٹیکنالوجی کی اصطلاح ہی میں آگے نہیں بڑھایا بلکہ تنظیمی معاملات، مواصلات، نقل و حرکت، ایڈمنسٹریشن، لیڈرشپ کے طریقوں اور ثقافتی مفروضوں



کے شعبوں میں بھی ترقی سے ہمکنار کیا۔

زراعت کی ایجاد کے ساتھ ہی دولت آفرینی کے نظام میں ہر انقلاب نے اس سے مطابقت رکھنے والے کسی بھی انقلاب کے سسٹم کے لئے جنگ کو ضروری قرار دیا۔

### دوسری لہر کی جنگ:

صنعتی انقلاب نے تاریخی تبدیلی کے عمل کا آغاز کر دیا۔ اس لہر نے لاکھوں افراد کے زندگی کرنے کے طور طریقے بدل دیئے۔ جنگ ایک بار پھر دولت آفرینی اور کام کے طریقوں میں تبدیلی کی صورت میں منعکس نظر آئی۔

صنعتی اقتصادیات کا کلیدی اصول جس طرح بڑے پیمانے پر پیداوار تھا۔ اس طرح صنعتی عہد کی حربی سائنس کا اصول وسیع پیمانے پر تباہی پھیلانا ٹھہرا۔ دوسری لہر کی جنگوں پر اس اصول نے اپنی مہر تصدیق ثبت کی۔

سولہویں صدی کے آخری زمانے میں جب برطانیہ کی کوسٹل کی کانوں سے پانی کے اخراج کے لئے بھاپ کے انجن سے کام لینے کا آغاز ہوا، جب نیوٹن نے سائنس کی شکل بدل دی اور جب ڈیسکروٹ نے فلسفیانہ نکات از سر نو تحریر کرنا شروع کئے۔ جب مغرب میں وسیع پیمانے پر وجود میں آنے والی صنعتی پیداوار نے اس زراعت کی جگہ لے لی جو کسانوں کی محنت اور کوشش کی رہن منت تھی تو جنگ کے معاملہ نے بھی تدبیرگی طور پر صنعت کی شکل اختیار کر لی۔

بڑے پیمانے پر صنعتی پیداوار نے جنگ کے عمل میں بڑے پیمانے پر جبری بھرتی کی راہ ہموار کی۔ اب ایسی بڑی فوجیں وجود میں آ گئیں جن کو معاوضہ مقامی زمیندار یا قبیلے کے سربراہ اور کسی جنگجو سردار سے نہیں بلکہ جدید قومی ریاست سے ملتا تھا۔ جبری بھرتی کا طریقہ نیا نہیں تھا، لیکن ایک پوری قوم کو مسلح کرنے کا تصور انقلاب فرانس کی دین تھا۔ زرعی نظام کے بحران کی عمومی نشان دہی کرتے ہوئے اس نے جدید بورژوازی کے عروج کی راہ ہموار کی۔

مورخ آر آر پامر کے بیان کے مطابق 1792ء کے بعد آنے والی اختراعات کی ایک لہر نے ”جنگ کے طریقوں میں بھی انقلابی تبدیلیوں کے دروازے کھول دیئے جن کے نتیجے

میں پرانے زمانے کی محدود جنگوں کی جگہ نئے دور کی غیر محدود لڑائیوں کا آغاز ہوا۔ انقلاب فرانس سے قبل کی جنگیں عام طور سے شخصی حکمرانوں کے درمیان تصادم کا نقشہ پیش کرتی ہیں۔ اس کے بعد سے جنگوں نے قوموں کے درمیان بڑھتے ہوئے تصادمات کی شکل اختیار کر لی۔ ان لڑائیوں نے آہستہ آہستہ جبری بھرتی کی مدد سے تیار کی جانے والی فوجوں کے درمیان تصادم کی صورت اختیار کر لی۔

### سنگین اور کپاس کی جنگ:

ریاست ہائے متحدہ امریکہ میں اس خانہ جنگی کے دوران، جس میں صنعتی عہد کی طرف رواں دواں شمال نے زرعی جنوب کو شکست دی تھی۔ 1862-63ء میں (دونوں فریقوں کی طرف سے) جبری بھرتی کا سلسلہ شروع ہوا۔ اس طرح جاپان میں جو وہاں سے آدھی دنیا کے فاصلے پر تھا، اس سے کچھ ہی عرصہ بعد 1868ء میں جبری بھرتی کے طریقوں پر اس وقت عمل شروع ہوا جب وہاں بھی انقلاب کی وجہ سے ملک کا صنعتی عہد کی طرف شروع ہوا۔ وہاں بھی اب جاگیردارانہ زمانے کے روایتی جنگجوؤں کی جگہ جبری طور پر بھرتی کئے ہوئے سپاہیوں نے لے لی۔ اب ہر جنگ کے بعد جوہی کشیدگی کم ہوتی اور بجٹ میں کمی کی ضرورت محسوس کی جاتی، فوجیں ایک دفعہ پھر رضا کاروں میں تبدیل ہو جاتیں۔ البتہ بحران کے وقت وسیع پیمانے پر جبری بھرتی معمول کی بات تھی۔

جنگ کے طریقوں میں بہت بڑے پیمانے پر ہونے والی یہ ڈرامائی تبدیلیاں معیاری ہتھیاروں کی جو بڑے پیمانے پر حاصل ہونے والی صنعتی پیداواری صلاحیت کی وجہ سے تیار ہو رہے تھے، کی وجہ سے بھی سامنے آئیں۔ 1798ء تک نئے امریکہ میں کپاس کی جنگ کے طریقے کا موجد ایل وٹینی حکومت سے ہتھیار رکھنے کے ایسے دس سے پندرہ ہزار سینڈ تیار کرنے کے ٹھیکے کا طلب گار تھا جس میں سے ہر ایک میں ایک توڑے دار بندوق، ایک سنگین، بندوق صاف کرنے کا ایک گز، صفائی کا دیگر سامان اور پیچ کس وغیرہ رکھنے کی گنجائش ہوتی۔ اس طرح وٹینی نے کارتوسوں کے ڈبے، پستول اور دوسری متعلقہ اشیاء کی مشین سے تیاری کی پیش کش بھی کی اور مشین ہی سے چیزوں کو ٹھونکنے، رول کرنے، بور

کرنے، گرائنڈ کرنے اور پالش کرنے کے طریقے متعارف کرانے کی بات بھی کی۔  
یہ اس زمانے کے حساب سے عجیب و غریب قسم کی پیش کش تھی۔ مورخ چینٹ رکی اور  
ایلن نیوز لکھتے ہیں: ”اسلحے کے لئے دس سے پندرہ ہزار سٹینڈ تیار کرنے کا معاملہ اتنا ہی  
عجیب و غریب اور ناممکن الحصول نظر آتا ہے جتنا کہ ہوا بازی کا معاملہ کٹی ہاک سے قبل  
دکھائی دیتا تھا۔“

جنگ کی اس صورت حال نے صنعتی عمل کو بھی تیز کر دیا اور یہ تیزی مثال کے طور پر  
پرزوں کے باہمی تبادلے کا اصول نافذ ہونے کی وجہ سے آئی۔ اس بنیادی صنعتی ایجاد کا  
استعمال فوراً ہی شروع ہو گیا اور ہر طریقے سے یعنی دستی بندوق سے لے کر بحری جنگی  
جہازوں میں استعمال ہونے والی چرخی تک، صنعتی عہد سے پہلے کے جاپان میں بھی ابتدائی  
زمانے کی بعض قدیم مشینیں ہتھیاروں کی تیاری کا کام دیتی تھیں۔

صنعت کے دوسرے کلیدی اصول یعنی مصنوعات کا معیار مقرر کرنے کی ضرورت پر بھی  
جلد ہی عمل شروع ہو گیا اور یہ محض ہتھیاروں کی تیاری تک محدود نہیں تھا بلکہ فوجی تربیت،  
تنظیم اور نظریہ سازی کے شعبوں میں بھی اس اصول کو اپنایا گیا۔

صنعتی تبدیلیوں کے نتیجے میں تبدیل ہونے والے جنگ کے طریقے، ٹیکنالوجی کو پیچھے  
چھوڑ گئے۔ ڈھیلی ڈھالی عارضی فوجوں کی جگہ جن کی رہنمائی کا فریضہ اشرافیہ انجام دیتی تھی،  
ایسی پیشہ ورانہ فوجوں نے لے لی جن سے اکیڈمیوں کے تربیت یافتہ افسر کام لیتے تھے۔  
فرانسیسوں نے ایسا سسٹم نافذ کیا جو سینٹر کمان کے لئے مقررہ افسران کی خصوصی تربیت کے  
لئے تیار کیا گیا تھا۔ جاپان نے 1875ء میں فرانسیسی سسٹم کے مطالعہ کے بعد اپنی فوجی اکیڈمی  
قائم کی۔ امریکہ نے 1881ء میں فورٹ لیون درتھ کے مقام پر پیدل اور گھڑسوار دستوں کی  
تیاری کے لئے اپنا سکول قائم کیا۔

### یاد دہانیوں کی بھرمار:

فوج کی متعدد نئی اور خصوصی شاخوں کے عروج کے بعد یہاں بھی صنعتی شعبے کی طرح  
محنت کی تقسیم عمل میں لائی گئی۔ فوجی حلقوں میں بھی تجارت کے میدان کی طرح نوکرشاہی کا  
عمل دخل بڑھا۔ فوجوں نے جنرل شاف کے ادارے کو ترقی دی۔ زبانی احکامات کی جگہ



تحریری ہدایات نے لے لی۔ تجارتی شعبے کی طرح تحریری یاد دہانیوں نے، میدان جنگ میں بھی یکساں طور سے اپنا رنگ جمانا شروع کر دیا۔  
صنعتی قسم کی حقیقت پسندی ہر جگہ کارفرما نظر آنے لگی۔ ریون اور سوی ہیری نے اپنی کتاب ”سولجرز آف سنڈ“ میں جاپان کی شاہی فوج کی تاریخ بیان کرتے ہوئے لکھا ہے: ”1880ء کے عشرے میں فوج نے ایک ایسا پیشہ ورانہ ادارہ تیار کر کے اسے محفوظ حیثیت سے جما دیا جو خفیہ اطلاعات کی فراہمی، پالیسیوں کی تشکیل، منصوبہ بندی کرنے، فوجی کاروائیوں کی نگرانی، فوجی بھرتی، ان کی تربیت، فوجوں کو ضروری اسلحہ سے لیس کرنے، ان کی نقل و حرکت کا انتظام کرنے اور ایک جدید فوج کا انتظام سنبھالنے کی اہلیت سے مالا مال تھا۔“

مشینی عہد نے مشین گن، میکانیکی جنگی طریقوں اور ہتھیاروں کے بالکل نئے اور اختراعی استعمال کا راستہ ہموار کیا، جس سے جیسا کہ ہم پر عیاں ہے، نئے قسم کے داؤ بیچ سے کام لینے کا آغاز ہوا۔ صنعتی ترقی کی وجہ سے بہتر شاہراہوں، بندرگاہوں، توانائی کے بہتر ذریعوں اور بہتر مواصلات کا نظام دیکھنے میں آیا۔ اس وجہ سے جدید قومی ریاست کو ٹیکسوں کے حصول میں بہتر اور موثر طریقے میسر آئے۔ ترقی اور بہتری کی ان تمام صورتوں کے نتیجے میں فوجی کاروائیوں کے بھی بڑے پیمانے پر وسعت اختیار کرنے کے امکانات پیدا ہو گئے۔  
دوسری لہر جیسے جیسے معاشرے میں جگہ بناتی گئی، پہلی لہر کے ادارے ختم ہوتے اور نظروں سے اوجھل ہوتے گئے اور ایک ایسا نیا سماجی نظام وجود میں آ گیا جس نے پیداوار، تعلیم، مواصلات، مصنوعات کی کھپت اور تفریح کے وسیع مواقع کی فراہمی کے ساتھ تباہی پھیلانے والے ہتھیاروں کی وسیع پیمانے پر تیاری کی ذمہ داری بھی سنبھال لی۔

### اسمبلی لائن میں مدت:

امریکہ نے دوسری جنگ عظیم میں اپنی صنعتی بنیاد پر پورا اعتماد رکھتے ہوئے نہ صرف ڈیڑھ کروڑ افراد ہی اس میں حصہ لینے کے لئے محاذ پر بھیجے بلکہ تقریباً ساٹھ لاکھ ریفلیں اور مشین گنیں، تین لاکھ جنگی طیارے، ایک لاکھ ٹینک اور بکتر بند گاڑیاں، اکہتر ہزار بحری



ہیڑے اور بارود کی 41 ارب گولیاں بھی جنگی مقاصد کے لئے تیار کیں۔  
صنعتی دور میں جنگ کے ہولناک امکانات بھی دوسری جنگ عظیم کے دوران ظاہر ہو گئے۔ نازیوں نے ساٹھ لاکھ یہودیوں کو کارخانوں کی کارکردگی کے طریقوں پر عمل کرتے ہوئے تہہ تیغ کیا اور موت کو بھی پرزوں کے جوڑ توڑ سے تیار کی جانے والی مصنوعات کی شکل دے دی۔ خود یہ جنگ تمام متحارب ملکوں کے ڈیڑھ کروڑ فوجیوں کو کھا گئی اور شہری اس سے دگنی تعداد سے اس کی وجہ سے لقمہ اجل بنے۔ اس طرح ہیروشیما اور ناگاساکی شہروں کی ایٹم بم سے ہونے والی تباہی سے پہلے ہی جنگ ہلاکت آفرینی کی انتہائی وسیع دور پر پہنچ چکی تھی۔ مثال کے طور پر 9 مارچ 1945ء کو امریکہ کے 334 بمبارطیاروں نے ٹوکیو پر حملہ کیا اور اس ایک حملے کے نتیجے میں 26717 عمارتیں تباہ اور 84000 شہری ہلاک ہو گئے (زخمی ہونے والے چالیس ہزار افراد اس کے علاوہ تھے)۔ شہر کا سولہ مربع میل علاقہ کلیتاً تباہ ہو گیا تھا۔  
بڑے پیمانے پر ہونے والے فضائی حملوں نے انگلستان میں کووینٹری اور برمنی میں ڈریسڈن کے علاقوں کو بھی نشانہ بنایا۔ پورے یورپ میں آبادی کے بڑے بڑے مراکز ان حملوں کی زد میں آئے۔ سن زد کے خیالات کے برعکس جن میں وہ کہتا ہے کہ کامیاب جرنیل وہ ہے جو لڑائی کے بغیر یا کم سے کم نقصان اٹھانے کی قیمت پر اپنے مقاصد حاصل کر لیتا ہے۔ موجودہ جنگی داؤ پیچ والوں کا جد اعلیٰ کارل دان کاڈوٹ (1780-1831) بالکل نیا سبق پڑھاتا ہے۔ اگرچہ بعد کی تحریروں میں اس نے بہت سے نازک اور متضاد نکتے بھی بیان کئے ہیں اس کا اصل مقدمہ یہی ہے کہ ”جنگ تشدد کی کارروائی ہے جسے آخری حدوں تک لے جایا جاتا ہے۔“ صنعتی عہد کی جنگوں کو اس مقولے میں منعکس دیکھا جاسکتا ہے۔

### بھرپور (جنگ) سے آگے:

کلاڈوٹ نے ”کامل جنگ“ لکھی، بعد میں آنے والے نظریہ سازوں کو یہ مکمل محسوس نہیں ہوئی۔ یوں پہلی جنگ عظیم کے بعد جرمن جرنیل ایرک ٹون ڈارف نے ”کامل جنگ“ کے تصور کو مزید وسعت دیتے ہوئے کلاڈوٹ کو سر کے بل کھڑا کر دیا۔ کلاڈوٹ جنگ کو سیاست کی توسیع اور فوج کو سیاسی پالیسی کا ہتھیار قرار دیتا ہے۔ لوبان ڈاف کا نکتہ نظریہ تھا کہ جنگی مقاصد کی تکمیل کے لئے سیاسی نظام کا فوج کے تحت لانا لازم ہے۔ نازی نظریہ

سازوں نے موڈن ڈاف کے مکمل جنگ کے نظریہ کو مزید وسیع کرتے ہوئے امن کی حقیقت کو بالکل غیر ضروری قرار دیا۔ ان کا اصرار تھا کہ زمانہ امن تو محض جنگی تیاریوں کے لئے درکار ہوتا ہے، ”جنگوں کے درمیان جنگ کیلئے“۔

وسیع معنوں میں دیکھا جائے تو مکمل جنگ اقتصادی، ثقافتی، پروپیگنڈے کی سطح پر اور پورے معاشرے کو ایک اکائی کے طور پر جنگی مشین میں بدلنے ہی سے لڑی جاسکتی ہے۔ یہ اصل میں صنعتی قسم کی حقیقت پسندی کا اظہار ہے جسے آخری حدوں تک لے جایا جا رہا تھا۔ ایسے نظریوں کی فوجی تشریح کا مطلب تباہی کو آخری حدوں تک پہنچانا ہی ہو سکتا ہے، جس طرح کہ لی ایچ ٹراورٹ نے اپنی تاریخ ”سٹریٹجک“ سوچ میں لکھا ہے۔ فوجی سوچ کا محور ایک صدی سے بھی زائد عرصے تک یہ رہا ہے کہ میدان جنگ میں دشمن کی افرادی تباہی ہی جنگ کا اصل منشا ہونا چاہیے۔ اس اصول کو سبھی تسلیم کرتے تھے۔ فوجی منشوروں میں بھی یہی کچھ درج تھا اور سٹاف کالجوں میں بھی اس کی تعلیم دی جاتی تھی لیکن انیسویں صدی کے قبل کے کمانڈروں اور جنگی اصولوں کے اساتذہ کے لئے بظاہر یہ مکمل قسم کا قاعدہ یقیناً حیرت کا باعث ہوتا۔

لیکن یہ زمانے صنعتی عہد سے پہلے کے تھے، مکمل جنگ اور وسیع پیمانے پر تباہی کا تصور تو صنعتی انقلاب کے بعد اختیار کیا گیا کیونکہ یہ بڑے معاشرے یعنی دوسری لہر کی تہذیب سے پوری مطابقت رکھتا ہے۔

مکمل جنگ کا نظریہ عملاً فوجی اور شہری اہداف میں کسی قسم کے امتیاز کی گنجائش نہیں چھوڑتا، کیونکہ مکمل جنگ ہر چیز کا احاطہ کر لیتی ہے اور اس میں ہتھیاروں سے لے کر کارکنوں کے گھروں تک اور اسلحے کے ڈپوزوں سے لے کر چھپائی کی مشینوں تک سبھی کچھ جائز اہداف سمجھے جاتے ہیں۔

ٹوکیو پر حملہ کرنے والے طیاروں کا کمانڈر اور بعد میں امریکہ کی سٹریٹجک فضائی فوج کا چیف کرٹس لی مے جنگ میں وسیع پیمانے پر تباہی پھیلانے کے نظریے کا زبردست مبلغ تھا۔ اس کا اصرار تھا کہ جنگ شروع ہو جاتی ہے تو پھر اہداف کے تعین میں امتیاز برتنے کا سوال ہی پیدا نہیں ہوتا۔ نہ ہی کسی ایسی ٹیکنالوجی کے بارے میں سوچنا سودمند ہو سکتا ہے جو اہداف کے تعین میں مددگار ہو سکتی ہیں۔ فریڈرک کپلن ”وزوڈز آف آرمیجیڈ ون“ میں رقم

طراز ہے: ”لی مے کے نزدیک ہر شے کی مکمل بربادی ہی جنگ جیتنے کا ذریعہ تھی۔“ اہم مقامات پر بمباری کا اہم ترین مقصد اس کی شدت اور وسیع پیمانے پر پھیلانی جانے والی تباہی کے سوا کچھ نہ تھا۔ یاد رہے کہ یہی لی جے امریکہ کے ایٹمی بمباروں کا نگران اور منتظم تھا۔

ساٹھ کے عشرے میں جب جرمنی میں سوویت یونین اور نیٹو کی افواج آمنے سامنے کھڑی تھیں، میدان جنگ میں استعمال ہونے والے ”چھوٹے“ ایٹمی ہتھیار سپر طاقتوں کے اسلحہ کے ذخائر میں شامل کر لئے گئے اور جنگ کے تصویری خلاصوں میں ان کے استعمال، ترتیب اور ایٹمی اور کیمیائی قالین کی طرف صف بندیوں کی روانگی پچھتاوے کی اس امکانی جنگ کا نمایاں پہلو تھا۔

دوسری جنگ عظیم کے بعد شروع ہونے والی سرد جنگ کے پورے زمانے میں وسیع پیمانے پر تباہ کاری اور ایٹمی ہتھیاروں کی تباہی کا خوف ہی بلاشبہ دونوں سپر طاقتوں پر غالب رہا۔

دوسری جنگ عظیم کے زمانے میں جب صنعتی تہذیب بام عروج پر پہنچی تو فوجی نظریات کے مطابق جس طرح اقتصادی شعبے میں وسیع پیداواری صلاحیت بڑھی اسی طرح جنگی شعبہ میں وسیع پیمانے پر ہلاکت آفرینی کی ضرورت کے تصور نے جڑ پکڑ لی۔ یہ وسیع صنعتی پیداواری صلاحیت کا جنگی مشن تھا۔

بہر حال 1970ء کے آخری اور 1980ء کے عشرے کے ابتدائی برسوں میں جیسے ہی تیسری لہر کی ٹیکنالوجی، خیالات اور نئے سماجی طریقوں اور قوتوں نے دوسری لہر کے بڑے معاشروں کو چیلنج کرنا شروع کیا تو اس کے ساتھ تازہ ہوا کے جھونکے بھی محسوس ہونے لگے۔ جیسا کہ ہم بیان کر چکے کہیں امریکی افواج اور کانگریس میں غور و فکر کرنے والے ایک چھوٹے سے گروپ پر یہ حقیقت آشکار ہو رہی تھی کہ امریکہ کے فوجی نظریات میں کوئی بنیادی خرابی موجود ہے۔ ہتھیاروں کی مار کرنے کی حد بڑھانے اور ہلاکت آفرینی میں اضافے کی دوز، عملی طور پر پہلے ہی اپنی آخری حد تک پہنچ چکی ہے۔ نیز یہ کہ سوویت یونین کی طاقت کے خلاف جدوجہد نے ایٹمی جنگ کی تیاری اور باہمی یقینی تباہ کاری کے لئے غیر دانش مندانہ دھمکیوں کا روپ اختیار کر لیا ہے۔ سوال یہ ہے کہ کیا سوویت یونین کی جارحیت کے خاتمے



کے لئے ایٹمی ہتھیاروں کے استعمال کے بغیر کوئی دوسرا طریقہ اختیار کیا جاسکتا ہے؟  
جدید جنگ کی ترقی، صنعتی عہد کی جنگی صلاحیت، تضاد کی آخری حدوں کو چھو رہی تھی۔  
اس وقت فوجی سوچ میں ایک صحیح اور سچے انقلاب کی آمیزش ضروری تھی۔ ایسا انقلاب  
جو تبدیلی کی تیسری لہر کے نتیجے میں، نئی اقتصادی اور نئی قوتوں کا عکس ہوتا۔

### فضائی زمینی جنگ:

ڈون سٹیری طویل القامت اور تہ دار قسم کا آدمی ہے۔ بال اس کے سفید ہو چکے ہیں  
اور آنکھوں کا رنگ بھی سفیدی مائل ہے جن پر وہ لوہے کے فریم والا چشمہ لگائے رکھتا ہے۔  
بات چیت کے دوران میں اس کا لب و لہجہ تحسانہ ہوتا ہے۔ کولوریڈو کی الگ تھلگ پہاڑیوں  
میں واقع، موسم گرما کی اپنی رہائش گاہ میں دتی طور پر لکڑی کا کام خود کرنے اور اسے پینٹ  
کرنے میں اسے بہت مزہ آتا ہے۔ یہاں اس نے اپنی لائبریری کی چار ہزار کتابوں کی  
فہرست بڑے سلیقے سے تیار کر رکھی ہے۔ وہ اور لیٹی اس کی بیوی سال میں ایک بار کینیڈا کا  
سفر ضرور کرتے ہیں جہاں وہ سٹیڈ فورڈ کے شیکسپیر میلے کی تقریبات میں شرکت کرتے ہیں۔  
وہ بظاہر کسی یونیورسٹی کا صدر نظر آتا ہے۔ حقیقتاً کچھ وقت کے لئے وہ صدر رہا بھی ہے، اگر  
چہ یہ کوئی روایتی قسم کی یونیورسٹی نہیں تھی۔

سٹیری نے اس دانشورانہ مشق کی رہنمائی کی جس نے امریکی افواج کو پست ہمتی کے  
بلیک ہول سے جہاں وہ ویت نام کی جنگ میں پھنس گئی تھی، باہر نکال کر انہیں خلیج کی جنگ  
میں نہایت موثر کردار ادا کرنے کے قابل بنایا۔ اس نے ایک ایسے ادارے کی تشکیل نو کرنے  
میں مدد دی جس کا شمار دنیا کے چند اہم اور مستحکم ترین بیوروکریٹک اداروں میں ہوتا تھا۔ یہ  
ایسا کام تھا کہ صنعتی شعبوں کے بیشتر سربراہ اس قسم کے مگر اس سے بہت کم پیچیدگی کی شکار  
تنظیموں میں مکمل کرانے میں کم ہی کامیابی سے ہمکنار ہوئے ہیں۔

حقیقتاً سٹیری کا جس سے بیرونی دنیا بالکل ناواقف تھی سایہ خلیج کی جنگ کے دوران  
عراق کے ڈکٹیٹر صدام حسین کے سر پر مسلسل لہراتا رہا کیونکہ جیسا کہ ہم شروع میں بیان کر  
چکے ہیں، یہ ڈون سٹیری اور ڈان موریلی ہی تھے جنہوں نے خلیج کی جنگ سے ایک دہائی قبل  
تیسری لہر کی جنگی حکمت عملی کے بارے میں غور و فکر کرنا شروع کیا۔



سٹیری کا بچپن 1930ء کے عشرے کی کساد بازاری کے زمانے میں گزرا۔ کچھ وقت اس نے فرنیچر کے ایک سنور میں کام کیا اور کچھ عرصے کے لئے کنساس کے سخت کوش زرعی فارموں پر مشتمل علاقے میں ایک اخبار سے منسلک رہا، لیکن ساتھ ہی ساتھ کنساس کے نیشنل گارڈز میں افسری بھی کرتا رہا اور اپنے اسی گھر میں اس نے اختتام ہفتہ کے جنگجوؤں میں پسندیدہ فرد کی حیثیت اختیار کر لی تھی۔

1943ء کے زمانے میں جب دوسری جنگ عظیم کے شعلے کرہ ارض پر پوری طرح بھڑک رہے تھے اور ڈون جنگ میں حصہ لینے کو بیتاب تھا، آخر کار امریکی فوج میں بھرتی ہو گیا، مگر فوج میں شمولیت کے ساتھ ہی ایک باشعور فرسٹ سارجنٹ نے اس کو مختلف قسم کے کام پر لگا دیا۔ وہ سٹیری کو کتابوں کے ایک ڈھیر کی طرف لے گیا جن کا انتخاب خود اس نے کیا تھا اور اسے بتایا کہ وہ اپنے آپ کو تین ہفتوں کیلئے ایک کمرے میں بند کر کے ان کتابوں کا مطالعہ مکمل کر لے۔ اس نے کہا: ”سٹیری! تم ویسٹ پوائنٹ کے مقابلے کے امتحان میں شریک ہو رہے ہو۔“ سٹیری نے جب اس پر احتجاج کیا کہ وہ محاذ جنگ پر خدمات انجام دینے کا خواہش مند ہے تو سارجنٹ نے کہا: ”میں تمہیں بتانا چاہتا ہوں یہ جنگ ہمیشہ جاری نہیں رہے گی۔ میں پہلی جنگ عظیم کے زمانے سے فوج میں ہوں اور جانتا ہوں کہ فوج کو ہمیشہ اچھے افسروں کی ضرورت رہتی ہیں۔ اس موجودہ صورت میں تم یہ مقام حاصل نہیں کر سکو گے اور معمولی قسم کے پرائیویٹ (سپاہی) رہو گے مگر میں تمہیں اس سے اوپر پڑھائی کرتے دیکھنا چاہتا ہوں۔“

جس وقت سٹیری نے فوجی اکیڈمی سے سیکنڈ لیفٹیننٹ کے طور پر گریجویشن کا مرحلہ طے کیا، اس وقت 1948ء کا زمانہ تھا۔ جنگ ختم ہو چکی تھی اور وہ ایسی فوج کا افسر تھا جس کے جوانوں اور افسروں کو فوجی خدمات سے سبکدوش کیا جا رہا تھا۔ مگر سٹیری معمول کے مطابق ترقی کی منازل طے کرتا رہا۔ پلاٹون لیڈر اور کمپنی کمانڈر سے بنالین سٹاف افسر کے عہدے تک، اسلحے کے متعلق اس کی مہارت تسلیم شدہ حقیقت تھی۔ پچاس کے عشرے میں کوریا کی جنگ میں وہ آٹھویں فوج کے عملے میں خفیہ معلومات اکٹھی کرنے کی خدمات انجام دینے پر مامور رہا۔ ویت نام کی جنگ میں امریکی کاروائیوں میں جب ساٹھ کی دہائی میں برابر توسیع ہوتی گئی تو سٹیری نے وہاں ایک ایسی فوجی ٹیم کے رکن کی حیثیت میں کام کیا جو مشینی اور بکتر

بند یونٹوں اور ان کے استعمال کے بارے میں تجزیے کرنے کی اہم ذمہ داریاں پوری کر رہی تھی۔

بعد ازاں 1970ء میں کمبوڈیا میں امریکی مداخلت کے زمانے میں سٹیری نے ایک کرنل کی حیثیت میں معروف گیارہویں گھڑسوار رجمنٹ کی کمان کی ذمہ داریاں نبھائیں۔ وہیں منول کی فضائی سٹرپ کے نزدیک ایک مقابلے میں وہ شمالی ویت ناموں کے ایک دتی بم سے زخمی ہوا۔

ویت نام میں امریکہ کی ہزیمت بارروز میں جنگ سے واپس آنے والے فوجیوں کے بارے میں عام لوگوں کا استہزائیہ رویہ شدید غصے میں تقسیم شدہ ملک کے احساسات کا اظہار تھا اور جو اکثر فوجی حکام اور سپاہیوں کی شدید مایوسی کا سبب بنا۔ فوجی قیادت ہر طرف سے حملے ہو رہے تھے اور فوجیوں پر منشیات کے استعمال، کرپشن اور شہری آبادیوں پر مظالم ڈھانے وغیرہ کے الزامات عائد کئے جا رہے تھے۔ قومی ہیروؤں کی شکل میں جنگ میں حصہ لینے والوں کو اب بچوں کے قاتال ٹھہرایا جا رہا تھا اور ایسے سوالات سننے میں آ رہے تھے کہ فنی طور پر دنیا کی انتہائی ترقی یافتہ اور وہ فوج جس نے شمالی ویت نام کے بہت سے معرکوں میں فتح بھی اصل کی۔ آخر تیسری دنیا کی ایک اشتراکی قوم کے نیم ملبوس اور نیم مسلح فوجیوں سے ایسی ذلت آمیز شکست کی شکار کیسے اور کیوں کر ہوئی؟

### جنگل کی چوٹ:

امریکی فوج کی تنظیم بھی جنرل موٹرز یا آئی بی ایم کی طرح دوسری لہر کے مروجہ خطوط پر ہوئی تھی۔ ان کارپوریشنوں کی طرح فوج کی بڑے پیمانے پر ہونے والی کاروائیاں بھی ادھر سے ملنے والی ہدایات پر توجہ سے عمل کرنے تک محدود تھیں (ویت نام کی جنگ بھی خود وہائٹ ہاؤس کی زیر ہدایت لڑی جا رہی تھی۔ یہاں تک کہ بعض اوقات فضائی بمباری کیلئے اہداف کا تعین بھی صدر امریکہ خود کرتا تھا)۔ فوج اپنی ہی نوکر شاہی کی سخت گرفت میں تھی۔ کچھ فوجی شعبوں میں باہمی اختلافات بھی واضح طور پر موجود تھے، تاہم اس فوج کی کارکردگی اس وقت قابل رشک تھی جب شمالی ویت نامیوں نے دوسری لہر کی مروجہ کاروائیوں کے مطابق بڑے پیمانے پر حملے کئے، مگر یہ فوج چھوٹے پیمانے پر ہونے والی گوریلا کاروائیوں

کا..... جو پہلی لہر کے زمانے کی جنگل کی لڑائیوں کی یادگار تھیں، مقابلہ کرنے میں بری طرح ناکام رہی۔

سٹیری جس کو ”ویت نام میں فوج کا قابلِ رحم تجربہ“ قرار دیتا ہے اس کا بہر حال ایک مثبت پہلو بھی ہے اور وہ یہ کہ اس کی وجہ سے فوج کو اپنی کارکردگی کا جائزہ لینے، خود تنقیدی اور تجزیوں سے کام لینے کی جس شدت سے ضرورت محسوس ہوئی وہ بڑی بڑی کارپوریشنوں کی کارکردگی پر غور کرنے سے کہیں زیادہ گہری اور ایماندارانہ تھی۔ سٹیری کے قول کے مطابق ویت نام کی چوٹ ”ہر شخص کے ذہن پر اس بری طرح مثبت ہو چکی تھی کہ اس بارے میں کوئی بھی مختلف قسم کی تجویز سب کے لئے قابلِ قبول ہوتی۔“

یورپ میں اس وقت کے فوجی توازن پر غور کیا جاتا تو بحران زیادہ شدید صورت میں سامنے آ جاتا، کیونکہ جب امریکہ ویت نام کی دلدل میں پھنسا ہوا تھا، سوویت یونین نے رواں دہائی اپنے ٹینکوں اور میزائلوں کو جدید شکل دینے کے کام میں صرف کی۔ اس کے ساتھ ہی اپنی نظریاتی سرگرمیوں کو فروغ دیا اور یورپ میں اپنی افرادی قوت کو تقویت بخشی۔ سوچنے کی بات یہ تھی کہ اگر امریکی افواج شمالی ویت نامیوں کا مقابلہ کرنے میں ناکام رہی تھی تو اس کے پاس روس کی سرخ افواج کا مقابلہ کرنے کے مواقع کہاں تک تھے؟

بین الاقوامی زندگی پر ابھی سرد جنگ کا رنگ غالب تھا، جس وقت امریکہ کو اس ذلت آمیز شکست کا سامنا تھا۔ اس وقت تک سوویت یونین کا شیرازہ منتشر ہونے کے کوئی آثار سامنے نہیں آئے تھے۔ ماسکو میں برزنیف اور کمیونسٹ پارٹی اقتدار کے سنگھاسن پر براجمان تھے اور روسی افواج کی حیثیت وہی نظر آتی تھی جو کسی کھلے بندوں اچھلتے کودتے سات سو پاؤنڈ کے گوریلے کی ہو سکتی تھی۔

**بوتل میں جن کو بند کرنا:**

سوویت یونین اور مشرقی بلاک کی افواج کی تعداد چونکہ اتنی زیادہ تھی اور ان کے ٹینکوں کی تعداد کے مقابلے میں مغرب کے پاس ٹینک اتنے کم تھے، اس لئے نیٹو کے منصوبہ ساز یہ سوچنے میں حق بجانب تھے کہ مغربی یورپ پر سوویت یونین کے حملے کی صورت میں اپنی کم افواج اور اسلحہ کی کمی کی وجہ سے سوائے ایٹمی ہتھیاروں کے استعمال کے اس حملے کے مقابلے



کی دوسری صورت موجود ہی نہیں ہے۔ چنانچہ نیٹو نے سوویت یونین کے ابتدائی حملے کے مقابلے کے لئے جرمنی کے تحفظ کا جو منظر نامہ تیار کر رکھا تھا، اس میں حملے کے تین سے دس روز کے اندر اندر ایٹمی ہتھیاروں سے کام لینے کا فیصلہ شامل تھا، مگر سوال یہ تھا کہ ایٹمی ہتھیار استعمال کئے گئے تو یہ ہتھیار خود مغربی رمنی کے، جس کا تحفظ نیٹو کی ذمہ داری تھی، غالب حصے کو بری طرح تباہ کر دیں گے۔ اس کے علاوہ تھوڑے فاصلے تک مار کرنے والے خصوصی ایٹمی ہتھیاروں کے استعمال میں اضافے کی ضرورت محسوس کرنے کے بعد ایٹمی جنگ کے عالمی صورت اختیار کرنے کے ہمہ وقت موجود خطرے نے اس زمانے میں پیناگون، بریٹلز میں واقع نیٹو ہیڈ کوارٹر اور ماسکو میں بتیاں جلتی رکھنے کا عمل جاری رکھا (یعنی اس خطرے کے خلاف سبھی چوکس تھے)۔

یہی وہ محضہ تھا جس کا سامنا ڈون سٹیری کو 1976ء میں تھا اسے اس زمانے میں اسے اسے جرمنی میں متعین، امریکہ کی پانچویں کور کی کمان کے لئے بھیجا گیا تھا۔ پورے یورپ میں یہی اہم ترین اور سب سے پہلے خطرے کی زد میں آنے والا علاقہ تصور کیا جاتا تھا۔ عام خیال تھا کہ جنگ شروع ہوئی تو شہر کا سل کے قریب واقع فلڈا گیپ ہی وہ مقام ہے جہاں روسی فوجیں سب سے پہلے حملہ کریں گی۔ ایٹمی جنگ شروع ہوئی تو اس کا مرکز بھی یہی جگہ ہو سکتی تھی۔ قصہ مختصر یہ کہ سٹیری نے اچانک محسوس کیا کہ سوویت کے خوفناک حملے کی مدافعت میں وہی مذہب کا ”پوائنٹ مین“ ہوگا۔

سٹیری کی نظر میں بنیادی مسئلہ واضح تھا۔ بے قابو ایٹمی جن کو بوتل سے آزاد کرنے کا موقع کسی کو بھی نہیں دیا جانا چاہیے۔ اس لئے لازم یہ تھا کہ سوویت یونین کی حد سے بڑھی ہوئی عددی برتری کے باوجود مغرب ایٹمی ہتھیار استعمال کئے بغیر اپنے تحفظ کا کوئی راستہ ڈھونڈے۔ جب وہ کمان سنبھالنے جرمنی پہنچا تو اس کے ذہن میں یہ یقین پختہ ہو چکا تھا کہ غیر ایٹمی ہتھیاروں سے فتح کا حصول ممکن ہے لیکن اس مقصد کو حاصل کرنے کے لئے روایتی نظریوں پر انحصار نہیں کیا جاسکتا تھا۔

تل ابیب کا سفر:

سٹیری کو جس چیز نے اپنی اس رائے پر قائم رہنے کے لئے قائل کیا، وہ تین برس قبل



شروع ہونے والا ایک قلیل المدتی وحشیانہ تصادم تھا۔ مغربی جرمنی کی سرحدوں سے مشرق کی طرف دو ہزار میل کے فاصلے پر اسرائیل اور شام کی سرحدی لکیر پر گولان ہائیٹس کے نام سے پہچانی جانے والی معروف خشک پہاڑیوں کے درمیان تاریخ میں ٹینکوں کی ایک عظیم جنگ لڑی گئی تھی۔ یہ اتنی اہم جنگ تھی کہ دنیا بھر میں ٹینکوں پر متعین افسر مدتوں اس کی تفصیل پر غور کرتے رہیں گے۔

یہ لڑائی 6 اکتوبر 1973ء کو یوم کپر کے موقع پر اس وقت شروع ہوئی جب شام اور مصر کی فوجوں نے اچانک اسرائیل پر حملہ کر دیا۔ اس سے پہلے 1967ء میں اسرائیلی چھ روزہ جنگ میں عربوں کو اس طرح سبق سکھا چکے تھے کہ انہوں نے عربوں کی پوری فضائی فوج کے طیاروں کو اڑنے سے پہلے زمین پر ہی تباہ کر دیا تھا، لیکن 1973ء تک عرب افواج پوری طرح سے تیار اور بہتر طور پر مسلح ہو چکی تھیں۔ وہ بہتر تربیت حاصل کر چکی تھیں لہذا حملہ آور پوری طرح پر اعتماد تھے کہ آخر اس دفعہ تو وہ اسرائیلیوں کو ناکوں پنے چہوانے کی پوزیشن میں ہیں اور کیوں نہ ہوں؟

عرب فوجوں نے شامی فوجوں کی رہنمائی میں شمال سے حملے کا آغاز کیا۔ حملہ آور فوج پانچ ڈویژنوں پر مشتمل تھی جس میں تقریباً 45000 فوجی شامل تھے۔ ان کی مدد کے لئے 1400 سے زائد ٹینک اور ایک ہزار چھوٹی توپیں معہ گولوں کے موجود تھیں اور یہ افواج بمعہ اس ساز و سامان کے اسرائیل کی حدود میں داخل ہو گئیں۔ ان کے جنگی سامان میں سوویت یونین کے بنے ہوئے جدید ساخت کے ٹی 62 قسم کے ٹینک بھی شامل تھے۔ فریقین کے درمیان اسلحہ اور نمایاں عددی امتیاز کے باوجود فتح شام کا نہیں اسرائیل کا مقدر بنی۔

ڈھائی ماہ بعد جنوری 1974ء میں سٹیری اور کچھ دوسرے افسروں کو اپنی تربیت گاہوں میں حاصل شدہ مراعات سے آگاہ کرنے کے لئے انگلستان کی طرف سے دورے کی دعوت ملی۔ سٹیری کی بیوی لیٹی بھی اس دورے میں ساتھ تھی۔ فالتو اوقات میں دونوں میاں بیوی انگلستان کے سیر سپاٹے سے محظوظ ہونے کے مواقع ملنے پر بہت خوش تھے کہ ایک روز سٹیری کے آرمی چیف آف سٹاف جنرل کریگٹن اپراز کا فون آیا۔ اس نے سٹیری سے کہا، کل صبح تمہارے گھر کے دروازے پر ایک افسر معہ ضروری کاغذات کے موجود ہوگا۔ اپنی بیوی کو گھر بھیجو اور خود ایک دوسرے آدمی کو ساتھ لے کر فوراً اسرائیل کے لئے روانہ ہو جاؤ۔

اپنی زندگی کا زیادہ وقت ٹینکوں کی لڑائیوں کے بارے میں مطالعہ کرنے اور معلومات حاصل کرنے کے لئے وقف کرنے والے سٹیری نے اس وقت طے کیا کہ وہ اسرائیل جا کر یہ معلوم کرنے کی پوری کوشش کرے گا کہ گولان کی پہاڑیوں میں حقیقتاً کیا ہوا تھا۔ سٹیری نے جلدی اپنے آپ کو تباہ شدہ شامی ٹینکوں کے انباروں میں گھرا ہوا پایا جہاں جگہ جگہ جلے ہوئے ذاتی سامان کے ڈھیر تھے۔ اس نے گولان کے میدان جنگ کے ایک ایک انچ پر قدم جما کر آس پاس کا جائزہ لیا۔ اسرائیلی فوج کی کمان کرنے والے کلیدی کمانڈروں موٹے، پی لیڈ۔ آگڈو کہلانی، ہنسی پی لیڈ اور ہٹالین کی سطح کے دوسرے افسروں سے بھی اس نے ملاقاتیں کیں اور اس طرح جنگ کی لمحہ لمحہ کی رپورٹیں حاصل کیں۔

### قنطرہ میں تعجب کا اظہار:

جنگ 6 اکتوبر کی سہ پہر کو ایک بج کر 58 منٹ پر شروع ہوئی۔ اس کے بعد آئندہ چوبیس گھنٹوں میں جنوبی سیکٹر میں موجود 188 ویں بریگیڈ کی تمام افرادی قوت جو 600 ٹینکوں کی مدد سے حملہ کرنے والے دو شامی ڈویژنوں کی زد میں تھی، کلیتہً ختم ہو چکی تھی، اس کے فوجی افسروں میں سے نوے فی صدی ہلاک یا زخمی ہو گئے تھے۔ آگے بڑھتی ہوئی شامی افواج دریائے اردن اور بحرِ گللی سے صرف دس منٹ کے فاصلے پر تھیں دفاع کرنے والوں کو بظاہر پوری طرح کچل دیا گیا تھا اور ایسا لگتا تھا کہ حملہ آور شامی فوجوں نے اسرائیل کے ڈویژنل ہیڈ کوارٹر کو ملایا میٹ کر دیا ہے۔

اسی دوران گولان کی پہاڑیوں کے نصف شمالی حصے پر شامیوں نے ٹینکوں کی مدد سے اسرائیل کے ساتویں بریگیڈ پر جو سو ٹینکوں کی مدد سے مدافعت کر رہا تھا، حملہ کر دیا۔ وہاں ان کے درمیان چار روز تک گھمسان کا رن پڑا جس میں ساتویں بریگیڈ نے سینکڑوں شامی ٹینک اور بکتر بند گاڑیاں مکمل طور پر تباہ کر دیں۔ خود اس کے سو ٹینکوں میں سے صرف سات محفوظ رہ سکے تھے۔ اسرائیلیوں کے پاس اس وقت گولہ بارود بھی نہ ہونے کے برابر تھا اور وہ پسپائی اختیار کرنے کے بارے میں سوچ ہی رہے تھے کہ اچانک انہیں تیرہ مزید ٹینکوں کی کمک مل گئی۔ یہ اس جنگ کے دوران تباہ ہو گئے تھے مگر فوری طور سے ان کی مرمت کر کے انہیں پھر میدان جنگ میں پہنچا دیا گیا تھا اور انہیں چلانے والے یا ان سے کام لینے والے بھی ایسے

رہی فوجی تھے جنہوں نے ہسپتالوں سے اپنے تئیں زبردستی ڈسچارج کرا کے یا بھاگ کر میدان جنگ کا رخ کیا تھا۔ یوں ساتویں بریگیڈ نے اسرائیل کی تاریخ کی سب سے شاندار لڑائی میں اچانک شامی فوج پر جوابی حملہ کر دیا۔ اس موقع پر اسرائیلیوں کی حیرت کی انتہا نہ رہی جب انہوں نے تھکے ہوئے اور کم ہمت شامیوں کو فوراً ہی پسپائی اختیار کرتے ہوئے دیکھا۔

شامی سیکٹر میں ساتویں بریگیڈ کی بظاہر مایوس کن صورت حال میں اس دلیرانہ جدوجہد کی لمحہ لمحہ کی داستان، اوگ ڈور کی کتاب ”حوصلے کی بلندیاں“ میں تفصیل کے ساتھ درج ہے۔ اوگ ڈور کہلائی ساتویں بریگیڈ کی ایک بٹالین کا کمانڈر تھا، اس کتاب کا دیباچہ ڈون سٹیری نے تحریر کیا ہے۔

لیکن اصلی اور کلیدی جنگ جنوبی سیکٹر میں لڑی گئی اور یہی وہ مقابلہ تھا جس نے ان نئے راستوں کی نشان دہی کی جو سٹیری نے زمانے کی جنگوں میں اختیار کرنے کا داعی تھا۔

شامی سیکٹر میں ساتویں بریگیڈ کی تباہ کن مداخلت کی وجہ سے اسرائیلی افواج کو اتنی مہلت ضرور مل گئی جس میں جنوبی سیکٹر تک کمک پہنچانے کا موقع مل گیا۔ جنوب مغرب سے ایک ڈویژن فوج جنوبی ڈین لیز کی کمان میں محاذ پر پہنچ گئی۔ دوسرا ڈویژن جنرل موٹے ”مُتا“ پلیڈ کی کمان میں جنوب کے محاذ کی طرف اور جنرل ڈین لیز کی افواج کے متوازن دس میل کے فاصلے پر برابر آگے بڑھتا رہا۔ یہ دونوں ڈویژن جنہیں اسرائیلی طیاروں کی بھرپور امداد حاصل تھی ایک دوسرے کے نزدیک آتے گئے تاکہ قنطرہ سے چند میل کے فاصلے پر شامی فوج کی جو بہت بڑی تعداد جمع ہے اسے محدد کیا جاسکے۔

سٹیری نے اس جنگ میں حصہ لینے والے سبھی کمانڈروں سے لڑائی کی معمولی سے معمولی ہر تفصیل کے متعلق سوالات پوچھے۔ اسے یہ بھی معلوم ہوا کہ ایک وقت کمانڈروں کے درمیان اس بات پر زبردست اختلاف پیدا ہو گیا تھا کہ ”مُتا“ پلیڈ کی کمان میں جو کمک آ رہی ہے اسے کس طرح استعمال کیا جائے۔ عام خیال تھا کہ اس کو محاذ کے کمزور ترین مقامات کے استحکام اور دفاع کے لئے استعمال میں لانا چاہیے، مگر پلیڈ کو اس پر اعتراض تھا۔ اس کا خیال تھا کہ اس سے مزید ندامت اور بالآخر شکست کے سوا کچھ حاصل نہ ہوگا۔ بالآخر پلیڈ نے ایک سابق چیف آف سٹاف جنرل چمبارلیو کے جو اس وقت وزیراعظم اسرائیل



گولڈامیر کا اہم ترین فوجی مشیر تھا، مشورے سے اپنی اس فوجی کمک کو حملے کے لئے استعمال کرنے کی اجازت حاصل کر لی۔ شکست کی عام فضا میں نہایت شاطرانہ طریقے سے حملے کے احکامات دے دیئے گئے اور کہا گیا کہ شام کی طاقت کے مضبوط مرکز کی بجائے حملہ ایسی جگہ پر اچانک کیا جائے جہاں کسی کو اس کی توقع نہ ہو۔

پلیڈ نے اگرچہ اس حملے میں اپنے بہت سے سپاہیوں کی قربانی دی، مگر شامی افواج کے بائیں بازو پر اس اچانک حملے نے شامیوں کو اس حد تک حیرت زدہ کر دیا کہ وہ اپنا توازن برقرار نہ رکھ سکے۔ ادھر سے لیز کی پیش قدمی نے شامی فوجی کو گھیرے میں لینے کا عمل تیز تر کر دیا۔ نتیجہ حیرت و استعجاب کی صورت ہی میں نہیں شامی فوج کا قلع قمع کرنے کی صورت میں ظاہر ہوا۔ یہ بھی ہوا کہ یوں عقبہ میں موجود بیشتر شامی فوجیوں کے لڑائی میں حصہ لینے کی نوبت ہی نہ آ سکی۔

”عرب اسرائیل جنگ“ نامی کتاب میں مصنف چیم ہرز دگ رقم طراز ہے: ”دس اکتوبر کو دو پہر تک یعنی 1400 شامی ٹینکوں کے ساتھ 1967ء کے خط متارکہ جنگ کے پار اسرائیل پر حملے کے کوئی چار روز بعد صورت یہ نظر آئی کہ اس لائن کے مغرب میں شام کا کوئی ایک بھی ایسا ٹینک باقی نہیں رہ گیا تھا جو لڑائی میں استعمال کئے جانے کے قابل ہو۔

اس کے کچھ ہی دیر بعد اسرائیلیوں نے جمع ہو کر شام کی سرحدوں کے اندر تک یلغار کر دی اور اس کے دار الحکومت دمشق کے آس پاس پہنچ گئے۔ مصنف ہرز دگ کے بقول ان کے عقبہ میں شامی فوج کا غرور جل بجھ کر خاک ہوا پڑا تھا..... سوویت یونین کی طرف سے کسی بھی غیر ملکی فوج کو ملنے والے جدید ترین اسلحے کے..... گولان کی پہاڑیوں میں ہونے والی اس آزمائش میں ناقابل یقین رکاوٹوں کے باوجود کم تر اسلحے اور کم افرادی قوت والے ملک نے ٹینکوں کی لڑائی میں تاریخی کامیابی حاصل کرنے کا ریکارڈ قائم کر دیا تھا۔

اقوام متحدہ کے جنگ بندی کے احکامات کی تعمیل کے وقت تک شامی 1300 ٹینکوں کا (جن میں سے 867 پر اسرائیل نے قبضہ کر لیا تھا) نقصان برداشت کر چکے تھے۔ ساڑھے تین ہزار شامی اس جنگ میں لقمہ اجل بنے اور 370 اسرائیل کی قید میں تھے۔ اسرائیل کے سبھی ٹینک بھی حملوں کی زد میں آ کر بیکار ہوئے مگر ان میں سے بیشتر کو کم سے کم وقت میں مرمت کرنے کے بعد دوبارہ میدان جنگ میں لانے کے قابل بنا دیا گیا۔ اسرائیل کے مکمل



طور پر تباہ ہونے والے ٹینکوں کی تعداد ایک سو تھی۔ اس کے 772 فوجی جنگ میں کام آئے، 65 شام کے قیدی بنے۔

اس واقعہ میں سٹیری کے لئے سب سے اہم جو سبق پوشیدہ تھا وہ یہ تھا کہ جنگ میں صرف پہل کرنے ہی سے نتائج کا حصول متعین نہیں ہوتا۔ اس سے بھی کوئی فرق نہیں پڑتا کہ فریقین میں سے عددی طاقت کس کی زیادہ ہے اور کس کی کم۔ دوسرے الفاظ میں اس بات کو اس طرح بیان کیا جاسکتا ہے کہ شام کے پاس فوجیں قطار اندر قطار موجود تھیں مگر فوجوں کی اس کثرت سے اسے کوئی فائدہ حاصل نہ ہوا۔

دوسرا واضح سبق یہ تھا کہ جو کوئی بھی اس کام کا آغاز کرتا ہے، ”خواہ وہ کثرت میں ہے یا قلت میں، حملہ کر رہا ہے یا دفاع! کامیابی اسی کے قدم چومتی ہے۔ اسرائیلیوں نے ثابت کر دیا کہ ایک چھوٹی فوج جو دفاع کے دائرے سے بخوبی آگاہ ہو، پہل کرنے کے قابل ہو سکتی ہے۔

یہ خیالات نئے ہرگز نہیں تھے لیکن اس وقت کے مروجہ رسمی نظریات سے لگا نہیں کھاتے تھے پرانا مفروضہ..... جو جنگ کے کھیل اور اس کی تربیتی ضرورتوں میں مضبوطی سے گڑا ہوا تھا یہ تھا کہ اگر سوویت یونین نے کبھی جرمنی پر حملہ کیا تو نیٹو کی افواج کو پسپائی اختیار کرنے پر مجبور ہونا پڑے گا۔ دقت حاصل کرنے کی کاروائیاں اس کے لئے ضروری ہوں گی۔ اس کے بعد وہ حملہ کر کے روسی افواج کو پیچھے دھکیلنے کے قابل ہو سکیں گی لیکن اس کوشش میں ناکامی کی صورت میں انہیں ایٹمی ہتھیاروں سے کام لینا ہوگا۔

سٹیری کا کہنا تھا، یہ مفروضہ غلط ہے۔ میں نے محسوس کیا ہے کہ تاخیری حربوں سے کام لیتے ہوئے ہم دشمن کے میدان جنگ میں دور تک انتشار پھیلانے کے قابل ہو سکتے ہیں۔ باقاعدگی سے آگے بڑھتی ہوئی اس کی فوج اور پیچھے آتی ہوئی صفوں کی صفوں کو روکنے پر توجہ دے سکتے ہیں۔ انہیں تباہ کرنا شاید ہمارے لئے ضروری نہیں ہوگا۔ ایسا کر سکیں تو مضائقہ نہیں..... مگر جو کام کرنا ہم پر لازم ہے وہ یہ ہے کہ ہم انہیں محاذ تک پہنچنے سے روکیں تاکہ وہ وہاں پہنچ کر دفاع کرنے والوں پر غالب نہ آسکیں۔

## متحرک دفاع:

سٹیری کی سوچ بڑی واضح تھی کہ اگر سوویت کے کثیر اسلحے اور نظریات سے مسلح شامیوں کی یلغار کو مقدار میں انتہائی کم اسرائیلی معمولی سا گھیرا ڈال کر آگے بڑھنے سے روک سکتے ہیں تو مشرقی یورپ اور سوویت یونین کی ٹڈی دل کی طرح بڑھتی ہوئی افواج کو تعداد میں کم اتحادی فوجیں بھی یقیناً روک سکتی ہیں۔ بغیر ایٹمی ہتھیار استعمال کئے ہوئے۔ اس جنگ سے سکھ جانے والے اسباق حقیقتاً دنیا کے ان دوسرے خطوں میں بھی دہرائے جاسکتے تھے جہاں مختلف ممالک محض کثرت کے پرانے اور فرسودہ طریقوں کے مطابق یہ سمجھ کر روایتی ہتھیاروں کے ڈھیر لگائے جا رہے تھے کہ کامیابی محض عددی قوت کے بل پر ہی حاصل کی جاسکتی ہے۔

ویت نام کے تباہ کن تجربے کے بعد اس قسم کی تبدیلی کی ضرورت بری طرح محسوس کی جا رہی تھی۔ اس لئے امریکی فوج نے 1973ء میں ”ٹراڈوک“..... یعنی تربیت اور نظریے کی کمان کا ادارہ جنرل ولیم ای ڈی پوٹی کی نگرانی میں قائم کر دیا۔ عوام کو اس کے متعلق کسی بھی قسم کی معلومات نہیں تھیں، مگر ٹراڈوک کو غیر کیونسٹ دنیا میں تعلیمی نظام کی کارکردگی بڑھانے کا سب سے بڑا ادارہ ہونے کا اعزاز حاصل ہے۔ افسروں کے لئے یہ کئی یونیورسٹیوں کے برابر کام کر رہا ہے اور ساتھ ہی ساتھ عملاً سینکڑوں تربیتی مراکز بھی چلاتا ہے۔ یہ نظریہ سازی اور ٹیکنالوجی کی ایڈوانس تربیت پر خصوصی توجہ مرکوز کرتا ہے لیکن اس کے ساتھ ساتھ یہ فوج میں جنگ کے تصور کے لئے نظری اساس بھی مہیا کرتا ہے۔ ٹراڈوک کے قیام کے سال دو سال بعد ہی مابعد جنگ کے ویت نام کی دانشورانہ خوشبو پھیلنا شروع ہو گئی۔

1976ء میں جب سٹیری جرمنی میں متعین تھا، ٹراڈوک نے متحرک دفاع کے نام سے ایک نیا فوجی نظریہ جاری کر دیا۔ جزوی طور پر یہ اسرائیلی تجربے اور سٹیری کے تحقیقاتی کام کی روشنی میں مرتب کیا گیا تھا۔ اس میں میدان جنگ کی ”گہرائی“ کی ضرورت پر زور دیا گیا تھا۔ یعنی سوویت یونین کی حملہ آور افواج کی محض اگلی صف پر حملہ کرنے کی بجائے دور تک مار کرنے والے اعلیٰ فنی مہارت سے تیار کئے جانے والے ہتھیاروں کی مدد سے اس فوج کی دوسری اور عقبی صفوں کو بھی ساتھ ساتھ نشانہ بنانے کی اہمیت اجاگر کی گئی تھی۔

جہاں تک سٹیری کا تعلق ہے اس کے نزدیک یہ نظریہ صحیح سمت میں اٹھا ہوا قدم تھا لیکن مسئلہ صرف آگے بڑھتی ہوئی سرخ فوج کی دوسری صف ہی کا نہیں تھا، تیسری چوتھی صفوں اور اس کے بعد حملے میں مصروف قطار اندر قطار آگے بڑھتی ہوئی فوج کے بارے میں کیا اقدامات کئے جائیں؟ یہ سوچنا بھی لازم تھا، روس کی فوج تو شامی فوج سے تعداد میں کہیں زیادہ تھی۔ متحرک دفاع کا نظریہ اس حد تک یقیناً آگے نہیں بڑھا تھا جہاں حربی سائنس کے بارے میں ازسرنو ذکر کرنا ضروری ہو جائے۔

### پینٹاگون کی سوچ میں تبدیلی لانا:

جنگ کے نئے تصور کے بارے میں زیادہ گہرائی تک اترنے کا خیال سٹیری پر غالب تھا کہ 1977ء میں خود اسے ترقی دے کر اور ”ٹراڈوک“ کا سربراہ بنا کر وہاں بھیج دیا گیا۔ سٹیری متحرک دفاع کے نظریے کے بارے میں اور جنرل ڈی ہرٹی جس کے خیالات سے وہ کلی طور پر متفق تھا، مثبت رائے کے اظہار میں ہمیشہ محتاط رہا لیکن اس وقت حملے اور دفاع کے سوال پر ان دونوں میں شدید اختلاف تھا۔ سٹیری کا کہنا تھا کہ جس چیز کی اس وقت ضرورت ہے وہ تدریجی تبدیلی ہرگز نہیں ہے بلکہ امریکی افواج کی کارکردگی اور نظریے میں اوپر سے نیچے تک بنیادی اور بھرپور تبدیلی کی ضرورت تھی۔ علاوہ ازیں اس وقت جب امریکی افواج میں یہ بحث زوروں سے جاری تھی، خود امریکی معاشرے کو جس سے فوج بھی بری طرح جڑی ہوئی تھی دورس تبدیلیوں کا سامنا تھا اور فضا نئے خیالات اور امکانات سے پُر تھی۔

اس طرح جہاں امریکی معیشت کثرت پیداوار کے فرسودہ نظریے سے فیصلہ کن طور پر دور ہو کر تیسری لہر کے نظام کے تحت دولت آفرینی کے لئے محدود پیداوار کا نظریہ اپنانے کی طرف مائل تھی، امریکی افواج میں بھی ایسی ہی متوازی تبدیلیوں کے آثار نظر آنے لگے۔ بیرونی دنیا اگرچہ اس عمل سے بے خبر تھی تاہم تیسری لہر کے نظریے کے تحت کام کے آغاز کے سلسلے میں ابتدائی اقدامات اٹھانے کا عمل شروع ہو چکا تھا۔

صورت حال کا ازسرنو جائزہ لینے کے نتیجے میں سٹیری کو دوسری لہر کے جنگی داؤ بیچ سے



متعلق بہت سے مروجہ مفروضوں کو چیلنج کرنا پڑا۔ یوں وہ ایک انقلابی نظریہ کا روپ دھارنے پر مجبور ہوا اور اس کوشش میں اسے ایک ایسے عمل کو تیزی سے آگے بڑھانا پڑا جو ابھی پوری طرح واضح نہیں تھا اور جو روزنت نئے رخ اختیار کر رہا تھا۔

کسی رائج فوجی نظریے کو تبدیل کرنے کی کوشش جنگلی پودے سامنے پھینک کر ٹینک کو روکنے کے مترادف ہے۔ ہر جدید اور موثر نوکر شاہی کی طرح فوج بھی اختراعات کی عام طور سے مخالفت کرتی ہے۔ خاص طور پر اگر اس تبدیلی کی وجہ سے اس کے بعض یونٹوں کی اہمیت کم ہونے، نئے طریقے سیکھنے اور باہمی رقابتوں میں اضافے کا اندیشہ بھی ہو۔

کسی نئے نظریے کے تعارف کے لئے افواج اور سیاحت دونوں کی حمایت حاصل کرنا اور پھر اسے تربیت یافتہ فوجیوں کی مدد اور فنی مہارت سے عملاً نافذ کرنا معمولی کام نہیں ہے۔ کسی فرد واحد سے خواہ وہ جرنیل ہے یا نہیں ایسے بڑے کام کو پورا کرنے کی توقع رکھنا عبث ہے۔ اس کے لئے ایسی جنگ لڑنی پڑے گی جس میں گولیوں کی جگہ لفظ استعمال ہوں گے۔

اس مہم کا آغاز فوجی دانشوروں نے کیا۔ سٹیری نے مقالے لکھ کر اور انہیں فوجی مطبوعات میں شائع کرا کے اس میں تیزی پیدا کی۔ ریویوار نے جو ادبی تنقیدی محلوں کا فوجی عکس تھا۔ اس مہم میں بڑھ چڑھ کر حصہ لیا۔ اس طویل، پیچیدہ اور دانشورانہ کاروائی میں متعدد تحریریں اور مقالے زیر بحث آتے رہے۔

اس پوری کوشش کی کلیدی اہمیت، کثرت پیداوار کے پرانے نظریے کا ازسرنو جائزہ لینے میں تھی مگر اس وہم یا خیالی خطرے کو چیلنج کرنے کا مطلب محض کسی نظریے کو چیلنج کرنا نہیں تھا بلکہ اس کی زد میں ملازمتیں، معاش، مروجہ داؤ پیچ، ٹیکنالوجی اور ان سب کی بنیاد پر قائم صنعتی رشتے وغیرہ سبھی کچھ آجاتا تھا۔ اس سے فوج کے پورے ڈھانچے کا ازسرنو جائزہ لینے اور اسے متفقہ طور پر تبدیل کرنا بھی مقصود تھا یعنی اس کے حجم، طور طریقے اور اس میں موجود یونٹوں کی تعداد وغیرہ سبھی کچھ زیر بحث لایا جانا تھا اور یہ ساری کاروائی ایسے وقت میں کرنے کا مشورہ دیا جا رہا تھا جب کہ روایتی سویت نظریہ ”طاقت کے غلبے اور زمینی جنگ“ پر انحصار کی پالیسی کا مظہر تھا۔ کثرت پیداوار کے مروجہ اصولوں کے بارے میں شک و شبہ کے اظہار کا مطلب موجود فوجی نظریات کا ابطال ہی نہیں تھا بلکہ یہ صنعتی معاشرے کی کثرت

پیداوار کی روح سے بھی متصادم تھا۔

جنگ کے نئے طریقوں کے تصور کو قبول کرنے کے سلسلے میں پیش رفت کہیں 1970ء کی دہائی کے آخر اور 1980ء کے عشرے کے شروع کے برسوں میں واضح ہو کر سامنے آئی۔ سنٹیری نے اس زمانے میں ڈٹ کر مطالعہ کیا اور یہ محض فوجی مقاصد تک محدود نہیں تھا بلکہ اس کا دائرہ ان تمام سماجی اور اقتصادی قوتوں تک پھیلا ہوا تھا جو ہمیں جدیدیت سے آگے لے جا کر دوسری لہر کی بجائے تیسری لہر کی تہذیب کی جھلک دکھا رہی تھیں۔ مطالعے کے اسی دور میں ہماری کتاب ”تیسری لہر“ اس کی نظروں سے گزری جسے پڑھنے کے بعد اس نے اپنے سٹاف کے جرنیلوں کو بھی اس کے مطالعہ کا مشورہ دیا۔ 1982ء میں اپنی پہلی ملاقات میں اس نے ہمیں بتایا تھا کہ فوج کے رویوں میں تبدیلی لانا آسان نہیں ہے اور بہر حال یہ ہے بھی دوسری لہر کے زمانے کا ایک ادارہ۔ اسے فیکٹری کہنا غلط نہ ہوگا۔ اس وقت عام خیال یہی تھا کہ ہمارے کارخانے ہتھیاروں کی پیداوار بڑھاتے، مزید اور پھر مزید بڑھاتے رہیں گے۔ فوج اپنی فیکٹریوں میں اپنی نفری کی تربیت کرتی رہے گی۔ پھر یہ لوگ اور ہتھیار یکجا ہو جائیں گے اور ہم جنگیں جیتتے رہیں گے۔ یہ ساری سوچ دوسری لہر کی سوچ ہے، اسے تیسری لہر کی دنیا کی سطح پر لانا ہی اصل کام ہے۔

اس مشن کو آگے بڑھانے کے لئے سنٹیری کو اپنے افسران بالا کی حمایت درکار تھی۔ اسے اس وقت کے فوجی چیف آف سٹاف جنرل ایس سی میسر اور ٹراڈوک میں اس کے پیشرو بل ڈی ہوٹی اور کچھ دوسرے اعلیٰ فوجی حکام کی طرف سے اس حمایت کا یقین دلایا گیا۔ انہوں نے اس پر یہ بھی واضح کر دیا کہ اختلاف رائے کا مطلب غداری نہیں سمجھا جائے گا۔ یہ لوگ بھی ابھی تک ویت نام کی ہزیمت کو بھلا نہیں پائے تھے۔ اس لئے اس بارے میں وہ خود بھی کسی نئی سوچ کی ضرورت محسوس کر رہے تھے۔

سنٹیری کو اپنے عملے میں بڑے مستعین قسم کے فوجی افسروں بلکہ دانشوروں کی خدمات کی ضرورت بھی تھی اور اس نے ایسے افسروں کو چن چن کر فوٹ منرو ورجینیا میں ٹراڈوک کے ہیڈ کوارٹرز میں جمع کرنا شروع کر دیا۔ اس کے علاوہ جنرل ولیم آرگا رچرڈسن اور کرنیلوں کا ایک ٹولہ بھی دریافت کر لیا جس میں رچوئڈ ہنریک، پیاداس اور ایل ہولڈ شامل تھے جنہوں نے کنساس کے فورٹ لیون ورتھ کے مقام پر سنٹیری کے لئے کام شروع کر دیا۔ یہ کام

نظریوں میں تبدیلی سے اٹھنے والے مسائل کے حل اور ان کے نفاذ کی راہ ہموار کرنے کے سلسلے میں تھا۔

سٹیری نے نظریے کو بہتر بنانے کی ذمہ داری بھی سنبھال لی جسے ماضی میں عام طور سے نظر انداز کیا جاتا رہا تھا۔ اس کے لئے اس نے ”ڈپٹی چیف آف سٹاف فار ڈاکٹر“ کے نام سے ایک نیا عہدہ تشکیل دیا۔ ڈان مورلی ایک روز اس دفتر میں اچانک آ گیا تو ایک مختصر حکم نامے کے ذریعے بریگیڈیئر جنرل مورلی کو نظریاتی کام کے لئے قائم کئے جانے والے اس شعبے کا سربراہ مقرر کر دیا گیا۔

سٹیری، مورلی اور افسروں کے ایک مختصر گروپ نے جس میں جیمز میری مین، جیک دوڈ مانی، کارل دونوں کچھ غیر فوجیوں یعنی ڈاکٹر جو براڈوک نے (جس کی مشاورتی فرم پراڈوک، ڈن اور میکڈرملڈ یا بی ڈی ایم کے نام سے دفاعی مشاورت کا فریضہ انجام دے رہی تھی)۔ ٹراڈوک کے لئے تھنک ٹینک کی شکل میں کام کا آغاز کر دیا۔

سٹیری اور مورلی نے ہتھیاروں، تنظیم نو، اعداد و شمار، الیکٹرانک جنگ، ایٹمی ہتھیاروں کے نظریوں اور پوزیشنل جنگ کے خطرات کا مقابلہ کرنے کے لئے اپنے نظریات کی تبلیغ کرنے کے ساتھ ساتھ وسیع پیمانے پر سفر بھی جاری رکھے جن میں وہ امریکہ، جرمنی اور برطانیہ کے فوجی حاضرین کو جنگ کے بارے میں اپنے نظریات سے آگاہ کر کے ان ملاقاتوں کے نتیجے میں ہونے والی تنقید اور پوچھے جانے والے سوالوں سے اپنا ذہن صاف کرنے کا کام بھی لیتے۔

اس کے ساتھ ہی انہیں کچھ داخلی مسائل کا سامنا بھی کرنا پڑا۔ مثلاً فضائیہ کے پاس ٹراڈوک کا کوئی متبادل نہیں تھا۔ اس کے مقاصد کے لحاظ سے اس سے قریب ترین شے یعنی ”میکینیکل ایئر کمانڈ“ کے نام کرنے والا ایک ادارہ تھا۔ یہ لائٹگے ایئر فورس کے اڈے پر واقع تھا جو فورٹ منرو سے پندرہ منٹ سفر کے فاصلے پر تھا (ٹراڈوک کے وہاں قیام کی ایک یہ وجہ بھی تھی)۔

سٹیری کے ”گہری جنگ“ یا ”میدان کی توسیع“ کے فلسفے کا مطلب واضح تھا اور وہ یہ تھا کہ فوج آئندہ معرکہ آرائی کو محض محاذ تک محدود نہ رکھے بلکہ دشمن کی صفوں کے عقب تک پھیل جائے۔ عقب جہاں سامنے کی فوجوں کے پیچھے، آگے کی طرف بڑھتی ہوئی صفیں بھی



حرکت میں ہوتی ہیں۔ اس فلسفے کے مطابق انسانوں، ساز و سامان کی نقل و حرکت اور اطلاعات کی ترسیل میں رکاوٹ ڈالنا لازم تھا کہ اس طرح عقبی صفیں آگے بڑھتی ہوئی حملہ آور فوجوں کی مدد کرنے کے قابل ہی نہیں رہتی تھیں۔

حریف کی نقل و حرکت کرنے کی اہلیت، مواصلاتی رابطوں اور فضائی دفاع کے مراکز پر فضائیہ کے دور دور تک حملوں کو بھی اس سکیم میں ضروری قرار دیا گیا تھا۔ مطلب یہ ہوا کہ جنگ میں فضائی اور زمینی افواج کے درمیان پورا پورا تال میل ہو مگر فضائیہ میں کچھ ایسے عنصر بھی موجود تھے جو اس نوع کی بحث و تھیس کو شک و شبہ کی نظر سے دیکھتے تھے۔ ان کے نزدیک (اور کچھ فضائی افسروں کے نزدیک آج بھی) یہ عمل فوج کی طرف سے ان کے دائرہ اختیار میں دخل اندازی کے مترادف تھا اور یوں فوج اس کام میں الجھ رہی تھی جو روایتی طور پر فضائیہ کی ذمہ داری سمجھا جاتا تھا۔

یہ ”ٹیک“ کے کمانڈر بل کرٹیج کا کارنامہ تھا کہ اس نے فضائیہ کے افسران اعلیٰ کو باور کرایا کہ جنگ کے نئے طریقوں کے لئے نظریاتی بنیادیں مضبوط کرنے کا مطلب کسی کے اختیارات میں دخل دینا نہیں ہے۔ اس کے بعد جلدی فضائیہ کے افسروں کی ایک ٹیم نے ٹراڈوک کے ساتھ، روزمرہ کی بنیاد ہر کام شروع کر دیا اور فضائی اور زمینی فوجی سرگرمیوں کے درمیان موزوں ربط و ضبط کے راستے نکالنے کی کوششوں کا آغاز ہو گیا۔

سٹیری کو نظریاتی اساس کے استحکام کیلئے کام کرنے کے ساتھ ساتھ اس نئے نظام کے نفاذ کے بارے میں قسم قسم کے سوالات کا سامنا بھی کرنا پڑتا۔ مثلاً یہ کہ مستقبل میں کس قسم کے سپاہیوں اور افسروں کی ضرورت ہوگی اور انہیں کس نوع کی ٹیکنالوجی مہیا کرنا ہوگی؟ ٹراڈوک کے ذمے نئی قسم کی فوج کے لئے نظریہ سازی اور تربیت کا کام ہی نہیں تھا بلکہ یہ تعین کرنے کی ذمہ داری بھی تھی کہ مستقبل کی اس فوج کے لئے کس قسم کے ہتھیار اور فنی مہارت درکار ہوگی۔ یوں ٹراڈوک نے ایم ون ابرام ٹینک، اپاچی ہیلی کوپٹر، بریڈلے کی جنگی گاڑیوں اور پیئر یارٹ میزائل کی تیاری میں بھی متعلقہ لوگوں کو مدد دی۔ یہ وہ ہتھیار تھے جو اس وقت تک سامنے نہیں آئے تھے۔ فضائی اڈوں کے جدید بے شمار قسم کے ریڈار کا جن کی بہت توصیف کی گئی تھی اور جس نے ڈیزرٹ سٹارم نامی خلیجی جنگ میں زمینی مراکز کو اہداف مقرر کرنے کے سلسلے میں نمایاں اطلاعات فراہم کی تھیں۔ جنم بھی 1978-79 میں

ٹراڈوک کی نگرانی ہی میں ہوا تھا۔ راکٹ لانچ کرنے کا کثیر الجہات سسٹم ایم آر ایل ایس اور اے ٹی اے سی ایم ایس کا میزائل سسٹم وغیرہ تمام ایسے ہتھیار تھے جو ٹراڈوک نے برسوں پہلے اس خیال سے تیار کر لئے تھے کہ اس کی نئی جنگی سوچ کے نفاذ کے لئے ان کی ضرورت پڑے گی۔ اس شدید سرگرمی کے نتیجے میں مستقبل کی ضرورتوں کی بنیاد پر تیار کئے جانے والے اس نظریے کے بارے میں پہلا رسمی بیان آخر کار 25 مارچ 1981ء کو جاری ہوا۔ یہ سبز رنگ کے کیموفلاج ٹائیکٹل کور میں رکھا ہوا ایک چھوٹا سا پمفلٹ تھا۔ جس کا عنوان تھا ”زمینی فضائی جنگ اور کور 86“ ٹراڈوک کا کتابچہ 5-525۔ یہ بالکل ابتدائی نوعیت کا مقالہ تھا جس سے موریلی (فضائی زمین جنگ کی اصطلاح بھی اسی کی وضع کردہ تھی) اپنی متعدد ملاقاتوں میں مدد لیتا رہا تھا۔ یہ تعارفی ملاقاتیں اب فوجی حلقوں سے باہر نکل کر کانگریس کے ارکان، وائٹ ہاؤس کے حکام، امریکی نائب صدر حتیٰ کہ جیسا کہ پہلے بیان کیا جا چکا ہے، ہمارے جیسے غیر فوجی جوڑوں تک پھیل گئی تھیں۔

فضائی زمینی جنگ کا تصور اب کھل کر سامنے آ گیا تھا اور بیرونی تجزیہ نگاروں، حملہ آوروں اور تنقید کرنے والوں کی زد میں تھا اور یہ کام نہ صرف امریکی سیاست دان اور روایت پرست فوجی کر رہے تھے بلکہ یورپ میں نیٹو کے رکن ممالک کی طرف سے بھی جنہیں اس میں ایٹمی جنگ سے بچنے کے راستے نہیں بلکہ امریکہ کا جارحانہ رویہ دکھائی دے رہا تھا اس پر کڑی تنقید جاری تھی۔

یہ سٹیری موریلی نظریہ آخر کار 20 اگست 1982ء کو یعنی موریلی سے ہمارے پہلے رابطے کے کوئی چار ماہ بعد فوج کے فیلڈ مینوئل (ایف ایم) 5-100 (آپریشنز) میں شامل کر لیا گیا۔ موریلی کی خواہش کے مطابق مغربی یورپ میں مقیم نیٹو کی افواج کو بھی اس نظریے کی بنیاد پر تبدیلی کے عمل کو آگے بڑھانے یا متوازی طور پر اس کو قبول کرنے کا پابند بنا دیا گیا۔ اس میں فضائی اور زمینی قریبی رابطوں پر زور دیا گیا تھا۔ پہلی، دوسری اور اس کے بعد کی صفوں پر زور دار حملوں کی ہدایت کی گئی تھی تاکہ یہ عقبی دستے، محاذ پر لڑنے والے اگلے دستوں کی مدد کو نہ پہنچ سکیں۔ سب سے اہم بات اس میں یہ کہی گئی تھی کہ نئی ٹیکنالوجی کے ذریعے ان اہداف پر ضرب لگائی جائے جو اس سے قبل ایٹمی حملوں کے لئے مخصوص سمجھے جاتے تھے۔ ایسا کرنے سے اب ایٹمی محاذ آرائی کے امکانات کم ہو گئے تھے۔

گولان کی بلند پہاڑیوں سے شیریں جو سبق سیکھ کر آیا تھا اس کی روشنی میں نئے مینوئل میں فوجی جوانوں اور افسروں پر زور دیا گیا تھا کہ وہ جنگ میں پہل کرنے کا موقع کبھی ہاتھ سے نہ جانے دیں اور فن حرب کے نقطہ نظر سے چاہے وہ دفاعی پوزیشن ہی میں کیوں نہ ہوں، حکمت عملی کے طور پر حملہ کرنے سے ہرگز گریز نہ کریں۔ ایسی صورت میں جب کوئی طاقت ور حملہ آور اچانک ہلہ بول دے، جیسا کہ شامیوں نے جنگ کی ابتدا میں کیا تھا، فوری جوابی حملہ سامنے کی صفوں کی بجائے دشمن کی افواج کے کمزور پہلوؤں پر کرنے کی ہدایت دی گئی تھی۔ اس نظریے کی وضاحت میں شائع ہونے والے اس کتابچے کے آخر میں اس کام کے لئے اعلیٰ ترین انسانی صفات کے حامل افراد کی خدمت کے حصول پر زور دیا گیا تھا اور اس کو صرف لیڈر شپ ہی کے لئے نہیں بلکہ ایسی تربیت کے اہتمام کے لئے بھی لازمی بتایا گیا تھا جو ہر سپاہی کی صلاحیتوں میں اضافے کا باعث ہو سکتی ہو۔

ابتدائی طور پر سامنے آنے کے بعد فضا اور زمین کی جنگ کے نظریے کو مزید موثر اور بہتر بنانے کے ساتھ ساتھ اس کا نام بھی تبدیل کر دیا گیا۔ جہاں فضا اور زمین کی جنگ کا مقصد دشمن کی عقبی صفوں کا شیرازہ منتشر کرنا بتایا گیا تھا وہاں بعد کے متن میں جسے فضائی زمینی کارروائیوں کا نام دیا گیا تھا اس بات پر زور دیا گیا کہ دشمن کے عقبی دستوں کو آگے آنے سے روکنے کے لئے فوری کارروائی لازم ہے۔ فضائی اور زمینی کارروائیوں کے اس تصور پر 1987ء میں کام شروع ہوا اور صدام کے کویت پر حملے سے دنیا کو حیران کرنے کی کوشش کے ایک برس بعد اگست 1991ء میں اسے سرکاری دستاویز کی حیثیت حاصل ہو گئی۔

اس میں طویل فاصلوں تک تیزی رفتاری سے طاقت آزمائی کی ضرورت پر زور دیا گیا تھا۔ اس بات پر بھی اصرار کیا گیا تھا کہ فوج کے مختلف شعبے باہم مل کر کارروائیاں کریں اور یہ کہ اتحادی مشترکہ طور پر ان میں حصہ لیں۔ پہل کرنے کے بہتر امکانات اور فوجی سپاہیوں کی بہتر استعداد پر انحصار کی ضرورت پر بھی زور دیا گیا تھا۔

تشویش کے مراکز کے سلسلے میں وقت کی اہمیت بتاتے ہوئے، مربوط اور بیک وقت حملہ کرنے پر بہت زور دیا گیا تھا کہ کارروائی مقررہ وقت میں پوری ہو سکے۔ کمانڈروں کو جنگ کے نمبر کو کنٹرول میں رکھنے کی ہدایت کی گئی تھی۔ آخر میں ”علم“ کی افادیت پر زور دیا گیا تھا اور کامیابی کے لئے خفیہ اطلاعات کی بھر سانی اور مواصلات کے بہتر انتظامات کو



مرکزی حیثیت دی گئی تھی۔

دنیا کے نقشے پر ان دنوں تبدیلیاں اتنی تیزی سے دیکھنے میں آ رہی ہیں کہ نظریوں یا مروجہ موسموں میں جو رد و بدل پہلے چالیس پچاس برس کے وقفے کے بعد کیا جاتا تھا اب اس کی ضرورت سال دو سال ہی میں محسوس ہونے لگتی ہے۔

یوں 14 جون 1993ء کے فیلڈ مینوئل (ایف ایم) 5-100 میں نظر ثانی کے بعد مزید تبدیلی کی گئی۔ اس تازہ ترین صورت کی سری میں کہا گیا تھا کہ ”نئے تجربوں کی روشنی میں فن حرب کے کچھ نئے طریقے ہم پر آشکار ہوئے ہیں۔ ان کا تعلق صنعتی عہد کی جنگوں کے طریقوں کے خاتمے اور انفرمیشن کے زمانے کی جنگ کے طور طریقوں کے آغاز سے ہے۔“ فوجی منشور کی یہ تازہ ترین تبدیل شدہ صورت سب سے زیادہ زور جنگ کی رنگارنگی اور کثیر پہلو پر دیتی ہے۔ یعنی فوج میں ایسی صلاحیت کی ضرورت پر متوجہ کرتی ہے کہ وہ ایک قسم کی جنگ سے تیزی کے ساتھ دوسری نوعیت کے تصادم کی طرف قدم بڑھا سکے۔ نیز اس میں فوجوں کو صف بندی کے لئے یورپ کی جگہ پورے کرہ ارض کو سامنے رکھ کر اگلی صفوں کی نقل و حرکت کے پروگرام مرتب کئے گئے۔ یعنی ان فوجوں کی سرگرمیاں جو تصادم کے ممکنہ علاقوں میں متعین ہوں اور اس خیال کو پیش نظر رکھ کر منشور کو اپ ڈیٹ کیا گیا تھا کہ امریکہ میں مقیم افواج کو دنیا کے کسی بھی حصے میں تیزی کے ساتھ پہنچایا جاسکے۔ یہ انتظام سوویت یونین کے ساتھ ایک عالمی جنگ کے مفروضے کے پیش نظر کیا جا رہا تھا اور ناگہانی طور پر پیدا ہونے والی کسی بھی علاقائی صورت حال کی پیش بندی اس کا مقصد تھی۔ علاوہ ازیں یہ نیا اور ترمیم شدہ مینوئل جنگ کے علاوہ دیگر سرگرمیوں کا احاطہ بھی کر رہا تھا۔ ان میں متاثرہ علاقوں میں بحالی کا کام، شہری ہنگاموں، امن و امان کے قیام اور منشیات کی روک تھام کے مقاصد شامل تھے۔

تبدیل شدہ منشور میں پوری احتیاط کے ساتھ یہ بھی بیان کر دیا گیا تھا کہ امریکی افواج، امریکی عوام کے، جو فوری فتح کے خواہش مند اور غیر ضروری اموات سے متنفر ہیں سامنے جواب دہ ہیں۔ کہا گیا تھا کہ شرائط پوری نہ ہونے کی صورت میں وہ اپنی حمایت واپس لینے کا حق رکھتے ہیں۔ چنانچہ یہ نظر ثانی شدہ مینوئل پر مغز اور بروقت ہے (ایک خیال انگیز تصنیف کے طور پر اس نے نیو یارک ٹائمز کے کتابی تبصروں کے شعبے کی توجہ اپنی طرف

مہذول کرائی۔ اس ترمیم شدہ مسودے میں فضائی، زمینی جنگ کے بارے میں پہلی تحریر کے بعد ہونے والی بہت سی ڈرامائی تبدیلیوں کا عکس اسی مسودے میں نظر آتا ہے اور یوں یہ اس زمانے سے بہت آگے کی بات کرتا ہے۔ بہر حال ابتدائی تبدیلی کی طرح اس کے ڈی این اے کو تیسری موریلی کے اس نظریے میں تلاش کرنا ابھی باقی ہے جس نے امریکی افواج کے تبدیلی کی تیسری لہر کی طرف سفر کی پہلی شعوری کوشش کی نشاندہی کی۔

اس کے بعد جو کچھ ہونے والا ہے ہمیں آنے والی جنگ میں اس کے اثرات پر غور کرنا ہوگا..... ایسی جنگ جس کا عکس ایک نئی قسم کی معیشت میں منعکس نظر آتا ہے اور یہ ہے دولت آفرینی کا تیسری لہر کا نیا نظام۔

### ہم دولت کس طرح پیدا کرتے ہیں:

سوویت یونین کے گول مٹول مرد آہن خردشیف نے 1956ء میں لاف زنی کرتے ہوئے اپنا ہمیشہ ور فقرہ اچھالا تھا کہ ”ہم تمہیں دفن کر کے رہیں گے۔“ اس کا مطلب اگرچہ یہ تھا کہ آنے والے ماہ و سال میں کمیونزم، اقتصادی طور پر سرمایہ دارانہ نظام کو کھا جائے گا مگر اس میں بھی کوئی شبہ نہیں کہ خردشیف کی اس ڈینگ میں فوجی شکست دینے کی دھمکی بھی پوشیدہ تھی۔ یہی وجہ تھی کہ اس فقرے کی گونج دنیا کے کونے کونے میں سنی گئی۔

اس کے باوصف اس وقت بہت کم لوگوں کو اس بات کا اندازہ تھا کہ مغرب میں دولت آفرینی کے نظام میں نمودار ہونے والی انقلابی تبدیلیاں عالمی فوجی توازن اور خود جنگ کے مروجہ طریقوں کا نقشہ کس طرح بدلنے والی ہیں۔

جس حقیقت سے خردشیف (اور بیشتر امریکی) اس وقت لاعلم تھے وہ یہ تھی کہ 1956ء وہ پہلا سال تھا جس میں امریکہ کے فیکٹری مزدوروں کے مقابلے میں سفید پوشوں اور نوکر پیشہ لوگوں کی تعداد بڑھ گئی تھی۔ یہ تبدیلی اس امر کی غماز تھی کہ دوسری لہر کی معیشت ختم ہونے کو ہے اور ایک نئی یعنی تیسری لہر کی اقتصادیات کی آمد آمد ہے۔

زیادہ وقت نہیں گزرا تھا کہ مستقبل پر نگاہ رکھنے والے کچھ بیدار مغز اقتصادی ماہروں نے امریکی معیشت میں علم پر مبنی معاشی پھیلاؤ کا جائزہ لینے اور اس کے دور رس اثرات کا تجزیہ کرنے کی ذمہ داری سنبھال لی۔ بہت پہلے 1961ء میں آئی بی ایم نے اپنے مشیروں کو

سفید پوش کارکنوں اور خود کار مشینوں کی یلغار کی وجہ سے اس کے تنظیمی اثرات کے بارے میں رپورٹ تیار کرنے کی ہدایت کی تھی (اس رپورٹ میں بیان کردہ متعدد حقائق اب تک درست تسلیم کئے جاسکتے ہیں)۔ ماہر اقتصادیات فرنز لیک لپ نے اس موضوع پر اپنا تحقیقی مقالہ امریکہ میں علم کی پیداوار اور تقسیم پیش کیا۔

1968ء میں اس وقت کی دنیا کی سب سے بڑی نجی کارپوریشن ”ایٹ اینڈ ٹی“ نے بھی ایک مطالعاتی ٹیم کو مطلوبہ مقاصد کے از سر نو تعین کرنے کیلئے رپورٹ کی تیاری کی ذمہ داری تفویض کیجو امریکی حکومت کے اس کمپنی کو توڑنے کے حکم کے اجراء سے کوئی دس برس قبل 1972ء میں کمپنی یا انتظامیہ کو موصول ہوئی اور یہ اس وقت تک کے تمام مسلمہ اور مروجہ عقائد کے برعکس تھی، اس میں اس کمپنی کو اپنے ڈھانچے میں بنیادی تبدیلیاں لانے اور اس کی ذمہ داریوں کو کئی حصوں میں بانٹنے کی سفارش کی گئی تھی۔

رپورٹ میں وہ طریقے بھی بیان کر دیئے گئے تھے جن پر عمل کر کے دوسری لہر کی کسی عظیم صنعتی نوع کی نوکرتا ہی کو ایک تیز رفتار اور متحرک تنظیم کی شکل دی جاسکتی تھی، لیکن ”ایٹ اینڈ ٹی“ نے تین برس تک اس کو دبائے رکھا۔ اس کے بعد ہی اسے کمپنی کی انتظامیہ کے اعلیٰ حکام کے مطالعہ کے لئے سامنے لایا گیا۔ اس وقت تک امریکہ کی بڑی بڑی کمپنیوں کی اکثریت نے تعمیر نوع کے تدریجی طریقوں سے آگے بڑھ کر سوچنے کی زحمت ہی نہیں کی تھی۔ یہ خیال کہ علم کی بنیاد پر ترتیب دی جانے والی معیشت میں ان کی بقا کا راز بنیادی چیر پھاڑ میں پوشیدہ ہے۔ اس وقت مبالغہ آمیز نظر آتا تھا۔ اس کے باوجود تیسری لہر نے جلد ہی اس تبدیلی کے لئے دنیا کی بڑی بڑی صنعتی کمپنیوں کو تیزی کے ساتھ تاریخ کا سب سے تکلیف دہ عمل اختیار کرنے پر مجبور دیا۔

اسی طرح اس ٹائم فریم میں جس میں سٹیری اور اس کے معاون، امریکہ کی فوجی سوچ کو بدلنے کی کوششوں کا آغاز کر رہے تھے۔ امریکہ کی بڑی بڑی صنعتی کمپنیوں میں سے بھی بہت سی اس وقت انہی خطوط پر عمل کرتے ہوئے معیشت کے میدان میں نئے طریقوں اور نئے تنظیمی ڈھانچوں کی تلاش میں سرگرداں تھیں۔ منجمد کے نئے نظریوں کی تلاش میں جوش و خروش یقیناً دولت آفرینی کے نئے طریقوں کی دریافت کا مرہون منت تھا۔

اس وقت سے اب تک جنگی حکمت عملی میں جو تبدیلیاں آئی ہیں اور آنے والے



زمانے میں اس سے بھی زیادہ متوقع ڈرامائی تبدیلیوں کے ادراک کے لئے تیسری لہر کی نئی اقتصادیات کی دس بنیادی خصوصیات کو پیش نظر رکھنے کی ضرورت ہوگی جو یہ ہیں:

### 1- پیداواری اجزاء:

ماضی کی دوسری لہر کی معیشت میں زمین، محنت، خام مال اور سرمایہ ہی بڑے پیداواری اجزاء تھے جبکہ علم کو جس کا ذکر یہاں وسیع تر معنوں میں کیا جا رہا ہے، معلومات، تصورات، علامتوں، کلچر، نظریات اور اقدار کے ساتھ تیسری لہر کی معیشت میں مرکزی حیثیت حاصل ہے۔ یہ نظریہ جو ایک زمانے میں طعن و تشنیع کے نشتر کی زد میں تھا، اب اسے ایک بدیہی حقیقت کے طور پر قبول کیا جا چکا ہے، مگر اس کے صحیح نتائج سے کئی بے خبری اب بھی عام ہے۔

موزوں اعداد و شمار، معلومات یا علم کی مدد سے دولت آفرینی کے تمام دوسرے لوازمات میں معتد بہ کمی کی جاسکتی ہے۔ صحیح علم، محنت کی ضروریات اور ساز و سامان کی طویل ضرورت میں کمی کی راہ ہموار کر سکتا ہے۔ توانائی اور خام مال کے استعمال کو کم کرنے کے ساتھ ساتھ وقت اور جگہ کا ضیاع روک سکتا ہے۔ حتیٰ کہ اس طرح پیداوار کے لئے درکار سرمایہ کی مقدار میں بھی کمی ہو سکتی ہے۔

کمپیوٹر کی مدد سے تیار کیا جانے والا کوئی بھی اوزار جو نہایت درستگی سے کام میں لایا جا رہا ہو، اس پرانی مشین کے مقابلے میں جس کی جگہ اس نے اب لی ہے، پیداواری عمل کے دوران کپڑے اور فولاد کے ضیاع میں یقیناً بہت کمی لاسکتا ہے۔ پریس کی خودکار مشینیں جن سے طباعت اور کتابوں کی جلد بندی کا کام لیا جا رہا ہے۔ صنعتی دور کے زمانے کی پرانی مشینوں کے مقابلے میں جواب متروک ہو چکی ہیں، کم کاغذ استعمال کرتی ہیں۔ دفاتر کی عمارات میں درجہ حرارت کو کنٹرول کرنے کے نئے اور دانشمندانہ اقدامات سے توانائی کے استعمال میں بچت کے زبردست امکانات سے انکار نہیں کیا جاسکتا۔ الیکٹرانک ڈیٹا سسٹم کی مدد سے مصنوعات تیار کرنے اور ان کے خریداروں سے براہ راست رابطہ ہونے سے کمپیوٹر چپ تک استعمال ہونے والی تمام چیزوں میں کمی ممکن ہو گئی ہے۔

صحیح طریقے سے کام میں لایا جانے والا علم یوں صنعتی پیداوار کے دوسرے لوازمات کا

متبادل بن جاتا ہے، روایتی اقتصادی ماہرین اور اکاؤنٹٹ صاحبان کو یہ نظریہ ہضم کرنے میں اب بھی مشکل پیش آرہی ہے کیونکہ گنتی کے عمل سے چھٹکارا پانا آسان نہیں ہوتا۔ تاہم اس میں کوئی شبہ نہیں ہے کہ علم ہی اب پیداوار کا سب سے متنوع اور اہم جزو ہے، چاہے اس کی پیمائش ممکن ہو یا نہ ہو۔

تیسری لہر کی معیشت کو جو حقیقت انقلابی بناتی ہے وہ یہ ہے کہ اس میں پیداواری مقاصد کے لئے زمین، محنت، خام مال اور شاید سرمایہ بھی غیر متعلق اور غیر ضروری قرار پاتا ہے۔ مشتاقان علم کے لئے اس کے ذرائع لامحدود ہیں، ایک بلاسٹ فونڈری یا اسمبلی پلانٹ کے برعکس علم سے مہیا کردہ خام مال دو کمپنیاں بیک وقت استعمال کر سکتی ہیں۔

## 2- غیر محسوس اقدار:

جہاں دوسری لہر کی کسی بھی کمپنی کی قیمت کا اندازہ اس کے اثاثوں جیسے عمارات، مشینیں، سٹاک اور دوسرے ساز و سامان کی فہرست کو پیش نظر رکھ کر کیا جاتا ہے وہاں تیسری لہر کی کامیاب کمپنیوں کی قدر و قیمت معلوم کرنے کیلئے ان کے علم حاصل کرنے، اسے وسعت دینے، تقسیم کرنے اور اس سے درست طور پر کام لینے کی استعداد پر توجہ دی جاتی ہے۔

کمپاک یا کوڈک، ہٹاچی یا سینمز کی صحیح قیمت کا اندازہ ان کے کارکنوں کے ذہن میں موجود خیالات ان کی دور بینی اور معلومات سے کیا جاسکتا ہے یا پھر ان کے ڈیٹا بنک اور پیٹنٹ مصنوعات کو ان کا اثاثہ قرار دیا جاتا ہے۔ ان کے ٹرک، اسمبلی پلانٹ اور اس نوع کے دیگر اثاثوں کی اب کوئی اہمیت نہیں رہی۔ خود سرمائے نے بھی اب غیر مرئی شکل اختیار کر لی ہے۔

## 3- کثرت پیداوار کے برعکس:

دوسری لہر کی معیشت کا خصوصی کردار بڑے پیمانے کی پیداوار سے متعین ہوتا ہے، لیکن کمپنیاں جوں جوں علم پر مبنی بلکہ بیشتر اوقات روبوٹوں کی مدد سے مصنوعات کی تیاری کا لامتناہی اور سستا نظام وجود میں لائی جاتی ہیں۔ دوسری لہر کا نظام فرسودہ سے فرسودہ تر ہوتا نظر آتا ہے۔ اس کا انقلابی نتیجہ یہ سامنے آیا ہے کہ کثرت پیداوار کی جگہ اب محدود پیداوار

نے لے لی ہے۔

پیداوار کی اس نئی اور متنوع ٹیکنیک کے رائج ہونے سے صارفین کے لئے یوں آسانی پیدا ہو گئی ہے کہ اب ایک وال مارٹ سٹور مختلف قسم کی ایک لاکھ دس ہزار اشیاء بیک وقت خریدار کو پیش کر سکتا ہے۔ جو شکل، ماڈل، حجم اور رنگوں کے لحاظ سے الگ الگ ہوتی ہیں۔ لیکن وال مارٹ تو کثرت پیداوار کے دور کا تجارتی ادارہ ہے اور یہ مارکیٹ بجائے خود ٹوٹ پھوٹ کی شکار ہو کر مختلف پیمانوں میں تقسیم ہو رہی ہے۔ اس لئے خریدار بھی ایسی مختلف اور بہتر معلومات کے طلب گار ہیں جو تجارت کے فروغ کے لئے چھوٹی منڈیوں کی نشاندہی کر سکیں۔ بالخصوص سٹور، بوتیک، سپر سٹور، ٹی وی کی مدد سے چلنے والے شاپنگ کے مراکز، کمپیوٹر کے ذریعے خریداری کے طریقے، ڈاک کے براہ راست رابطے اور ایسے ہی کئی دوسرے نظام جو مختلف النوع قسم کے ایسے نئے ذرائع سامنے لاتے ہیں جن کی مدد سے مصنوعات تیار کرنے والے اپنا مال گاہکوں تک روز بروز محدود ہوتی ہوئی منڈیوں کے ذریعے پہنچا سکیں۔

اس صورت حال میں اشتہار بازی کا ہدف روز بروز سکڑتی ہوئی مارکیٹوں کے کچھ حصوں پر ہی مرکوز رہتا ہے جن سے محدود اور متعینہ مقاصد کے ذریعے رسائی کے لئے کام میں لائے جانے والے میڈیا کی خدمات حاصل کی جاسکتی ہیں۔ ناظرین کی وسیع تقسیم کے بحران کا اندازہ ایک زمانے کے عظیم الشان ٹی وی نیٹ ورکس اے بی سی، سی بی ایس اور این بی سی کی اس وقت کی حالت کا اندازہ کیا جاسکتا ہے جب ڈینور کی مواصلاتی کارپوریشن یہ اعلان کرتی ہے کہ وہ فائبر آپٹک سسٹم کے تحت ناظرین کے لئے 500 چینل پر مشتمل نشریاتی رابطے کا اہتمام کر رہی ہے۔ ایسے سسٹم کا مطلب یہ ہوا کہ فروخت کنندگان اب اپنے خریداروں کے لئے اہداف مقرر کرتے وقت زیادہ وقت سے کام لے سکیں گے۔ پیداوار کی تقسیم اور مواصلات کے نظام میں کثرت پیداوار کے دور کے مقابلے میں بھی یہ تبدیلی معیشت میں ایک انقلاب کا ذریعہ بنتی ہے اور اسے یک رنگی اور یکسانیت سے اٹھا کر رنگا رنگ قسم کی معیشت کی شکل دے دیتی ہے۔



#### 4- کام:

نئے دور میں کام کی نوعیت بجائے خود بدل جاتی ہے۔ دوسری لہر کے زمانے میں نیم تربیت یافتہ اور ایسی افرادی قوت پر انحصار کیا جاتا تھا جو زور بازو سے کام لیتی تھی اور جس کا متبادل آسانی سے میسر آ جاتا تھا۔ کثرت پیداوار کی فیکٹریوں کی طرح روٹین کے مطابق بار بار آزمائے ہوئے طریقوں سے ان کی تیاری کا کام لیا جاتا تھا۔ اس کے مقابلے میں تیسری لہر کے زمانے میں محنت کشوں کو خصوصی تربیت کے ذریعے اور متبادل کی فراہمی کی گنجائش کے بغیر ہنرمندانہ تعلیم کے ذریعے تیار کیا جاتا ہے۔

جسمانی قوت بنیادی طور پر آسانی سے میسر آ جاتی ہے۔ وہ یوں کہ ایک نیم تربیت یافتہ کارکن جب ایک جگہ سے کام چھوڑتا ہے یا نکالا جاتا ہے تو اس کی جگہ فوراً ہی دوسرا مزدور لگایا جاسکتا ہے۔ اس میں خرچ بھی کچھ نہیں ہوتا۔ اس کے برعکس تیسری لہر کی نشست کے لئے درکار اعلیٰ سطحی اور خصوصی طور پر تربیت یافتہ صحیح فرد کی صحیح کام کے لئے تلاش مشکل اور مہنگا سودا ہے۔

دفاعی سامان تیار کرنے والی کسی بڑی فرم سے نکالے جانے والے دربان کو اپنے ہی جیسے بہت سے بے روزگاروں کا مقابلہ تو درپیش ہو سکتا ہے لیکن کسی سکول یا انشورنس کمپنی کے دفتر میں ملازمت کے حصول میں کوئی امر مانع نہیں ہو سکتا۔ اس کے مقابلے میں برسوں خلائی سیارے تیار کرنے والا کوئی الیکٹرانک انجینئر کسی ایسی کمپنی کے لئے ہرگز کارآمد نہیں سمجھا جائے گا جو ماحولیاتی میدان میں فرائض انجام دے رہی ہے۔ عورتوں کی مخصوص بیماریوں کا معالج دماغی سرجری کی جرات نہیں کر سکتا۔ سپیشلائزیشن کے روز بروز بڑھتے ہوئے تقاضے اور ہنرمندی کے میدان میں تیز رفتار تبدیلیوں کی وجہ سے ایسے فرائض انجام دینے والوں کے درمیان ادلے بدلے کا عمل ناممکن ہو گیا ہے۔

جوں جوں معیشت ترقی کرتی ہے، ”بالواسطہ محنت“ سے ”بلاواسطہ محنت“ کی طرف تبدیلی کے تناسب میں مزید تبدیلیوں کیے آثار سامنے آتے ہیں۔ روایتی اصطلاحات کی (جن کی اہمیت روز بروز کم ہو رہی ہے) رو سے فیکٹری میں کام کرنے والے بلاواسطہ یا پیداواری محنت کش وہ ہیں جو حقیقتاً پیداواری عمل کے ذمہ دار ہیں۔ پیداوار کی فالتو قدر بھی

انہی کی کوششوں کا نتیجہ ہوتی ہے جب کہ اس عمل میں شریک باقی سب لوگوں کو ”غیر پیداواری“ یا بالواسطہ طور پر شامل ہونے والے قرار دیا جاتا ہے۔  
آج یہ فرق دھندلا پڑ چکا ہے اس لئے کہ سفید پوش، فنی ماہروں اور پیشہ ور کارکنوں کی تعداد کے مقابلے میں فیکٹری میں کام کرنے والے عام مزدوروں کا تناسب کم ہو چکا ہے۔  
اب ”بالواسطہ“ پیداواری عمل سے بھی اگر زیادہ نہیں تو کم از کم اتنی ہی پیداواری قدر ضرور حاصل کی جاسکتی ہے جتنی کہ ”بلاواسطہ“ عمل سے حاصل ہوتی ہے۔

#### 5- اختراع اور جدت:

یورپ اور جاپان کے دوسری جنگ عظیم کے اثرات سے سنبھلنے کے بعد امریکی تجارتی کمپنیوں کو زبردست مقابلے کا سامنا ہے۔ ایجادات و اختراعات کی مسلسل یلغار مقابلے کی مقتضی ہے۔ مصنوعات، ٹیکنالوجی، پراسنگ، مارکیٹنگ اور سرمایہ کاری کے لئے نئے نئے خیالات اور نئے طریقوں کی ضرورت ہر وقت محسوس ہوتی ہے۔ زیادہ نہیں تو کم از کم ایک ہزار نئی مصنوعات ہر ماہ امریکہ کی سپر مارکیٹوں کی زینت بنتی ہیں۔ کمپیوٹر کے 486 ماڈل نے ابھی پوری طرح 386 ماڈل کی جگہ لی بھی نہیں ہوتی کہ مارکیٹ میں 586 ماڈل کی آمد آمد کا غلغلہ بلند ہو جاتا ہے۔ اس پس منظر میں سمجھدار کمپنیاں نئے خیالات سامنے لانے کے لئے اپنے کارکنوں کی حوصلہ افزائی کرتی ہیں اور اس کے لئے اگر انہیں مروجہ قاعدوں کو پامال کرنے کی ضرورت محسوس ہو تو اس سے بھی گریز نہ کریں۔

#### 6- حجم:

کام کے لئے مخصوص یونٹ تعداد میں کم ہو رہے ہیں۔ پرانی اور فرسودہ معیشت کے اس کلاسیکی تصور کے برعکس جس کی رو سے ہزاروں محنت کش ایک ہی فیکٹری کے دروازوں کی طرف رواں دواں نظر آتے تھے، اب پیداواری سرگرمیوں کو مصنوعات کی تخصیص کے ساتھ چھوٹے پیمانے تک محدود کرنے کا رجحان عام ہے۔ جسمانی محنت سے کام کرنے والے ایک ہی قسم کے لاتعداد محنت کشوں کی جگہ اب چھوٹی چھوٹی اور مختلف النوع ٹیمیں تشکیل دی جانے لگی ہیں۔ پھیلا ہوا بزنس سکڑتا نظر آ رہا ہے جب کہ چھوٹے تجارتی ادارے وسعت پذیر

ہیں۔ تین لاکھ ستر ہزار ملازموں والی کمپنی آئی بی ایم کو دنیا کے کونے کونے میں پھیلی ہوئی کمپنیاں فنا کے گھاٹ اتارنے کی کوشش کر رہی ہیں۔ اس انجام سے بچنے کے لئے اس نے اپنے بہت سے ملازموں کو ملازمتوں سے نکالنے کے ساتھ ساتھ اپنے تئیں تیرہ، چھوٹے تجارتی یونٹوں میں تقسیم کر لیا ہے۔

تیسری لہر کے نظام میں بڑے حجم کی معیشتیں بیشتر اوقات پیچیدہ طرز عمل پر مبنی معیشتوں سے مار کھا جاتی ہیں۔ کوئی فرم جتنی بھی پیچیدہ ہوگی، اس امر کا امکان اتنا ہی بڑھ جائے گا کہ بائیں ہاتھ کو یہ اندازہ ہی نہ ہو کہ دایاں ہاتھ کیا کرنے والا ہے۔ شگافوں میں اشیاء گرتی ہی رہیں گی۔ مسائل ایسی شکل اختیار کرتے رہیں گے کہ کثرت پیداوار کے مہینہ فوائد کی از خود نفی ہوتی رہے گی۔ یہ پرانا نظریہ یقیناً فرسودہ ہو چکا ہے کہ کوئی شے جتنی بڑی ہوگی وہ بہتری کا اتنا ہی بڑا ذریعہ ہوگی۔

## 7۔ تنظیم:

تیز رفتار تبدیلیوں کا ساتھ دینے کی جدوجہد میں کمپنیاں اپنے دوسری لہر کے روایتی ڈھانچوں کو ختم کرنے کی دوڑ میں ایک دوسری سے بڑھ کر مصروف ہیں۔ صنعتی عہد کی کمپنیاں بالخصوص یکساں قسم کے تنظیمی ڈھانچے پر قائم ہیں یعنی اہرام مصر کی طرح بلند، پتھر کی طرح بھاری اور نوکر شاہی کی روایات کا نمونہ۔ آج کی منڈیاں، ٹیکنالوجی اور صارف کی ضروریات اتنی تیزی سے بدل رہی ہیں اور ان کمپنیوں پر ہر قسم کا دباؤ اس طرح ڈال رہی ہیں کہ نوکر شاہی کی یکسانیت دم توڑتی نظر آتی ہے۔ تنظیم کے ایک نئے اور مکمل نظام کی تلاش جاری ہے۔ مثال کے طور پر تنظیم نو کے لئے سرگوشی میں آج جس لفظ، ”ری انجینئرنگ“ کا ذکر کیا جاتا ہے اس کے مطابق کسی کمپنی کے ڈھانچے کو منڈی یا جداگانہ خصوصیات کی بجائے اس کے انداز اور عمل کی بنیاد پر بدلنا چاہیے۔

نسبتاً معیاری ڈھانچے نئے ڈھانچوں کا راستہ ہموار کرتے ہیں۔ ان کے لئے نئی تنظیمیں، وقتی منصوبہ ساز ٹیمیں، منافع کے مراکز کے ساتھ ساتھ متنوع قسم کے سٹریٹجک اتحاد، مشترکہ منصوبے اور ادغام کے مراحل سامنے آتے ہیں اور اکثر تو قومی سرحدوں سے باہر تک پھیل جاتے ہیں۔ چونکہ منڈیاں برابر تبدیل ہوتی رہتی ہیں اس لئے کسی ایک مقام پر جھ



رہنے کی بات، لچک کا مظاہرہ کرنے اور ردوبدل کے لئے تیار رہنے کے مقابلہ میں بہت کم اہمیت رکھتی ہے۔

#### 8- مستحکم تنظیم:

معیشت کی بڑھتی ہوئی پیچیدگی، زیادہ منظم اور مستحکم انتظامیہ کی ضرورت کا احساس دلاتی ہے۔ اگرچہ یہ عمومی مثال نہیں ہے تاہم غور طلب ہے کہ خوراک کمپنی نیکو کو لاکھوں قسم کی مختلف مصنوعات کے لئے روزانہ 500 آرڈر دینا پڑتے ہیں اور یہ سارا مال 49 کارخانوں اور تقسیم کے 13 مراکز سے اٹھانا ہوتا ہے۔ اس کے ساتھ ساتھ گاہکوں سے ہونے والے تیس ہزار سودوں پر بھی کارروائی کرنی ہوتی ہے۔

ظاہر ہے ایسی پیچیدہ صورت حال سے عہدہ برا ہونے کے لئے نئی قسم کی لیڈرشپ اور انتہائی مستحکم نظام کی ضرورت پیش آتی ہے، اس نوع کی تنظیم کی حقیقی ضرورت کا احساس معلومات کے وسیع ذخیرے کا مرہون منت ہوتا ہے۔

#### 9- انفرا سٹرکچر:

ہر چیز کو اپنی جگہ پر قائم رکھنے، جملہ اجزاء اور پیداوار کی خبر رکھنے، مال کی ترسیل میں رابطہ پیدا کرنے، انجینئروں اور منڈیوں میں کام کرنے والوں کو ایک دوسرے کی سرگرمیوں سے باخبر رکھنے، آر اینڈ ڈی سے منسلک ماہروں کو مصنوعات تیار کرنے والوں کی ضروریات کی خبر دینے اور سب سے بڑھ کر یہ کہ آس پاس جو کچھ ہو رہا ہے، انتظامیہ کو اس کی واضح تصویر پیش کرنے کے لئے ایسے الیکٹرانک نیٹ ورکس پر اربوں ڈالر صرف کئے جا رہے ہیں۔ کمپیوٹر ایسے حقائق کی نشاندہی جو فیصلے کی بنیاد بنتے ہیں اور دوسری معلوماتی مہارت میں رابطے کا کام انجام دیتے ہیں۔

الیکٹرانک معلومات کا عظیم ڈھانچہ جس کی کارکردگی کا انحصار بیشتر اوقات خلائی معلوماتی جہازوں پر ہوتا ہے پوری کی پوری کمپنیوں کو یکجا کرنے میں راہنمائی کا فریضہ انجام دیتا ہے اور اکثر انہیں کمپیوٹر اور مال مہیا کرنے والوں، نیز خریداری سے جوڑ بھی دیتا ہے۔ دوسرے نیٹ ورکس بھی آپس میں رابطہ رکھتے ہیں۔ جاپان نے اگلے 25 برس میں اور تیز رفتار نیٹ

درکس وجود میں لانے کے لئے ڈھائی ارب ڈالر مخصوص کئے ہیں۔ امریکہ کے (سابق) نائب صدر الگور نے جب وہ سینیٹ کا ممبر بھی تھا ایک قانون بنانے میں پہل کی جس کی رو سے ”قومی تحقیقاتی اور تعلیمی نیٹ ورکس“ پر پانچ برس میں ایک ارب ڈالر کے اخراجات منظور کئے تھے اور اس کا مقصد یہ معلوم کرنا بتایا گیا تھا کہ سپر شاہراہوں پر دوڑنے والی کاروں پر کیا گزرتی ہے ایسے الیکٹرانک منصوبے تیسری لہر کی معیشت کے لئے درکار ضروری انفراسٹرکچر مہیا کرتے ہیں۔

#### 10- تیزی:

یہ تمام تبدیلیاں، عملی کام اور اس کی انجام دہی میں مزید تیزی پیدا کرتی ہیں۔ حجم کی معیشت کی جگہ رفتار کی معیشت آ جاتی ہے۔ مقابلہ اتنا شدید اور رفتاری تیز ہے کہ ”وقت دولت ہے“ کا پرانا تصور اب یہ نئی شکل اختیار کر لیتا ہے کہ ”وقت کا ہر لمحہ گزرے ہوئے لمحے سے کہیں زیادہ اہمیت رکھتا ہے۔“

وقت ایک تغیر پذیر حقیقت ہے جس طرح کہ ”بالکل بروقت“ اور ”فیصلے کے عمل سے دوچار“ وغیرہ کی اصطلاحوں سے ظاہر ہوتا ہے۔ آہستہ آہستہ، درجہ بدرجہ، قدم بقدم ”تغیراتی علم“ کی جگہ اب ”یک وقتی تغیراتی علم“ کی اصطلاح نے لے لی ہے۔ کمپنیاں ان دنوں مقابلے وقت کی مناسبت سے کرتی ہیں۔ اس ضمن میں سیریل لنچ کا ایک اعلیٰ عہدیدار ڈوڈین بیڑن وقت کی اہمیت بیان کرتے ہوئے کہتا ہے، ”دولت روشنی کی رفتار سے حرکت کرتی ہے۔ معلومات کے حصول کی رفتار اس سے بھی زیادہ ہونی چاہیے۔“ یوں تیسری لہر کے کاروبار کی تیزی صحیح وقت کے نزدیک سے نزدیک تر پہنچ جاتی ہے۔

تیسری لہر کی معیشت کے متذکرہ اصولوں کو متعدد دوسرے اصولوں کے ساتھ پیش نظر رکھا جائے تو معلوم ہوگا کہ دولت آفرینی اب عظیم تبدیلیوں کی مقتضی ہے۔ امریکہ، جاپان اور یورپ کے تیسری لہر کے نظام کو اختیار کرنے سے جو اگرچہ پوری طرح اختیار نہیں کیا جا سکا، یہ ضرور پتہ چلتا ہے کہ صنعتی انقلاب کے نتیجے میں کرہ ارض پر کارخانوں کی قطاریں نمودار ہونے کے بعد کے وقت سے اب تک یہ ایک واحد نمایاں اور بڑی تبدیلی سامنے آئی ہے۔

یہ تاریخی تبدیلی جس نے سترہویں دہائی میں رفتار پکڑی تھی، 1990ء کی دہائی تک خاصی ترقی کر چکی تھی۔ اس مدت میں خود جنگ آزمائی بھی گاڑی میں آگے پیچھے جتے ہوئے گھوڑوں کی صورت اختیار کر چکی تھی۔ دوسری لہر کی معیشت کی طرح دوسری لہر کی جنگ بھی متروک ہو گئی ہے۔

## تیسری لہر کی جنگ

1991ء میں مشرق وسطیٰ کے کھلے آسمانوں کی راتوں اور صحرا کی ریت کے درمیان ایسا کچھ ہوا، جو دنیا نے گزشتہ تین سو برس میں پہلی بار ہوتے دیکھا۔ یہاں جنگ کی ایسی شکل سامنے آئی جس میں دولت آفرینی کے نئے طریقوں کی جھلک نمایاں تھی۔ یہ حقیقت ایک دفعہ پھر ہمارے سامنے آئی کہ جس طریقے سے ہم دولت پیدا کرتے ہیں اور جس طرح ہم جنگ کرتے ہیں، ان دونوں کا آپس میں گہرا تعلق ہے۔

دنیا کے ترقی یافتہ معاشروں کی معیشتیں، تکنیکی طور پر ناہمواری سے دوچار ہیں۔ وہ جزوی طور پر جہاں دوسری لہر کے زوال پذیر اصول کثرت پیداوار پر عمل پیرا ہیں، وہاں تیسری لہر کی ٹیکنالوجی اور خدمات سے بھی فائدہ اٹھا رہی ہیں۔ اعلیٰ ترقی یافتہ قوموں حتیٰ کہ جاپان اور امریکہ میں سے بھی کسی نے تبدیلی کے اس عمل کو پوری طرح مکمل نہیں کیا اور یہ سب ابھی تک جسمانی محنت اور دماغی کام میں جٹی ہوئی ہیں۔ 1990-91ء میں خلیج کی جنگ جس طرح لڑی گئی، اس میں بھی دوہرے پن کا یہ اظہار نمایاں تھا۔

بہر حال یہ طے ہے کہ تاریخ آخر کار اخلاقیات، اقتصادیات اور سیاسی جغرافیائی نقطہ نظر ہی سے اس تصادم کی قدر و منزلت کا تعین کرے گی مگر حقیقت یہ ہے کہ جس طریقے سے یہ جنگ لڑی گئی اس سے اور اس کے دور رس اثرات سے دنیا بھر کے ملکوں اور افواج نے بہت کچھ سیکھا اور اب تک سیکھ رہے ہیں۔

جس چیز کو اب تک پوری طرح سمجھا نہیں جا رہا وہ یہ ہے کہ امریکہ اور اس کے اتحادیوں نے عراق کے صدام حسین کے خلاف بیک وقت دو مختلف نوعیت کی جنگیں لڑیں۔ یہ کہنا زیادہ درست ہوگا کہ اس میں جنگ آزمائی کے دو مختلف یعنی دوسری لہر اور تیسری لہر کے طریقے اختیار کئے گئے۔



خلیج کا یہ خونریز تصادم 2 اگست 1990ء کو اس وقت شروع ہوا جب صدام حسین نے ہمسایہ ملک کویت پر حملہ کیا، نہ کہ عام خیال کے مطابق اس لڑائی کا آغاز 17 جنوری 1991ء کو امریکہ اور اس کے اتحادیوں کے عراق پر حملے سے ہوا۔

امریکہ اور عالمی ادارہ جس وقت صدام کے کویت پر حملے کے بعد جوانی کا روائی کے طریقوں پر بحث مباحثے میں مصروف تھے، صدام حسین اتحادیوں کی جنگوں کی اس ماں کی دھجیاں اڑانے کی ڈینگیں مار رہا تھا۔ اس کے اس موضوع کو مغرب کے میڈیا پنڈتوں اور سیاستدانوں نے بھی گرہ سے باندھ لیا اور اتحادیوں کے بہت زیادہ جانی نقصانوں کی پیش گوئیاں کرنی شروع کر دیں۔ بعض ایسے اندازوں کے مطابق اتحادیوں کے تیس ہزار افراد کی ہلاکت متوقع تھی۔

### ٹیکنالوجی کی دہشت:

جنگ کے کچھ خالفوں نے اس کے ساتھ ہی مغربی میڈیا میں ایسی مہم کا آغاز بھی کر دیا جس سے معلوم ہوتا تھا کہ یہ لوگ جنگ میں ترقی یافتہ ٹیکنالوجی کے استعمال کے خلاف کمر بستہ ہیں۔ عالمی پریس نے جلد ہی ٹیکنالوجی کی اس مبینہ دہشت گردی کے خلاف اٹھنے والی آوازوں میں اپنی آواز بھی شامل کر دی۔ مثلاً کہا گیا کہ امریکی ہیلی کوپٹر صحرائی طوفانوں میں زمین بوس ہوتے رہیں گے۔ سٹیلتھ قسم کے خصوصی بمبار طیارے ناکامی سے دوچار ہوں گے۔ رات میں دیکھنے کی صلاحیت دینے والے

چشمے کام نہیں آئیں گے۔ ”عراقی اسلحے کے ذخیر میں موجود روس کے مہیا کردہ“ ٹینکوں کے مقابلے میں ڈریگن اور ٹاڈ کے نام سے معروف ٹینک شکن ہتھیار بیکار ثابت ہوں گے۔ دی ایم۔1 ٹینک کام نہیں آئے گا اور بار بار خراب ہونے کی وجہ سے صحرا میں استعمال کے قابل ہی نہیں رہے گا۔ نیویارک ٹائمز نے تو یہ سوال بھی داغ دیا کہ ”کیا ہماری اعلیٰ ٹیکنالوجی سے تربیت یافتہ فوج محض ایک سراب ہے؟“

ایک بڑے فوجی کالم نویس نے تو یہ خیال سرے سے ہی مسترد کر دیا کہ جنگ آزمائی میں ٹیکنالوجی کے ذریعے دشواریوں پر قابو پانا ممکن ہے۔ اپنے قارئین کو اس نے اس حقیقت سے آگاہ کرنے کی کوشش کی کہ یہ محض وہم ہے اور یہ کہ امریکی افرادی قوت پر

ساز و سامان کی برتری کا نظریہ قبول کر کے غلطی کا ارتکاب کر رہے ہیں۔  
کینیڈیل ہل کے کچھ ”فوجی مصلحین“ نے ٹیپ کا مصرع اٹھاتے ہوئے ترقی یافتہ  
ہتھیاروں کی ضرورت ہی سے انکار کر دیا اور کہا کہ ان کے استعمال کا معاملہ اس قدر پیچیدہ  
ہے کہ اس پر انحصار کرنا درست نہ ہوگا۔ انہوں نے وہی خیال دہرایا جسے وہ برسوں سے بار  
بار پیش کرتے آ رہے تھے یعنی امریکہ کو لاتعداد سیدھے سادھے روایتی طیاروں، ٹینکوں اور  
میزائلوں کی ضرورت ہے۔ اس کے خیال میں ہتھیاروں کی کم تعداد سے خواہ وہ فنی لحاظ سے  
کتنے ہی ترقی یافتہ کیوں نہ ہوں، کام نہیں چلے گا۔

عام لوگ پروپیگنڈے کی اس یلغار کی وجہ سے اتحادیوں کے بہت زیادہ نقصانات کے  
خدشات میں مبتلا ہو گئے۔ صدام حسین کے پاس بہر حال سوویت عقائد اور روسی اسلحے سے  
لیس دس لاکھ فوج تیار کھڑی تھی۔ اتحادی فوجوں کے برعکس اسے جنگ کا تجربہ بھی تھا۔ یہ  
حال ہی میں آٹھ دس برس تک ایران سے متصادم رہی تھی۔ علاوہ ازیں اسے چھ ماہ کی  
مہلت خندقیں کھودنے، بunker تعمیر کرنے اور مہلک بارودی سرنگیں بچھانے کے لئے مل چکی تھی۔  
یہ پیش گوئی بھی کی جا رہی تھی کہ عراقی حملے کی صورت میں اپنے تیل کے کنوؤں کو آگ لگا کر  
شعلوں کی ایک ایسی لائن سامنے لے آئیں گے جس میں سے گزرنا ممکن ہی نہ ہوگا۔ عراق  
نے اپنے ہر اول دستوں کے پیچھے فوجیوں کی صفوں کی صفیں لاکھڑی کی تھیں جن کے پاس  
فراواں اسلحہ موجود تھا۔ (جیسے گولان کی پہاڑیوں میں شامیوں نے اور مرکزی یورپ میں  
روسیوں نے یہ کام کیا تھا) کہا جا رہا تھا کہ ایسے حالات میں اگر اتحادیوں کی زمینی افواج  
نے حملہ کرنے کی جرات کی تو ان کی فوج کی مجموعی تعداد کا کم از کم دسواں حصہ اس حملے میں  
کام آ جائے گا۔

یہ اندازے بہر حال اس مفروضے کے مرہون منت تھے کہ خلیج کی جنگ صنعتی عہد کے  
ایک روایتی تصادم کا نمونہ ہوگی۔ اگرچہ زمینی فضائی جنگ کا بنیادی خیال (معہ بعد کی ترامیم  
کے) اس وقت تک دنیا بھر کے فوجی حلقوں تک رسائی حاصل کر چکا تھا۔ صدام حسین اپنی  
فوجی مہارت کے تمام تر دعوؤں کے باوجود اس سے بالکل ہی ناواقف تھا۔ صدام حسین کے  
وہم و گمان میں بھی یہ بات نہ تھی کہ جنگ آزمائی کا ایک بالکل ہی نیا طریقہ جنگ کی صورت

شکل کو پوری طرح تبدیل کرنے والا ہے۔

### دوہری جنگ:

جنگ کے آغاز ہی سے دو قسم کی فضائی کاروائیاں جاری تھیں۔ اگرچہ یہ دونوں ایک دوسری سے یوں جڑی ہوئی تھیں کہ انہیں علیحدہ علیحدہ دیکھنا ہی مشکل تھا۔ ان میں سے ایک میں تو وہی فرسودہ طور طریقے اختیار کئے گئے تھے جو دوسری لہر کے جدید عہد سے مخصوص تھے۔ ان میں تیس برس پرانے بمبارطیاروں کی مدد سے بنکروں میں بیٹھے ہوئے عراقیوں کو اندھا دھند گولہ باری کا نشانہ بنایا جاتا۔ پرانی جنگوں کی طرح ”سٹوپڈ“ بم اوپر سے گرائے جاتے جس سے دور دور تک تباہی پھیل جاتی۔ ہر طرف زخمیوں کی ہا ہا کار مچی ہوتی جس سے عراقی فوج کے محاذ پر برسر پیکار فوجی اور ان کے عقب میں متعین ری پبلکن گارڈز کے دستے سب کے سب پست ہمتی کے شکار ہو جاتے تھے۔ اتحادی کمانڈر جنرل کوپ اس وقت بقول اس کے اخباری عملے کے ایک رکن کے ”میدان جنگ ترتیب دینے“ میں مصروف تھا جبکہ اتحادیوں کی پانچ لاکھ زمینی فوج، عراقیوں کے خلاف کاروائی کرنے کے لئے کیل کانے سے لیس کھڑی تھی۔

جنگ کے بعد پیرس میں اس کتاب کے مصنفین کی بات چیت ریٹائرڈ جنرل چیری گیلکس سے ہوئی۔ وہ پہلے فرانسیسی فضائیہ اور بعد میں نیٹو کے کمانڈر کے نائب کے طور پر خدمات انجام دے چکے تھے جہاں ان کی ذمہ داری سڑجنگ معاملات پر غور و فکر کرنے کی تھی۔ گیلکس نے جنگ کے فوراً ہی بعد عراق کا دورہ کیا تھا..... میں نے اپنی چار پہیوں والی جیب میں کوئی ”دو ہزار پانچ سو کلومیٹر کا سفر کیا“ اس نے ہمیں بتایا اور دیکھا کہ دیہات میں ہر چیز تباہ ہو چکی تھی۔ میں نے 1968ء کے تیار شدہ بموں کے ٹکڑے جو بیت نام کی جنگ کے زمانے کی یادگار تھے، ادھر ادھر بکھرے ہوئے دیکھے۔ یہ اس نوع کی بمباری کی نشاندہی کر رہے تھے جس قسم کی بمباری میں نصف صدی قبل دوسری جنگ عظیم کے دوران میں خود حصہ لے چکا تھا.....“

جنگ آزمائی کا یہ انتہائی مہلک طریقہ فریقین اچھی طرح سمجھتے تھے۔ یہ صنعتی عہد کا مذبح تھا۔ اس میں کتنے عراقی اور شہری کام آئے اس کا ہمیں کبھی پتہ نہیں چلے گا۔



لیکن اس کیساتھ ساتھ پہلے ہی دن سے ایک مختلف قسم کی جنگ بھی جاری تھی۔ اس کے شروع ہوتے ہی ٹوما ہاک میزائلوں اور لیزر کے ذریعے کنٹرول شدہ بموں کی کارکردگی کے ٹیلی ویژن پر مظاہروں نے دنیا کو حیرت زدہ کر دیا یہ بم اور میزائل بغداد میں اپنے اہداف کو تلاش کر کے جس حیرت انگیز ہمت اور درستگی سے ان پر حملہ آور ہوتے وہ دیکھنے کی چیز تھی۔ عراقی فضائیہ کا ہیڈ کوارٹر وہ عمارت جس میں عراقی خفیہ سروس کے دفاتر تھے۔ وزارت داخلہ کی عمارت (جہاں صدام کی پولیس کا ہیڈ کوارٹر تھا)۔ کانگریس کی وہ عمارت جو بحث پارٹی کا ہیڈ آفس تھی یہ سبھی کچھ ان حملوں کی زد میں تھا۔

شہر بغداد کے مرکزی اور اہم ترین حصوں میں اہداف کو نشانہ بنانے کے لئے صرف نائب ہاکیلتھ فاسٹر بمباروں ہی سے جنہیں ایف 117۔ اے ایس کے نام سے بھی جانا جاتا ہے کام لیا جاتا تھا۔ اس لئے کہ یہ صلاحیت صرف انہی طیاروں میں تھی کہ یہ انتہائی خطرناک علاقوں میں پہنچ کر گائیڈڈ بموں سے پوری صحت کے ساتھ تباہی پھیلا سکتے تھے۔ ان کی زیادہ توجہ فضائی دفاع کے بظاہر بہت محفوظ مراکز فوجی کمان اور کنٹرول میں فوج کو مدد پہنچانے والے اداروں پر مرکوز رہتی۔ ان طیاروں کی طرف سے عملاً حملہ آور ہونے کا تناسب مجموعی فضائی حملوں میں صرف دو فیصد تھا لیکن اہم اہداف کو نشانہ بنانے میں ان کی کامیابی کا تناسب 40 فیصد رہا اور تباہی اور بربادی کی تمام پیش گوئیوں کے باوجود یہ جہاز حملوں کے بعد خیریت سے واپس بھی آتے رہے۔ اس تصادم کی باقی مدت کے دوران میں ٹیلی ویژن جنگ آزمائی کے اس نئے طریقے کو زوردار طریقے سے ناظرین کے سامنے پیش کرتا رہا کہ میزائل کسی طرح مقررہ عمارتوں میں پہلے سے ہدف شدہ کھڑکیوں کے ذریعے بکروں کے اندر جا کر عراقی ٹینکوں اور فوجیوں کو نشانہ بناتے تھے۔ یہ پوری جنگ ٹی وی کے پردے پر اور جنگ میں عملاً مصروف پاکٹوں اور سپاہیوں کے الیکٹرانک مانیٹرز پر صاف اور واضح شکل میں دکھائی جاتی رہی۔

نتیجتاً جنگ کا ایک نیا تصور سامنے آیا جو بظاہر خونریزی سے مبرا نظر آتا تھا۔ ٹی وی کی یہ کوریج دیت نام جنگ کی کوریج سے جس میں کئے ہوئے اعضاء، کچلی ہوئی کھوپڑیاں اور بموں سے جھلسے ہوئے بچے امریکی گھروں کی چار دیواری کے اندر تک پہنچ جاتے تھے، بالکل مختلف تھی۔

عراق میں ایک جنگ دوسری لہر کے ہتھیاروں سے لڑی گئی جس کا مقصد وسیع پیمانے پر تباہی پھیلانا تھا۔ ٹی وی اور ریڈیو پر اس جنگ کی معمولی سی جھلک دیکھنے میں آئی۔ دوسری جنگ تیسری لہر کے ہتھیاروں کے بل پر لڑی گئی جس کا مقصد درستی، محدود تباہی اور کم سے کم نقصان کی حد قائم رکھنا تھا۔ یہ دنیا کو برابر دکھائی جاتی رہی۔

ہم نے یہ بھی دیکھا کہ امریکہ نے تیسری لہر کی اس جنگ میں جو کلیدی ہتھیار استعمال کئے ان میں سے بیشتر ایسے تھے جو سٹیری کے قائم کردہ ادارے ٹراڈوک کی ایک دہائی قبل کی سفارشات کے مطابق تیار کئے گئے تھے حالانکہ وہ خود خلیج کی جنگ شروع ہونے سے کافی عرصہ قبل ریٹائر ہو کر گھر جا چکا تھا اور مورلی کو اس دنیا سے کوچ کئے ہوئی ایک دہائی سے زیادہ عرصہ گزر چکا تھا، مگر جس طرح یہ ہتھیار استعمال ہوئے وہ بھی انہی لوگوں کے بیان کردہ طریقوں کے عین مطابق تھا۔

مثال کے طور پر تصادم کے آغاز کے ساتھ ہی ان اصحاب کی ”جنگ کی گہرائی“، ”ممانعت“، معلومات کی اہمیت اور خفیہ اطلاعات کے ہتھیاروں سے کام لینے کی سوچ تمام کاروائیوں میں کارفرما نظر آ رہی تھی۔

معدوم ہوتا ہوا محاذ:

پہلی جنگ عظیم کے دوران میں فرانس کی سرزمین پر کھدی ہوئی خندقوں میں لاکھوں سپاہی آمنے سامنے ہوتے۔ یہ خندقیں جو کیچڑ، چوہوں، بدبو دار کوڑے اور سڑے ہوئے گوشت سے پر ہوتیں۔ ملک کے طول و عرض میں میلوں تک الجھی ہوئی آہنی خاردار تاروں کے عقب میں پھیلی ہوئی ہوتیں۔ یہاں مہینوں تک پوری کی پوری فوج محض ریٹنگ پر اکتفا کرتی۔ خوف کی وجہ سے سطح زمین سے اوپر اٹھانے کی نوبت ہی نہ آتی۔ حملے کا حکم دیا جاتا تو فوجی اوپر اٹھ کر آگے بڑھتے اور توپ خانے اور چھوٹے ہتھیاروں کی گولہ باری کی زد میں آ جاتے مگر جنگ کے دوران زیادہ وقت تک وہ بیٹھے رہتے۔ غیر متحرک اور بے عمل اور زیادہ تر بیماری اور بیزاری کا شکار رہتے۔

کسی کے ذہن میں یہ سوال نہ اٹھتا تھا کہ محاذ کہاں پر ہے؟ تقریباً اسی برس بعد صحرائی ٹینکروں میں بھی عراقی فوج کو اسی صورت حال کا سامنا تھا۔ سوائے اس کے کہ اب

محاذ وہاں نہیں تھا جہاں بڑی اور اہم لڑائی جاری تھی۔ جنگ کے زمینی فضائی نظریے میں بیان کردہ ہدایت کے عین مطابق، اتحادی فوجیں فاصلے، بلندی اور وقت کی حدود پر ہر رخ سے دور دور تک گہرائی میں جا کر مار کر رہی تھیں۔ محاذ اب عقب میں تھا اور اطراف میں تھا۔ اوپر فضا میں تھا۔ حملوں کی منصوبہ بندی بارہ، چوبیس یا بہتر گھنٹے پہلے کر لی جاتی۔ وقت پر نقل و حرکت کا تعین کرنے کے ساتھ ساتھ۔

زمینی اور فضائی حملوں کو دور دور تک اس لئے وسعت دی گئی کہ اس سے دشمن کی عقب سے آگے بڑھتی ہوئی افواج کا راستہ روکا جاسکے۔ یہ بالکل وہی طریق کار تھا جو اتحادیوں نے سوویت روس کے جرمنی پر حملے کی صورت میں اختیار کرنے کا فیصلہ کر رکھا تھا۔

تقریباً دس برس قبل پیناگون کے قریب واقع کرٹل ہوٹل کے ایک کمرے میں موریلی نے ہمارے لئے تیسری لہر کی جنگ کا جو ادھورا نقشہ کھینچا تھا اب وہ محض خیالی نظریہ ہی نہیں رہا تھا۔ خلیج کی جنگ کی تصویریں جب دنیا بھر کے ٹیلی ویژنوں پر نمودار ہوئیں تو ہم دم بخود بیٹھے وہ سب کچھ دیکھتے رہے جو موریلی اور بعد میں سٹیری نے 1980ء کے عشرے میں ہم پر منکشف کیا تھا۔ 1990ء کی دہائی میں وہ سب کچھ ایک زندہ حقیقت کی شکل اختیار کر چکا تھا۔

دشمن کی کمان کی سہولتیں تباہ کر دو، اس کے مواصلاتی رابطے منقطع کر کے اوپر سے نیچے اور نیچے سے اوپر تک آنے جانے والی اطلاعات کا راستہ روکو۔ پہل کرنے کی کوشش کرو، دور تک مار کرو، دشمن کی پچھلی صفوں کو، جنگی کاروائیوں میں حصہ لینے کے قابل ہی نہ رہنے دو، فضائی، زمینی اور بحری کاروائیوں کو مربوط بناؤ، مشترکہ حملوں میں رابطہ پورا رکھو، دشمن کے مضبوط مراکز پر سامنے سے حملہ کرنے سے گریز کرو، سب سے بڑھ کر یہ کہ یہ جاننے کی کوشش کرو کہ دشمن کیا کر رہا ہے اور اس کو یہ معلوم کرنے سے روکو کہ تم کیا کر رہے ہو۔ یہ سب باتیں زمینی فضائی جنگ کے نظریے اور اس میں کی جانے والی بعد کی ترامیم کے عین مطابق نظر آتی ہیں۔

بہر حال خلیج کی جنگ کئی لحاظ سے زمینی فضائی جنگ کی متعینہ حدود سے آگے نکل گئی۔ فضائیہ نے اس میں اپنے روایتی امدادی کردار کی بجائے مرکزی کردار ادا کیا اور یہ تبدیلی اتنی ڈرامائی تھی کہ فضائی فوجی قوت کی اہمیت کے بارے میں بالآخر اس کے ابتدائی دعوے داروں جیسے اٹلی کے جیولوڈوہٹ (1869-1930)، امریکہ کے ہلی مچل (1879-1936) اور



برطانیہ کے ہیوٹرنچر (1873-1956) کے وعدوں کی پوری پوئی تصدیق ہو گئی۔  
بہر حال عراق وہ پہلا ملک تھا، جس پر فضائی زمینی جنگ کے نظریے کو پہلی بار عملی طور  
پر نافذ کیا گیا۔ کہا جاتا ہے کہ اتحادی کمانڈر جنرل شاوز کوپ کو زمینی فضائی جنگ کی اصطلاح  
پسند نہیں تھی، اس کی وجہ بھی سمجھ میں آ جاتی ہے۔ موصوف خا صے خود پسند واقع ہوئے تھے مگر  
یہ ماننے سے ان کا کیا نقصان ہوتا ہے کہ ستیری اور مورلی پردے کے پیچھے بیٹھے ہوئے وہ  
موسیقار تھے جنہوں نے ایک دہائی قبل فوجی اتحاد کی کامیابی کی دھن مرتب کی تھی۔  
عالمی سطح پر فوجی نظریات میں تبدیلیوں کا عمل جاری ہے، لیکن اگر ہم غور سے سنیں تو  
الفاظ خواہ چینی، اطالوی، فرانسیسی یا روسی زبان ہی کے کیوں نہ ہو، ان کا مرکزی نکتہ زمینی  
فضائی جنگ یا اس کے تحت ہونے والی کاروائیوں کے خطرے تک محدود ہوگا۔  
مورلی سے جب ہماری پہلی بار ملاقات ہوئی، وہ اس وقت تک یہ سمجھ چکا تھا کہ  
معیشت اور معاشرے میں ہونے والی تبدیلیوں کا عمل فوج میں بھی جاری و ساری ہے۔ جیسا  
کہ ہم دیکھ رہے ہیں، علم کو اقتصادی قدر کی پیداوار میں کلیدی حیثیت حاصل ہو چکی ہے۔  
مورلی اور ستیری نے جو کچھ کیا یہ تھا کہ انہوں نے جنگ آزمائی کے لئے یعنی علم ہی کو  
خاموشی کے ساتھ مرکزی حیثیت دینے کا ڈول ڈال دیا۔ یوں ہمارے سامنے یہ بات آئی  
اور خلیج کی جنگ میں ہم نے دیکھا کہ تیسری لہر کی جنگ آزمائی میں بھی ترقی یافتہ معیشت  
کے بہت سے نکات شامل ہو گئے ہیں۔  
جب ہم نئی جنگی صورت اور نئی معیشت کا موازنہ کرتے ہیں تو ہمیں ان دونوں میں  
حیرت انگیز مماثلت نظر آتی ہے۔

### تباہی کے اجزاء:

جس طرح پیداواری معاملات میں خام مال یا محنت کی اہمیت سے انکاری ہونا کسی کے  
لئے بھی ممکن نہیں ہے، بالکل اسی طرح تباہی کے عمل کے لئے ساز و سامان کی ضرورت کو  
نظر انداز کرنا بھی احمقانہ طرز عمل ہوگا۔  
کسی دور میں بھی جنگ میں علم کی اہمیت سے انکار نہیں کیا گیا۔  
لیکن بہر حال اب ایک ایسا انقلاب برپا ہو رہا ہے جس نے علم کو مختلف قسم کے قالب

میں ڈھال کر فوجی قوت کا سرچشمہ قرار دے دیا ہے۔ پیداوار اور تباہی کے لئے علم نے اب دیگر اجزاء کی فراہمی کی ضرورت کم کر دی ہے۔

ایلن ڈی کمیز لکھتا ہے، ”خلیج کی جنگ ایسی لڑائی تھی جہاں کمپیوٹر میں موجود ایک آؤنس سہلی کون (چپ جو کمپیوٹر کی تیاری میں بنیادی جزو کا کام دیتا ہے) ایک ٹن یورینیم سے زیادہ اثر افزین ثابت ہو سکتا تھا۔ کمپن کو یہ معلوم ہونا ہی چاہیے تھا۔ اس لئے کہ وہ فضا سے ریٹائرڈ کرنل ہے اور امریکہ کے محکمہ دفاع میں کمانڈ اور کنٹرول پالیسی کا ڈائریکٹر رہ چکا ہے۔ اب وہ افواج کی مواصلاتی اور الیکٹرانک ایبوسی ایشن میں خدمات انجام دے رہا ہے۔ وہ ”فرسٹ انفریشن آف وار“ نامی کتاب کا مصنف/ایڈیٹر بھی ہے۔ یہ کتاب خلیج کی جنگ کے متعلق فنی تحریروں کا ایک قابل قدر مجموعہ ہے اور نیچے دیئے ہوئے بہت سے اعداد و شمار اسی سے حاصل کئے گئے ہیں۔

اس میں وہ کہتا ہے، ”تھیٹروں اور جنگی داؤ پیچ کے مقابلے میں علم کہیں زیادہ اہمیت اختیار کر چکا ہے اور اس سے اس خیال کو تقویت ملتی ہے کہ کمان اور کنٹرول کے ذرائع کو تباہ کر کے دشمن کو گھنٹوں کے بل جھکنے پر مجبور کیا جاسکتا ہے۔“

جنگ آزمائی میں علم کے جزو کی بڑھتی ہوئی اہمیت کا ایک اشارہ کمپیوٹرائزیشن کے عمل میں نظر آتا ہے۔ کمپن کے بیان کے مطابق ”جنگ آزمائی کا ہر پہلو اب خود کار ہے جس میں معلومات کے بڑے بڑے ذخیروں کو جمع کرنے اور مختلف شکلوں میں ان کی ترسیل کی اہلیت پیدا کرنے کا کام بہت ہے۔“ اور یہ بات یاد رکھنے کی ہے کہ ڈیزرٹ سٹارم نامی جنگ کے خاتمے کے جنگی علاقے میں ایسے تین ہزار کمپیوٹر موجود تھے جن کا امریکہ کے کمپیوٹروں سے رابطہ تھا۔

ٹی وی سکرین پر پبلک نے طیارے، ہندو قیس اور ٹینک تو دیکھے مگر نظر نہ آنے اور محسوس نہ کئے جانے والی معلومات کے اس بہاؤ کو وہ نہ دیکھ سکے جس کی اب نہایت معمولی جنگی کاروائیوں کے دوران میں بھی ضرورت ہوتی ہے۔ کمپن متوجہ کرتا ہے۔ ”اب مقامی سطح کی بیشتر کاروائیاں ہوائی اڈوں پر خود طریقوں سے انجام پاتی ہیں۔ سامان کی فراہمی اور دیکھ بھال کی ذمہ داریاں بھی کمپیوٹروں کی مدد سے روٹین کے طور پر پوری کر دی جاتی ہیں۔“

فوجی معلومات کا ماہر میجر ٹی بی گلسن لکھتا ہے، ”کمان کی اعلیٰ سطح پر دشمن کی فوجوں کی

نقل و حرکت اور طاقت کا اندازہ اور تجزیہ کمپیوٹروں کی مدد سے کیا جاتا ہے۔ ہر جنگ کے اس کھیل میں طریق کار کے تعین کے لئے خصوصی خفیہ رپورٹروں، نقل و حرکت کے پیمانوں اور ذاتی اطلاعات کی بنیادوں پر کاروائی کے لئے بھی کمپیوٹروں کی فراہم کردہ تفصیلات پر ہی انحصار کیا جاتا ہے۔

جنگ کے دوران خلیج کے آسمانوں پر اطلاعات کی فراہمی کے دو انتہائی طاقتور ہتھیار محو پرواز رہے۔ یہ تھے آرائس اور جے سٹارڈ، بوئینگ 707 قسم کے طیارے بھی کمپیوٹروں، مواصلاتی آلوں، ریڈار اور دیگر ساز و سامان سے لدے پھدے تیار رہتے تھے۔ اوکس (فضائی وارنگ اور کنٹرول سسٹم) طیارے آسمانوں کی پہنائیوں میں 360 ڈگری پر ہر سمت میں دشمن کے طیاروں میں انکلوں کا سراغ لگانے اور ان سے مقابلہ کرنے کے لئے فضائی اور زمینی عملہ کو معلومات مہیا کرنے کے لئے ہر سمت چھان پھٹک میں مصروف رہتے۔ زمین پر اس کا متبادل جے سٹارڈ (مشترکہ نگرانی اور ہدف ڈھونڈنے والا ریڈار سسٹم) تھا۔ یہ زمینی کاروائیوں کی نگرانی اور چھان پھٹک کی ذمہ داریاں پوری کرتا تھا۔ زمین پر دشمن کی عقبی افواج کو ڈھونڈنے، منتشر کرنے اور تباہ کرنے کے مقاصد کے حصول ہی کے لئے یہ جہاز ڈیزائن اور تیار کیا گیا تھا اور یہ وہی مقصد تھا جس کا خواب سٹیری نے دیکھا تھا۔

امریکی فضائیہ کے میجر جنرل ٹامس ایلس سدھام نے اپنی نیلی ٹوپی ہلاتے ہوئے ٹراڈوک کے اس کردار کا ذکر کرتے ہوئے جو اس ادارے نے جے سٹارڈ اور دوسرے ساز و سامان کی جو خلیج کی جنگ میں استعمال ہوا کہا تھا، ”جے سٹارڈ طیارے زمینی کمانڈروں کو دشمن کی نقل و حرکت کی ہو بہو وہی تصویر مکمل طور پر پیش کرتے ہیں جس طرح وہ 155 میل کے فاصلے پر وقوع پذیر ہو رہی ہوتی ہیں اور یہ کام وہ ہر قسم کے موسمی حالات میں انجام دیتے ہیں۔“

اس جنگ میں دو جے سٹارڈ طیاروں نے 49 پروازوں میں حصہ لیا۔ ان میں انہوں نے ایک ہزار اہداف کی نشان دہی کی جن میں حرکت کرتے ہوئے بکتر بند گاڑیوں کے دستے، ٹینک، ٹرک، مسلح فوجیوں کو ڈھونڈنے والی گاڑیاں اور توپ خانوں کا سامان شامل تھا۔ انہی دو طیاروں نے 750 جنگی جہازوں کو کنٹرول بھی کیا۔ سوالم نے بتایا کہ ”جے سٹارڈ کی ہدایت پر حملہ کرنے والے طیاروں کو پہلی کوشش ہی میں ان کے فراہم کردہ اہداف ڈھونڈنے میں کامیابی کا تناسب 90 فیصدی رہا۔“



اتحادی فوجیں جس وقت معلومات حاصل کرنے ان کا تجزیہ کرنے اور ان معلومات کو متعلقہ حلقوں تک پہنچانے کے کام میں مصروف ہوتیں تو اس کے ساتھ ہی وہ دشمن کی اپنی حاصل کردہ معلومات اور اس کی مواصلاتی اہلیت کو تباہ کرنے کا عمل بھی جاری رکھتیں۔ پینٹاگون کی طرف سے خلیج کی جنگ کی کارکردگی کی جو پہلی رپورٹ امریکی کانگریس کو بھیجی گئی تھی اور جسے کاڈرپورٹ کے نام سے یاد کیا جاتا ہے وہ اس امر کی نشاندہی کرتی ہے کہ امریکی فوج نے ابتدائی حملوں میں مائیکروٹاورز، ٹیلیفون ایکسچینج، سوئچ رومز، فائبر آپٹک کی گرہوں اور مواصلاتی تاروں کے مراکز پلوں کو نشانہ بنایا تھا۔ اس کا نتیجہ یا تو ان کی خاموشی کی صورت میں ظاہر ہوا یا پھر اس کی وجہ سے عراقی اپنا ایسے طور طریقے اختیار کرنے پر مجبور ہوئے جن کے نتیجے میں قیمتی خفیہ معلومات کا حصول ممکن ہوا اور ان کی مدد سے صدام حسین کی فوجی اور سیاسی کمان کے مراکز کو بھی براہ راست نشانہ بنایا جاتا رہا، اس کا مقصد عراقی لیڈر شپ کو تباہ یا الگ تھلگ کرنے کے علاوہ میدان جنگ میں مصروف کار اس کے فوجیوں سے اسے علیحدہ کرنا تھا۔

دوسرے لفظوں میں عراقی فوج کے ذہن اور اعصابی نظام کو مفلوج کرنا اتحادیوں کا اصل کام تھا۔ جنگ کے دوران اگر کسی وقت سرجری کی ضرورت محسوس کی گئی تو اس کا تعلق بھی دماغی چیر پھاڑ سے تھا۔

جیسے جیسے یہ معاملہ لوگوں کی سمجھ میں آتا جاتا ہے، دنیا کے ہر حصے میں اسی حقیقت کو تسلیم کرنے کا احساس بھی فزوں تر ہو جاتا ہے کہ امریکہ، جاپان اور یورپ میں مروج دماغی صلاحیتوں کے بل پر وجود میں آنے والی معیشت، دماغی قوتوں کی بنیاد پر تیار کی جانے والی فوج کی ضرورت اجاگر کر رہی ہے۔ اب تو جیسا کہ جلد ہی ہم دیکھیں گے، کم ترقی یافتہ معیشتوں والے ممالک بھی علم کی بنیاد پر تیار ہونے والی فوج کی ضرورت پوری کرنے کے لئے بھاگ دوڑ میں بری طرح مصروف ہیں۔

اس نئی سوچ کی اصل روح کا اظہار شاید مراکش کی ایک سماجی کارکن، عورتوں کے حقوق کی نمایاں علمبردار اور جغرافیائی لحاظ سے امریکہ مخالف فاطمہ بنیسی کے ان الفاظ میں سامنے آتا ہے کہ ”مغرب کی برتری اس کے فوجی ساز و سامان کی وجہ سے نہیں ہے بلکہ اس حقیقت میں پوشیدہ ہے کہ اس کے فوجی اڈے لیبارٹریوں کی شکل اختیار کر چکے ہیں اور اس

کی فوجیں ان کے دماغ اور انجینئر تحقیقاتی مواد کی شکل اختیار کر گئے ہیں۔“  
ہو سکتا ہے آئندہ ایسا وقت بھی آجائے کہ فوجی لوگ بندوق کی جگہ زیادہ تر کمپیوٹر  
اٹھائے پھرتے نظر آئیں۔ اس سمت میں امریکہ کے لئے محکمہ دفاع 1993ء میں حقیقتاً پیش  
رفت کا آغاز کر دیا گیا تھا جب اس نے تین لاکھ کمپیوٹروں کی خریداری کا ٹھیکہ دیا تھا۔  
قصہ مختصر یہ کہ تباہی پھیلانے کا بنیادی ذریعہ بھی اب علم میں ہے، بالکل ایسے ہی جیسے  
کہ یہ پیداوار کا بنیادی ذریعہ ہے۔

## 2- غیر مرئی اقدار:

سٹیری اور مورلی کے اس دعوے کو اگر درست تسلیم کر لیا جائے کہ جنگ میں کامیابی  
کے لئے پہل کرنے، خفیہ معلومات کے صحیح حصول اور مواصلات کے بہتر نظام اور کام کی لگن  
کے جذبے سے سرشار بہتر طور پر تربیت یافتہ سپاہیوں کی اہمیت، محض عددی برتری کے  
مقابلے میں کہیں زیادہ ہے تو پھر فوجی توازن کے تعین کے لئے دوسری لہر کے جرنیلوں میں  
مقبول نظریے یعنی گنتی میں آسان اجزاء پر انحصار کی بجائے غیر مرئی اور شمار میں نہ آنے کے  
قابل اجزاء پر زیادہ انحصار کرنا پڑے گا۔

تجارت میں جس طرح حساب نمبی کے فرسودہ طریقے رائج ہیں، اسی طرح فوجی لٹریچر  
بھی پیچیدہ اور ایسے مقداری فارمولوں سے بھرا پڑا ہے جو فوجوں کا تقابل، ان کی تعداد اور  
ان کے پاس موجود ہتھیاروں کی تعداد سے کرتے ہیں۔ سٹریٹجک سٹڈیز کے بین الاقوامی  
ادارے کا شمار، فوجی اعداد و شمار کی فراہمی کے سلسلے میں دنیا کے ممتاز اور مستند ترین اداروں  
میں ہوتا ہے۔ دنیا بھر کے فوجی منصوبہ ساز اور میڈیا سے منسلک لوگ اس کے سالانہ شمارے  
فوجی توازن کا بڑے غور سے مطالعہ کرتے ہیں۔ یہ اس قسم کے اعداد و شمار سے لدا ہوتا ہے کہ  
دنیا کے مختلف ممالک کی افواج میں سے کس کے پاس کتنے افراد، ٹینک، ہیلی کاپٹر، گاڑیاں،  
طیارے، راکٹ یا سب میرین موجود ہیں۔ خود ہم نے اعداد و شمار کیلئے زیادہ تر اسی ادارے  
کی فراہم کردہ اطلاعات پر تکیہ کیا ہے لیکن یہ بھی اس میدان میں بڑھتی ہوئی غیر محسوس اقدار  
کی نہایت معمولی سی نشان دہی کر سکا ہے۔ ہو سکتا ہے، مستقبل میں یہ ادارہ بھی یہ بتانے کے  
قابل ہو سکے کہ ہر فوج کے پاس کتنے کمپیوٹروں اور مواصلاتی ساز و سامان کی کتنی قوت موجود

ہے۔  
”قدر“ کے تعین کی جنگ اور تجارت دونوں میں جن طریقوں سے پیمائش کی جاتی ہے،  
وہ نئے حقیقتوں سے کہیں بہت پیچھے رہ گئے ہیں۔

### 3- کثرت پیداوار کے برعکس:

1982ء میں جب ہم موریلی سے پہلی بار ملے تھے تو اس نے یہ بات نوٹ کر رکھی تھی  
کہ اپنی کتاب ”نئی لہر“ میں ہم نے ”ڈی ماسیفیکیشن“ یا کثرت پیداوار کے نظریے کے  
برعکس ایک نیا تصور پیش کیا تھا۔

”لیکن“ اس نے کہا، ”اس میں آپ لوگ ایک بنیادی نکتہ فراموش کر گئے اور وہ یہ کہ  
معیشت اور معاشرے میں جب بڑے پیمانے کی جانے والی پیداوار کا طریقہ رد ہوگا تو اس کا  
مطلب یہ ہوگا کہ فوج میں بھی اب ایسی ہی صورت حال سامنے آنے والی ہے.....“  
اس ملاقات میں موریلی نے ایک ناقابل فراموش فقرہ بھی کہا اور وہ یہ کہ ”ہم حرکت  
میں ہیں اور پیداوار اور تباہی کے امکانات محدود کرنے کی منزل کی طرف گامزن ہیں،  
کثرت پیداوار کے نظریے کے برعکس نظریے کے ساتھ ساتھ تباہی و بربادی کو محدود رکھنے کا  
عمل بھی متوازی سطح پر جاری رہے گا.....“

ملبوسات کی صنعت میں محدود پیداوار کا مطلب اگر کمپیوٹر کی مدد سے لیزر کنٹرول کے  
ذریعے انفرادی لباس کی کنگ کا کام لینا ہے تو میدان جنگ میں یہ لیزر کو انفرادی ہدف کی  
نشاندہی کے لئے کام میں لانے کی صورت میں ظاہر ہوگا۔

دواسازی کی صنعت اگر کوئی ایسا مواد تیار کرتی ہے جو بیماری کی نشان دہی کر سکتا ہو تو  
اسے کسی ایسے مقام سے جسم کے اندر داخل کر کے بیماری کے مادے کو تباہ کرنے کے لئے  
استعمال کیا جاسکتا ہے جہاں سے اس کا دخول ممکن ہو۔ بالکل اسی طرح دفاعی صنعت ایسا  
کروز میزائل تیار کرتی ہے جو ایک عراقی بکڑ کو ڈھونڈنے اور شناخت کرنے کے بعد اس کے  
دروازے کے راستے اندر داخل ہو کر اسے تباہ کر سکتا ہے۔ معیشت کے شعبے میں سمارٹ  
اوزاروں کی موجودگی کا مطلب یہ ہے کہ جنگ کے لئے اس کے تیار کردہ ہتھیار بھی سمارٹ  
ہوں گے۔



بعض اوقات ترقی یافتہ ٹیکنالوجی پر قائم شہری معیشتوں کو ناکامی کا سامنا بھی کرنا پڑتا ہے۔ میدان جنگ میں ترقی یافتہ ہتھیار بھی اسی طرح بعض اوقات فیل ہو جاتے ہیں۔ اس میں متنازعہ مگر نہایت زبردست پیٹریاٹ میزائل بھی شامل ہے، حتیٰ کہ خلیج کی جنگ کے دوران اور اس کے بعد 1993ء میں صدر کلنٹن نے جب عراق کے جاسوسی کے ہیڈ کوارٹر پر حملے کا حکم دیا تو ”ٹوماہاکی“ کے بارے میں پتہ چلا کہ اس کی تیاری میں کچھ نقائص رہ گئے ہیں جس کی وجہ سے اس پر کئی طور سے انحصار نہیں کیا جاسکتا۔ ہتھیار بنانے والے عام طور سے اپنے بنانے ہوئے مال کی کارکردگی کے ذکر میں مبالغے سے کام لیتے ہیں۔ بہر حال تبدیلی کی سمت تو واضح اور غیر متنازعہ ہے، مگر مقاصد بہتر سے بہتر طریقوں کے ساتھ صحت اور درستگی اور قوت انتخاب کا حصول ہے۔

مائیکرو الیکٹرانک بنیاد پر ترتیب دی جانے والی معیشت کی طرح اسی بنیاد پر تیار کئے جانے والے سمارٹ ہتھیاروں کے ذریعے آواز، حدت، ریڈار سے خارج ہونے والے مادوں اور دوسرے تمام برقی سگنلوں سے حاصل ہونے والے حقائق کو طاقت ور اور تجزیے کی صلاحیت سے مالا مال سوفٹ ویئر کے ذریعے اب خصوصی ہدف کی نشاندہی اور تباہی ممکن ہو گئی ہے۔

یہ جاننے کے لئے کہ متذکرہ نئی صلاحیتیں، کس قدر حیرت انگیز ہیں، ماضی پر مختصر نظر ڈالنا سودمند ہوگا۔ مثال کے طور پر 1881ء میں برطانوی فوج نے سکندریہ کے قریب ایک مصری قلعے پر تین ہزار گولے برسائے، ان میں سے صرف دس صحیح ہدف پر گرے۔

حالیہ زمانے یعنی ویت نام کی جنگ کے دوران میں امریکی پائلٹوں نے تھانہ ہوا، پل کو تباہ کرنے کی کوشش میں 500 ناکام فضائی حملے کئے جن میں دس بمبارطیاروں کی تباہی بھی ہوئی۔ بعد میں 4 عدد ایف چار طیاروں نے جو ”سمارٹ“ ہتھیاروں کی تیاری کے ابتدائی زمانے کے تیار شدہ کچھ بموں سے لیس تھے، ایک ہی حملے میں اس پل کا کام تمام کر دیا۔

ویت نام کی جنگ میں کسی امریکی ایم 60 ٹینک کا حملہ اس کو روکے، اس کے لئے ”کور“ حاصل کئے بغیر اور ہدف پر پشت باندھے بغیر فائر نہیں کھول سکتا تھا۔ ٹینکوں کی لڑائی پروالف پیلین کے بیان کے مطابق اس زمانے میں رات کے وقت دو ہزار گز کے فاصلے پر واقع کسی ہدف کو نشانہ بنانے کے امکانات قریب قریب معدوم تھے لیکن آج ایم۔ ٹینک

عملہ کے بغیر نشانے پر گولے پھینک سکتا ہے۔ رات کو دیکھنے کی صلاحیت پیدا کرنے والے لیزروں اور کمپیوٹروں کے ذریعے مدت، ہوا اور دوسری رکاوٹیں خود کار طریقوں سے دور ہو جاتی ہیں اور یہ امر یقینی ہو جاتا ہے کہ رکاوٹوں کے باوجود 10 میل سے 9 اہداف پر نشانہ صحیح لگے گا۔

ایک عدد ایف 117 بمبار طیارے سے ایک فضائی حملے میں ایک بم گرانے سے آج وہی مقاصد حاصل ہو سکتے ہیں جن کے حصول کے لئے دوسری جنگ عظیم کے دوران 17 بمباروں کو ساڑھے چار ہزار فضائی حملوں میں 9 ہزار بم گرانے پڑتے تھے یا وہیت نام کی جنگ کے زمانے میں 95 فضائی حملوں میں 190 بموں کو گرانے کی ضرورت ہوتی تھی۔

رینڈ کارپوریشن میں صحت اور درستی سے کام لینے والے ہتھیاروں کے ماہر جیمز ایف ڈگ بائی کا بیان ہے، ”یہ سب کچھ کیسے ممکن ہوا؟ یہ یوں ممکن ہوا کہ اب جو ہتھیار تیار کئے جا رہے ہیں ان کی بنیاد ان کی آتش زنی کی قوت کی بجائے صحیح ضرورت اور صحیح معلومات پر ہوتی ہے۔ اس طرح ٹنوں بارود میدان جنگ میں پہنچانے کی مشقت سے بھی نجات مل جاتی ہے۔“ یہ الفاظ ان تاجروں کی صداؤں میں گھل جاتے ہیں جو خام مال کی بچت کے لئے کمپیوٹروں سے مدد لیتے ہیں اور پیداوار کا حجم کم کر کے ساز و سامان کی فہرستوں اور بار برداری کے اخراجات میں کمی کی راہ ہموار کرتے ہیں۔

اس میں شک نہیں کہ جہاں تک ہم دیکھ سکتے ہیں، وسیع پیمانے پر تباہی کا سلسلہ فی الحال جاری رہے گا۔ ہتھیاروں کے غلط استعمال اور اس ضمن میں مہلک غلطیوں کا احتمال بھی اس وقت تک باقی رہے گا جب تک جنگوں کے امکانات باقی رہتے ہیں لیکن کثرت پیداوار کے زمانے کے مقابلے میں محدود پیداوار کے دور میں جنگ کے میدان میں تباہی اور نقصان کی شدت میں کمی کے آثار بڑھتے ہوئے ضرور نظر آئیں گے، بالکل اسی طرح قومی معیشت میں بھی اس قسم کی صورت حال ابھرتی ہوئی دکھائی دے گی۔

#### 4- کام:

اب تک یہ بات عام طور سیدھے شدہ سمجھی جاتی ہے کہ نئی سمارٹ معیشت کے لئے سمارٹ کارکن لازمی ضرورت کا درجہ رکھتے ہیں۔ جسمانی قوت پر انحصار جیسے جیسے کم ہوتا جاتا ہے،

کثیر تعداد میں کام کرنے والے غیر تربیت یافتہ کارکنوں کی جگہ کم تعداد میں مگر اعلیٰ تربیت یافتہ ہنرمندوں اور سمارٹ مشینوں کو پیداواری میدان میں لایا جا رہا ہے۔ فوج میں بھی متوازی سطح پر یہی طریق کار اختیار کیا جا رہا ہے۔ وہاں سمارٹ ہتھیار سمارٹ سپاہیوں کی خدمات کے طلب گار ہوتے ہیں۔ کم تعلیم یافتہ فوجی پہلی لہر کے زمانے کی یادگار دست بدست لڑائی میں تو ضرور حصہ لے سکتے ہیں لیکن تیسری لہر کے زمانے کی افواج میں یہ سپاہی محض بوجھ بن کر رہ جاتے ہیں۔ یہی معاملہ معیشت کا ہے، تیسری لہر کے دور کی صنعت کے لئے جاہل اور بے خبر کارکن بوجھ ہی بن سکتے ہیں۔

یہ خیال کہ خلیج کی جنگ میں جو بلاشبہ ٹیکنالوجی کے بل پر لڑی گئی، انسانی پہلو کو بالکل نظر انداز کیا گیا، محض مفروضہ ہے۔ حقیقت یہ ہے کہ اتحادیوں نے خلیج میں جو افواج بھیجی تھیں ان کا شمار بہترین تعلیم یافتہ، فوجیوں اور فنی ماہروں پر مشتمل فوجوں میں کیا جاسکتا ہے جن کے مقابلے کی افواج آج تک کسی میدان جنگ میں اتاری ہی نہیں گئیں۔ ان میں سے بیشتر کی تربیت، سٹیری کے قائم کردہ ادارے، ٹراڈوک میں کی گئی زمینی فضائی جنگ کے نظریے کی بنیاد پر اس نئی قسم کی جنگ کی تیاری میں امریکی افواج نے کم از کم دس برس صرف کئے تھے۔

ترقی یافتہ افواج کی صفوں میں بھی البتہ ابھی تک اخلاقی کمزوریاں موجود ہیں، جیسا کہ امریکی بحریہ کے بدنام ٹیلی ہک کنونشن میں عورتوں سے بدسلوکی کے واقعات یا فوجی صفوں میں ہم جنس پرستی کے قصے ابھی تک سامنے آ رہے ہیں لیکن جنگ کی بدلتی ہوئی نوعیت نے پرانی قسم کی فوجی مشینری اور اندھی قوت کے مقابلے میں بلاشبہ تعلیم کی اہمیت اور مہارت کے حصول پر کہیں زیادہ توجہ دینے کا سامان بہم پہنچایا ہے۔

نئی فوج کو یقیناً ایسے سپاہیوں کی ضرورت ہے جو اپنا دماغ استعمال کر سکیں۔ عام لوگوں اور تہذیبوں کے درمیان موجود امتیاز کی پاسداری کر سکیں، ابہام برداشت کر سکیں، پہل کر سکیں، سوال پوچھ سکیں، حتیٰ کہ اپنے اعلیٰ حکام سے باز پرس کرنے سے بھی گریز نہ کریں۔ سٹیون ڈی سٹارک ”لاس اینجلس ٹائمز“ میں لکھتا ہے، ساٹھ کے عشرے کے ذمے ”اتھارٹی سے سوال پوچھو“ نے غیر متوقع مقامات تک جڑیں پکڑ لی ہیں۔ وہ امریکی فوج کے بدلے ہوئے کردار کی وضاحت کر رہا تھا۔ سوال پوچھنے کی روایت شاید آج بھی بہت سے



صنعتی اور تجارتی اداروں کے مقابلے میں امریکی فوج میں کہیں زیادہ موجود ہے۔ یہ بات بھی یقینی ہے کہ ان دنوں اعلیٰ تعلیم کا رجحان امریکی تجارت کی اعلیٰ ترین سطح کے مقابلے میں امریکی افواج میں کہیں زیادہ ہے۔ تخلیقی لیڈرشپ کے مرکز واقع نارتھ کیرولائنا کے ایک حالیہ سروے کے مطابق جہاں امریکہ کے اعلیٰ ترین منجھٹ سے متعلق افراد میں سے صرف 19 فیصدی کے پاس پوسٹ گریجویشن کی ڈگریاں ہیں وہاں 88 فیصدی بریگیڈیئر جنرل اعلیٰ تعلیم یافتہ ہیں۔

پاکٹوں میں بھی تربیت کی سطح ابتدائی زمانے کے مقابلے میں اب کہیں زیادہ بلند ہے، دوسری جنگ عظیم کے زمانے میں نوجوان پاکٹوں کو کاک پٹ میں چند گھنٹے گزارنے کے بعد ہی جنگ میں جھونک دیا جاتا تھا۔ آج ایف 15 طیارے کے ایک پاکٹ کی تربیت پر لاکھوں ڈالر خرچ کئے جا رہے ہیں اور اس تیاری کے لئے دن اور مہینے نہیں برسوں درکار ہوتے ہیں۔

امریکی فضائیہ کے ایک افسر کے الفاظ میں ”تھیارمکس اس حد تک سمارٹ ہوتے ہیں جس حد تک کہ ان کو استعمال میں لانے والے“ پاکٹ فی زمانہ کاک پٹ میں فرائض انجام دینے والا واحد فرد نہیں ہوتا بلکہ وہ ایک وسیع، پیچیدہ، باہمی طور پر متاثر کرنے والے سسٹم کا حصہ ہوتا ہے جسے اوکس طیاروں کے ریڈار آپریٹروں کی پشت پناہی حاصل ہوتی ہے جو اسے دشمن کے پہنچنے کی فوری اطلاع دیتے ہیں اور اس کام میں انہیں الیکٹرانک ذرائع سے جنگ آزمائی، اس کی مخالفانہ کاروائیوں اور خفیہ اطلاعات کے اداروں کی مدد بھی حاصل ہوتی ہے۔ ڈیٹا جمع کرنے اور اس کا تجزیہ کرنے والے اور مواصلات کے رابطے قائم کرنے والے بھی اس کام میں ان کے ساتھ شامل ہوتے ہیں۔ کاک پٹ میں بیٹھے ہوئے پاکٹ کی ذمہ داری یہ ہوتی ہے کہ وہ اس وسیع مواد کی چھان پھٹ کر کے یہ اندازہ قائم کرے کہ لمحہ بہ لمحہ بدلتی ہوئی اس صورت حال میں وہ اپنے تئیں کہاں فٹ کرے۔

فضائیہ کے دو کرنیلوں، روسا نے بلی اور ٹامس کیرنی کا کہنا ہے کہ ”ٹیکنالوجی کی حد حاصل کرنے کے معاملے میں کامیابی کی بنیاد رکھنے والا اور فیصلہ کن عنصر اس کا انسانی پہلو ہی ہے اور یہ بات ڈیزرٹ سٹارم کی جنگ میں اے آئی ایم-7 لڑاکا طیاروں کے پاکٹوں کی، میزائل استعمال کرنے کی صلاحیتوں سے واضح ہو کر سامنے آئی ہے۔ ویت نام

کی جنگ کے مقابلے میں اس دفعہ اس میں پانچ گنا زیادہ بہتری نظر آئی جو ظاہر ہے کہ بہتر تربیت کا براہ راست نتیجہ تھی جسے خصوصی تربیت ”ریڈ فلیگ“ اور ٹاپ گن (مشق) کا نام دیا گیا تھا۔ اسی طرح کمپیوٹر ٹیکنالوجی کے استعمال کو بہتر بنانے اور صحیح کام کے لئے صحیح آدمی کے انتخاب نے اصلاح احوال کی صورت پیدا کر دی تھی۔

فوج کی مچلی سطح کی کارکردگی کو تعلیمی سطح کی بلندی نے بھی بہتر کیا۔ خلیج کی جنگ میں رضا کارانہ طور پر حصہ لینے والے فوجیوں میں سے 98 فیصدی سے زیادہ گریجویٹ تھے۔ فوجی تاریخ میں یہ تعلیم یافتہ افراد کے تناسب کی سب سے زیادہ شرح ہے، ان میں کچھ ایسے بھی تھے جن کی تعلیمی قابلیت اس سطح سے بھی بلند تھی۔ دیت نام کی جنگ میں جبری بھرتی کے ذریعے لائے جانے والے فوجیوں اور خلیج کی جنگ میں رضا کارانہ طور پر شامل ہونے والوں کے درمیان فرق ہمارے لئے اس وقت علامت کی شکل اختیار کر گیا۔ جب ہم نے ٹیلی ویژن کے ایک رپورٹر کو ٹینک کے سامنے کھڑے ایک افریقی امریکن سارجنٹ کے منہ کے آگے مائیکروفون لہراتے ہوئے دیکھا، رپورٹر نے پوچھا، ”معلوم ہوتا ہے زمینی جنگ شروع ہونے والی ہے، کیا تم خوف زدہ ہو؟“

سارجنٹ نے اس پر نظر ڈالی اور بڑے بڑے تپتے انداز میں جواب دیا، ”خوف زدہ؟ ہرگز نہیں! البتہ کچھ خدشات ضرور لاحق ہیں.....“

یہ محتاط رویہ اور الفاظ کا یہ انتخاب، فوجیوں کی زمینی سطح اور معیار کی پوری طرح عکاسی کرتا ہے۔ غیر ملکی تعلقات کی کونسل میں بحریہ کے فیلو کرنل ڈبلیو سی گریگ سن آج کے لڑاکا سپاہی کی تعریف ان الفاظ میں کرتا ہے، ”وہ محض بارود ڈھونڈنے والا فخر نہیں ہے نہ ہی وہ گولیوں سے پڑ پڑی بردار مشقتی ہے۔ وہ جنگ کے جسمانی اور مشینی داؤ پیچ سبھی کو خوب سمجھتا ہے۔ اس میں ہیلی کوپٹر اور نصب شدہ پروں والے جہازوں سے کام لینے کی استعداد موجود ہے اس لئے کہ اکثر اوقات اسے کنٹرولنگ ایجنٹ کے فرائض انجام دینا پڑتے ہیں۔ طیاروں کا رخ متعین کرنے کی ہدایت دینے کا مطلب یہ ہے کہ وہ طیارہ شکن توپوں کے بارے میں بھی علم رکھتا ہے۔ وہ جیومٹری اور فن جہاز رانی کی باریکیوں سے بھی واقف ہے۔ یہی نہیں وہ مارٹر توپوں، بکتر بند گاڑیوں، بارودی سرنگیں بجھانے اور انہیں بیکار بنانے سے متعلق مواد، داؤ پیچ، عمارتیں منہدم کرنے، کمپیوٹروں کو بروئے کار لانے، لیزر سے کام لینے،

تنصیبات، سٹلائٹ کے ذریعے مواصلاتی نظام کی باریکیوں اور سپلائی اور نقل و حرکت کے تقاضوں سے بھی آشنا ہوتا ہے۔ تیسری لہر کی لڑائی محض لہبی دبا کر ٹھاہ کرنے سے کہیں زیادہ ذمہ داریاں نبھانے کی متقاضی ہے۔

عام قوت کار اور جنگی قوت کار، گاڑی کے آگے پیچھے جتے ہوئے گھوڑوں کی طرح ہے، تیسری لہر کی جنگ کے لئے بے مغز فوجی ایسے ہی ہیں جیسے تیسری لہر کی حیثیت کے لئے غیر ہنرمند مزدور جو یقیناً خطرناک ثابت ہو سکتے ہیں۔ ہم نے دیکھا کہ جیسے ہی معیشت ترقی کرتی ہے، ”براہ راست محنت سے“ ”بالواسطہ محنت“ کی طرف تبدیلی کا عمل شروع ہو جاتا ہے، فوج میں بھی یہی کچھ ہوتا نظر آتا ہے۔

فوجی اصطلاحیں تھوڑی مختلف ہوتی ہیں، سپاہی لوگ بالواسطہ اور بلاواسطہ کی اصطلاحیں استعمال نہیں کرتے بلکہ دانت اور دم کی بات کرتے ہیں اور تیسری لہر کی دم اب اتنی لمبی ہو چکی ہے کہ اس سے قبل کبھی نہیں تھی۔

جنرل پیری گیلوکس کا کہنا ہے، ”امریکہ نے خلیج کی جنگ میں 5 لاکھ فوجی بھیجے، دو تین لاکھ فوجی امدادی نقل و حرکت، مقاصد کے لئے متعین تھے مگر حقیقت میں جنگ دو ہزار فوجیوں سے جیت لی گئی۔ دم کا تناسب بہت زیادہ ہو چکا ہے۔“ اس میں کمپیوٹر پروگرام، مرد، عورتیں اور ان میں سے کچھ پیچھے امریکہ میں اپنے گھروں میں بیٹھے اس عمل میں حصہ لینے والے معروف افراد بھی شامل تھے۔

## 5۔ اختراعات:

خلیج کی جنگ کی دوسری اہم خصوصیت، فوجیوں اور شہریوں سبھی کی طرف سے پہل کرنے کی کاروائی کا معیار تھی۔ کرنل ایلن کمپسن کے بیان کے مطابق 24 فروری 1991 کو سعودی سرحد پار کرنے کے لئے تیار کھڑے امریکی فوجیوں کو کمپیوٹر کی رہنمائی میں جو معلومات مہیا تھیں، چھ ماہ قبل جب عراق نے کویت پر حملہ کیا تھا ان کا نام و نشان تک نہ تھا۔ اس کی وضاحت کرتے ہوئے کمپسن بتاتا ہے، ”یہ چند جدت پسندوں کی اختراع تھی جنہوں نے موقع کی نزاکت بھانپتے ہوئے قواعد میں رد و بدل کر کے، نوکر شاہی کو مات دیتے ہوئے اور ہتھیاروں اور سافٹ ویئر کی مدد لیتے ہوئے بروقت کاروائی کے ذریعے فوری نتائج حاصل



کر لئے تھے۔“

اور پھر یہ معلوم ہونے کے بعد کہ کمپیوٹروں اور مواصلاتی سازوسامان کے پہنچنے میں ابھی بہت وقت ہے اس وقت تک موجود تمام پیچیدہ نظاموں کو فنی ماہروں کی مدد سے ٹیٹ ورک کے ذریعے موقعہ پر کیجا کرنے اور غیر روایتی فوجی اور شہری معلومات کی مدد سے مطلوبہ مقاصد حاصل کر لئے گئے۔

اس نوع کی متعدد داستانوں کی بازگشت خلیج کے علاقے میں سنائی دیتی رہی۔ فوجیوں کے از خود فیصلے کرنے کے عمل کو سراہا بھی گیا حالانکہ یہ بات فوجی روایات کے بالکل برعکس ہے۔ فوج سے باہر مقابلے میں معروف صنعتی اور تجارتی کمپنیوں میں بھی کچھ اس قسم کی صورت حال دیکھنے میں آرہی تھی۔

6۔ حجم:

حجم بھی متوازی طور پر تبدیل ہو رہا ہے۔ متعدد ملکوں کے (گو سب کے نہیں) فوجی بجٹ میں کثرت کی وجہ سے کمانڈروں کو فوج کی نفری کم کرنے کی ضرورت پیش آرہی ہے۔ کچھ دوسرے دباؤ بھی اس سمت کی طرف جانے کا اشارہ دے رہے ہیں۔ فوجی امور کی سوچ سے بہرہ ور لوگوں پر یہ منکشف ہو رہا ہے کہ چھوٹے یونٹ (جیسے معیشت کے میدان ہیں، نجیف اور لاغر کمپنیاں) جو باہمی مقابلے میں مصروف ہیں) سرمائے کا بہتر بدل پیش کر سکتے ہیں۔

رجان اب ایسے ہتھیاروں کی تیاری کی طرف ہے جن کی آتش باری کی قوت زیادہ ہو مگر جنہیں استعمال کرنے کیلئے کم سے کم افرادی قوت سے کام چل سکتا ہو، امریکی بحریہ کے ایڈمرل پال ملر کی جو اطلالتک کمان کے کمانڈران چیف ہیں رہنمائی میں فوجوں کی تعداد میں کمی اور چک دار طریقے سے صف بندی کے تجربات جاری ہیں۔

کچھ عرصہ قبل تک دس ہزار سے اٹھارہ ہزار تک جوانوں پر مشتمل ڈویژن کو اب چھوٹے سے چھوٹا لڑاکا یونٹ تصور کیا جاتا تھا جسے ایک مقررہ مدت کیلئے اپنے طور پر محاذ آرائی کی پوزیشن کے قابل سمجھا جاتا تھا۔ امریکی روایات کے مطابق اس کی تشکیل اس طرح کی جاتی کہ اس میں تین سے چار بریگیڈ ہوتے جن میں سے ہر ایک میں دو سے پانچ تک بٹالین

بعد متعدد امدادی عناصر اور ہیڈ کوارٹر کے عملے کے شامل ہوتیں۔ مگر اب ایسا وقت آ رہا ہے جب تیسری لہر کے زمانے کا چار سے پانچ ہزار فوجیوں پر مشتمل ایک بریگیڈ وہ سب کچھ کرنے کے قابل ہوگا جس پر عمل کرنے کے لئے ماضی میں پورے ڈویژن کی خدمات درکار ہوتی تھیں۔ اب بہت چھوٹے لیکن موزوں طور پر مسلح زمینی یونٹ بریگیڈ کی ذمہ دریاں سنبھالنے کے قابل ہو جائیں گے۔

شہری معیشت میں بھی اسی طرح گنتی کے چند لوگ بہتر ٹیکنالوجی کی مدد سے ماضی کی اندھی قوت کے زمانے میں کام کرنے والے بہت زیادہ لوگوں کے مقابلے میں کہیں بہتر نتائج حاصل کرنے کی پوزیشن میں ہوں گے۔

7- تنظیم:

فوجی حکومت کے اداروں کے تنظیمی ڈھانچوں میں بھی تجارتی دنیا میں جاری تبدیلیوں کے متوازی تبدیلی کا یہ عمل برابر جاری ہے۔ امریکی فضائیہ کے سیکرٹری ڈونا لڈرائس نے فضائیہ کی تنظیم نو کا اعلان کرتے ہوئے یہ وضاحت کی کہ اب ایٹمی ہتھیاروں پر انحصار کم کر کے ایسے چمک دار رویے اپنانے پر توجہ دی جا رہی ہے جو مقامی کمانڈروں کو زیادہ سے زیادہ خود مختاری کے مواقع فراہم کرے گا۔ ”فضائی اڈے کے کمانڈر کو اپنے دائرہ کار میں سبھی اختیارات حاصل ہوں گے۔ حتیٰ کہ بمبارطیاروں، موسمی پیش گوئیاں کرنے والوں اور ریڈار جام کرنے والے طیاروں پر بھی اس کی حکمرانی ہوگی۔“ تیسری لہر کے زمانے کی تجارت کی طرح فوج میں اوپر سے نیچے تک کے سخت کنٹرول سے نجات حاصل کر رہی ہے۔

فضائیہ کا ایک سابق جرنیل پیری سمٹھ جو طویل منصوبہ بندی کا انچارج تھا۔ سی این این کے ناظرین میں اس وقت زبردست مقبولیت حاصل کر گیا جب خلیج کی جنگ کے دوران اس نے اپنے مخصوص انداز سے کنٹری نشر کرنا شروع کی۔ ایک نشریے میں اس نے بتایا، ”اب جبکہ پینٹاگون کو کمانڈ، کنٹرول اور مواصلات کی ایسی بے پایاں سہولتیں حاصل ہیں جن کی مدد سے اسے دنیا کے کونے کونے میں متعین ہماری افواج سے فوری رابطہ کرنے میں کوئی دشواری نہیں ہے..... اکثر لوگ یہ سوچ رہے تھے کہ ان حالات میں آئندہ تمام جنگوں کا کنٹرول براہ راست پینٹاگون کے پاس ہوگا۔ تاہم خلیج کی جنگ میں جو کچھ ہوا، اس کے

بالکل برعکس تھا۔“

فیلڈ کمانڈروں کو خود مختاری دے دی گئی تھی، مرکزی ہیڈ کوارٹر ان کی مدد ضرور کرتا تھا مگر ان پر حکم نہیں چلاتا تھا۔

یہ اس کے بالکل برعکس تھا جس صورت حال میں امریکہ نے ویت نام کی جنگ لڑی تھی۔ یہ سوویت کے طریق کار سے بھی مختلف تھا جس میں نئے سی تھری-1 سسٹم کے ذریعے اوپر سے نیچے تک کی اتھارٹی کو مضبوط بنا کر عقب سے اگلی کمان کا نام دیا جاتا تھا۔

اختیارات ٹحلی سطح پر منتقل کرنے کا یہ عمل صدام حسین کی فوج میں رائج طریقوں کی بھی ضد تھا۔ صدام کی فوج کے کمانڈر اوپر سے منظوری کے بغیر کوئی فیصلہ کرنے کے مجاز ہی نہیں تھے۔ تیسری لہر کے زمانے کی فوج اور معیشت دونوں ہی فیصلے لینے کا اختیار تیزی کے ساتھ مکمل حد تک ٹحلی سطح پر منتقل کیا جا رہا ہے۔

## 8- مستحکم نظام:

فوجی نظام کی روز بروز بڑھتی ہوئی پیچیدگی کی وجہ سے ”رابطے“ کی اصطلاح نے اتنی اہمیت اختیار کر لی ہے جتنی اس سے قبل کبھی نہیں کی تھی۔

فضائیہ کے ”مبجروں“ کو (انہیں اس نام سے پکارا جاتا تھا) خلیج کی جنگ میں غیر متصادم آسمانوں کا اہتمام کرنا پڑتا تھا۔ انہیں اس امر کو یقینی بنانا ہوتا تھا کہ اتحادیوں کے جہاز ایک دوسرے کے راستے میں حائل نہ ہوں۔ اس مقصد کے حصول کے لئے روزمرہ کے فرائض کے طور پر روزانہ ہزاروں فضائی حملوں کے راستوں کی تعین کا کام بھی انہیں کے ذمے تھا۔ کمپسن کے بیان کی مطابق ”ان پروازوں کو نہایت تیزی رفتاری کے ساتھ ایندھن حاصل کرنے کے 122 مختلف راستوں 660 محدود آپریشن کے علاقوں میزائلوں کے استعمال کیلئے مخصوص 312 فضائی شاہراہوں، ضرب لگانے والے 78 مخصوص گوشوں، لڑائی کیلئے پٹرول کرنے والے 92 پوائنٹس اور تربیت کے لئے مخصوص 36 علاقوں میں سے جو 93600 میل تک پھیلے ہوئے تھے، گزرنا پڑتا تھا۔“ اس پر طرہ یہ کہ ان ساری سرگرمیوں کے درمیان مکمل رابطے کا اہتمام بھی لازم تھا اور 6 آزاد اقوام کی شہری ہوا بازی کے راستے تبدیل کرتے



رہنے کی ذمہ داری بھی انہی کی تھی۔

جنگ میں نقل و حرکت کا مسئلہ خاصا پریشان کن ہوتا ہے۔ حتیٰ کہ جنگ کے خاتمے پر فوجوں کی واپسی کا کام بہت بھاری ذمہ داری کی حیثیت رکھتا ہے۔ خلیج کی جنگ کے خاتمے کے بعد جنرل ولیم جی ہیگونس کے کندھوں پر پانچ لاکھ فوجیوں کو واپس امریکہ بھجوانے کا کام تھا اور اس کام میں دس ہزار ٹرکوں، جیپوں اور دوسری گاڑیوں کو دھوا دھلا کر دس ہزار ٹینکوں، توپ خانے کے سامان اور 1900 ہیلی کاپٹروں کی ٹرانسپورٹ کے فرائض بھی شامل تھے۔ اس سامان پر مشتمل چالیس ہزار سے زائد کنٹینر میدان جنگ سے بھر کر واپس روانہ کئے گئے۔

حال ہی میں پہلی بار ایسا ہوا ہے کہ بڑی بڑی ٹرانسپورٹ کمپنیاں کمپیوٹروں اور فائبر آپٹک کی مدد سے نقل و حرکت کی ضرورت کے پیش نظر ٹیکنیک تیار کرنے کے قابل ہو سکی ہیں۔ ہیگونس جو اتفاقاً نہیں عملاً بزنس ایڈمنسٹریشن کی دو ڈگریاں لے چکا ہے کہتا ہے کہ ”یہ جدید دور کی پہلی جنگ ہے جس میں ہر پچ کس اور ہر میخ تک کا حساب رکھا گیا ہے۔“

فوج کے لئے یہ سب کچھ جو ممکن ہوا ہے تو یہ محض کمپیوٹروں، اعداد و شمار کے مراکز اور سیٹلائٹ کی وجہ ہی سے ممکن نہیں ہوا بلکہ یہ معجزہ ان سب کے کام کو مربوط کرنے کی وجہ سے رونما ہوا ہے۔

## 9۔ انفراسٹرکچر:

تیسری لہر کے زمانے کی تجارت کی طرح اس زمانے کی فوج کو بھی ایک وسیع اور شاخ در شاخ پھیلے ہوئے الیکٹرانک انفراسٹرکچر کی ضرورت ہے۔ اس کے بغیر اس میں استحکام پیدا نہیں ہو سکتا تھا۔ خلیج کی جنگ کے بارے میں بجا طور سے کہا گیا تھا کہ ”موصلات کی مدد سے فوج کو متحرک کرنے کا فوجی تاریخ میں یہ پہلا موقع تھا۔“

خطے کی کم سے کم استعداد سے شروع کر کے ایک دوسرے سے مربوط نیٹ ورکس کا ایک پیچیدہ سیٹ پوری تیز رفتاری سے تعمیر کیا گیا۔ مترے کارپوریشن کے لیری کے ویٹر کے بیان کے مطابق یہ نیٹ ورکس، موصلات کے لئے، سیٹلائٹ کے ذریعے 118 متحرک زمینی سٹیشنوں پر انحصار کرتے تھے جن کی مدد پر 12 فضائی سیارے کمر بستہ رہتے جو 81 ہٹنوں کے

ذریعے 329 آوازوں اور پیغام رسانی کے 30 سرکٹوں کو کنٹرول کرتے تھے۔ اعداد و شمار مہیا کرنے والے مختلف امریکی مراکز اور نیٹ ورکس کے رابطے بڑے پیچیدہ طریقوں سے میدان جنگ کے ساتھ قائم کرائے گئے تھے جن کے ذریعے روزانہ سات لاکھ ٹیلی فون کالیں اور ایک لاکھ ہزار پیغامات کی ترسیل ممکن ہوئی۔ تیس ہزار ریڈیائی نشری رابطوں سے بھی کام لیا گیا۔ صرف فضائی جنگ میں 3 کروڑ ٹیلی فون کالوں کی مدد لی گئی۔ اس ”اعصابی نظام“ کے اہتمام کے بغیر اجتماعی کوششوں میں باقاعدہ رابطہ ہرگز ممکن نہ ہوتا اور ایسی صورت میں اتحادیوں کی صفوں میں اتلاف جان بھی کہیں زیادہ ہوتا۔

#### 10- تیز رفتاری:

صدام حسین کے مغربی دفاعی مورچوں کے گرد جنرل شواز کوپ کے کلاسیکی محاصرے کی اہمیت سے انکار نہیں کیا جاسکتا۔ ویسے عراقی منصوبوں کو یوں پلیٹ میں لینے کی پیش گوئی ہر وہ شخص کر سکتا تھا جو نقشے پر نظر ڈالنے کی ضرورت محسوس کرتا، اگرچہ اس بارے میں صدام کو دھوکہ دینے کی کوششیں بھی ہوئیں اور اسے یہ باور کرا دیا گیا کہ اب سامنے سے حملہ ضروری ہو گیا ہے۔

مگر اس کارروائی میں جو چیز غیر کلاسیکی تھی اور جس نے عراقی کمانڈروں کو حیرت زدہ کر دیا تھا وہ اس کی تیز رفتاری تھی جس کی مدد سے اس معرکے کو انجام تک پہنچایا گیا۔ بظاہر عراقیوں میں سے کسی کو بھی گمان تک نہیں تھا کہ اتحادیوں کی زمینی فوجیں اتنی تاریخی تیز رفتاری سے ان تک پہنچ سکتی ہیں۔ جنگ کی شدت میں یہ تیز رفتاری (اقتصادی سرگرمیوں کی شدت میں اضافے کی طرح) کمپیوٹروں، جدید مواصلاتی نظام اور فضائی سیاروں کی خدمات حاصل ہونے کی وجہ سے ہو سکی۔

تیسری لہر کے زمانے کی جنگ کے دوران میں غیر معمولی تیز رفتاری کے آثار متعدد دوسرے شعبوں میں بھی دیکھنے میں آئے (مثلاً نقل و حرکت اور مواصلاتی سہولتوں کے تعمیراتی کام میں)۔ اس کے ساتھ ساتھ لڑائی کے بعد بعض امور پر اعتراض اور تنقید بھی سامنے آئی۔ مثلاً یہ کہ جنگ کے دوران خفیہ معلومات کی جہاں اور جب ضرورت ہوتی تھی وہاں تک انہیں پہنچانے کی رفتار سست رہی۔ ایلن کمپسن کا کہنا ہے کہ ”ڈیزرٹ شیلڈ“ کے

آغاز ہی میں کویت اور عراق کی صورت حال کے متعلق خفیہ اطلاعات اور اپ ٹو ڈیٹ رپورٹوں کی مانگ اتنی بڑھ گئی تھی کہ اس نے امریکی خفیہ ادارے کی استعداد ہی کو شک و شبہ میں ڈال دیا تھا۔“

خلائی سیاروں اور دوسرے ذرائع سے معلومات تو برابر حاصل ہو رہی تھیں مگر ان کے تجزیے کا عمل ست اور ان کو آگے بڑھانے کا مواصلاتی نظام ناکافی تھا۔ عراق کی زمینی افواج کی پوزیشن اور قلعہ بندیوں کی تصاویر تو حاصل ہو رہی تھیں، مگر جن یونٹوں کو ان کی ضرورت تھی وہاں تک یہ بارہ چودہ روز بعد پہنچتی تھیں۔ حالت یہ تھی کہ خفیہ فوجی ذرائع اور تجزیے کے خطرناک مرکز سے حاصل ہونے والی معلومات مختلف کورکمانڈروں اور ڈویژنوں کو دستی ذرائع سے پہنچائی جاتیں یا پھر ہیلی کوپٹر، ٹرک حتیٰ کہ یہ معلومات میدان جنگ تک پہنچانے کے لئے پیدل پیغام رسانوں کی خدمات حاصل کی جاتیں اور یہ یونٹ جن تک رسائی کا مسئلہ تھا، مشرقی امریکہ کے برابر علاقے میں پھیلے ہوئے تھے۔

فضائی مہم کے آغاز کے ساتھ ہی تاخیر کے اوقات میں کمی ہونے لگی۔ اب اس میں تیرہ گھنٹے لگتے۔ صورت حال یوں بہتر ضرور ہوئی مگر رفتار اب بھی کم تھی۔ لڑائی جب شروع ہوئی تو خفیہ معلومات حاصل کرنے اور ان کا تجزیہ کرنے والے متعدد سسٹم ابھی ترقی کے راستے کے ابتدائی مدارج پر ہی گامزن ہوئے تھے اور کچھ تو ایسے بھی تھے جنہیں جب شرق اوسط بھیجا گیا تو ان کا ڈھانچہ ابھی ابتدائی شکل میں تھا۔

لیکن لڑائی میں محض رفتار ہی اصل مسئلہ نہیں ہوتی بلکہ اصل مسئلہ دشمن کی حرکت کے مقابلے میں اپنی کاروائیوں کی رفتار کا تناسب ہوتا ہے اور اس معاملے میں فاتح فوج کی برتری میں کسی کو شبہ نہیں ہونا چاہیے۔

ستم ظریفی کی بات یہ ہے کہ اگر امریکی افواج اتنی برق رفتاری سے میدان جنگ میں نہ پہنچ پاتیں تو خفیہ معلومات کی ترسیل میں ست رفتاری کا اس قدر شدید احساس ہی نہ ہوتا۔

ان کوتاہیوں کے باوجود تجارتی مجلے ”فوربس“ نے بالکل صحیح لکھا ہے کہ ”امریکہ نے فوجی لحاظ سے فتح حاصل کر لی ہے بالکل اسی طرح جاپانی ہمارے خلاف اعلیٰ ٹیکنالوجی کی مدد سے تجارتی اور صنعتی جنگ میں کامیابی حاصل کر رہے ہیں۔ اس کام میں وہ ایک تیز رفتار چکر



اور مقابلے کے داؤ پیچ میں تیز رفتاری کے ذریعے آگے بڑھ رہے ہیں۔ تجارت اور فوج بہر حال یقیناً دو مختلف چیزیں ہیں، مگر جس طریقے سے ہم دولت پیدا کر رہے ہیں بلاشبہ جنگ میں بھی وہی طریقے رو بہ عمل لاتے ہیں۔ خلیج کی جنگ میں دو فوجی یعنی دوسری اور تیسری لہر کے زمانے کی فوجوں کے طریقے اختیار کئے گئے۔ عراقی افواج خاص طور سے جب ان کے ریڈار اور نگرانی کا نظام بڑی حد تک بیکار ہو گیا، ایک روایتی فوجی مشین کی طرح تھی اور مشینیں دوسری لہر کے عہد کی اندھی طاقت کا نمونہ ہوتی ہیں..... طاقتور مگر کند ذہن۔ اس کے مقابلے میں اتحادی فوج مشین نہیں تھی بلکہ ایک خود کار سسٹم کے تحت کام کرنے والا ادارہ جو مواصلاتی ذرائع اور موقعہ کے مطابق اپنی شکل ڈھالنے کی صلاحیت سے معمور تھا۔ جزوی طور پر ہی سہی مگر یہ تیسری لہر کے زمانے کا ایک ”سوچتا ہوا نظام“ تھا۔ جس وقت اس اصول کو پوری طرح سمجھ لیا گیا، کیا اس وقت فوجی تشدد کا مستقبل ہم پر آشکار ہوگا اور یوں جنگ کے تدارک کے تقاضے جن کی مستقبل کو ضرورت ہوگی سامنے آئیں گے؟

## جنگی اقسام کا تصادم

ماضی اور مستقبل کے حوالے سے جو کچھ ہم اب تک دیکھ چکے ہیں، آئیے! اب اس پر غور کرنے کی کوشش کریں۔ یہ خیال کہ ہر تہذیب جنگ آزمائی کے اپنے طور طریقے سامنے لاتی ہے، نیا نہیں ہے۔ یروشیا کے فوجی نظریہ ساز کلازوٹز نے خود اس حقیقت کا انکشاف کیا تھا کہ ”ہر زمانہ اپنے عہد کے تقاضوں کے مطابق جنگ کی خصوصی شکل اختیار کر لیتا ہے..... لہذا ہر دور کا نظریہ جنگ اپنا ہوگا۔“ معمولی جزئیات کی تفصیل میں جانے کی بجائے کلازوٹز اپنی بات آگے بڑھاتا ہے کہ جو لوگ جنگ کی ضروریات کا ادراک کرنا چاہیے ہیں، انہیں ہر خصوصی دور کے تقاضوں کے مطابق اس کے بنیادی عناصر پر گہری نظر ڈالنی چاہیے۔“ لیکن جس وقت کلازوٹز نے یہ خیال پیش کیا، یعنی صنعتی عہد کے نسبتاً ابتدائی دور میں اس وقت تک جیسا کہ ہم جانتے ہیں، تہذیب کی دو اشکال ہی سامنے تھیں جبکہ ہمیں اچھی

111

طرح سے علم ہے کہ آج دنیا، طاقت کے دو سطحی سسٹم کی بجائے سطحی سسٹم کی طرف بڑھ رہی ہے جس کے مطابق زرعی معیشتیں انتہائی چلی سطح پر صنعتی معیشت درمیان میں اور علم کی بنیاد پر تشکیل دی جانے والی تیسری لہر کی معیشت کم از کم وقتی طور پر سب سے اوپر اور بظاہر یہی معلوم ہوتا ہے کہ یہ دیو آسا عالمی معیشت ابھی کچھ اور وقت تک اسی سسٹم کے قبضہ قدرت میں رہے گی۔

اس کا بظاہر نظر آنے والا ایک نتیجہ یہ ہوگا کہ مستقبل میں ہونے والی جنگوں میں بھی انقلابی تبدیلیاں دیکھنے میں آئیں گی۔ فوجی لحاظ سے یہ امر مسلمہ ہے کہ ہر جنگ دوسری سے مختلف ہوتی ہے لیکن یہ سمجھنے والے بہت کم لوگ موجود ہیں جو یہ اندازہ کر سکیں کہ آنے والے کل کی جنگیں کتنی مختلف ہوں گی اور یہ کہ بڑھتا ہوا تقاضا، قیام امن کی آئندہ کوششوں کے راستے میں کتنی پیچیدگیاں پیدا کرنے کا سبب ہو سکتا ہے۔

جنگ کی مختلف اقسام کے ایک دوسرے پر اثر انداز ہونے کے بارے میں جو بھی ہم غور و فکر سے کام لینا شروع کریں گے، تاریخ اور مستقبل کی جنگوں کا تجزیہ کرنے کا ایک مفید اور نیا اوزار ہمارے ہاتھ میں ہوگا۔

**بھالے، مشین گنوں کے مقابلے میں:**

کچھ لڑائیوں میں فریقین ایک ہی طریقے سے لڑائی لڑتے ہیں اور دونوں طرف کے لوگ یکساں قسم کے طریقوں پر انحصار کرتے ہیں۔ زرعی دور کی دو یا اس سے زیادہ بادشاہتوں کے درمیان جنگ کی مثالیں قدیم چین یا ازمندہ وسطی کے یورپ کی تاریخ میں ڈھونڈی جاسکتی ہیں۔ 1870ء میں جرمنی اور فرانس کے درمیان جو جنگ ہوئی اسے دوسری مثال کے طور پر پیش کیا جاسکتا ہے۔ اس وقت یہ دونوں ملک صنعتی عہد کی طرف تیزی سے بڑھ رہے تھے اور کم و بیش ترقی کی یکساں سطح پر تھے۔

ایک اور قسم کی لڑائیوں میں جنگی اقسام ڈرامائی طور پر مختلف ہوتی ہیں، جیسے مثال کے طور پر انیسویں صدی کی نوآبادیاتی لڑائیاں، یورپی اقوام نے ہندوستان اور افریقہ کے زرعی اور قبائلی معاشروں کے خلاف صنعتی عہد سے مخصوص جنگیں مسلط کیں۔ یورپی افواج نے نیپولین کے زمانے ہی سے صنعتی عہد کے تقاضوں کے مطابق اپنی شکل بدلنا شروع کر دی

112

تھی۔ 1800ء تک پہنچتے پہنچتے ان میں مشین گنوں کے استعمال کی استعداد پیدا ہو چکی تھی (اگرچہ یہ استعمال صرف سفید فام اقوام تک محدود تھا)۔ بہر حال یہ نوآبادیاتی فاتحین محض مشین گنوں کے بل پر کامیاب نہیں ہوئے تھے بلکہ اسکی اصل وجہ یہ تھی کہ زراعت سے صنعت کی طرف رواں دواں معاشرے ان کی پشت پر تھے اور ان کی دوسری لہر کے دور کی فوجیں طویل فاصلوں تک تیزی کے ساتھ پیغام رسانی کی سہولتوں سے بہرہ ور تھیں۔ فوجی بہتر طور سے تربیت یافتہ تھے، زیادہ طریقوں سے منظم تھے اور اس طرح متعدد دوسرے شعبوں میں بھی انہیں حریفوں پر برتری حاصل تھی۔ موت کے ان میدانوں میں وہ دوسری لہر کی جنگ کا پورا ساز و سامان لے آئے تھے۔

ایشیا میں کوریا کے قوم پرستوں نے 1919ء میں جاپان کی نوآبادیاتی حکومت کے خلاف بغاوت کر دی۔ 1920ء کی رقم کردہ اپنی یادداشتوں میں لم ال سنگ جو بعد میں شمالی کوریا کا ڈکٹیٹر بنا، حیرت کے عالم میں رقم طراز ہے کہ ”سوال یہ تھا کہ کیا ہم ایک سامراجی ملک کو جو ٹینک، توپیں، جنگی جہاز اور اسمبل لائن کے ذریعے دوسرے جدید ہتھیار اور ساز و سامان استعمال کر سکتا ہے، واقعی شکست دے سکتے ہیں؟“

ایسے مقابلوں کے حریف مختلف ملکوں اور کلچر ہی کی نمائندگی نہیں کرتے تھے بلکہ وہ مختلف تہذیبوں اور دولت آفرینی کے مختلف ذرائع پر عمل پیرا ہونے والوں کے نمائندہ بھی تھے۔ ان میں سے ایک ہل کے ذریعے دولت پیدا کرتا تھا تو دوسرا اسمبلی لائن کا ذریعہ برتا تھا۔ ان حریفوں کی فوجوں میں بھی تہذیبوں کا یہ تصادم منعکس تھا۔

ایک اور زیادہ پیچیدہ قسم کی جنگ وہ ہوتی تھی جس میں جنگ کی واحد قسم دوہری قسم کی جنگ کے ساتھ معرکہ آرائی میں مصروف ہوتی۔ یہ وہ قسم ہے جو ہم خلیج کی جنگ میں دیکھ چکے ہیں، مگر یہ پہلا موقعہ نہیں ہے کہ کسی فوج نے بیک وقت جنگ کی دو اقسام سے کام لیا ہو۔

جنگجو بانکے اور سپاہی:

1868ء کے انقلاب کے بعد جاپان نے جب صنعتی عہد کی طرف بڑھنے کے عمل کا آغاز کیا، اس وقت تک یورپی قومیں ایشیا کے بہت بڑے علاقے پر پہلے ہی قبضہ کر چکی تھیں۔ جاپان کے جدید یوں نے اس عہد کے ساتھ کہ وہ جاپان کو یورپی اقوام کا اگلا شکار نہ



بنے دیں گے۔ نہ صرف اپنے ملک کی معیشت بلکہ فوج کو بھی جدید خطوط پر استوار کرنے کا فیصلہ کر لیا۔

اس کے تھوڑے ہی عرصے بعد 1877ء میں سپہما بغاوت سامنے آگئی جس میں شمشیر بکف ہانکے جنگجوؤں کا شاہی فوجوں سے آخری معرکہ دیکھنے میں آیا۔ ”سولجرز آف سن“ کے مصنفین میرٹن اور سوسی ہیریز کے بیان کے مطابق ”اس جنگ میں، ہانکے جنگجوؤں کے درمیان انفرادی طور پر دست بدست لڑائی کے مناظر آخری بار دیکھنے کو ملے۔“ مگر اسی لڑائی میں صنعتی دور کی جنگ کی ابتدائی صورت بھی منظر عام پر آگئی۔

شاہی افواج میں اگرچہ پہلی لہر کے زمانے کے کچھ ہانکے جنگجو بھی شامل تھے، مگر زیادہ تر یہ دوسری لہر کے جبری طور پر بھرتی کئے جانے والے سپاہیوں پر مشتمل تھی۔ توڑے دار بندوبست، مارٹر اور رائفلیں ان کا اثاثہ تھیں۔ اس طرح یہاں بھی خلیج کی جنگ کی طرح ایک فریق کا ایک سطحی قسم کی جنگ پر انحصار تھا جبکہ دوسرا دوسری قسم کی جنگ میں مشغول تھا۔ ایک اور قسم کی لڑائیوں میں بشمول پہلی جنگ عظیم کے، ایسے عظیم اتحاد بھی سامنے آتے رہے جن میں ایک فریق یا دونوں فریقوں کے ساتھ ایسے سنجھی دار بھی شامل تھے جن کا تعلق پہلی یا دوسری لہر کے زمانے سے الگ الگ ہے۔

بہر حال اس قسم کی تقسیم کے نتیجے میں لڑائی کے دوران داؤ پیچ، طاقت کے استعمال، ٹیکنالوجی اور بعض دوسرے عناصر کے درمیان زبردست قسم کا تنوع دیکھنے میں آتا ہے لیکن یہ ساری رنگارنگی جنگ کی ایک یا دوسری قسم کا حصہ ہونے کی وجہ سے ہوتی ہے۔

یہ بات ہم پہلے ہی سے جانتے ہیں کہ جنگ کی نئی قسم کے میدان میں آتے ہی پرانے طریقے غائب نہیں ہو جاتے۔ جیسا کہ دوسری لہر کے کثرت پیداوار کے زمانے میں مروج طریقے، تیسری لہر کے محدود پیداوار کی قسم کے طریقے سامنے آنے کے بعد اب بھی موجود ہیں۔ آج بھی دنیا میں کم سے کم ایسے بیس ملک موجود ہیں جن کی عملداری میں دوسری لہر کے زمانے کی بڑی اہم علاقائی افواج موجود ہیں۔ ان میں سے چند ایک تو ایسی ضرور ہوں گی جو آئندہ تصادم کے موقع پر اپنے پیدل دستوں کو فنا کے گھاٹ اتارنے کے لئے میدان جنگ میں بھیجنے کی غلطی کر سکتی ہیں۔ خندقیں اور بکترز، فوجوں کی یلغار، سامنے سے حملہ کرنے کی روایت..... دوسری لہر کے زمانے کے یہ سارے طور طریقے اور ہتھیار بلاشبہ اس وقت

تک کام میں لائے جاتے رہیں گے جب تک فنی لحاظ سے کمتر درجے، صحت اور درستی سے عاری گھٹیا قسم کے ہتھیاروں اور سمارٹ ٹینکوں کی جگہ ”سٹوپڈ“ قسم کے ٹینک غریب اور ناراض ملکوں کے اسلحہ کے ذخیروں کا حصہ ہیں۔

صورت حال کو مزید بگاڑتے ہوئے پہلی اور دوسری لہر کے زمانے سے متعلق بعض ممالک اب تیسری لہر کے دور کے ہتھیار یعنی فضائی دفاعی سسٹم سے لے کر دور مار میزائل تک کے حصول کے لئے کوشاں ہیں۔

کرہ ارض کے مختلف حصوں پر چونکہ کسی بھی سال مختلف حجم کی کم سے کم تیس لڑائیاں جاری رہتی ہیں۔ اس لئے آنے والے عشروں میں ان میں اضافے کی توقع بھی کی جاسکتی ہے اور یہ پچاس سے سو تک تصادم کی شکل اختیار کر سکتے ہیں۔ ان میں سے کچھ ختم ہوں گے تو ان کی جگہ نئے جھگڑے اٹھتے رہیں گے۔ ہمارے لئے اب یہ ضروری ہو گیا ہے کہ امن قائم رکھنے اور خونریزی کے واقعات روکنے کے لئے ہم اجتماعی ذمہ داریاں پوری کریں۔ یہ بات یاد رکھنے کی ہے کہ جوں جوں لڑائیوں کی اقسام بڑھتی رہیں گی یہ کام پیچیدہ سے پیچیدہ تر ہوتا جائے گا۔

غریب اور کمتر درجے کی ٹیکنالوجی والی دنیا میں چھوٹے پیمانے پر خانہ جنگیوں، تشددانہ وارداتوں، منشیات کی تجارت، ماحولیاتی جھگڑوں اور اسی نوع کے جرائم کی وارداتوں کا سلسلہ جاری رہے گا لیکن چھوٹی بالخصوص پہلی لہر کی عالمی طاقت سسٹم کے دائرے میں لڑی جانے والی جنگیں ہی جیسا کہ ہم پہلے کہہ چکے ہیں ایسی نہیں ہیں جن سے ڈرنے یا گھبرانے کی ضرورت ہے۔ البتہ مثال کے طور پر روس کی مزید ٹوٹ پھوٹ کی صورت میں کم ترقی یافتہ خطوں یا دوسری لہر کے لسانی گروپوں کے درمیان میں ایسے تصادمات کی لپیٹ میں آنے کا خدشہ ضرور موجود ہے جن میں کثیر تعداد میں فوجیں، ٹینک، حتیٰ کہ ایٹمی ہتھیاروں کے استعمال کی نوبت آسکتی ہے۔

اعلیٰ ٹیکنالوجی سے وابستہ اقوام جو زمینی قوت کے بل پر معیشت کو ترقی دینے کے راستے پر گامزن ہیں یا تو متذکرہ قسم کے تصادمات کی نذر ہو سکتی ہیں یا پھر اپنی داخلی اور سیاسی سرگرمیوں کے نتیجے میں جنگ میں گھر سکتی ہیں۔ ان کی سرحدوں سے باہر ہونے والے لسانی یا مذہبی تشدد کی لہریں ان کی سرحدوں کے اندر داخل ہو کر جنگ کی آگ بھڑکا سکتی ہیں۔ حتیٰ

کہ فنی لحاظ سے ترقی یافتہ تیسری لہر کے زمانے سے تعلق رکھنے والی قوموں کے درمیان میں جنگ کے امکان کو نظر انداز نہیں کیا جاسکتا۔ فضا، تجارتی جنگ کے منظر نامے سے معمور ہے، جسے غلط طریقوں سے سلجھانے کی کوشش کی گئی تو یہ دو بڑی تجارتی اقوام کے درمیان حقیقی لڑائی کا روپ بھی دھار سکتی ہے۔

مختصر یہ کہ اس دور میں جنگ کی کم از کم ایک درجن اقسام کا وجود ممکن ہے جن میں بے انتہا تنوع موجود ہو سکتا ہے اور یہ ایسے مقابلوں پر منتج ہو سکتی ہیں جن میں حریف یا دو اتحادی ہی آمنے سامنے ہوں گے۔

جنگ کی روز بروز بڑھتی ہوئی یہ رنگا رنگی کسی بھی ملک کے لئے اپنے ہمسائے دوست یا حریف ملک کی فوجی قوت کا اندازہ لگانے کے کام کو سخت مشکل بنا دے گی۔ جنگی منصوبہ ساز اور جنگ روکنے کی کوشش کرنے والے بھی لوگ یکساں طور پر پیچیدگی اور غیر حقیقی صورت حال سے دوچار ہو جائیں گے۔

حد سے بڑھے ہوئے اس تنوع کی وجہ سے اتحادی قسم کی جنگ آزمائی میں رکاوٹ پڑ سکتی ہے (اور اس طرح اتحادوں پر مبنی تدارک جنگ کی کوششوں میں بھی رخنہ پڑ سکتا ہے)۔ اس کے مقابلے میں جب ہم ایسی قوموں کے درمیان موجود عظیم اتحادوں کے بارے میں سوچتے ہیں جن کی معاشی اور فوجی ترقی کی سطحیں مختلف ہیں تو ان کی درجہ بندی اور رنگا رنگی میں موجود فرق آسمان تک پہنچتا نظر آتا ہے، بالکل یہی معاملہ اتحادیوں میں محنت کی تقسیم کا بھی ہے۔

یہ رنگا رنگی اب اتنی اونچی سطح پر پہنچ گئی ہے کہ کوئی بھی قوم اب ایسی فوج تیار کرنے کے قابل نہیں رہی ہے جو اپنے طور پر جنگ کے لئے ہمہ وقت تیار ہو۔ امریکہ بھی ہر نوع کی جنگ شروع کرنے اور اس کے اخراجات برداشت کرنے کو ناممکن قرار دیتا ہے۔ خلیج کی جنگ کے تجربے کی بنیاد پر واشنگٹن کا کہنا ہے کہ مستقبل میں جہاں بھی ممکن ہو، بحران کے موقع پر ایسے اتحاد کی تشکیل کو ترجیح دی جائے گی جس پر اتحادی خصوصی فوجی دستے اور ٹیکنالوجی مہیا کرنے میں اپنا حصہ ڈالے گا اور ان چیزوں کی جہاں جہاں ضرورت ہوئی وہاں انہیں مہیا کرنے کا پابند ہوگا (یہ طریق کار بالکل وہی ہے جس پر بڑی بڑی تجارتی کمپنیاں



”سٹریٹجک اتحاد“ یا کنسورٹیم“ بنا کر مقابلے کا اہتمام کرتی ہیں۔ عالمی قوت کے دوسری سطح سے تیسری سطح کے سسٹم تک کے سفر میں اور فوجی طریق کار میں نہایت متنوع تبدیلیوں کے بعد دنیا بھر کی افواج اب اپنے بنیادی نظریات پر از سر نو غور کرنے کیلئے مجبور ہو گئی ہیں۔ اسی طرح ہم فوجی دانشوروں کی سوچ کے ایک سلگتے ہوئے دور میں داخل ہو رہے ہیں، جس طرح تیسری لہر کی تہذیب نے ایسی پختہ شکل اختیار نہیں کی۔ اسی طرح تیسری لہر کی جنگی شکل بھی پختگی تک نہیں پہنچی، فضائی زمینی جنگ تو محض نقطہ آغاز تھی۔

اب تک ہم نے جو کچھ دیکھا ہے وہ حقیقتاً نامکمل ہے۔ جنرل سٹیری اور موریلی نے جس کام کا آغاز کیا تھا اور جس میں بعد میں ترامیم ہوتی رہیں اور جسے عراق کے میدان جنگ میں ٹسٹ کیا گیا یعنی تیسری لہر کی جنگی قسم کو اب انقلابی طور پر وسعت دینے اور بہتر بنانے کا وقت آ گیا ہے۔ اس تصور کو فوجی اخراجات میں بڑے پیمانے پر ہونے والی کنوٹی سے بھی تقویت ملے گی کیونکہ اب فوجیں کم سرمائے سے زیادہ بڑے مقاصد حاصل کرنے کے لئے کوشاں ہیں۔ اس سارے عمل کی کنجی جنگ کی مختلف اقسام اور ان کے باہمی تعلق کے تعین میں ہے۔

جاری تبدیلیوں کا جو عمل ہمارے سامنے ہے اس پر ایک نظر ڈالنے سے اکیسویں صدی کے آغاز کے ساتھ ساتھ جنگ اور تدارک جنگ کی ایک حیرت انگیز تصویر ہمارے سامنے آتی ہے۔ جب تک سپاہیوں، سفارت کاروں اور اسلحے کے کنٹرول کی بات چیت کرنے والوں اور قیام امن کے لیے مصروف کار سیاست کاروں کی سمجھ میں یہ بات نہیں آتی کہ اس سے آگے کیا ہے۔ اس وقت تک ہم اپنے آپ کو جنگ میں یا اسے روکنے کی کوششوں میں مصروف پائیں گے..... لیکن یہ جنگیں ماضی کی ہوں گی، آنے والے کل کی نہیں۔

## تلاش

### چھوٹی چھوٹی لڑائیاں:

اب تک ہم نے جو کچھ بھی دیکھا ہے، اسے محض تمہید سمجھنا چاہیے۔ حقیقت یہ ہے کہ جنگ اور تدارک جنگ، ہر قسم کی کوششوں کی کایا پلٹ کے لئے امن قائم کرنے اور اسے برقرار رکھنے والوں کو عجیب و غریب نئے سوالات کے ساتھ زیادہ طاقت و تبدیلیوں کا سامنا ہے جن میں سے بعض تو حیرت کی حدود کو چھو رہی ہیں۔

دنیا کو ”چھوٹی چھوٹی لامتناہی لڑائیوں“ سے..... جن میں سے کوئی دو بھی ایک دوسری سے مطابقت نہیں رکھتیں، پنپنا ہے؟ فضائے بسیط پر کس کی حکمرانی ہوگی؟ کیا ہم ایسی خونیں جنگوں کو روک سکتے ہیں یا ان کا دائرہ محدود کر سکتے ہیں جو ایسے میدانوں میں لڑی جا رہی ہیں جو ”اصل حقیقتوں“ سے بھرے پڑے ہیں..... یعنی خفیہ اطلاعات اور خود کار ہتھیاروں سے، ایسے ہتھیار جن کو ایک دفعہ پروگرام کا پابند کر دیا جائے تو وہ خود فیصلہ اور اس پر عمل کریں گے کہ انہیں کب اور کس کے خلاف حملہ کرنا ہے؟ خون کا ایک قطرہ بہائے بغیر لڑی جانے والی جنگوں کے لئے خصوصی طور سے تیار کئے جانے والے ان ہتھیاروں پر دنیا کو پابندی لگانی چاہیے یا انہیں چوم چاٹ کر قبول کرنے کی ضرورت ہے!

جنگ کی کوئی نئی قسم بھی ایک نظریاتی مشورے سے خواہ یہ کتنا ہی جامع کیوں نہ ہو، ترتیب نہیں پاتی، نہ ہی یہ کسی ایک جنگ سے بعد کے حالات کے تجزیے کے نتیجے میں وجود میں آتی ہے۔ چونکہ جنگ کی نئی قسم کا عکس دولت آفرینی کے نئے ذرائع کی دریافت بلکہ

حقیقتاً ایک پوری نئی تہذیب کے وجود میں آنے کے عمل سے جڑا ہوا ہوتا ہے، اس لئے جنگ کی یہ نئی قسم بھی اس تہذیب کے سامنے آنے اور ترقی کر کے دنیا کو بدلنے کی کوشش کے ساتھ ساتھ ابھرتی ہے۔ آج جیسے جیسے تیسری لہر کی جنگی اقسام گہرائی اور وسعت اختیار کرتی جا رہی ہیں، اس جنگ کی بڑھتی ہوئی رفتار کا ہمارا احساس بھی بڑھتا جاتا ہے۔

جیسا کہ ہم دیکھتے ہیں، تیسری لہر کے زمانے کی معیشت منڈیوں کو چھوٹے اور مختلف اقسام کے یونٹوں میں تبدیل کر کے پرانے صنعتی نظام کو چیلنج کر رہی ہے اور کھڑکیوں اور طاقتوں پر مشتمل منڈیاں ابھر رہی ہیں۔ ان کے پیچھے پیچھے اس نوع کی چھوٹی چھوٹی مصنوعات بھی چلی آ رہی ہیں۔ سرمایہ کاری کا حجم بھی کم ہے اور سٹاک مارکیٹ کے کھلاڑیوں کا سائز بھی چھوٹا ہو گیا ہے۔ اسی طرح ایڈورڈ ٹائزنگ کے شعبے میں بھی کیبل ٹی وی کی طرح محدود پیمانے پر کام ہو رہا ہے۔

ترقی یافتہ معیشتوں کی محدود پیداوار کی یہ مشق سپر طاقتوں کے درمیان جنگ کے جناتی خطرے کو بھی اس طرح متوازی سطح پر محدود کر کے لاتعداد چھوٹے چھوٹے خطرات کے امکانات بڑھا دیتی ہے۔

وائٹ ہاؤس کا سابق سائنسی مشیر جی اے کے ورتھ اس صورت حال کو ایک دوسرے طریقے سے پیش کرتا ہے۔ کمپیوٹر کے ایک مرکزی ڈھانچے کی بجائے اس کی تقسیم شدہ ذمہ داریوں سے جس طرح پیداوار کا عمل چھوٹے چھوٹے یونٹوں میں تقسیم ہو جاتا ہے۔ اس طرح بنی نوع انسان کو درپیش جنگ کے خطرات کی فضا بھی کئی چھوٹے چھوٹے حصوں میں تقسیم ہو جاتی ہے۔ ایک نام نہاد ”شیطانی مملکت“ کی بجائے دنیا کو اب منقسم خطرات کا سامنا ہے۔ یوں جنگ آزمائی کی کوششوں میں بھی ٹیکنالوجی اور معیشتی ڈھانچے کی تبدیلیوں کا عکس نظر آتا ہے۔

### حیرت زدگی:

اوپر عالم بالا میں جہاں عمرانیات کے عالم بھی کہیں وفات کے بعد چلے جاتے ہیں گئی قانون سوسکا نام کا ایک اطلاوی نہایت جنون کے عالم میں خندہ زن نظر آتا ہے۔ وہ اپنے آپ سے پوچھ رہا ہے کہ بظاہر اتنے سمجھدار لوگ جن میں سیاستدان، صحافی،



خارجہ امور کی ماہر اور ہر نوع کے پنڈت شامل ہیں، سرد جنگ کے خاتمے کے بعد دنیا میں جگہ جگہ پھوٹ پڑنے والی تشدد کی وارداتوں پر صدمے سے ٹدھال ہو کر حیرت کا اظہار کیوں کر رہے ہیں؟

”جب بڑے پیمانے کی کوئی جنگ ختم ہو جاتی ہے۔“ موسکا نے اپنی کتاب ”حکمران طبقہ“ میں 1939ء میں لکھا تھا ”تو پھر یہ خاندانوں میں چھوٹے چھوٹے جھگڑوں اور مختلف طبقوں اور دیہاتوں اور قصبوں کے درمیان لڑائیوں کی شکل اختیار کر لیتی ہے۔“ موسکا کا یہ دعویٰ بے بنیاد نہیں تھا، جنگ جو ختم ہوئی ہے وہ گرم جنگ کی بجائے سرد ہی مگر تھی تو جنگ ہی۔

آج ہم علیحدگی کی جنگوں، لسانی اور مذہبی تشددانہ کاروائیوں، بغاوتوں، سرحدی جھگڑوں، شہری ابھار کی تحریکوں اور دہشت پسندوں کے حملوں کو حیرت زدگی سے دیکھ رہے ہیں اور یہ بھی دیکھتے ہیں کہ یہ سب کچھ افلاس زدہ جنگوں کے نتیجے میں نقل مکانی کرنے والے دنیا کے مہاجروں اور لاتعداد منشیات فروشوں کے علاقوں میں ہو رہا ہے اور قومی سرحدوں کی حد بندیاں توڑ کر ہو رہا ہے۔ ان میں سے بہت سے چھوٹے چھوٹے اختلافات، تار سے بندھی ہوئی عالمی معیشت پر ثانوی اثرات کی صورت میں ظاہر ہو رہے ہیں جو آس پاس کے علاقوں تک محدود نہیں ہوتے بلکہ دور دراز کے ملک بھی ان کی لپیٹ میں آ جاتے ہیں۔ یوں ان بہت سی چھوٹی چھوٹی لڑائیوں کا منظر نامہ فوجوں کے منصوبہ سازوں کو نئے سرے سے ”سپیشل آپریشنز“ کا اہتمام کرنے یا ”خصوصی فوجی دستوں“ کے قیام کی طرف متوجہ کرتا ہے یعنی آنے والے کل کے لئے چھوٹے جنگجوؤں کی تیاری کا کام شروع ہو جاتا ہے۔

آج کی افواج میں خصوصی توجہ یا سپیشل آپریشنز یونٹس کی موجودگی فوج کے کسی بھی دوسرے شعبے کے مقابلے میں پہلی لہر کے زمانے کی جنگ سے زیادہ قریب ہے۔ سپیشل یونٹس کے فوجیوں کی تربیت میں جسمانی طاقت، مختلف یونٹوں کی باہمی پیوستگی، ہر یونٹ کے ارکان کے درمیان شدید قسم کی جذباتی وابستگی پیدا کرنے اور دست بدست لڑائی میں انتہائی مہارت حاصل کرنے پر زور دیا جاتا ہے، جس قسم کی لڑائیوں میں یہی یونٹ حصہ لیتے ہیں ان کا دارومدار زیادہ تر بظاہر نظر نہ آنے والی خصوصیات پر ہوتا ہے یعنی

خفیہ معلومات، مقصدیت، اعتماد، جذباتی وابستگی، اثر آفرینی، اخلاقیات اور آگے بڑھنے کی شخصی اور انفرادی صلاحیتیں وغیرہ۔

مختصر یہ کہ خصوصی افواج کا جو زیادہ تر رضا کاروں پر مشتمل ہوتی ہیں، شمار فوج کے نہایت نستعلیق قسم کے یونٹوں میں ہوتا ہے اور ایک افسر کی وضاحت کے مطابق ان کا کام ”ایسے دائروں میں کاروائیاں کرنے تک محدود ہوتا ہے جن کا شمار مخالفوں، دفاع کے خواہش مندوں، دور افتادہ علاقوں یا تہذیبی لحاظ سے حساس علاقوں میں کیا جاتا ہے۔“ ”پیشل آپریشنز“ کی اصطلاح مختلف قسم کے فرائض اور ذمہ داریوں کا احاطہ کرتی ہے جن میں آفت زدہ علاقوں کے دیہاتوں میں خوردنی اشیاء پہنچانے، دوست ملکوں کی افواج کو بغاوتوں کا مقابلہ کرنے کی تربیت دینے کے فرائض بھی شامل ہوتے ہیں۔ پیشل آپریشنز سے متعلق فوجی دستے خفیہ معلومات کے حصول کے لئے گاہے بگاہے چھاپے مارنے، توڑ پھوڑ کی وارداتوں کا مقابلہ کرنے، رینگیوں کو رہا کرانے اور دشمنوں کو قتل کرنے کے مقاصد کے لئے بھی کام میں لائے جاسکتے ہیں۔ انہیں دہشت گردوں اور منشیات فروشوں کے خلاف بھی استعمال میں لایا جاسکتا ہے اور نفسیاتی جنگ نیز فائر بندی کی نگرانی کے فرائض بھی سونپے جاسکتے ہیں۔

کمانڈو حملوں کے لئے انہیں بنالینوں کی شکل میں بھی روانہ کیا جاسکتا ہے اور مٹی بھر افراد پر مشتمل یونٹوں کی صورت میں بھی۔ ان یونٹوں کے ریکروٹوں کی تربیت بہت لمبی ہوتی ہے، ایسے فوجی یونٹوں کے ایک فوجی افسر کا بیان اگرچہ کچھ مبالغے کا پہلو لئے ہوئے ہوتا ہے مگر وہ کہتا ہے، ”صحیح معنوں میں آپریشنل صلاحیتیں حاصل کرنے کے لئے دس برس کی مدت درکار ہوتی ہے۔ ایسا آدمی اٹھارہ برس سے اٹھائیس برس کی عمر تک تربیتی کورس میں گزارتا ہے۔ ایسی ایک چھوٹی سی ٹیم کے ہر سپاہی سے یہ توقع کی جاتی ہے کہ وہ نوع بنوع قسم کی صلاحیتوں سے مالا مال ہوگا بشمول ایک سے زیادہ زبانیں جاننے اور بولنے کی مہارت کے ان سپاہیوں کو ہر قسم کی تربیت میں سے گزرنا پڑتا ہے، غیر ملکی ہتھیاروں کے استعمال سے لے کر ثقافتی پیچیدگیوں کو محسوس کرنے کی استعداد کے حصول کے لئے ان کو تربیت کی ضرورت ہوتی ہے۔

مئی جون 1991ء کے انفنٹری میگزین میں ایسے ریکروٹوں کی ضرورت کے بارے میں ایک اعلان چھپا تھا جن کو انفرادی طور پر یا ٹیموں کی شکل میں دنیا بھر میں روٹین کے مطابق

فرائض انجام دیتا تھے۔

جانے والوں کو فوراً پتہ چل گیا کہ یہ اصل میں ڈیلٹا فورس..... امریکی افواج کی پہلی سپیشل فوج، آپریشنل ڈسٹنکشن کا اشتہار تھا۔ یہ خصوصی فوج یوگالوں کی رہائی کے لئے تشکیل دی جا رہی تھی، لیکن امریکی افواج کی خصوصی کمان میں شامل فوجی یونٹوں میں سے ڈیلٹا فورس ہی وہ واحد یونٹ ہے جس سے عام طور پر لوگ بخوبی آگاہ ہیں ورنہ امریکی بحریہ اور فضائیہ کی بھی اپنی اپنی سپیشل آپریشنز فورس موجود ہے۔

17 جنوری 1991ء کو بغداد پر ایف 117 کے پہلے حملے سے بھی قبل امریکی فضائیہ کے خصوصی آپریشن ونگ سے پیلو قسم کے تین ہیلی کاپٹروں نے فوج کے 9 ہیلی کاپٹروں کے حملے کی رہنمائی کرنے کا فریضہ انجام دیا۔ یہ حملہ عراقی سرحد کے ساتھ ساتھ واقع ایک پٹی پر کیا گیا۔ صحرا کی ارضی سطح سے تیس فٹ کی بلندی پر پرواز کرتے ہوئے انہوں نے ابتدائی وارننگ دینے والے دوریڈار تباہ کر دیئے اور یوں عراقیوں کو اندھا کرنے کے بعد پیچھے آنے والے سینکڑوں بمبار طیاروں کو حملے کا محفوظ راستہ مہیا کر دیا۔ یہ ڈیزرٹ سٹارم کے ابتدائی دنوں کی بات ہے، دوسرے آپریشنل وقفوں نے عراقیوں کے قبضے میں واقع تیل کے ساحلی پلیٹ فارموں پر قبضہ کر لیا۔ پھر انہوں نے دشمن کی فوجوں کے عقبی علاقوں پر جاسوس پروازوں کے ذریعے معلومات مہیا کیں۔ گم شدہ اور صحرا میں لیٹے ہوئے فوجیوں کو بچانے کے ساتھ انہوں نے متعدد قسم کی دوسری ذمہ داریاں بھی سنبھالیں۔

بہر حال 1992ء تک امریکن آپریشن کمان کے فضائی، بحری اور زمینی یونٹوں میں بیالیس ہزار سپاہی اور ریزرو فوجی موجود تھے جو 21 ملکوں میں بشمول کویت، پانامہ، جرمنی اور جاپان کے جزیرہ اوکی ناوا میں تعینات تھے۔ قدرتی طور پر دنیا کی متعدد دوسری افواج میں بھی ایسے ہی خصوصی دستے شامل تھے۔ سابق سوویت یونین کے ان خصوصی دستوں کو دوسری جنگ عظیم میں نازیوں کے ہمدردوں کے خلاف کاروائیوں کی تربیت دی جاتی تھی۔ سرد جنگ کے زمانے میں ان سے توقع کی جاتی تھی کہ وہ مغرب کے ایٹمی اور کیمیائی ہتھیاروں کو ضائع کرنے کا فریضہ انجام دیں گے اور بوقت ضرورت منتخب اتحادی رہنماؤں کی زندگی کا چراغ گل کرنے کا کام بھی کریں گے۔ پھر برطانیہ کی خصوصی فضائی سروس یا ایس اے ایس اور فرانس کے فرسٹ اور سیکنڈ پیراشوٹ بریگیڈوں اور اس کی تیرہویں ڈریگن پیراشوٹ



رجمنٹ وغیرہ سبھی کا شمار پشیل آپریشنز کے دستوں میں ہوتا ہے۔ صرف 1978 اور 1991ء کے درمیانی عرصے میں فرانس نے سترہ ایسی فوجی مہمات بیرون ملک روانہ کیں جو زیادہ تر اس قسم کے فوجی دستوں پر مشتمل تھیں۔

چھوٹی سی چھوٹی اقوام بھی اس قسم کے چھوٹے جنگجوؤں پر مشتمل فوجی دستے قائم کرنے کی کوشش ضرور کرتی ہیں۔ یہ دوسری بات ہے کہ بعض اوقات ان کو نام کچھ اور دیا جاتا ہے، پولیس کا نام اختیار کرنے کے علاوہ کبھی کبھی فوجی سپاہیوں کے مقابلے میں ان کو مختلف شکل دے دی جاتی ہے۔ مثلاً ڈنمارک کے پاس اس کی جگہ کور ہے۔ بلجیم نے پیرا کمائنڈو بنا رکھی ہے اور تائیوان اسے ایمنی نائیں کا نام دیتا ہے۔

ان فوجی دستوں کو اصولاً کسی بھی نوع کی لڑائی میں جھونکا جاسکتا ہے اور نیوکلائی محاذ آرائی سے لے کر قبائلی سرحدی تنازعوں کے حل تک کے لئے ان کی خدمات حاصل کی جا سکتی ہیں، مگر ان کے خصوصی فرائض عام طور سے ایسے مقابلوں کے لئے مخصوص ہوتے ہیں جنہیں فوج کی زبان میں ”کم شدت کے تصادم“ یا ایل آئی سی کا نام دیا جاتا ہے۔ یہ اصطلاح بھی محدود جنگ کی ایسی خاصیتوں کا احاطہ کرتی ہے جو روایتی قسم کی عام لڑائیوں سے کم تر درجے کی ہوتی ہیں۔

### کم شدت کے تصادمات:

قومی دفاعی کونسل فاؤنڈیشن کا سربراہ 46 سالہ اینڈی مینگ خصوصی فوجی دستوں کا سابقہ میجر ہے جو خاکی نیکر اور کھلے گلے کی قمیص پہنے ہوئے واشنگٹن شہر سے باہر واقع اپنے پر شور دفتر میں بیٹھ کر خدمات انجام دیتا ہے۔ اس نے کم شدت کے تصادمات کا خصوصی مطالعہ کیا ہے۔ ویت نام اور انگولا سے کشمیر تک اور فلپائن سے السلوئڈور تک، اس نے دنیا بھر میں چھوٹے تصادمات والے تقریباً سبھی علاقوں کا دورہ کیا ہے، اس کا کہنا ہے کہ ان میں سے کم از کم پانچ میں وہ خود کمر کر تک دھنسا رہا ہے۔

شوخی اور چٹیل میجر مینگ، کم شدت کے تصادمات کی مستقل وکالت کرنے والا دنیا کا غالباً واحد فرد ہے جس نے اخبارات میں اس بارے میں بے شمار مضامین لکھے۔ کانگرس کے ارکان کو ضروری معلومات بہم پہنچانے اور ہر اس آدمی کو جو اس کی بات سننے کے لئے تیار نظر

آئے، لیکچر دینے اور اس کی سمجھ خراشی کرنے کے لئے ہم وقت تیار نظر آتا ہے۔  
اس کا پیغام خاصا تعجب خیز ہے جو قوم پرستی، عوام کی حاکمیت، فوج کی سخت گیری کے ساتھ ساتھ انسانی حقوق کی پاسداری اور کم شدت کے مقابلوں کی زد میں آ کر غریبی اور دوسری مشکلات میں گھرے ہوئے لوگوں کے مسائل ختم کرنے کی اپیلوں کا ملغوبہ ہے، جس میں وہ سیاسی، سماجی اور اقتصادی اصلاحات پر یکساں توجہ دیئے بغیر ایسی کم شدت کی لڑائیاں شروع کرنے کے سلسلے میں نظریاتی مباحث کو غیر ضروری اور بے نتیجہ قرار دیتا ہے۔

میسنگ کو وہ دنیا اپنے سامنے دکھائی دے رہی ہے جس میں بہت سی ظالم اور غیر مستحکم حکومتیں کیمیائی اور بائیو لاجیکل ہتھیاروں سے مسلح ہوں گی۔ ان کو ان ہتھیاروں سے محروم کرنے کے لئے سرجری کو بروئے کار لانے کی ضرورت ہوگی۔ اس کے خیال میں منشیات کے خلاف جنگ کو بھی وسعت دینا پڑے گی، مگر باہمی تصادم، توانائی، بیماری، ماحولیاتی آلودگی اور آبادی میں اضافے کی وجہ سے بھی رونما ہوتے رہیں گے..... منشیات کے کاروبار میں ملوث سترہ ملکوں کا دورہ میں خود کر چکا ہوں۔ ”میسنگ اپنی بات جاری رکھتے ہوئے زور دیتا ہے۔“ پیرو منشیات کا مسکن ہے۔ لاؤس کا معاملہ بھی ایسا ہی ہے لیکن آپ لوگ افریقہ میں زمباوے یا موزمبیق جیسے ملکوں میں ایڈز کی بیماری کی وجہ سے وجود میں آنے والی جنگیں دیکھنے کے لئے بھی تیار رہیں۔

صومالیہ اور زائرے جیسے حالات جہاں حکومتیں کلیتہً ناکام ہو چکی ہیں اور جہاں انتشار کا دور دورہ ہے، دوسرے مقامات پر بھی رونما ہو سکتے ہیں۔ ایسے حالات میں دوسرے ملک اپنے تحفظ کے نام پر منشیات کے کاروبار کو تحفظ دینے کیلئے مہاجروں کی کثیر تعداد کو اپنی سرحدوں سے دور رکھنے یا اپنی سرحدوں کو نسلی تشدد کے واقعات سے بچانے کے نام پر دخل اندازی کر سکتے ہیں۔

دوسری لہر کے زمانے کی وسیع پیمانے پر لڑی جانے والی بڑی جنگوں کی بجائے یہ دنیا اب تیسری لہر کی محدود لڑائیوں کے لئے آرڈر پر وجود میں لائی گئی ہے۔ جیسے جیسے ان چھوٹے جنگجوؤں کی تعداد بڑھے گی، نئے فوجی نظریے جو ان کے وزن میں اضافہ کریں گے، وجود میں آتے رہیں گے۔ اس کے ساتھ ہی نئی ٹیکنالوجی کی ضروریات بھی واضح ہوتی جائیں گی۔

ریسوجیسی فلمیں جن میں دماغ سے زیادہ جسمانی قوتوں کو نمایاں کیا جاتا تھا، پہلے ہی فرسودہ ہو چکی ہیں۔ مستقبل کے محدود پیمانے پر لڑنے والے جنگجو معلومات پر مبنی جنگ آزما کی کا حصہ ہوں گے جس میں تیسری لہر کے زمانے کی اب سامنے نظر آنے والی ٹیکنالوجی کا سہارا لیا جائے گا۔

خلج کی جنگ کے بارے میں پیناگون کی حتمی رپورٹ کے مطابق ابتدائی وارنگ کے نظام پر مشتمل صدام حسین کے ریڈاروں پر پہلی کا پڑوں کے کامیاب حملوں کی وجہ ہی سے اس تصادم میں ابتدائی کامیابی ممکن ہو سکی تھی۔ اور ”یہ حملے بہتر ٹیکنالوجی رات کے وقت کم روشنی میں دکھائی دینے کی قوت بڑھانے والے آلات کی موجودگی، صحت و صفائی سے اہداف کو جہاز رانی کے ذریعے نشانہ بنانے کی استعداد جو فضا میں موجود عالمی پوزیشننگ سسٹم (جی پی ایس) کی رہنمائی کی وجہ سے حاصل ہوئی اور فضائی سیاروں اور اعلیٰ درجے کے تربیت یافتہ عملے کی وجہ ہی سے یہ کامیاب ثابت ہوئے تھے۔

لیکن اس قسم کی پیش رفت سے اعلیٰ درجے کی اس ٹیکنالوجی کی مار اور اثر آفرینی کا اندازہ بھی ہو جاتا ہے جو پہلے سے ہی خصوصی فوجی دستوں کی دسترس میں ہے۔ اینڈی مینگ کہتا ہے کہ دوسری جنگ عظیم میں چھاتہ برداروں کو محض زمین پر اترنے میں ننانوے فیصد تک جانی نقصان کا خطرہ درپیش ہوتا تھا۔ ان کا ساز و سامان خاصے وسیع علاقے میں بکھر جاتا تھا اور سپاہیوں کو اکثر اوقات ایک دوسرے تک پہنچنے کے لئے آپس میں الجھنا پڑتا تھا۔ 1979ء میں جب ایرانی انقلابیوں نے تہران میں امریکیوں کو یرغمال بنایا تو امریکہ نے ان کو رہا کرانے کا ایک پروگرام ترتیب دیا۔ پیراشوٹ کے ذریعے چھاتہ برداروں کے ایک گروہ کو وہاں اتارنے کی تجویز اس لئے رد کر دی گئی کہ یہ سب بہت وسیع علاقے میں اترتے۔

مینگ کا کہنا ہے کہ اس کے مقابلے میں آج ہم یہ صلاحیت حاصل کر چکے ہیں کہ ایک چھاپہ مار ٹیم 25 ہزار فٹ کی بلندی سے چھلانگ لگائے اور منزل سے 25 میل کے فاصلے پر پیراشوٹ کے ذریعے نیچے کی طرف پرواز کرتے ہوئے یہ لوگ رات کے وقت ایک آنکھ کھلی رکھ سکتے ہیں اور دوسری آنکھ سے اپنے مخفی آلات پر نظر رکھتے ہوئے وہ اس سفر میں نقشے کا مطالعہ بھی کر سکتے ہیں۔ ایک خفیہ کوڈ کے ذریعے ایک دوسرے سے رابطہ کرنا بھی ان



کے لئے ممکن ہے۔ ایک شخص ایک سیکنڈ میں روشنی اور دوسرا تین چکروں سے پیغام رسانی کر سکتا ہے اور یہ سب لوگ صرف دس میٹر کے دائرے میں محو پرواز ہو سکتے ہیں۔  
خصوصی فوج کے ایک سابق کمانڈر اور اب سپیشل آپریشنز ایکسپو کے ڈائریکٹر آپریشنز، ٹام بمبیک نے حال ہی میں فلوریڈا کے میکڈل ہوائی اڈے کے نزدیک ہونے والے ایک مظاہرے کے بارے میں بتایا کہ اس میں پیراشوٹ کے ذریعے نیچے اترنے والے ایک جانباز نے بارہ ہزار فٹ کی بلندی سے چھلانگ لگائی۔ ایک ہزار کی بلندی تک پہنچنے کے بعد اس نے پیراشوٹ سے تعلق توڑ کر فضا میں دوڑنا شروع کیا اور اس طرح اپنے آپ کو اڑاتے ہوئے وہ ٹیمپا علیج کے چنیل میں اتر گیا۔ پانی کی سطح سے نیچے جا کر اس نے کنارے کی طرف تیرنا شروع کیا۔ سانس لینے کے آلہ کی مدد کے باوجود سطح آب پر بلبلوں کا نام و نشان تک نہیں تھا۔ کنارے پر پہنچنے کے بعد اس نے 5.56 رائفل سے داغے جانے والے کارتوسوں کے خالی خولوں سے اس جگہ کو بھر دیا۔ اس نشانی کا پتہ دیتے ہوئے اس نے پانی ہی میں سے ایک واٹر پروف ریڈیو کے ذریعے ہیلی کاپٹر کو آنے کا اشارہ دیا۔ ہیلی کاپٹر نے وہاں پہنچنے پر اس کو تین ہزار فٹ کی بلندی تک اٹھا کر محفوظ مقام پر پہنچا دیا۔ (یہ فاصلہ کسی بھی ہلکے ہتھیار سے ہونے والی فائرنگ کی زد سے باہر تھا) اس ساری کارروائی میں پندرہ منٹ لگے۔ بمبیک کا کہنا ہے کہ امریکی جہاز جب بلقان کی ریاستوں میں محصور دیہات کے باشندوں کے لئے خوراک پھینکا کرتے تھے تو ان میں سے بہت سے بندوق اس جگہ سے خاصی دور گر جاتے تھے جہاں اصل میں ان کو پہنچانا ہوتا تھا لیکن اب یہ ٹیکنالوجی فرسودہ اور متروک ہو چکی ہے۔ اے آئی کارپوریشن نے حال ہی میں فضا سے اشیاء نیچے پھینکنے کی ٹیکنالوجی میں ہونے والی پیش رفت کا یوں اعلان کیا ہے کہ ”ہم نے بیس ہزار پونڈ وزنی سامان حال ہی میں بار برداری کے مخصوص طیاروں کے جو 150 ٹانس کی رفتار سے پرواز کر رہے تھے، ذریعے بڑی حفاظت سے ڈراپ کیا جو حیرت انگیز صحت اور درستگی کے ساتھ مقررہ جگہ پر گرا۔“

یہ منفرد سسٹم راکٹوں کا ایک گچھا اس وقت داغنا ہے جب اوپر سے گرنے والا سامان زمین کے قریب پہنچتا ہے۔ اس کے ساتھ ہی بلندی کی پیمائش کرنے والا ایک آلہ لیزر کی

مدد سے بڑے تسلسل اور توازن کے ساتھ راکٹ کی رہنمائی کرتا ہے اور بتاتا ہے کہ اسے فائر کب کھولنا ہے۔ جلد ہی ہم ساٹھ ہزار پونڈ وزنی سامان ڈراپ کرنے کے قابل ہو جائیں گے۔ کارپوریشن کے ایک نمائندے نے بتایا، اس مقصد کے حصول کے لئے شیری ساڈان قسم کی گاڑیاں پہلے ہی اسمبل ہو چکی ہیں اور اس وقت میدان میں آنے کے لئے تیار کھڑی ہیں۔

### بورے بستر کے ساتھ پی ایچ ڈی:

خصوصی آپریشنز کے ماہرین مستقبل میں پیش آنے والے بہت آگے کے معاملات پر سوچ بچار کر رہے ہیں۔ ورجینیا میں الیگزینڈریہ کی ایک پرانی بستی کے عقب میں واقع کانفرنس روم میں ایک چھوٹی سی میٹنگ کے شرکاء کے درمیان کل کی چھوٹے پیمانے پر ہونے والی جنگوں کا موضوع زیر بحث تھا۔

اس محفل کے تقریباً پچاس سامعین..... ادھیڑ عمر کے تاجر جن میں چند ایک خواتین بھی شامل ہیں۔ اپنی فولڈنگ کرسیوں پر آگے کو جھکے ہوئے امریکی فوج کے سپیشل آپریشنز کمانڈ کے لیفٹیننٹ کرنل مائیکل سمپسن کی باتیں بڑے غور سے سنتے نظر آتے ہیں۔ یہ مجمع ان کمپنیوں کے نمائندوں پر مشتمل ہے جن میں سے اکثر چھوٹی چھوٹی مصنوعات کی تیاری کرتی اور فوج کو فروخت کرتی ہیں (یا بیچنے کی کوششوں میں مصروف ہیں)

چاق و چوبند کرنل سمپسن کے پاس ماسٹر کی دو ڈگریاں ہیں، ایک بین الاقوامی تعلقات کے مضمون کی اور دوسری سٹریٹجک سٹڈیز کی، لیکن اس نے زندگی کے چودہ برس دنیا کے مختلف حصوں میں ایک ”رک سیک“ (سیاحوں کا سفری بوریا بستر) گھسیٹتے ہوئے سپیشل آپریشنز کے عمل میں گزارے ہیں۔

سمپسن نے جب اپنی کمان کی مستقل ضروریات کا ذکر شروع کیا تو اس کے سامعین نے فوراً تفصیلات رقم کرنے کے لئے کاغذ قلم سنبھال لئے۔ یہ تفصیلات کل کی محدود جنگوں کے لئے درکار چھوٹی چھوٹی مصنوعات سے متعلق تھیں۔

ان اشیاء میں برف پر چلنے کے قابل گاڑیاں، بغیر فلم کے کام کرنے والے الیکٹرانک کیمرے، توانائی کے ہلکے اور متحرک یونٹ، ضرورت کے مطابق رنگ بدلنے والا

ساز و سامان، تربیت، تصادم اور ری ہرسل کیلئے سہ جہتی تصویری سامان اور آوازوں کے خودکار طریقے سے ترجمہ کرنے کے سامان کی تفصیلات شامل تھیں (خلج کی جنگ کے خصوصی آپریشنز یونٹوں کے ہمراہ عربی زبان جاننے والوں پر مشتمل دو ہٹالین موجود تھیں..... ضرورت کے مقابلے میں یہ تعداد خاصی کم تھی)۔

سمپسن نے کچھ دوسری ضروریات کا ذکر اس طرح کیا: ”اس کے علاوہ ہم ہلکے مگر ٹھوس اور کھردرے ریڈیو سیٹوں کے ایک یونٹ کی ضرورت محسوس کرتے ہیں جو عالمی یونٹوں کو مربوط کرنے میں مدد دے سکے۔ ایک فیکس مشین بھی معہ پیغام رسانی کے لئے کوڈ اور ڈی کوڈ کی استعداد کے درکار ہوگی..... یہ اشیاء مہیا ہو جائیں تو ہمارے سپاہیوں کی پشت پر لدے ہوئے سامان کے بوجھ میں 30 پونڈ کی کمی واقع ہو جائے گی۔“

ایک دوسرے سپیکر نے ایسی ٹیکنالوجی مہیا کرنے کی ضرورت پر زور دیا جو کسی بھی مشن کی منصوبہ بندی میں معاون ہو سکے اور جو خطرات کی فضا تیار کرنے کی صلاحیت بھی رکھتی ہو جسے تربیت اور ریہرسل کے دوران کام میں لایا جاسکے..... اور یہ سارا ساز و سامان کسی مشن کی تکمیل کے لئے خصوصی آپریشن کے سپاہیوں کو لے جانے والے طیارے میں موجود ہونا چاہئے۔ ان جانبازوں کو مشن کی تکمیل کے لئے جاتے ہوئے سفر کے دوران بھی منصوبہ بندی، تربیت اور ریہرسل کی ضرورتوں سے غافل نہیں ہونا چاہیے۔

سامان تیار اور فراہم کرنے والوں کو بتایا گیا کہ خصوصی آپریشنز کے لئے درکار سامان عام طور سے سادہ ہونا چاہیے تاکہ مقامی فوجی اسے آسانی سے استعمال کر سکیں۔ مکمل بلیک آؤٹ میں بھی اس کا آسانی سے استعمال ہو سکے اور ایل پی آئی یعنی مداخلت کے کم سے کم امکان اور ایل پی ڈی فیس پکڑے جانے کے کم سے کم امکان کا اہتمام بھی اس میں موجود ہو۔

پینٹاگون میں خصوصی آپریشنز کے ماہر کرنل ٹریگ چلڈرلیس نے ضرورتوں کی متذکرہ تفصیل میں اضافہ کرتے ہوئے کہا، ”ہمیں ایسے طیاروں کی ضرورت ہے جو عموماً طور سے اوپر اٹھ سکیں اور ایک ہزار فضائی میلوں تک افقی طور پر اڑان کی صلاحیت رکھتے ہوں۔“ اور ”ہمیں اصل حقیقتوں اور خفیہ فرضی اطلاعات کی ضرورت نہ صرف ریہرسل کے دوران بھی پیش آئے گی۔ مثال کے طور پر آج ہم ایک کمرے میں فائر کھولنے کے بعد جھوٹ موٹ کی



ایک حقیقت تیار کرنے کی صلاحیت حاصل کر چکے ہیں جسے خود ہم بھی حقیقی تسلیم کر لیتے ہیں۔“ لیکن چند سال بعد ہم اس قابل ہو جائیں گے کہ تمام کے تمام عملے کو جھوٹ موٹ کی حقیقت کا رنگ دے دیں۔ ریہرسل اس طرح کریں کہ اصلی لڑائی میں محسوس ہو کہ اس تجربے سے تو ہم پہلے بھی گزر چکے ہیں اور پھر اصل حقیقت کے ساتھ ایسا راستہ اختیار کیا جا سکتا ہے جس سے غلط لوگوں کے رد عمل کو بدلنا ممکن ہو سکے۔ مثلاً یہ لوگ یہ سوچنے لگ جائیں کہ دروازہ سیدھی طرف کو کھل رہا ہے جب کہ حقیقتاً یہ الٹی طرف کو کھلتا ہو۔

### فوجی ٹیلی پیتھی کی طرف:

اس وقت اور بھی بہت سے انتہائی حیرت انگیز امکانات زیر غور ہیں۔ خصوصی آپریشنز کمان کے میجر جنرل سڈنی شاپنڈ نے جولائی 1992ء میں 2020ء تک کے لئے ٹیکنالوجی کا ایک منصوبہ پیش کیا تھا جس میں ڈی این اے شناخت کا ایک مسروقہ طریقہ اختیار کرنے اور انسانی جسم کا پورا خون تبدیل کرنے کا اہتمام تھا۔ یہاں تک کہ اس میں کیمیاوی ٹیلی پیتھی کی گنجائش پیدا کرنے کا پروگرام بھی شامل تھا۔

ان میں سے کچھ منصوبے شاید خیالی پلاؤ ہی ثابت ہوں لیکن اس میں کوئی شبہ نہیں ہے کہ ایسی ہی بہت سی اختراعات جو بظاہر کتنی ہی حقیر کیوں نہ نظر آ رہی ہوں، اب سامنے آ رہی ہیں۔ دنیا کو اب محض ایسی ٹیکنالوجی کے بارے ہی میں نہیں بلکہ عام طور سے محدود جنگوں کے مستقبل کے بارے میں اور تیسری لہر کے زمانے کی جنگوں کی اقسام کے متعلق بھی جو اس کا حصہ ہیں، سوچنا ہوگا۔

تیسری لہر کے زمانے کی چھوٹی چھوٹی جنگوں کے گہرے اثرات کے بارے میں حکومتوں، امن کے داعیوں، حتیٰ کہ فوجی مفکروں نے بھی بہت کم غور و خوض کیا ہے۔ محدود جنگ کی موثر اور ترقی یافتہ ٹیکنالوجی کے جغرافیائی، سیاسی اور سماجی اثرات کہاں ہوں گے؟ خصوصی آپریشنز کے یونٹوں سے متعلق ان ہزاروں لاکھوں سپاہیوں کا کیا بنے گا جنہیں اس ترقی کے نتیجے میں فارغ کر دیا جائے گا؟

سوچنے کی بات یہ بھی ہے کہ سوویت یونین کے انتشار کے بعد اس کی خصوصی آپریشنز کی فوج، سپیشز کے سپاہی کیا اپنا ہنر اور مہارت دوسرے ملکوں کو فروخت تو نہیں کر رہے ہیں؟

ان ہزاروں عرب اور ایرانی جوانوں کا کیا بنے گا جو سوویت روس سے برسرِ پیکار مجاہدین کی مدد کے لئے افغانستان میں داخل ہوئے۔ ان میں سے اکثر کو گوریلا جنگ اور خصوصی آپریشنز کی تربیت دی گئی لیکن اب ان کی اپنی حکومتیں بشمول مصر، تونس اور الجزائر کے ان کی واپسی میں رکائیں پیدا کر رہی ہیں کیونکہ انہیں خطرہ ہے کہ اب وہ اپنی پیشہ ورانہ صلاحیتوں کو حکومت کے مخالف انقلابیوں کے لئے بروئے کار لائیں گے۔

خصوصی فوجی دستوں کی حیثیت فوج کی اشرافیہ کی سی ہے۔ سوال یہ ہے کہ کیا یہ اشرافیہ جو ریت کے لئے واقعی خطرہ ہے جیسا کہ بعض ناقدین کا خیال ہے۔

کچھ لوگوں کے نزدیک خصوصی آپریشنز کو جن کے فرائض کی بنیاد ہی جعل سازی اور فریب کاری پر ہوتی ہے، بجائے خود غیر اخلاقی قرار دینا غلط نہ ہوگا۔ لیکن یہی بات ان حالات کے بارے میں بھی کہی جاسکتی ہے جن میں آنے والے زمانوں میں ان خصوصی دستوں کو کاروائی پر مجبور ہونا پڑے گا۔ (یا اب بھی وہ یہ سب کچھ کرنے پر مجبور ہیں)۔ لسانی تعصبات، سرحدوں کے باہر سے ہونے والی جارحیت، دہشت زدگی کی کاروائیوں، یوگالی بنانے کے واقعات، انسانیت کی بنیاد پر فلاحی کام کرنے والے اداروں کی دواؤں اور اشیائے خوردنی کی چوریاں، منشیات کی تجارت اور بم دھماکوں جیسے کاموں کو آخر کس طرح اخلاقی قرار دیا جاسکتا ہے؟

خصوصی آپریشنز کے داعیوں کا کہنا ہے کہ بڑے بڑے تصادموں کو روکنے، چھوٹی جنگوں کو محدود رکھنے، وسیع پیمانے پر تباہی پھیلانے والے ہتھیاروں کو برباد کرنے اور ایسے ہی متعدد دوسرے مثبت اقدامات کے حصول کے لئے اس کی قسم کے ترقی یافتہ ہتھیاروں ہی سے مداخلت کا کام لیا جاسکتا ہے۔

اخلاقیات کے معاملے کو ایک طرف رکھ دیا جائے تب بھی محدود جنگیں اس لئے بھی اہمیت اختیار کر جائیں گی کیونکہ اپنے مقاصد کے حصول کے لئے حکومتوں کے نزدیک بڑی روایتی فوجوں کے مقابلے میں یہ نسبتاً کم خرچ ہوں گی۔ ان کے استعمال میں محض داؤ چھ کی خاطر ہی نہیں بلکہ فن حرب کے تقاضوں کے نکتہ نظر سے بھی ان میں اضافہ ضروری ہے۔

ایسا وقت بھی آسکتا ہے جب حکومتیں ہی نہیں، اقوام متحدہ جیسی بین الاقوامی ایجنسیاں بھی..... حتیٰ کہ کرہ ارض پر موجود غیر قانونی کھلاڑی یعنی وقتی طور پر کام کرنے والے خفیہ

ادارے جو بھاڑے کے ٹٹوؤں سے لے کر مذہبی جنونیوں تک سے کام لینے میں عار نہیں سمجھے۔۔۔ محدود ہتھیاروں سے محدود جنگوں کا یہی طریقہ اختیار کر لیں۔  
جو لوگ زیادہ پر امن دنیا کے خواب دیکھ رہے ہیں، انہیں ”ایٹمی موسم سرما“ کے تصور کو ایک طرف رکھ کر ابھی سے اپنے دھیان میں اکیسویں صدی کی سیاست، اخلاقیات اور محدود جنگ آزمائی کے ادراک پر توجہ دینی چاہیے۔

### فضائی جنگیں

پندرہویں اور سولہویں صدی میں یورپی اقوام اٹلانٹک کے اس پار جانے اور وہاں کے حالات جاننے کے اشتیاق میں بری طرح بتلاتھیں لیکن نئی دنیا کے انکشاف کے بعد ان کے لئے وہاں سے واپسی کا کوئی راستہ نہیں تھا۔ اسی طرح فضائی تسخیر کی ہماری خواہش اب کتنی ہی زوال آمادہ کیوں نہ ہو جائے۔ بہت سے ملکوں کی باہمی محاذ آرائی میں مصروف افواج کا انحصار بہت حد تک میزائلوں اور خلائی سیاروں پر اتنا بڑھ گیا ہے کہ ان سے لاطعلقی اب بہشت بریں کو نظر انداز کرنے کے مترادف ہوگی۔ اس میں شبہ نہیں ہے کہ مستقبل میں جو جنگیں ہوں گی، فضا کی وسعت کو ان میں کلیدی درجہ حاصل ہوگا۔

امریکی فوجی ہیڈ کوارٹر پینٹاگون میں کمانڈ اور کنٹرول پالیسی کے سابق ڈائریکٹر کرنل ایلن کمپسن کا کہنا ہے کہ ”خلیج کی جنگ وہ پہلی لڑائی تھی جہاں لڑاکا فوجوں کو زیادہ تر فضائی مواصلاتی رابطوں کے ذریعے متعین اور متحرک کیا گیا اور اس ذریعے سے انہیں ہدایات دی گئیں اور کنٹرول کیا گیا۔“

برطانیہ کے تجارتی فضائی ادارے مارٹا مارکونی سپیس یو کے لمیٹڈ کے سرپریٹرنس اور ڈیٹس کمنگز کے بیان کے مطابق ”امریکہ کی دو سو ملین ڈالر کی فضائی مشین کو حالات جنگ میں ٹیسٹ کرنے کا یہ پہلا موقع تھا اور یہیں سے فرانس اور برطانیہ کے اس جنگ میں ایک ارب ڈالر کی سرمایہ کاری کا جواز میا ہوا۔۔۔۔۔“

امریکہ کا سب سے پہلا خلائی جاسوس سیارہ اگست 1960ء میں فضا میں چھوڑا گیا۔ خلیج کی جنگ کے زمانے تک پہنچتے پہنچتے امریکی فضائی مشین میں فضا سے نہایت اعلیٰ



اور معیاری تصاویر لینے کے لئے کے ایچ 11 نامی سیارہ، غیر ملکی ٹیلی فون گفتگو ریکارڈ کرنے کے لئے خفیہ میگزین نامی سیارہ، غیر ملکی علاقوں سے ریڈار کے ذریعے مواد جمع کرنے کے لئے لاکھ سیارہ، سفید بادل نامی جہاز، دشمن کے جہازوں کی نشان دہی کرنے اور انتہائی خفیہ جہاز سیٹ طیارہ غیر ملکی برقی مواصلات کے ذریعے بھیجے جانے والے پیغامات کا پتہ لگانے کے ساتھ ساتھ متعدد دوسرے مواصلاتی سیارے جو موسم اور جہاز رانی کے بارے میں معلومات مہیا کرتے تھے، فضائے بسیط میں گردش کر رہے تھے۔ مجموعی طور پر ساٹھ سیارے اتحادیوں کے لئے براہ راست جنگی خدمات ادا کر رہے تھے۔ تاریخ عالم میں آج تک کسی فوج نے ارضی سطح سے بلندی پر ہونے والے واقعات پر اتنا بڑا جوا کبھی نہیں کھلیا۔

### چوتھی جیت

”فضا‘ جنگ میں چوتھی جیت کے اضافے کا باعث بنی۔“ یہ انس اور کمنگز کا بیان ہے۔“ اس نے تصادم کے عام رخ کو متاثر کیا اور زندگی بچانے کا اہتمام بھی۔ فضا ہی سے عراقی فوجوں کی عام حالت اور اتحادیوں کی بمباری سے اسے پہنچنے والے نقصانات کا اندازہ ممکن ہوا۔ سکڈ میزائل کے حملوں کے بارے میں وارننگ بھی فضا ہی سے آتی۔ جہاز رانی کا ایک ایسا محفوظ سسٹم وجود میں لانے کا ذریعہ بھی فضا ہی بنی جس نے میدان میں لڑنے والے ہر سپاہی، میزائل، ٹینک، بمباری طیاروں اور جہازوں کی کارکردگی میں حیرت انگیز صحت اور درستگی سے اپنے فرائض انجام دینے کا سامان بہم پہنچایا۔“ فضا میں اڑنے والے سیاروں سے اہداف کی نشاندہی، زمینی دستوں کو ریتلے طوفانوں سے بچنے، ہوا میں نمی کا تعین کرنے اور اتحادی کمانڈر شواز کوب کو یہ بتانے میں حیرت انگیز چابکدستی کا مظاہرہ کیا کہ صحرا کا کون سا علاقہ ٹینکوں کی نقل و حرکت کا متحمل ہو سکتا ہے۔

ٹیکنیکل ٹیکنالوجی کے ایڈیٹر میکن یارک کا کہنا ہے کہ ”اس میں بھی کوئی شبہ نہیں ہے کہ نہایت چھوٹے، معمولی اور خاموشی سے کام کرنے والے متعدد یونٹوں نے بھی فضا سے برآمد ہونے والے مواد سے استفادہ کیا ہے۔ خصوصی آپریشن کے دستوں کو فضائی سیارے ہی لینڈنگ کے لئے پانی کی گہرائی متعین کرنے میں مدد دیتے ہیں۔ ہیلی کوپٹروں کی لینڈنگ زون مخصوص کرنے کے فرائض وہی انجام دیتے ہیں اور فوجوں کی نقل و حرکت و

غیرہ پر نظر بھی رکھتے ہیں۔“ اس لئے ثابت ہوا کہ فوج کے پورے منظر نامے میں پیدل دستوں کی وسیع نقل و حرکت سے لے کر چھوٹے فوجی دستوں یا ہیلی کوپٹروں پر سفر کرنے والی ٹیموں کی خفیہ دست اندازی تک فضا نے انتہائی اہم کردار انجام دیا ہے۔

سوچنے کی بات ہے کہ کیا اب جنگی اخراجات میں کمی کے وقت فضا کی اہمیت کم کرنے کے متعلق غور کرنے کی نوبت آ سکتی ہے؟ میجر جنرل ٹامس مورہن اس طرف اشارہ کرتا ہے، ”فضائی کمان امریکی فضائیہ کی دو وسعت پذیر کمانوں میں سے ایک ہے۔ دوسری سپیشل آپریشنز ہے۔ فضائیہ کے جنرل ڈونالڈ کبتانہ کا جو امریکی فضائیہ کی دو وسعت پذیر کمانوں میں سے ایک ہے۔ دوسری سپیشل آپریشنز ہے۔ فضائیہ کے جنرل ڈونالڈ کبتانہ کا جو امریکی فضائی کمان کے سربراہ بھی ہیں، کہنا ہے کہ مستقبل میں فوجوں کی تعداد میں کمی کے زمانے میں ہمیں فضا پر زیادہ انحصار کرنا ہوگا۔ آئندہ فضائی سسٹم ہی کو فوقیت حاصل ہوگی۔ فضا پر یہ بڑھتا ہوا زور پورے عالمی فوجی توازن کی شکل ہی بدل دیتا ہے۔

”فضائی قوتوں“ اور ”غیر فضائی طاقتوں“ کے درمیان ان دونوں اختلافات کی ایک وسیع خلیج حائل ہو رہی ہے جو عوام اور پریس دونوں کی نگاہوں سے مخفی ہے۔ موثر الذکر قوتیں اجتماعی طور سے پھر مُصر ہیں کہ فضا سب کی مشترکہ ملکیت ہے اور پرامن فضائی سرگرمیوں سے استفادہ کرنے کا حق قطع نظر اس حقیقت کے کہ اس پر خرچ کون کر رہا ہے، سبھی کو ہے کیونکہ یہ بنی نوع انسان کی ”مشترکہ میراث“ ہے، کچھ ملک اقوام متحدہ کی فضائی ایجنسی کے قیام پر زور دے رہے ہیں جس کے ذمے فضائی سرگرمیوں کے کنٹرول اور پھر ان سے حاصل ہونے والے فوائد کی تقسیم کا کام ہو۔ اقتصادی مقاصد کے لئے فضا پر کنٹرول کی خاطر لڑائیوں میں شدت پیدا ہونے کے امکان کو بھی نظر انداز نہیں کیا جاسکتا جبکہ متوازی سطح پر فوجی مقاصد کے لئے فضا کے استعمال پر تصادمات کا امکان بھی یقیناً موجود ہے۔

ان دونوں امکانات کے درمیان امتیاز کرنا بعض اوقات مشکل ہو جاتا ہے۔ جیسے جیسے اس میدان میں عالمی مقابلہ بازی زور پکڑ رہی ہے، دنیا بھر کی خفیہ ایجنسیاں، اقتصادی اور ٹیکنالوجی سے متعلق خفیہ سرگرمیوں پر زیادہ سے زیادہ توجہ دے رہی ہیں۔ فوجی خلائی سسٹم جو مصنوعی سیاروں کے ذریعے سننے، تصویریں اتارنے اور حریروں کی سرگرمیوں کو مانیٹر کرنے کی اجازت دیتا ہے۔ وہی سسٹم یقیناً معیشت کی سرگرمیوں سے آگاہی کا موثر ہتھیار ثابت ہوگا۔

لیکن فضا کی فوجی اہمیت محض خلائی سیاروں کی نگرانی تک محدود نہیں ہے۔ 1987ء میں فضا اور میزائل بردار خلائی سیاروں کی مجموعی تعداد 850 تھی۔ ان میں سے امریکہ اور اس وقت کے سوویت یونین کے سات سو سیارے گردش میں تھے جبکہ دوسری تمام اقوام کے سیاروں کی تعداد سو اور ڈیڑھ سو کے درمیان تھی۔ 1989ء تک ان سیاروں کی مجموعی تعداد دگنی ہو گئی اور 1700 تک پہنچ گئی لیکن ان میں سے ایک ہزار کے قریب کا تعلق امریکہ اور سوویت روس کے مقابلے میں دوسرے چھوٹے ملکوں سے تھا۔ دوسرے لفظوں میں غیر سپر طاقتوں کی طرف سے دو برس کی قلیل مدت میں اڑائے جانے والے سیاروں کی تعداد میں دس گنا اضافہ ہو گیا تھا۔

میزائل داغنے کی صلاحیت رکھنے والے یا اس کے حصول کے لئے کوشاں ملکوں میں ایران سے تائیوان اور شمالی کوریا تک کا نام لیا جاسکتا ہے۔ ان کے میزائلوں کا تعلق اگرچہ مختلف اقسام سے ہے۔ مثلاً یمن، لیبیا اور شام فراگ۔ 7 قسم کے میزائل داغ سکتے ہیں جن کی مار ستر میل تک ہے اور جو ایک ہزار پونڈ تک وزنی ہتھیار اور بارود اٹھا کر لے جانے کی صلاحیت رکھتے ہیں۔ بھارت نے 1989ء میں اگنی میزائل کا کامیاب تجربہ کیا جو دو ہزار پونڈ بارود اٹھا کر ڈھائی ہزار میل تک لے جاسکتا ہے اور اس طرح اس کے شمال میں واقع دشمن ہمسایہ ملک پاکستان تک ہی نہیں بلکہ افریقہ، مشرق وسطیٰ، روس، وسط ایشیائی مسلم ریاستوں سے لے کر چین اور جنوبی ایشیا کے متعدد دوسرے ممالک تک مار کرنے کے لئے کام میں لایا جاسکتا ہے۔

اس حقیقت کو مد نظر رکھتے ہوئے کہ شمالی کوریا مشرق وسطیٰ کی منڈیوں میں میزائلوں کی بھرمار کر رہا ہے..... اور اس سے بھی اہم یہ بات کہ زیادہ میزائلوں کی تیاری کے لئے فیکٹری ٹیکنالوجی بھی فراہم کر رہا ہے، یہ امر یقینی ہے کہ میزائلوں کی بھوک ریاستوں کے مسائل کم ہونے کی بجائے زیادہ بڑھیں گے۔ بہر حال اس سلسلے میں اعصابی تناؤ میں اضافے کے آثار برابر سامنے آ رہے ہیں۔ شمالی کوریا کے میزائل سکڈی ایس جنہیں روڈنگ کا نام بھی دیا جاتا ہے، ایران جیسے خریداروں کو زیادہ دور تک اور بہتر نشانہ لگانے والے میزائل جو صدام حسین کے فرسودہ مال کے مقابل میں بہتر مال کے طور پر پیش کئے جا رہے ہیں۔ یہ عام طور سے پانچ سے چھ سو کلومیٹر تک مار کرنے کے اہل قرار دیئے جاتے



ہیں۔ یہ بھی کہا جاتا ہے کہ تھوڑے سے رد و بدل کے بعد یہ رفتار دگنی کی جاسکتی ہے۔ اگر یہ بات صحیح ہے تو پھر ایسے ڈیڑھ سو میزائل خریدنے کے بعد ایران، پہلی بار اسرائیل کو زد میں لانے میں کامیاب ہو سکتا ہے اور شمالی کوریا جاپان پر ضرب لگانے کی پوزیشن میں آ سکتا ہے۔

اس صورت حال نے میزائلوں کی خود رو پیداوار میں کمی کی کوششوں کی حوصلہ افزائی کی۔ 1987ء میں جی۔ 7 اقوام..... دنیا کے سات سب سے بڑے اقتصادی ممالک نے برآمدات کے ایک مشترکہ کنٹرول پروگرام پر صاد کیا جس کا مقصد دوسرے ملکوں کو ایسے میزائل اپنے تصرف میں لانے سے روکنا تھا جو 7 پونڈ وزن سے زیادہ اینٹی ہتھیار 175 میل سے زیادہ فاصلے تک اٹھا کر لے جاسکتے ہوں۔ اس سلسلے میں طے شدہ معاہدے کو میزائل ٹیکنالوجی کنٹرول کے قانون کا نام دیا گیا تھا، مگر امریکہ کے ہتھیاروں کے کنٹرول اور تخفیف اسلحہ ابجنسی کے سابق سربراہ لیٹھلین ہیلی کے اس بیان پر کہ ”اس معاہدے سے جہاں تھوڑی بہت مدد حاصل ہو سکتی ہے وہاں یہ حقیقت بھی مد نظر رہنی چاہیے کہ اس کے بعد سے میزائل سازی کی رفتار میں اضافے نے صورت حال زیادہ خراب کر دی ہے۔“ ہم آئندہ صفحات میں زیادہ تفصیل سے اظہار خیال کریں گے۔

### ایران سے اسرائیل تک

اس خطرے کو جیسے جیسے زیادہ شدت سے محسوس کیا جاتا ہے ویسے ہی پیشتر متعلقہ ممالک فضائی نگرانی کا اپنا اپنا نظام قائم کرنے کے بارے میں زیادہ سنجیدگی سے سوچ بچار کرنے لگتے ہیں۔ قریبی اتحادی بھی ایسی خفیہ معلومات کے لئے جن کا تعلق زندگی موت جیسے اہم معاملات سے ہو اور جس کے بارے میں خصوصی سیارے خفیہ معلومات مہیا کر سکتے ہوں، دوسروں پر انحصار کرنا مناسب نہیں سمجھتے۔

فرانس کے وزیر دفاع نے حال ہی میں یورپی اقوام کو فضائی نگرانی کے لئے مصنوعی سیاروں کا اپنا سسٹم وجود میں لانے کا مشورہ دیا ہے تاکہ وہ اس میدان میں امریکہ کے محتاج نہ رہیں۔ اس کے جواب میں متحدہ عرب امارات نے مساپوش کی فرم لیٹن آئیک آپٹیکل سسٹم سے اپنا جاسوس سیارہ خریدنے کا ارادہ ظاہر کیا جس پر متعدد امریکی

حلقوں نے سخت ناپسندیدگی کا اظہار کیا اور یہ خدشہ ظاہر کیا کہ ایسے مصنوعی سیارے کے حصول کے بعد متحدہ عرب امارات کی حکومت اس سے حاصل شدہ معلومات میں دوسری اور خاص طور سے امریکہ مخالف عرب ریاستوں کو حصہ دار بنا سکتی ہے لیکن وہ حکام جو اس قسم کی خرید و فروخت کے حامی ہیں یہ اشارے کر رہے ہیں کہ بے شمار دوسرے ملک جیسے مثال کے طور پر جنوبی کوریا اور سپین وغیرہ اپنا فضائی نظام ترتیب دینے کے لئے کوشاں ہیں اور اب اس بارے میں کسی کوشش نہیں ہونا چاہیے کہ امریکہ اسے پسند کرے یا نہ کرے، مصنوعی سیاروں کے ذریعے خفیہ معلومات کی بہم رسانی کا نظام روز بروز وسعت اختیار کرتا جا رہا ہے۔

### میزائلوں سے محفوظ دنیا؟

23 مارچ 1983ء کو اس وقت کے امریکی صدر روزنالڈ ریگن نے ”سٹرٹجک ڈیفنس اینڈیسی ایٹو“ کے نام سے ایک حفاظتی منصوبہ پیش کیا۔ اس پروگرام کا مقصد امریکی سرحدوں کے گرد گرد ایک ایسی حفاظتی ڈھال کا قیام تھا جس میں سے میزائل گزر کر امریکہ کے اندر نہ پہنچ سکیں۔ اس تجویز کے خلاف اٹھنے اور ایک عشرے تک جاری رہنے والے شور و شعوب کا ذکر کرنے کا یہ موقع نہیں ہے، بہر حال اس مرکزی خیال کو کہ فضا میں ایسے ہتھیار متعین کئے جائیں جو سوویت بلاسٹک میزائلوں سے ایٹمی مواد خارج ہونے سے قبل ہی انہیں مار کر گرا سکیں، فوراً ہی ”سٹار وار“ کا نام دے دیا گیا اور مخالفوں نے یہ کہہ کر اس کا مذاق اڑانا شروع کر دیا کہ یہ ناقابل عمل ہے اور یہ کہ اس سے عدم استحکام پھیلنے کا خطرہ بڑھ جائے گا۔

لیکن امریکہ اور سوویت یونین کے درمیان ایک مکمل ایٹمی جنگ کا خطرہ چونکہ پوری طرح ختم نہیں ہوا تھا اس لئے ریگن کے بعد آنے والے امریکی صدر بش (سینٹر) نے 29 جنوری 1991ء کو اس پروگرام پر دوبارہ توجہ مبذول کی۔ اب اس میں اس بات پر زور دیا گیا کہ اتفاقی یا چھوٹے پیمانے کے ایٹمی حملوں کے خلاف تحفظ فراہم کرنے پر توجہ دی جائے اس نئی تجویز کا تعلق زیادہ تر ان ہتھیاروں کو غیر موثر یا محدود رکھنا جو زمینی اڈوں پر موجود تھے۔

13 مئی 1993ء کو صدر کلنٹن کے وزیر دفاع لے اسپین نے بالآخر ”سٹار وار“ کے عہد کے خاتمے کا اعلان کر دیا۔ اس کی جگہ معمولی حجم کے ایک پروگرام کا بلاسٹک ڈیفنس کے نام سے اجراء کیا گیا جس کا مقصد امریکی اور اتحادی افواج کو خلیج کی جنگ جیسے علاقائی تصادمات میں سکڈ میزائل کی قسم کے ہتھیاروں سے محفوظ رکھنا تھا۔ فضائی ضرورتوں کے پیش نظر تیار کئے جانے والے ہتھیاروں پر جاری مزید کام ختم کر دیا گیا۔ اس محدود پروگرام کے پیچھے یہ مفروضہ نظر آتا ہے کہ آج کے زمانے میں ملکوں اور حکومتوں کو اپنے مخالفوں کی طرف سے تھوڑی دور تک مار کرنے والے میزائلوں سے زیادہ خطرہ ہے۔

امریکی فضا کی کمان کے سربراہ جنرل چارلس ہانز کی بات اگر درست تسلیم کر لی جائے تو پھر اس مفروضے کو بجائے خود تھوڑی دور تک مار کرنے کے قابل قرار دیا جاسکتا ہے۔ اس کا کہنا ہے ”جس ٹیکنالوجی کے طفیل ایس ایس 25 کی تیاری (ایک قسم کا وزنی متحرک اور بہت دور تک مار کرنے والا میزائل) ممکن ہوئی ہے۔ اس کی مہربانی سے اب سے آٹھ دس برس بعد اس میزائل کا حصول زیادہ قیمت ادا کرنے والے کسی بھی گاہک کے لئے ممکن ہوگا۔ اس کا یہ اندازہ ہی آئی اے کے اس اندازے سے ملتا جلتا ہے کہ ایک عشرے کے بعد ایک تہائی دنیا، ایٹمی ہتھیاروں کو میزائل پر لاد کر امریکہ پر حملہ کرنے کی استعداد حاصل کر چکی ہوں گی۔

قصہ مختصر یہ کہ بڑھتے ہوئے اخراجات، بجٹ میں کمی اور شدید مخالفتوں کے باوجود، میزائل کے دفاعی نظام کے لئے دباؤ جاری رہے گا اور جیسے جیسے میزائل کے ذریعے ایٹمی، کیمیائی اور بائیولاجیکل ہتھیاروں کی ترسیل کے امکانات میں اضافہ ہوتا رہے گا۔ یہ دباؤ زیادہ شدت اختیار کرے گا۔ (ان مہلک ہتھیاروں کے پھیلاؤ کو روکنے کے معاملہ میں بھی ہم بعد میں غور و خوض کریں گے)

مستقبل میں جھانکتے ہوئے حقیقتاً ہم صرف ایک نہیں بلکہ متعدد انٹی میزائل نظاموں کے بارے میں اندازے قائم کر سکتے ہیں۔ یہ سوچنا غلط نہ ہوگا (لیکن ایسا اسی صورت میں ہوگا اگر امریکہ اور ان ملکوں کے درمیان اختلافات کی خلیج وسیع ہوتی گئی) شمالی کوریا کے قریب ہونے کی وجہ سے جاپان امریکی پیٹرنیٹ میزائل کو زیادہ بہتر بنانے کی



کوششوں میں لگا ہوا ہے۔ برطانیہ کی وزارت دفاع، بلاسٹک میزائل کے توڑ کے ایک محدود سسٹم کا بغور مطالعہ کر رہی ہے تاکہ انگلستان کو 1875ء میل کے فاصلے سے داغے جانے والے میزائل کے حملے سے محفوظ کیا جاسکے۔ (سرکاری وضاحت کے مطابق یہ فاصلہ اس لئے تعین کیا گیا ہے کہ ایک چینی ایس ایس لے میزائل اگر دور دراز لیبیا سے داغا جائے تو شمالی سکاٹ لینڈ اس کی زد میں آسکتا ہے۔ فرانس بھی بلاسٹک میزائل کے توڑ کے لئے اپنا سسٹم بنانے کے عمل میں مصروف ہے۔

مغربی یونین کے ممبر ممالک کے خیالات میں تبدیلی بہر حال اور بھی حیرت انگیز ہے، یہ ملک برسوں میزائل کے خلاف دفاعی نظام کے بارے میں شک و شبہ کا اظہار کرتے رہے۔ ستمبر 1993ء میں روم میں ہونے والی میٹنگ میں یورپی یونین کے ممبران اپنی تقریروں میں خاصی پریشانی کا اظہار کرتے رہے۔ اٹلی کے وزیر دفاع نے جنوب میں واقع تمام یورپی ممالک کو درپیش خطرات کی خصوصی نشان دہی کی اور بلاشبہ یہ خطرہ میزائلوں کی تیاری میں وسعت اور وسیع پیمانے پر تباہی مچانے والے ہتھیاروں کی وجہ سے محسوس کیا جا رہا تھا۔ وزیر دفاع کی تقریر میں زور دیا گیا تھا کہ ”اٹلی، مذہبی جنونیوں، قوم پرستوں اور لسانی تصادمات کی وجہ سے، فوجی مداخلت کے خطرات کی زد میں ہے۔ اس کے جنوب میں لیبیا کی موجودگی، شمالی افریقہ میں متشددانہ اسلامی تحریکوں کی زد میں آنے والی حکومتیں اس کے ہمسائے میں ہیں۔ مشرق میں بلقانی ریاستوں کی جنگیں اور خود یورپ کی لسانی اور سیاسی تقسیم اور تصادمات کی وجہ سے اٹلی کے وزیر دفاع کی طرف سے اٹلی کے خطرے میں ہونے کے متعلق اس کے الفاظ دیر تک فضا میں بڑی بلند آہنگی سے گونجتے رہے۔

اس لئے صدر رونالڈ ریگن کے ابتدائی دفاعی منصوبے کو مردہ قرار دینا اگرچہ غلط نہ ہو لیکن یہ حقیقت ہے کہ اس وقت دنیا واشنگٹن کی مدد سے یا اس مدد کے بغیر اپنے آپ کو سکڑ اور اس سے بھی بڑے اور مستقبل میں تیار ہونے والے زیادہ موثر میزائلوں سے محفوظ رکھنے کی تیاری میں پوری طرح مصروف ہے۔

ایٹم بم رچمنڈ پر

میزائلوں کے خلاف قائم کئے جانے والے دفاعی سسٹم کے ساتھ ہی مصنوعی خلائی

سیاروں کے مقابلے کے ہتھیاروں (اے ایس۔ اے ٹی) کی تیاری کی طرف بھی توجہ مبذول کرنی پڑے گی جس کا مقصد حریفوں کو آنکھوں اور کانوں سے محروم کرنا ہو سکتا ہے۔ 1993ء میں جب امریکی کانگریس نے ملک کے فوجی بجٹ میں کٹوتیوں کا فیصلہ کیا تو امریکی فضائیہ کے چیف آف سٹاف نے اپنی ایک تقریر میں نہایت دردمندانہ اپیل کرتے ہوئے کہا: ”ہمارے لئے ایسا راستہ تلاش کرنا لازمی ضرورت کا درجہ رکھتا ہے جس پر چلتے ہوئے ہم ایسی صلاحیت حاصل کر سکیں جس کی بناء پر دنیا کی کوئی دوسری قوم، فضا میں سخت محنت سے حاصل کی ہوئی ہماری برتری سے ہمیں محروم نہ کر سکے۔ فضائیہ کے سربراہ نے امریکہ کی فضائی سٹریٹیجی کے پورے تصور کو نئی شکل دینے کی تجویز پیش کرتے ہوئے یہ یقین دہانی بھی کرائی کہ ”ہم اس پوزیشن میں ہیں کہ اپنے مخالفوں کو اپنے خلاف فضا استعمال میں لانے کی استعداد سے محروم کر دیں۔“

اس کا کہنا تھا کہ اس مقصد کے حصول کے لئے امریکہ کو ”اوزاروں“ کے ایک سیٹ کی ضرورت ہوگی۔ ان میں خلائی سیاروں کی کارکردگی کے توڑ کا اوزار بھی شامل ہونا چاہیے۔“ مگر اس کی یہ بات سنی ان سنی کر دی گئی اور اس تقریر کے ایک ماہ بعد خلائی سیاروں اور میزائلوں کے توڑ کے ایک چھوٹے سے فوجی پروگرام کو مسترد کر دیا گیا۔

لیکن امریکہ کو جو مسئلہ درپیش تھا اسے تو بہر حال مسترد نہیں کیا جاسکتا۔ اخبار نیوری پبلک میں ایلین اے ٹوہن رقم طراز ہے، ”خلیج کی جنگ میں ہمیں اپنے خلائی سیاروں کو اندھا کرنے یا ناکارہ بنانے کی کسی کوشش کا سامنا نہیں کرنا پڑیا۔ ہمارے دشمن کے پاس فضا تک رسائی کا اپنا کوئی ذریعہ یا موقعہ موجود ہی نہیں تھا، لیکن یہ صورت حال مستقبل قریب میں تبدیل بھی ہو سکتی ہے۔“

اب یہ بات بالکل واضح ہو کر سامنے آ گئی ہے کہ مستقبل میں امریکہ سے متصادم کوئی بھی علاقائی قوت جو پہلا کام کرے گی وہ یہ ہوگا کہ اسے اپنی آنکھیں آسمان پر مرکوز کرنا ہوں گی۔ ستم کی بات یہ ہے کہ چونکہ امریکہ کا زیادہ انحصار اس کے فضائی اثاثوں اور ترقی یافتہ مواصلاتی نظام پر ہے اس لئے یہ کسی بھی وقت خطرے کی زد میں آ سکتا ہے، کوئی بھی مخالف اسے ناکارہ بنانے یا بگاڑنے میں کامیابی حاصل کر سکتا ہے۔

بہت دن پہلے 1961ء میں سوویت یونین کے وزیر دفاع مارشل روڈیان نے کمیونسٹ رہنماؤں کو بتایا تھا کہ میزائلوں کو دوران پرواز تباہ کرنے کا مسئلہ کامیابی سے حل کیا جا چکا ہے۔ اس کے بعد اسی سال جو لائی میں خروشیف لاف زنی کر رہا تھا کہ سوویت میزائل فضا میں ایک مکھی تک کو ضرب شدید لگا سکتے ہیں۔ سوویت یونین 1968ء کے اوائل ہی میں اسے ایس اے ٹی نامی ہتھیار ٹیسٹ کر چکا تھا۔

1980ء تک سوویت یونین نے فضا میں اہداف کو نشانہ بنانے کے کم از کم بیس ٹیسٹ مکمل کر لئے تھے اور 14 تجربوں کے ایک سلسلے میں 9 کو مہلک قرار دیا جا چکا تھا۔ اس کے مقابلے میں امریکہ میں مصنوعی سیاروں کے توڑ کا کوئی ہتھیار ممکن ہے جلد ہی کامیاب ہو جائے لیکن ابھی تک اس قسم کی کوئی کوشش نہ کرنے کا فیصلہ ہی برقرار ہے۔ حقیقتاً اس نوع کے ہتھیار کی تیاری کے پروگرام کو پس پشت ڈال دیا گیا ہے۔ اس کی بجائے وسیع پیمانے پر انتقامی کارروائی کے پروگراموں پر ہی تکیہ کیا جا رہا ہے۔

مثلاً فیصلہ یہ ہے کہ کسی امریکی مصنوعی سیارے پر براہ راست حملے کو اب قریب قریب ایٹمی حملے کی سطح پر لیا جائے گا۔ ایک محقق کے بیان کے مطابق ایسی کسی بھی کارروائی کو واشنگٹن پرائیٹم بم پھینکنے کے برابر تو قرار نہیں دیا جائے گا البتہ ایسی کسی کوشش کو درجینیا میں رچمانڈ پرائیٹم بم گرانے کی کوشش کا نام ضرور دیا جائے گا۔

### مصنوعی سیاروں کو مارنے کا طریقہ

اس قسم کی صورت حال سے بچنے کے لئے امریکہ اور سابق سوویت یونین کے درمیان ایک معاہدہ طے پایا جس کی رو سے دونوں نے ایک دوسرے کے مصنوعی خلائی سیاروں پر حملہ نہ کرنے کی پابندی قبول کر لی لیکن کسی مصنوعی سیارے کو نشانہ بنا کر نیچے گرانا اس کے مالک کو اندھا کرنے کا مشکل راستہ ثابت ہو سکتا ہے۔ اس سے کہیں زیادہ آسان، سستا اور موثر طریقہ سیارے کو نرم روی سے ہلاک کرنے یعنی اسے نقصان پہنچانے، بگاڑنے، تباہی کے راستے پر ڈالنے یا اس کے تیار شدہ پروگراموں میں ردوبدل کرنے کا ہو سکتا ہے۔ یہ یقین کرنے کی وجوہ موجود ہیں کہ ایک بار سوویت یونین ایک امریکی سیارے کے کام میں دخل اندازی کرنے میں کامیاب ہو گیا تھا جسے بعد میں بڑے پراسرار طریقے



سے ”مردہ“ قرار دینے کا اعلان کر دیا گیا۔ یہ واقعہ دونوں سپر طاقتوں کے اس فیصلے پر پہنچنے سے بہت پہلے کی بات ہے کہ فضا میں توڑ پھوڑ کا ایسا کھیل بہت خطرناک ثابت ہو سکتا ہے۔ امریکہ کے خلائی سیارہ سسٹم کے کچھ اجزاء اس سے کہیں زیادہ غیر محفوظ اور حملے کی زد میں آ سکتے ہیں جتنا کہ ان کے بارے میں عام خیال ہے۔ خلیج کی جنگ کے متعلق پینٹاگون کی فائنل رپورٹ میں کہا گیا ہے۔ ”امریکہ کے خلائی مواصلات ذرائع جام کئے جانے، رکاوٹوں کی زد میں آنے، مانیٹرنگ کا شکار ہونے اور چکمہ دینے والوں کے چکر میں پھنسنے کی حد تک قطعاً محفوظ نہیں تھے بشرطیکہ دشمن میں یہ سب کرنے کی صلاحیت ہوتی یا وہ ایسا کرنے کا فیصلہ کر سکتا۔“

امریکی میرین کور ہیڈ کوارٹرز میں کمان اور کنٹرول کے ماہر رونا لڈ ایلٹ کے انداز کے مطابق 11 برس سے بھی زیادہ بری صورت حال یہ ہے کہ کمپیوٹروں اور مواصلاتی نیٹ ورکس میں استعمال ہونے والی بیشتر اشیاء کا تعلق چونکہ معمول سے ہٹ کر کارآمد ہونے والی چیزوں سے ہوتا ہے اس لئے ان میں شرارتاً نصب کئے جانے والے غیر ضروری اجزاء کا پتہ چلانا کچھ زیادہ ہی مشکل ہوتا ہے۔ یوں مصنوعی سیاروں اور وائرلیس کمپیوٹر نیٹ ورکس کی کارکردگی خراب کرنے کے مواقع ڈھونڈنے والوں کو آسانی سے ایسے مواقع مل جاتے ہیں اور چونکہ اس قسم کے سسٹم ڈیزائن اور نصب کرنے والے اور ان کا انتظام سنبھالنے میں بہت زیادہ لوگ حصہ لیتے ہیں اور چونکہ متعلقہ ملکوں کے سیاسی ڈھانچے غیر مستحکم ہوتے اور سیاسی اتحادوں میں رخسہ اندازی ہوتی رہتی ہے، اس لئے یہ بات یقینی ہے کہ سیاروں کے توڑ کے جاسوسی نظام میں موجود مسائل آنے والے وقتوں میں کئی گنا بڑھ سکتے ہیں۔

سرد جنگ کے زمانے میں دشمن کا سب کو پتہ ہوتا تھا..... آنے والے کل میں شاید اپنے کسی حریف کی نشان دہی کا امکان ہی باقی نہ رہے۔ بالکل اسی طرح جس طرح آج دہشت گردوں کے حملوں کے بعد کی صورت حال میں محسوس کیا جاتا ہے۔

### بلیک ہول اور جال میں ڈالنے کے دروازے

پہلی بات تو یہ ہے کہ امکانی حریفوں کی تعداد اور ان کی ہمہ جہتی مخالفت میں برابر اضافہ ہو رہا ہے۔ دوسری بات یہ ہے کہ دشمن کے مصنوعی سیاروں اور ان سے متعلق

کمپیوٹروں اور نیٹ ورکس کو تہس نہس کرنے یا ان میں گڑبڑ کرنے کے زیادہ نازک طریقے وجود میں آ رہے ہیں۔ (نام نہاد بلیک ہولز، وائرس، جال میں پھانسنے کے دروازے وغیرہ۔ کمپیوٹروں کے اندرونی نظام میں دخل اندازی کرنے والوں کی نو دریافت تکنیک اور انہیں نقصان پہنچانے کے حالیہ طریقے ممکنہ اور معمول کے مطابق مروج معاملات ہیں۔) تیسری بات یہ ہے کہ اب یہ ممکن ہو گیا ہے کہ کسی حریف کا سسٹم تباہ کرنے والا ایسا انتظام کرے کہ اس پر شک ہونے کی بجائے کوئی تیسرا فریق شک و شبہ کی زد میں آ جائے۔ مثلاً چین امریکہ کے مواصلاتی نظام پر اس طرح حملہ آور ہو کہ دیکھنے والوں کو یہ سب اسرائیل کے جاسوسوں کی کارروائی نظر آئے یا اس کے برعکس معاملہ بھی ہو سکتا ہے۔ چوتھی بات یہ ہے کہ اس کام کے لئے جس ساز و سامان کی ضرورت ہوتی ہے وہ ریڈیو مرمت کرنے کی کسی چھوٹی سی دکان سے بھی مہیا ہو سکتا ہے اور اس کی مدد سے مصنوعی سیاروں کے سگنلوں، زمینی سٹیشنوں اور ان سے متعلقہ مجموعی نیٹ ورکس کے کام میں مداخلت کی جا سکتی ہے۔

آخری بات یہ کہ آپ کسی دہشت پسند گروہ، فشیات کے کسی بے تاج بادشاہ حتیٰ کہ کسی ایسی ننھی منی ریاست کے خلاف جس کے پاس حملہ آور ہونے کا کوئی انفراسٹرکچر یا شہری کمان ہی موجود نہیں ہے جوابی انتقامی کارروائی کیسے کریں گے؟ اور ”ان فو“ دہشت پسندوں کی کسی ایسی ٹیم سے کیسے نہیں گے جس کے متعلق یہ اطلاع ہو کہ وہ امریکہ پہنچ رہی ہے اور اس کا پروگرام ملک کے انتہائی غیر محفوظ مواصلاتی نظام اور مواصلاتی سیاروں سے اس کے رابطوں میں رخنہ پیدا کرنا ہے یا چلے کسی ایسی ٹیم کے خلاف کیا کریں گے جو امریکہ پہنچی ہی نہیں بلکہ آدھی دنیا کے فاصلے پر کمپیوٹر کے سامنے بیٹھی اس نیٹ ورکس میں دخل اندازی کی کوشش کر رہی ہے جو مواصلاتی سیاروں سے حاصل ہونے والے مواد کو پراسیس کر کے آگے پہنچاتا ہے..... اس مسئلے کی طرف ہم جلد ہی دوبارہ لوٹیں گے۔

سوویت یونین کی ٹوٹ پھوٹ کے بعد دنیا کو اس خطرے کا احساس ہوا کہ روس کے ایٹمی سائنس دان ملازمتوں سے فارغ ہونے اور مالی مدد میں کمی ہونے کے بعد اپنی خطرناک معلومات اور تجربات لیبیا یا پاکستان یا ایٹمی رازوں کی جو یا دوسری حکومتوں کے پاس، ملازمتوں کے حصول یا نقد رقوم کے عوض فروخت کرنے پر مجبور ہو سکتے ہیں۔ مصنوعی

سیاروں کے انجینئر اور میزائلوں کے سائنس دانوں کے بارے میں بھی یہی خدشہ ظاہر کیا جاسکتا ہے۔ اس فیصلے پر پہنچنے میں کسی کو دقت نہیں ہونی چاہیے کہ اپنی جنگ سے اکھڑے ہوئے یہ ناآسودہ اور مایوسی کے شکار ماہر اور میزائل انجینئر جو مثلاً قازقستان کے بٹورائیم میزائل کے تجرباتی اڈے سے فارغ کر دیئے گئے ہیں، چین کو خفیہ معلومات کی پیش کش کر سکتے ہیں، اس کے بعد صدام حسین کو بھی۔

یہ بھی سوچا جاسکتا ہے کہ مثال کے طور پر چین، سابق سوویت یونین کے ماہروں کی مدد سے یہ جان سکتا ہے کہ سوویت یونین کے سسٹم کے کسی حصے کو جوڑ توڑ کے ذریعے کس طرح بگاڑا جاسکتا ہے۔ اس میں اس کے مقاصد ظاہر ہے اپنے ہوں گے۔ سوچنے کی اصل بات یہ ہے کہ کیا امریکہ کی ”دوسو بلین ڈالر کی فضائی مشین“ دخل اندازی کے خطرات سے محفوظ ہے؟

سیاروں کا تحفظ محض فوجی معاملہ نہیں ہے۔ دنیا میں قیام امن کیلئے ہونے والے متعدد معاہدوں..... جن میں ایٹمی کیمیائی اور بائیو لاجیکل ہتھیاروں کے پھیلاؤ کو روکنے کے معاہدے شامل ہیں۔ نیز فوجی نقل و حرکت کو محدود رکھنے، متحارب ملکوں کے درمیان اعتماد بحال کرنے، قیام امن کی کوششوں کو بروئے کار لانے اور آئندہ ماحولیاتی جنگوں سے دنیا کو محفوظ کرنے کے معاہدے ابھی تک توثیق کے مراحل میں ہیں یا عمل درآمد کے منتظر۔ لیکن کوئی بھی معاہدہ اس وقت کارآمد ہوتا ہے جب اس پر دستخط کنندگان کی نگرانی کا انتظام ہو اور مانیٹرنگ اور اس کی تصدیق کرنے کا اہم ترین ذریعہ خصوصی سیاروں کی مدد سے کی جانے والی نگرانی ہی ہو سکتا ہے۔

ان تمام اسباب کی بناء پر کہا جاسکتا ہے کہ اگرچہ خصوصی طور پر کسی کو معلوم نہیں کہ آئندہ آنے والے عشروں میں فضا کی لڑائیاں اور تدارک جنگ کی کوششیں کیا رخ اختیار کرتی ہیں تاہم یہ بات بڑی واضح ہے کہ یہ دونوں صورتیں، اکیسویں صدی میں زیادہ مرکزی کردار انجام دیں گی۔

اس صدی کے خاتمے سے پہلے، اگر جنگ کے مخالفوں نے دنیا کو مدافعتی طریقے اختیار کرنے پر رضامند نہ کر لیا تو ہمارے بچے فضا میں تصادمات کو بہت زیادہ بلندی تک اٹھتے اور کہیں زیادہ خطرناک صورت اختیار کرتے ہوئے دیکھیں گے۔



## فضا کا مرکزی علاقہ

دنیا کے ترقی یافتہ ممالک سمیت آج کسی کے پاس بھی فضا میں دور تک رسائی کا کوئی جامع فوجی نظام موجود نہیں ہے۔ اس نکتے پر بڑی اہم اور بہت حد تک نظر انداز کی جانے والی کتاب کے مصنف جان کولنس نے بہت زور دیا ہے اس میں زمین اور چاند کے پورے سسٹم کا تجزیہ فوجی اصطلاح میں کیا گیا ہے۔ مصنف کو یہ ذمہ داری امریکی کانگریس کی طرف سے تفویض کی گئی تھی۔ اس کتاب کا نام ہے فوجی فضائی دستے، آئندہ پچاس برس میں، یہ کتاب گہرے غور و خوض سے مطالعہ کی مقتضی ہے۔

کولنس جو کانگریس لائبریری کا ایک سینئر تجزیہ نگار ہے، سیاسی جغرافیائی تقاضوں کی روشنی میں کام کرنے والے ہافورڈ جے میکندر (1861-1947) کا ذکر کرتا ہے جس نے گذشتہ صدی کے موڑ پر یہ نظریہ پیش کیا تھا کہ مشرقی اور مرکزی یورپ اور روس عالمی قوت کے مرکزی خطے کی حیثیت رکھتے ہیں جبکہ افریقہ اور یوریشیا کا باقی ماندہ حصہ عالمی جزیرہ ہے۔ میکندر نے اس سلسلے میں ایک ضابطہ وضع کیا جسے بار بار دہرایا جاتا رہا ہے اور جو اس طرح ہے:

- ☆ مشرقی یورپ پر حکمرانی کرنے والا عالمی قوت کے مرکزی خطے کا حکمران ہوتا ہے۔
- ☆ مرکزی خطے پر حکمرانی کرنے والے کے پاس عالمی جزیروں کی کمان میں ہوتی ہے۔
- ☆ اور جو عالمی جزیروں کا حکمران ہے، وہی دنیا کا حاکم ہے۔

اس ضابطے کو سامنے آئے تقریباً ایک صدی گزر چکی ہے لیکن میکندر کے اس نظریے کو اب زیادہ سنجیدگی سے نہیں لیا جاتا کیونکہ ہوائی اور فضائی قوتوں نے گذشتہ صدی کے موڑ پر سامنے آنے والے اس سیاسی جغرافیائی نظریے کو فرسودہ بنا دیا ہے، مگر کولنس نے میکندر کے نظریے کی روشنی میں ڈرامائی طور پر ایک نیا متوازی نظریہ پیش کر دیا ہے۔ ”ارضی فضا“ وہ کہتا ہے، ”جو کرہ ارض کو پچاس ہزار میل یا اس سے بھی زیادہ بلندی تک گھیر لیتی ہے اسی صورت حال کا سبب بن سکتی ہے جو اکیسویں صدی کے وسط تک دنیا میں فوجی برتری کی کلید تصور ہوگی۔“

☆ جو کوئی ارضی فضا پر حکمران ہوگا، زمین پر بھی اس کی حکمرانی ہوگی۔

144

☆ چاند پر حکمرانی کرنے والا ہی ارضی فضا کا حاکم ہوگا۔  
☆ ایل چار اور ایل پانچ پر حکمرانی کرنے والا زمین اور چاند کے پورے نظام کا حاکم ہوگا۔

ایل چار اور ایل پانچ چاند کی آزادی یا رہائی کے مقامات ہیں۔ فضا کے یہ وہ دو مقامات ہیں جہاں پر زمین اور چاند کی کشش بالکل یکساں ہے، اصولاً ان مقامات پر قائم کئے جانے والے فوجی اڈے بہت لمبے عرصے تک ایک ہی پوزیشن میں بغیر زیادہ ایندھن استعمال کئے قائم رہ سکیں گے۔ وہ کل کے فضائی جنگجوؤں کیلئے اونچی گراؤنڈ کا کام بھی دیں گے۔

فی الحال یہ ساری باتیں زبانی جمع خرچ ہی نظر آتی ہیں لیکن ٹیکنوں اور فضائی جنگوں کے بارے میں ابتدائی پیش گوئیاں بھی پہلے ایسی ہی تھیں جو کوئی بھی ایسے نظریات کو کلیتہً ایک طرف رکھ دیتا ہے یا اگر کوئی یہ سمجھتا ہے کہ فوجی مقاصد کے لئے فضا کی تسخیر کا مرحلہ ختم ہو چکا ہے یا یہ کہ بجٹ کی کٹوتیاں اس دوڑ کو ختم کر دیں گی وہ یقیناً کوتاہ نظری کا شکار ہے۔

تیسری لہر کی جنگ ہی نہیں بلکہ تدارک جنگ کی کوششیں بھی اسی طرح زمین سے باہر کی کاروائیوں پر انحصار کرتی نظر آئیں گی۔ مدافعتی امن پسندی کے تقاضے ہمیں حال سے آگے جھانکنے کی ضرورت کا احساس دلاتے ہیں، معاملہ محض ڈالروں کا نہیں بلکہ انسانی مقدر کا مسئلہ درپیش ہے۔

### روبوٹ، محاذ جنگ پر

ازمنہ وسطی کی ایک یہودی داستان میں ”غلام“ نام کی ایک ایسی کٹھ پتلی کا ذکر ہے جو اپنے مالک کی جان بچانے کے لئے، پر اسرار طور پر زندہ شخصیت کا روپ اختیار کر لیتی ہے۔ آج ایسے غلاموں کی ایک نئی نسل ہمارے سامنے ہے اور یہ ہیں جنگجو روبوٹ جنہیں جنگ اور تدارک جنگ دونوں کے مسائل پر سنجیدگی سے غور کرنے والا کوئی فرد بھی نظر انداز نہیں کر سکتا۔

روبوٹوں کو میدان جنگ میں اتارنے کی بات خاصی پرانی ہے۔ پہلی جنگ عظیم

کے بعد سے فوجی روبوٹوں کی تیاری کا معاملہ عملی طور سے یکے بعد دیگرے مختلف قسم کی رکاوٹوں اور پشیمانیوں کا ذریعہ بنتا رہا ہے۔ بے خبر لوگ تو لڑنے والے روبوٹوں کا ناطہ سائنس فکشن کی ”روبوکوب یا ٹرمینٹر 2“ قسم کے فلموں سے جوڑتے رہتے ہیں۔ جبکہ روایتی حکام اس بارے میں شکوک و شبہات ہی میں مبتلا نظر آتے ہیں۔

دنیا کے کونے کونے میں پھیلے ہوئے فوجی مفکرین بہر حال اب اس ٹیکنالوجی کے بارے میں سنجیدگی سے غور و فکر کر رہے ہیں۔ ان کا کہنا ہے کہ نئے حالات روبوٹائزیشن کی طرف پہلے کے مقابلے میں اب کہیں زیادہ مضبوطی سے بڑھنے پر مجبور کر دیں گے۔

فضا اور ٹی آر ڈبلیو کے شعبہ دفاع کے سابق نائب صدر لیوس فرینکلن کو جو ایک کامیاب دفاعی کنٹریکٹر بھی ہے، پورا پورا یقین ہے کہ آئندہ دس پندرہ برسوں میں روبوٹ سسٹمز پر مشتمل ایک چھوٹا موٹا سیلاب فوجی زندگی میں دخل انداز ہو چکا ہوگا۔

اس کی واحد مثال یہ پیش کی جاسکتی ہے کہ خلیج کی جنگ میں ریموٹ کنٹرول کے ذریعے اڑائے جانے والے طیاروں یا آر پی ویز کو زبردست اہمیت حاصل ہوئی۔ مجلہ ”ڈیفنس نیوز“ کے مطابق اس جنگ کے دوران ان طیاروں کی حمایت میں اس حد تک ہجیان انگیز جوش کا مظاہرہ ہوا کہ اس کے بعد پاکٹوں کے بغیر اڑائے جانے والے ان بمبار طیاروں کی مانگ میں زبردست اضافہ ہو گیا۔

قسم قسم کے فوجی روبوٹ تیار کرنے والے صنعت کار دفاعی اخراجات میں کمی کے پروگراموں کے باوجود اس عشرے کے خاتمے تک اس شعبے میں چار ارب ڈالر کی مارکیٹ کی توقع کر رہے ہیں۔ ان کا اندازہ ہے کہ اس مد میں امریکی اخراجات میں دس گنا اضافہ ہونے والا ہے۔ بحریہ کی اکیڈمی کے فیکلٹی ممبر لیفٹیننٹ جوزف بھیل کا خیال ہے کہ ”ان لوگوں کی یہ پُر امید رنگ لاتی ہے یا نہیں، یہ بات طے ہے کہ مستقبل کی جنگوں میں دوسرے ملک جنگ کا یہ طریقہ امریکہ کے خلاف بھی استعمال کر سکتے ہیں۔“

متعدد ایسے حقائق جن کا تعلق طویل المدتی معاملات سے ہے ان پیش گوئیوں کو حقیقت پسندانہ قرار دیتے ہیں۔ ان میں سے پہلی حقیقت کا تعلق ٹیکنالوجی سے ہے۔ جوں کارخانوں اور دفاتر میں روبوٹوں کی تعداد بڑھتی ہے، اس موضوع پر شہری تحقیقات کا دائرہ بھی وسیع ہوتا جاتا ہے۔ اس چپس سے جو ٹیلیفون نیٹ ورکس کی خرابی از خود درست



کرنا پڑتا ہے۔ ”سمجھ داری سے تعمیر کی جانے والی عمارتیں“ اور سمارٹ شاہراہوں کی تعمیر کی بنیاد مستقبل کی روبوٹ سے متعلق معیشت کی تیز رفتاری سے منسلک کی جا رہی ہے۔ یہی صورت حال فوجی شعبے میں ان کے عمل دخل کی راہ ہموار کرے گی۔

### سخت قسم کی سودے بازی

ایسی شہری معیشتوں میں جہاں لیبر سستی ہے، روبوٹائزیشن کا عمل ست ہے۔ جیسے جیسے لیبر مہنگی ہوتی جاتی ہے، خود کار مشینوں بالخصوص روبوٹوں سے کام لینے کی طرف توجہ مبذول ہوتی جاتی ہے۔ فوج پر اس کا اطلاق بھی اس اصول کے تحت ہوتا ہے۔ جبری بھرتی کے ذریعے جن ملکوں میں کم تنخواہ پر سپاہی آسانی سے میسر آ جاتے ہیں ان میں متبادل اور ٹیکنالوجیکل انتظام کی کوشش کرنے کی نوبت نہیں آتی۔ اس کے مقابلے میں پیشہ ور فوجیوں کو بڑے بڑے مشاہرے پر لینے کی نوبت آ جائے تو روبوٹ میدان جنگ کے سستے سودے کی حیثیت اختیار کر لیتے ہیں۔

کیمیائی، جراثیمی یا ایٹمی ہتھیاروں کے پھیلاؤ کی وجہ سے ہی روبوٹائزیشن کے عمل کو تقویت ملے گی کیونکہ جنگ کے میدان ان ہتھیاروں کی موجودگی میں زہریلے اثرات سے پُر ہوں گے جو زندہ سپاہیوں کے لئے خطرناک ہو سکتے ہیں جب کہ جنگجو روبوٹوں کی تیاری کے وقت یہ صورت حال پیش نظر رکھ کر کام آگے بڑھایا جاسکتا ہے۔

فوجوں کو روبوٹائز کرنے کے حق میں سب سے اہم عنصر عوام کا رویہ ہو سکتا ہے جن کو اس طرح جانی نقصان میں کمی کی حقیقت کو قبول کرنے کے لئے آسانی سے تیار کیا جاسکتا ہے۔ امریکی فوج کی تحقیقاتی اور ترقیاتی لیبارٹریوں کے سابق سربراہ میجر جنرل جیری ہیری سن کے بیان کے مطابق خلیج کی جنگ میں اتحادیوں کے نقصانات برائے نام ہونے کی وجہ سے جنگ کا ایک ایسا نیا معیار قائم ہو گیا ہے جس نے بہت سے لوگوں کو حیرت زدہ کر دیا ہے۔ یہی حقیقت مستقبل میں روبوٹ فوجوں کے قیام اور تیاری کا ذریعہ بنے گی۔

جنگل میں سب سے مشکل ڈیوٹی ہیلی کاپٹروں کے ان فرائض پر مشتمل ہوتی ہے جن میں وہ فوج کے لئے جاسوسی کا فریضہ انجام دیتے ہیں یا سکاؤٹ مشن کے طور پر معلومات کی فراہمی کے لئے پروازیں کرتے ہیں۔ اس عمل میں مثال کے طور پر پائلٹوں کا

جانی نقصان کم کرنے کے لئے کم بلندی پر پرواز کرنے والے روبوٹ جو اپنے حجم اور شکل سے طیارے نظر آ رہے ہوں مفید ثابت ہو سکتے ہیں۔ ان میں سے ہر ایک مختلف آلات سے لیس ہوگا جو مختلف قسم کے مواد کو پراسیس کر کے فیلڈ کمانڈر تک پہنچانے کے لئے کام میں لائے جاسکتے ہیں۔ یہ دستوں کی شکل میں بھی پرواز کر سکتے ہیں۔ خلیج کی جنگ کے بعد امریکی فوج نے ”اکیسویں صدی کی فوج کے لئے سٹریٹیجک ٹیکنالوجی“ کے نام سے جو رپورٹ تیار کرائی، اس کے مطابق ”اس صورت میں ایک ایسا کم غیر محفوظ کم خرچ متبادل میسر آ سکتا ہے جس میں عملے کے ارکان کی زندگیوں کو کسی قسم کا خطرہ درپیش نہیں ہوگا۔“

ہنری سی یونین کی اپنی سوچ ہے (ہنری یونین وی سی آر کے موجد کے طور پر جانا جاتا ہے)۔ اس نے وی سی آر پلس کے ساتھ ایسا دوسرا ساز و سامان بھی ایجاد کیا کہ آپ الیکٹرانک کی ڈگری لئے بغیر اس کی پروگرامنگ کر سکتے ہیں۔ یہ کارنامہ اس سے اتفاقی طور پر سرزد ہو گیا ہے کیونکہ اصل میں وہ سب میرین کشتیوں کا ماہر ہے اور ٹی آر ڈبلیو میں خدمات انجام دیتا رہا ہے۔ خلیج کی جنگ کے خاتمے کے تھوڑے ہی عرصے بعد اس نے داخلی مطالعے کے لئے ایک مقالہ تیار کیا تھا جس میں اس نے دعویٰ کیا کہ ”نئے ہتھیاروں کی تیاری اور ان کو بہتر بنانے کا اولین مقصد انسانی زندگی کے اتلاف کے خطرات کو کم کرنا یا ان سے مکمل طور پر نجات حاصل کرنا ہونا چاہیے۔“ سادہ لفظوں میں یہ بات یوں کہی جاسکتی ہے کہ نقصان پہنچانے والے ہتھیار یا ساز و سامان کو غیر انسانوں یعنی روبوٹوں تک محدود رکھنے کی ضرورت ہے۔ یونین نے بغیر ڈرائیوروں کے چلنے والے ٹینکوں کے خاکے بھی پیش کئے جن کی نقل و حرکت ہٹالین سٹیشن پر رکھے ہوئے ریموٹوں کے ذریعے کنٹرول کی جا رہی ہوگی۔

### اے ٹیم کا تحفظ

جنرل ہیرسن بھی ایسے ہی خیالات کی ترغیب دیتا ہے۔ آپ اپنی اے ٹیم کا تحفظ کریں، اپنے دستوں کو بچائیں۔ اپنے سپاہیوں اور پائلٹوں کو اس وقت تک سنبھالے رکھیں جب تک انہیں جنگ میں جھونکنے کی مجبوری پیش نہ آئے اور یہ مقصد روبوٹوں کو استعمال میں لا کر ہی حاصل کیا جاسکتا ہے۔ میں اگر مرکزی کمان کے تحت حرکت کرنے والے ٹینک سے

جس کے پیچھے ایسے چھ مزید ٹینک آ رہے ہوں جن میں کوئی انسان سوار نہ ہو، کام لے سکوں تو اس سے بہتر صورت کیا ہو سکتی ہے۔ جب کہ ایک شخص ریموٹ کے ذریعے ان چھ ٹینکوں کو کنٹرول کر رہا ہو۔

فرینکلن، یونین اور ہیری سن کی آوازیں ان بہت سی آوازوں میں سے صرف چند ایک ہیں جو ان دنوں تیزی کے ساتھ روبوٹائزیشن کے حق میں بلند ہو رہی ہیں۔ ان کا کہنا ہے کہ روبوٹ، فوجی جاسوسی کرنے والے ہیلی کاپٹروں کے پائلٹوں کی یا ٹینک ڈرائیوروں کی جگہ لینے کے علاوہ بھی بہت کچھ کر سکتے ہیں، وہ خفیہ معلومات جمع کر سکتے ہیں۔ اہداف کی نشان دہی کرنے میں مدد دے سکتے ہیں، وہ دشمن کے ریڈار کو دھوکہ دینے یا اسے مکمل طور پر تباہ کرنے کی صلاحیت رکھتے ہیں۔ مخالفوں کے نقصان کی تفصیل جمع کر سکتے ہیں، نقصان شدہ ساز و سامان کی مرمت اور ایک خاص دائرے میں پیمائش کا کام انجام دے سکتے ہیں۔ اس کے علاوہ بھی ان کے استعمال کے لئے کاموں کی ایک لمبی فہرست موجود ہے۔ وہ کسی علاقے کو گھیرے میں لے کر ہتھیاروں کا پتہ لگانے اور ان کی ہلاکت خیزی کو کم کرنے کی ذمہ داری نبھا سکتے ہیں جس سے نقل و حرکت میں آسانی کی صورت پیدا کی جا سکتی ہے۔ ان کی مدد سے فضا کے زہریلے اثرات کم کئے جاسکتے ہیں جس سے نقل و حرکت میں آسانی کی صورت پیدا کی جاسکتی ہے۔ وہ سطح زمین سے نیچے یا سمندر کی تہ میں آلات نصب کرنے میں کارآمد ثابت ہو سکتے ہیں۔ بارودی سرنگوں کی صفائی کر سکتے ہیں، بمباری سے تباہ ہونے والے رن وے کو واپس درست حالت میں لا سکتے ہیں اور اس نوع کی لاتعداد خدمات انجام دے سکتے ہیں۔ پیپرس برگ کی پی ایچ ڈی ٹیکنالوجی کے باروے میران نے اپنے مقالے میں جو اس نے حال ہی میں انسانوں کے بغیر چلنے والے مشینی سسٹم ایسوسی ایشن کے ڈھائی ہزار ممبران کے سامنے پیش کیا تھا، جنگی تصادمات کی کم از کم 57 ایسی صورتیں پیش کیں جن میں روبوٹ حصہ لے سکتے ہیں۔

فوجی روبوٹ تیار کرنے والے اپنے کام کے سلسلے میں ملنے والی حالیہ عزت افزائی سے یقیناً بہت خوش ہیں۔ وہ بعض ایسی حالیہ پیش رفتوں کی وجہ سے بھی خاصے پرجوش ہیں جن میں مصنوعی جاسوسی، اصل حقائق، کمپیوٹر کی طاقت، نمائش کا نظام اور متعلقہ ٹیکنالوجی وغیرہ کا عمل دخل ہے۔ یہ بحث البتہ انہیں پریشان کئے ہوئے ہے کہ موجودہ صورت حال



سے آگے کیا ہے؟ جو سوال انہیں بہت زیادہ پریشان کر رہا ہے وہ یہ نہیں کہ روبوٹی ہتھیاروں کو چالاک یا سمجھ دار کیسے بنایا جائے بلکہ یہ ہے کہ انہیں کس حد تک سمجھ دار اور چالاک بننے کی اجازت دی جاسکتی ہے۔

ان انجینئروں کے درمیان ایک خاموش بحث جاری ہے۔ یہ بحث انسانی نسل کو درپیش اہم ترین مسائل سے چند ایک کے متعلق ہے۔ ان کے سامنے مسئلہ جنگ یا امن کا نہیں ہے بلکہ وہ نسل انسانی کے انتہائی ذہین اور روز بروز خودنہی سے زیادہ آشنا ہونے والے مہلک روبوٹوں کی غلامی میں جانے کے امکان سے گھبرائے ہوئے ہیں۔

### صحرا میں روبوٹ

سائنس فکشن سے متعلق رسائل اور ”دی فورمین پروجیکٹ“ جیسی فلموں کے علاوہ جن میں روبوٹوں کو اپنے بارے میں سوچتے ہوئے دکھایا گیا تھا۔ اب پہلی بار یہ دیکھنے میں آیا ہے کہ ایسے خواتین و حضرات جو مستقبل قریب کی جنگوں کی منصوبہ بندی کرنے میں مصروف ہیں۔ اس مسئلے پر پوری سنجیدگی سے غور و فکر کر رہے ہیں۔ مشینی انسان یعنی روبوٹ کو میدان میں لانے کے حامیوں اور ایسے خود مختار ہتھیار تیار کرنے کے جو خود عمل کرنے کی صلاحیت کے مالک ہوں، داعیوں میں ان دنوں یہ نظریاتی بحث بڑے زور و شور سے جاری ہے۔

خلج کی جنگ میں روبوٹک ہتھیاروں سے بہت کم کام لیا گیا تھا۔ اس میں بھی سب سے نمایاں جو کام تھا، وہ انسانی کنٹرول میں تھا۔ کویت اور عراق کے آسمان پر پائیز آر پی ویز..... چھوٹے، غیر مسلح، پائلٹ کے بغیر اڑنے والے طیارے بڑی تعداد میں محو پرواز تھے لیکن انہیں ٹیلی آپریٹرز جو میلوں دور کمپیوٹر سکرین کے سامنے بیٹھے تھے، کنٹرول کر رہے تھے۔ روبوٹ نے اپنے ذمے مقررہ کام ضرور کیا، مگر فیصلے زندہ انسانوں ہی نے کئے۔

اسرائیل کے تیار کردہ ڈیزائن پر امریکہ کی ایک فرم کا تیار کردہ پائیز ”ڈروز“ نامی طیارہ خلج کی جنگ میں عراق تو ایک طرف رہا، میڈیا کی نظروں سے بھی اوجھل رہا۔ ان طیاروں نے بہت کام کیا، ان میں سے کچھ بحری جہاز و س کرنس کے عرشے سے اڑائے گئے، دوسرے امریکی فوج اور بحریہ کے زمینی اڈوں سے بحریہ کے ڈپٹی منیجر پروگرام،

ریڈورڈای ڈیو کے بیان کے مطابق بغیر انسانوں کے اڑنے والے ان پائمنر طیاروں نے 330 پروازوں میں حصہ لیا اور ڈیزم سٹارم کی جنگ شروع ہونے کے بعد ان طیاروں نے تقریباً ایک ہزار گھنٹے فضا میں گزارے، اس پوری جنگ کے دوران کم از کم ایک طیارہ فضا میں ضرور موجود ہوتا۔

آر پی ویز نے فوجی جاسوسی مشن پورے کئے، بمباری سے ہونے والے نقصانات کا جائزہ لیا۔ خلیج میں بارودی سرنگوں کا پتہ لگایا۔ عراقی گشتی کشتیوں کی نگرانی کرنے کے علاوہ اور بھی بہت سی خدمات انجام دیں۔ ایسے تین طیاروں پر چھوٹے ہتھیاروں سے حملہ کیا گیا اور ایک کو مار گرایا گیا تھا۔

فضا میں محو پرواز پائمنر طیاروں نے میزائل پھینکنے والے متحرک لانچروں کو اس وقت ڈھونڈ نکالا جب وہ اپنے اڈے پر واپس پہنچے۔ سلک وورم، میزائل اڈوں کی نشان دہی کی اور یہ چھان بین بھی کی کہ یہ اڈے بے عمل ہیں یا بائبل۔ انہوں نے ان پیدل عراقی فوجوں کی نقل و حرکت نوٹ کی جو سعودی عرب میں واقع اسلحہ کے مقام پر حملہ کرنے کے لئے آگے بڑھ رہی تھیں۔ کیمروں یا خفیہ آلات سے حاصل ہونے والی یہ ساری معلومات جو بغیر پاکٹوں سے اڑنے والے طیاروں کے ذریعے حاصل کی گئیں، زمینی اڈوں تک پہنچائی جاتی رہیں اور پھر وہاں سے عراقی فوج کی صفوں پر حملے کے لئے روانہ ہونے والے کورباز اور اے وی 8 بی ایس طیاروں کو فراہم کی گئیں۔ دوسرے مقامات پر پائمنر طیاروں نے راستوں کا از سر نو تعین کرنے اور پروازوں کی منصوبہ بندی کرنے میں اسی طرح مدد بہم پہنچائی کہ فوج کے اپاچی ہیلی کوپٹروں کے لئے کارروائی کرنے میں آسانی پیدا ہوگئی۔

مشینی انسان یعنی روبوٹ استعمال کرنے والے صرف پائمنرز ہی نہیں تھے، امریکہ کی 87 ویں فضائی کمپنی نے بھی ان سے ایک تجرباتی عمل کے سلسلے میں کام لیا اور دو بوری سامان ان کے ذریعے مطلوبہ مقام پر پہنچا کر اور پھر وہاں 5 منٹ میں اسے آسبل کرنے کا کارنامہ کر دکھایا۔ پھر انہیں مختلف علاقوں کی گشت کے لئے کام میں لایا گیا۔ دوسرے ایسے فضائی طیاروں میں جو انسانوں کے بغیر اڑائے جاتے ہیں، کینیڈا کا سی ایل 89 اور فرانس کا مارٹ نامی جہاز شامل ہے۔ ان کو اہداف کی شناخت، دشمن کو فریب دینے یا دیگر ایسے ہی مقاصد کے لئے استعمال کیا جاتا ہے، پھر یہ بھی ہے کہ روبوٹ محض فضائی

کاروائیوں ہی کے لئے استعمال نہیں کئے گئے، جرمنوں نے ”ٹرائیکاڈ“ نامی جن گشتی کشتیوں کو بارودی سرنگیں صاف کرنے کے لئے استعمال کیا وہ بھی بغیر انسانوں کے یہ کاروائیاں مکمل کر رہی تھیں۔

ان تجربوں کی کامیابی کی وجہ سے زیادہ اہم اور بڑے منصوبوں پر کام کرنے کی تحریک ہوئی۔ مثلاً امریکی بحریہ ان دنوں ”ای ٹریکٹ مینل“ نام کے ایک ایسے منصوبے پر نصف ارب ڈالر خرچ کر رہی ہے جس کی کامیابی کی صورت میں جہاز نمبر ایک کا کمانڈر، جہاز نمبر 2 سے ریڈار اور دوسرے فوری ذرائع سے حاصل ہونے والا مواد وصول کر سکے گا اور اس کے ساتھ ہی جہاز نمبر 3، 4 یا مثال کے طور پر دس اور بیس سے خود کار میزائل داغنے کا عمل شروع ہو سکے گا۔ پوری ٹریکٹ مینل دشمن کو دھوکہ دینے یا دشمن کی طرف سے اپنی طرف آتے ہوئے میزائلوں کے رہنما نظام کو جام کرنے کا فریضہ بھی انجام دے سکیں گے۔ اس کے ذریعہ ٹاسک فورس کمانڈر کو ریموٹ کے ذریعے بحری جہازوں کے جن میں گشتی جنگی جہاز اور تباہ کن جہاز بھی شامل ہوں پورے پیڑے کا کنٹرول دیا جاسکتا ہے۔

یہ قیاس کیا جاسکتا ہے کہ اس انتظام میں توسیع کر کے زیادہ پیچیدہ قسم کا اڈہ بھی قائم کیا جاسکتا ہے، جہاں ہیلی کاپٹروں کے پیڑے، بحری جہاز، ٹینک اور زمین پر مددگار طیارے وغیرہ سبھی کچھ ایک واحد روبوٹک انتظام کی شکل میں موجود ہو اور جسے ٹیلی آپریٹر کنٹرول کر رہے ہوں۔ یوں تصور کی آنکھ سے ایک ایسے میدان جنگ کا نقشہ سامنے لایا جاسکتا ہے جس میں روبوٹ ہی روبوٹ نظر آئیں۔

آج اٹلی سے لے کر اسرائیل، جنوبی افریقہ، روسی فیڈریشن، جرمن اور جاپان تک عملاً سینکڑوں مختلف روبوٹک آر اینڈ ڈی منصوبے زیر عمل ہیں۔ شہری مقاصد کے لئے بھی ایسے ہی منصوبے جلد سامنے آسکتے ہیں اور اس مقصد کے حصول کے لئے جوہری ٹیکنالوجی تخلیق کی جاسکتی ہے۔ جاپان ایوی ایشن الیکٹرانک انڈسٹری لمیٹڈ نامی کمپنی نے ریموٹ کنٹرول کے ذریعے پرواز کرنے والا ایک ایسا ہیلی کوپٹر ایجاد کیا ہے جس کو جائیز ٹوشیویشا کے الفاظ میں شدید درجہ حرارت، ٹینکوں کی آتش زنی، آتش فشاں مادوں کی شعلہ افشانی کی تصویریں لینے یا مواد جمع کرنے کیلئے کام میں لایا جاسکتا ہے۔ یا ماہانے جو پیانو اور موٹر سائیکلوں کی تیاری کے لئے مشہور ہے، فصلوں کی صفائی کے لئے آلہ 50 کے نام سے ایک



ہیلی کاپٹر تیار کیا ہے جو روبوٹ کنٹرول کے ذریعے پرواز کرے گا۔ کیوٹو یونیورسٹی اور دو سرکاری ایجنسیاں ایک چھوٹا روبوٹک جہاز تیار کر رہی ہیں جو موسمی اور مخالف ماحول میں نیز ریڈیائی لہروں کو کام میں لانے کے امکانات سے پر ہوگا۔ یہ جہاز فضا میں غیر معینہ عرصہ تک معلق کھڑا رہ سکے گا اور اس کے لئے مائیکرو ویو کے ذریعے نیچے زمین سے توانائی مہیا ہوتی رہے گی۔ اس دوران کو فاسٹو لمیٹڈ نے زیر آب تعمیراتی کام کے لئے کئی ٹانگوں والا ایک روبوٹ بھی تیار کر لیا ہے۔

جاپان کا آئین اسلحے کی درآمد پر پابندی عائد کرتا ہے، لیکن یہ بات سوچنے کی ہے کہ زیر آب کام کرنے والے اس روبوٹ کو ان مقامات پر بارودی سرنگیں بچھانے یا خفیہ آلات نصب کرنے سے جہاں تک عام انسان کی رسائی معمول کے حالات میں ناممکن ہے کون روک سکے گا؟ حقیقت یہ ہے کہ ان روبوٹوں کو..... بالکل اسی طرح جس طرح ٹرکوں اور جیبوں کو استعمال کیا جاتا ہے، فوجی اور شہری مقاصد کے لئے استعمال کیا جاسکتا ہے۔

بہت سے روبوٹ فیکٹریوں کے تحفظ کے مقاصد کے لئے تیار کئے جاتے ہیں۔ میزائلوں اور ایٹمی ہتھیاروں کے اڈوں کا ذکر تو فی الحال جانے دیجئے البتہ دہشت پسندوں سے حفاظت کے لئے بھی روبوٹ تیار کئے جاسکتے ہیں۔ فوجی روبوٹوں کا جائزہ لینے کے لئے ایک چھوٹی سی کتاب ”آدمی کے بغیر جنگ“ شاید اس موضوع کے سلسلے میں بہت مفید ثابت ہو سکتی ہے۔ یہ سٹیون ایم شیکر اور ایلن آر دائرز دو محققوں کی مشترکہ تصنیف ہے۔ ہم نے بھی بہت سے حوالے اسی کتاب سے لئے ہیں..... ان کے بیان کے مطابق کولور یڈو کی روبوٹ ڈیفنس نامی ایک کمپنی نے دوٹن کی ایک سواری، سنتری کے فرائض انجام دینے کے لئے تیار کی ہے جسے پراڈلر (شکاری) کا نام دیا گیا ہے۔

## شکاری

پراڈلر کو 19 میل کے فاصلے سے کنٹرول کے ذریعے کام میں لایا جاسکتا ہے۔ اس کے اندر کمپیوٹر اور گھومتے ہوئے ویڈیو کیمرے نصب ہیں۔ یہ کسی بھی نصب شدہ عمارت یا مشین کے گرد گھومنے اور اس میں داخلے کے مقام کی نگرانی کرنے کی صلاحیت رکھتا ہے۔

اپنی پوزیشن برقرار رکھنے کے لئے یہ لیزر ریٹج فائنڈر اور ایسے ہی دوسرے آلات سے کام لیتا ہے۔ ان میں ایسے آلات بھی ہیں جو کسی علاقے میں تبدیلیوں کی نشان دہی کر کے انہیں درست حالت میں واپس لانے کی استعداد رکھتے ہیں۔ فاصلے پر بیٹھا ہوا آپریٹر وہ سب کچھ دیکھ سکتا ہے جس کی کیمرے جانچ کر رہے ہیں۔

اس گاڑی میں رات کو دکھائی دینے کے قابل بنانے والے آلات نصب کئے جا سکتے ہیں۔ ان میں جانچ پڑتال کرنے والے آلات، ریڈار اور ایسے برقی آلات بھی شامل ہیں جو زلزلے کی پیش گوئی کر سکیں۔ اسے متنوع قسم کے ہتھیاروں سے لیس کرنا بھی ممکن ہے۔ ہمیں بتایا گیا ہے کہ بیکل نیشنل نامی فرم نے اس گاڑی کو مشرق وسطیٰ کے ایک ملک میں تنصیبات کے تحفظ کے لئے کام میں لانے کی تجویز پیش کی ہے۔

اس عرصے میں اسرائیل جو دشمن ہمسایوں میں گھرا ہوا ہے اور جس کی فوج ان کے مقابلے میں بہت کم ہے، امن اور جنگ دونوں حالتوں کے لئے روبوٹ ٹیکنالوجی ڈیزائن کرنے اور اس سے کام لینے والوں میں دنیا بھر کے لیڈر کی حیثیت حاصل کر چکا ہے۔ بحیرہ گلیلی کے نزدیک اسرائیل کے ”اسکر“ نامی کارخانے میں برآمد کیلئے برابر اوزار تیار کئے جا رہے ہیں۔ یہ کارخانہ سٹیف دویر نامی ایک باریک بین ماہر اور اس کے بیٹے ایلن کی کوششوں سے قائم ہوا ہے اور اسے فیکٹری روبوٹائزیشن میں دنیا بھر میں مثال کے طور پر پیش کیا جاتا ہے۔ روبوٹوں کا جنگی استعمال بھی اسرائیل میں خاصی ترقی کر چکا ہے اور اس نے 1982ء کی جنگ میں شام اور لبنان کے خلاف آر پی ویز کو نہایت شاندار کامیابی سے استعمال کیا اور اس کے بعد دہشت گردی کی وارداتوں کے خلاف بھی برابر استعمال کر رہا ہے۔ ایک واقعہ کے مطابق اس قسم کے ایک جہاز نے بھاگتے ہوئے دہشت پسندوں کا ان کے اڈے پر پہنچنے تک پیچھا کیا تا کہ بعد میں فضائی حملے کے ذریعے اس اڈے کو تباہ کیا جا سکے۔

### روبوٹ کی دہشت

بہر حال جیسا کہ شیکر اور وائز نے توجہ دلائی ہے، ”روبوٹک ٹیکنالوجی کو غیر موثر بنانے میں دہشت گرد اب زیادہ چالاکی کا مظاہرہ کر رہے ہیں۔“ اس سلسلے میں ان دونوں

نے ایک واقعہ کا ذکر بھی کیا ہے جس میں ایک روبوٹ، ریموٹ کنٹرول آپریٹر کی ہدایات کے مطابق ایک بم کو غیر موثر بنانے کا فریضہ انجام دے رہا تھا۔ بم رکھنے والے انقلابی کسی نہ کسی طرح آپریٹر کے ویڈیو کنٹرول پر قابو پانے میں کامیاب ہو گئے اور اس کی مدد سے روبوٹ کو اس پر حملہ کرنے کے لئے اس کا رخ بدلوانے کی کوشش میں لگ گئے۔ آپریٹر اپنے ہی روبوٹ کے ذریعے تباہ ہونے سے بال بال بچا۔

وہ کہتے ہیں: ”روبوٹ گاڑیاں جو اخلاق اور ضمیر کے دباؤ سے آزاد ہیں اور جنہیں خودکشی کے کسی مشن کا سامنا ہونے کا خطرہ بھی نہیں ہے، آنے والے کل کے زمانے میں خوفناک دہشت گرد ثابت ہو سکتی ہیں۔ مشینی قاتلوں کا استعمال، ان کے مظالم کا شکار ہونے والوں کے لئے دہشت اور پریشانی کا باعث ہو سکتا ہے اور اس سے دہشت گردوں کو زبردست پلٹی بھی مل سکتی ہے۔“

ابھی تک ہم مشینی آدمیوں کی بات کرتے آ رہے ہیں، مگر یہ آگے اور زیادہ ترقی یافتہ میدان تک پہنچنے کے لئے پہلا بلکہ آدھا قدم ہے۔ یہ میدان پہلے کے مقابلہ میں کہیں زیادہ متنازعہ ہے جسے خود مختار روبوٹ کا نام دیا جاتا ہے۔ ان خود مختار روبوٹوں کا مقابلہ ریموٹ کنٹرول یا ٹیلی آپریٹروں کے ذریعے کنٹرول کئے جانے والے روبوٹوں سے کیا جائے یہ موخر الذکر نہات معمولی قسم کی چیز نظر آئیں گے۔ ان سے زیادہ سمارٹ جیسے ٹو ماہاک کروڑ میزائل وغیرہ کی ایجادیں اب سامنے آ گئی ہیں۔ انہیں ایک دفعہ داغ دیا جائے تو پھر وہ کوئی ہدایات وصول نہیں کرتے۔ وہ اپنی خود مختار انہ حیثیت میں عمل کرنے کے لئے پہلے سے تیار شدہ پروگرام کے پابند ہوتے ہیں۔

اس سلسلے کا فائنل مرحلہ ایسے ہتھیاروں کی تیاری کا کام جو وجود یا حرکت میں آنے کے بعد اپنے بارے میں زیادہ سے زیادہ فیصلے خود کرتے ہیں۔ یہ نام نہاد خود مختار ہتھیار ہیں اور ٹی آر ڈبلیوز کے الیکٹرانکس اور ٹیکنالوجی ڈویژن کچنرل نیچر مرون ایس سٹون کے بیان کے مطابق ”آخر کار ایسے تمام ہتھیاروں کو زیادہ سے زیادہ خود مختاری دینا ہوگی۔“

ریموٹ کنٹرول کے زور پر روبوٹوں کے ذریعے استعمال کئے جانے والے ہتھیاروں کا مسئلہ یہ ہے کہ ان کا زیادہ انحصار ایسے غیر محفوظ مواصلات پر ہوتا ہے جو



انسانوں کا رابطہ کمتر مگر اچھے طریقے سے بات سمجھنے والی مشینی مخلوق سے کراتے ہیں۔ اگر مواصلات کا یہ سلسلہ منقطع ہو جائے، الٹ پلٹ ہو جائے یا بیرونی مداخلت کا شکار ہو جائے اور سب سے بڑھ کر یہ کہ دشمن اس کے استعمال کے طریقے تک رسائی حاصل کر لے تو روبوٹ بیکار ہو جاتا ہے یا پھر اپنی تباہی کا سامان خود پیدا کرنے کا سبب بن جاتا ہے لیکن اگر مواد جمع کرنے، تجزیہ کرنے اور خود فیصلہ کرنے کی اہلیت خود اسی ہتھیار میں سمو دی جائے تو پھر مواصلاتی رابطے داخلی حیثیت اختیار کر لیتے ہیں اور زیادہ محفوظ بھی ہو جاتے ہیں۔

خود مختار روبوٹ کی دوسری خصوصیت رفتار ہے۔ انسانی ذہن کے مقابلے میں وہ کہیں زیادہ تیز رفتاری سے فیصلے کر سکتے ہیں۔ جنگ میں تیزی آنے کی صورت میں یہ خصوصیت یقیناً کلیدی اہمیت رکھتی ہے۔ ٹیکر اور وائز کا کہنا ہے کہ ”میزائل کے دفاعی نظام کے مختلف اجزاء کو کسی بھی حملے کے توڑ کے لئے اپنے پاس موجود مواد کا اتنی تیز رفتاری سے تبادلہ کرنے کے قابل ہونا چاہیے کہ فیصلے تک پہنچنے کے لئے انسان موقع پر موجود ہونے کے باوجود اس میں حصہ لینے کے قابل نہ ہو سکیں۔“

ایسے فیصلے آزادانہ اور خود مختارانہ طور پر لینے کے سلسلے میں اگر روبوٹس پر اعتماد کیا جاسکتا ہے تو پھر انہیں سپر سمارٹ قرار دینا بھی درست ہوگا۔ اسی لئے اب ایسے روبوٹوں کی تلاش ضروری ہو گئی ہے جو اپنے تجربوں سے خود کچھ سیکھ سکیں۔ امریکی بحریہ کی لیبارٹری نے ایک ایسا کمپیوٹر پروگرام تیار کیا ہے جو ”ڈیفنس نیوز“ کے مطابق روبوٹ گاڑیوں کو بنیادی فیصلے لینے اور غیر متوقع حالات پیش آنے پر ان سے نبرد آزما ہونے کے قابل بنانے میں مدد دیتا ہے۔“

ایک بناوٹی پرواز کے دوران ٹیسٹ میں اس پروگرام کی مدد سے ایک ایف/اے 18 کو، طیارہ بردار جہاز کے عرشے پر وقت کی سو فیصدی پابندی کے ساتھ اتار لیا گیا۔ اس پروگرام کی مدد سے انٹی ایئر کرافٹ میزائل کی زد سے طیارے کو بچانے کی استعداد 40 فی صدی سے 90 فی صدی تک بڑھانے میں کامیابی حاصل کر لی گئی۔

خود مختار ہتھیاروں کی وکالت کرنے والوں کا دعویٰ ہے کہ وہ ان میں بہتر تحفظ، رفتار اور بعض صورتوں میں اپنے ہی تجربات سے سیکھنے کی صلاحیت فراہم کرنے کا اہتمام کر

رہے ہیں۔ یہ بھی حقیقت ہے کہ ایسے روبوٹوں کو ٹیلی آپریٹروں کے ذریعے کام میں لائے جانے والے روبوٹوں کے ساتھ ایک بڑا سسٹم تشکیل دینے کے لئے مربوط نہیں کیا جاسکتا۔ جیسا کہ ابتدا میں سوچا گیا تھا، فوجی مصلحت کے نقطہ نظر سے کسی ایسے دفاعی منصوبے کے قیام کے لئے جس سے عالمی سطح پر مصنوعی سیاروں کے نیٹ ورکس، خفیہ آلات اور زمینی اڈوں کا رابطہ ہو، واحد خود مختار میگا روبوٹ ہی کو ذمہ دار قرار دیا جاسکتا ہے جس کے کم از کم کچھ اجزاء یقینی طور پر خود مختاری سے کام لینے کے قابل ہوں۔ بہر حال یہ تمام منصوبے حقیقت سے ابھی تک بہت دور ہیں۔

امریکی فوجی ہیڈ کوارٹر پیناگون کی دفاعی تحقیقی ایجنسی نے ایس ڈی آئی، ڈی اے، آر پی اے وغیرہ کی آراء سے قطع نظر کوئی ایک عشرہ قبل خود فیصلہ کرنے کے قابل گاڑیوں کی تیاری کے بارے میں تحقیقات جاری رکھنے کی تجویز کی حمایت کی تھی۔ اس کا شاکر پروگرام ایسا دکھائی دیتا تھا جیسے اسے باہمی ابلاغ کرنے والے کمپیوٹروں کے ایک گروپ نے ترتیب دیا ہو۔ اس سے ان میں ایک قسم کے اجتماعی ”شعور“ یا بظاہر ٹیلی پیتھی کے رابطے وجود میں آنے کا گمان بھی ہوتا تھا۔

روبوٹوں کے حامیوں کو جس مدافعت کا سامنا ہے اس کی کچھ وضاحت کے لئے شاید موجودہ صورت حال سے مدلل سکے۔ یہاں بھی شہری اقتصادیات کے متوازی حالات موجود ہیں۔ فوجی روبوٹائزیشن میں بھی بالکل اسی طرح جس طرح کہ تجارت کی دنیا میں ہے، اس عمل کے خلاف مفادات کی جنگ جاری ہے۔ ایک دفعہ پھر ٹیکر اور انز کی بات پر توجہ دیجئے۔ ”خود کار مشینوں کے استعمال سے فیکٹری کے مزدور کی ملازمت پر زد پڑتی ہے۔ فوج میں اکثر اوقات اعلیٰ سطح کی انتظامیہ ہتھیاروں کے نظام پر مسلط ہوتی ہے۔ روبوٹک سسٹم کے متعارف ہونے سے ان کے بہت سے مفادات خطرے میں پڑ جائیں گے، فیکٹریوں میں ہونے والی مدافعت کے مقابلے میں ان کی مدافعت کہیں زیادہ شدید ہوگی۔“

ان کا کہنا ہے کہ امریکہ میں ”فضائیہ کا علم پائلٹوں نے اٹھا رکھا ہے۔ بحریہ میں جہازراں اور جہازی کمانڈر اسے کنٹرول کر رہے ہیں۔ فوج کی کمان عملاً ان کے ہاتھ میں ہے جن کا لڑنے والے سپاہیوں سے تعلق ہے۔ دوسری قوموں کی فوجی انتظامیہ میں بھی یہی

صورت حال ہے۔ منصوبہ بندی کرنے والے خفیہ اطلاعات کی فراہمی میں مصروف مواصلاتی حکام دیگر اشیا کی سپلائی میں مصروف لوگ اور لڑائی میں حصہ نہ لینے والے شعبوں سے متعلق دیگر افراد کی طاقت کے مراکز تک رسائی کم ہی ہوتی ہے۔ تیسری لہر کی جنگ کے طور طریقے اختیار کرنے بالخصوص فوج کو روبوٹائز کرنے کی صورت میں یہ سب کچھ بدل سکتا ہے اور جو حکام اس وقت انسانوں پر مشتمل فوج کا انتظام سنبھالے ہوئے ہیں، اس صورت میں ان کے اختیارات پر یقیناً زو پڑے گی۔

اس کے باوجود روبوٹوں کو اختیارات تفویض کرنے، خاص طور سے انہیں خود مختار بنانے کا مسئلہ یوں آسانی کے ساتھ ختم نہیں کیا جاسکتا۔ مخالفین کا کہنا ہے کہ روبوٹی ہتھیار میدان جنگ میں اچانک رونما ہونیوالی متعدد تبدیلیوں کے مطابق اپنے آپ کو نہیں ڈھال سکیں گے۔ کیا انسانی نگرانی کے قدم قدم پر انتظام کی ضرورت پیش نہیں آئے گی؟ روبوٹ کو ہلاک کرنے والے کے پاس اس کا اخلاقی جواز کیا ہوگا اور یہ امتیاز کیسے کیا جائے گا کہ کون سا روبوٹ دشمن ہے اور یوں خطرے کا باعث ہے اور کون سا ہتھیار ڈالنے کی سعی کر رہا ہے؟ کیا کوئی ناقص روبوٹ، نظم و نسق کی بلندی سے بالاتر ہو کر لیبی دبا کر وسیع پیمانے پر لانتناہی تباہی پھیلانے کا ذریعہ نہیں بن سکتا؟ کیا پروگرام ترتیب دینے والے خاکی انسان اتنے سمجھ دار ہیں کہ وہ میدان جنگ کے حالات میں رونما ہونے والی امکانی تبدیلیوں کا پہلے سے اندازہ کر سکیں؟

یوں یہ وہ مقام ہے جہاں سے ڈاکٹر سٹریچ لوکا منظر نامہ شروع ہوتا ہے۔ وہ کہتا ہے مشین سے ایک نیا انسان برآمد کر کے کیا ہم جنگ سے بھاگ سکتے ہیں؟ روبوٹوں کے حامی کہہ سکتے ہیں۔ اگرچہ عام لوگ اس حقیقت سے آگاہ نہیں ہیں۔ ہمارے مہلک ترین ایٹمی ہتھیاروں میں سے کچھ ایسے ہیں اور وہ بڑی مدت سے اس شکل و صورت میں موجود ہیں جو جزوی طور سے اپنے خود مختار اجزاء پر ہی تکیہ کرتے ہیں۔ سوویت ایٹمی حملے کے خطرے کے ساتھ رفتار اور خطرے کا تعلق اتنا زیادہ تھا کہ ہتھیاروں کی خود مختاری پر صرف ایک حد تک بھروسہ کرنے ہی سے اس کے خلاف کوئی رکاوٹ کھڑی کرنے کا یقین ہو سکتا تھا۔ اس حقیقت کے باوجود ایٹمی ہتھیاروں کا سورج طلوع ہونے کے بعد آدھی صدی گزرنے پر بھی کسی حادثے یا غلطی سے ایٹمی ہتھیاروں کے استعمال کی نوبت نہیں آئی۔ یہ



کہنے کی ضرورت نہیں ہے کہ فیصلہ کرنے کے مجاز انسان بھی نظم و نسق سے عاری ہو سکتے ہیں۔

بہر حال یہ یقین دہانی ہر ایک کے لئے نہیں ہے۔ کہا جاتا ہے اس میں فرق یہ ہے کہ اگر انسان نظم و نسق کی پابندیاں توڑنے کی کوشش کرتے نظر آئیں تو اتنا وقت مل سکتا ہے کہ ان کو روکا جاسکے یا ان کے اس فیصلے سے رونما ہونے والے اثرات کی شدت کو کم کیا جاسکے لیکن روبوٹ ہتھیاروں کے سسٹم کے معاملے میں ایسی صورت سامنے نہیں آ سکتی۔ بالخصوص جب ان میں انسانی ذہن سے بھی ارفع اور اعلیٰ قسم کی سمجھ داری سمودی گئی ہو جس کی بنیاد پر وہ فوری فیصلے کرنے، از خود سیکھنے اور ایک دوسرے سے ابلاغ کرنے کی صلاحیت حاصل کر چکے ہوں۔

یہ کہنا غلط نہ ہوگا کہ بہترین روبوٹک ڈیزائنرز بھی غلطی کا ارتکاب کر سکتے ہیں۔ یہ بھی درست ہے کہ کمپیوٹر پروگرام تیار کرنے والی بہترین ٹیم بھی ہر شے کا احاطہ نہیں کر سکتی۔ خطرہ ناکام ہونے کا ہو، غلطی کرنے کا ہو یا حیرت زدہ ہونے اور موقع سے فائدہ اٹھانے میں ناکامی کا، یہ وہ صورت حال ہے جسے کلازوٹ ”جنگ کی دھند“ کا نام دیتا ہے۔

انہی مہیب اور خوفناک امکانات کی وجہ ہی سے ممتاز سائنس دان فوجی روبوٹائزیشن کے یکسر مخالف ہو گئے ہیں لیکن حقیقت اب بھی پوری طرح واضح نہیں ہے۔ امکانی اختلاط کی لامحدود صورتیں سامنے ہیں جن سے نئے نظام وجود میں لائے جاسکتے ہیں جو ٹیلی آپریشنوں کو خود مختاری کی لاتعداد اقسام سے مربوط کر سکیں اور یہی وہ صورتیں ہیں جن کے پھلنے پھولنے کے وسیع امکانات اکیسویں صدی کے اوائل میں صاف نظر آ رہے ہیں۔ مصنوعی سیاروں، میزائلوں اور اعلیٰ ٹیکنالوجی کے زور پر لڑی جانے والی محدود جنگوں کی طرح روبوٹ بھی خواہ ہم اسے پسند کریں یا ناپسند، تیسری لہر کی تہذیب میں ابھرتی ہوئی جنگوں کی اقسام میں اپنی جگہ ضرور بنائیں گے۔

خود مختار ہتھیاروں کی بحث کو انجام تک پہنچانے کی کوشش ہمیں آگے ہی آگے لئے جا رہی ہے۔ اگر فوجی روبوٹائزیشن پر ہونے والے کام کے سرے، کبھی کمپیوٹر بائیولوجی اور اس کے ارتقا کے سلسلے میں ہونے والی تحقیقات کی طرف راغب ہو گئے تو پھر اس صورت حال میں موجود ہر قسم کی کشمکش کا خاتمہ ہو سکے گا۔ لاس الموس نیشنل لیبارٹری کے ٹی 13 کمپلیکس سسٹم گروپ کی تحقیقات کے مطابق انسان کا بنایا ہوا کوئی بھی ایسا سسٹم جو کسی زندہ سسٹم کا مشق ہو آزادانہ رویوں کو جنم اور ترقی دیتا ہے۔ اس شعبے میں کام کرنے والے

سائنس دان اس صورت حال کے اخلاقی اور فوجی پہلوؤں کے بارے میں بہت زیادہ پریشان ہیں۔ لاس الاموس میں طبیعیات کے ماہر ڈون فارمر نے جواب اپنی ذاتی کمپنی تشکیل دے رہا ہے، ایک مضمون میں جو اس نے الینا بیلن کے ساتھ مل کر لکھا ہے یہ اندازہ قائم کیا ہے کہ ایسی جنگی مشینوں کو جو اپنے طور پر اپنے تئیں از سر نو بنانے کی صلاحیت سے آراستہ ہوں گی، انہیں ان کے مقررہ مقام پر پہنچانے کے بعد ہم اگر اپنی سوچ تبدیل بھی کر لیں، ان کو دوبارہ توڑنا ممکن نہیں ہوگا، حقیقتاً وہ ہمارے کنٹرول سے باہر ہوں گی۔

اگلے ابواب میں ہم کچھ ”خود ساختہ اور خود مختار“ مشینوں سے ملاقات کریں گے، لیکن ان کے فراہم ہونے سے بہت پہلے ضرورت ہے۔ یہ سوال کرنے کی کہ انسانی تخیل اور بصیرت کی تمام تر وسعتوں سے کام لیتے ہوئے روبوٹری کی تشکیل کے بعد یہ صلاحیتیں کیسے اور کس حد تک جنگ کی طرح قیام امن کے لئے بھی بروئے کار لائی جاسکتی ہیں؟

کیا روبوٹک عہد تیسری لہر کی جنگ کی طرح اس عہد میں تدارک جنگ کی کوششوں کا نقیب بھی ہو سکتا ہے؟

## داونچی کے خواب

لیونارڈو داونچی کے اڑتی مشینوں، بارعب ٹینکوں، راکٹوں اور آتش بگولوں کے بارے میں سوچنے سے پہلے ہی تخلیقی ذہن مستقبل کے ہتھیاروں کی تیاری کے متعلق غور کرنے میں مصروف تھے۔

سب میں تو نہیں البتہ بہت سے ملکوں میں آج بھی جب کہ فوجی اخراجات میں کمی کا غلغلہ بلند ہے۔ فوجی سوچ پوری طرح اپنے ہی خیالات میں مگن ہے۔ سوچ بچار کرنے والے فوجیوں سے اگر پوچھا جائے کہ ان کی فوجوں کی آنے والے برسوں میں ضروریات کیا ہوں گی تو وہ اپنی میز کی دراز سے اپنے خوابوں کے ہتھیاروں کی ایک چمکتی دمکتی فہرست آپ کو پیش کر دیں گے۔ ان میں سے شاید ہی کچھ ایسے ہوں جن کے وجود میں آنے کا یقین کیا جاسکتا ہو۔ تاہم کچھ ضرور ایسے ہوں گے جن کی تیاری کا خواب پورا ہوگا اور تیسری لہر زمانے کی جنگ آزمایوں میں وہ اپنا کردار بھی انجام دیں گے۔

زیادہ قویں اب ہلکے پھلکے اور سمارٹ ہتھیاروں کی طلب گار ہیں اور ان میں بھی

وہ نئے خفیہ قسم کے ہتھیاروں سے آغاز کرنے کی خواہش مند ہیں۔ امریکہ کے جنگی منصوبہ ساز آئندہ نسل کے ایسے خفیہ آلات کے حصول کے لئے مرے جا رہے ہیں جو کسی ایک جگہ منجمد یا متحرک اشیاء کے بارے میں پانچ سو سے ہزار میل تک کے فاصلے سے معلومات حاصل کر سکیں۔ ایسے آلات طیاروں اور فضائی گاڑیوں پر نصب کئے جاسکیں گے۔ سب سے اہم بات یہ ہے کہ عدم مرکزیت کے موجودہ دور میں اس قسم کے آلات تھینٹر کمائنڈروں کی تحویل میں ہوں گے جو انہیں ضرورت کے مطابق ان معلومات کی روشنی میں استعمال میں لاسکیں گے جو انہی آلات سے حاصل کی گئی ہوں گی۔ یہ سمارٹ خفیہ آلات مختلف قسم کے مواد کو بے اثر کر سکیں گے یا پھر اس کا تجزیہ کر کے مختلف قسم کے ڈیٹا مراکز میں چیک کرنے کے مراحل سے گزاریں گے۔ اس سارے عمل کا نتیجہ فوری وارننگ کا اہتمام، اہداف کو نشانہ بنانے کے کام میں بہتر صلاحیتوں کا حصول اور نقصانات کا اندازہ کرنے کی سہولتوں میں اضافے کی صورت میں ظاہر ہوگا۔ ترجیحات میں خفیہ آلات سرفہرست ہیں۔

امریکی افواج اب اپنے ٹینکوں کیلئے بھی خصوصی قسم کے سمارٹ اسلحے بارود کی تلاش میں ہیں، آنے والے زمانے کی ضرورتوں کے پیش نظر خفیہ آلات کا ایک جال ٹینکوں کی بیرونی سطح پر چاروں طرف اس طرح پھیلانے کے امکانات سامنے لائے جا رہے ہیں کہ اس کے بعد ٹینک آس پاس کی ہر چیز کی شناخت اور اقسام کے بارے میں معلومات جمع کر کے ٹینک میں موجود کمپیوٹر تک پہنچا دیں اور کمپیوٹر کی توپ، ٹینک کے باہر نصب شدہ اور موثر ہتھیاروں کو داغ کر ٹینک کی طرف آنے والے گولوں کا رخ بدل سکے گا یا انہیں مکمل طور سے تباہ کر سکے گا۔ ایسے ترقی یافتہ ہتھیاروں کی موجودگی سے خوفناک قسم کی بالخصوص کیمیائی جنگوں میں از خود رکاوٹیں پیدا ہو سکتی ہیں۔

کچھ دوسرے منصوبہ ساز کلی طور پر برقی جنگی میدانوں کے تصور میں کھوئے ہوئے ہیں۔ ان کے خیال میں یہ صورت حال توپ خانے کے لئے بارود کے استعمال کے خاتمے کی نوید دے گی۔ اس منظر نامے میں گولوں کو برقی قوت سے آگے کی طرف دھکیلا جا سکے گا اور الیکٹرانس کی رہنمائی میں اہداف تک پہنچایا جاسکے گا۔ تمام گاڑیاں برقی قوت سے چلیں گی، دوبارہ چارج کی جاسکیں گی اور اس مقصد کے لئے ایک جہاز ان کے اوپر مسلسل



پرداز کر کے توانائی انہیں منتقل کرتا رہے گا۔

### ہالی ووڈ سوٹ

اب ایک فوجی سپاہی کا نیا اور انفرادی تصور سامنے لایا جا رہا ہے۔ امریکی افواج کی تحقیقاتی اور ترقیاتی لیبارٹری کے سابق سربراہ میجر جنرل جیری ہیری سن کی وضاحت کے مطابق فوجی کو اب کوئی ایسی شے نہ سمجھا جائے جس کے جسم پر رائفل لدی ہو یا جس کے بازو پر ریڈیولنگ ہوا ہو۔ اب اسے بھی ایک سسٹم کے طور پر دیکھنا لازم ہے۔ ایس آئی پی ای یعنی سپاہی کے تحفظ اور اجتماع کے نئے تصور کے متعلق تحقیقات کا آغاز پہلے ہی ہو چکا ہے۔ یہ سب کچھ ایک نئے ”سوٹ“ میں جمع کر دیا گیا ہے جو سپاہی کو ایٹمی، کیمیائی اور جراثیمی ہتھیاروں سے محفوظ رکھے گا اور اسے رات کو دکھائی دینے والے چشمے فراہم کرے گا۔ اس سوٹ میں نشانہ لگانے کا ایک سسٹم بھی نصب ہوگا جو آنکھ کی حرکت کے ساتھ ساتھ ہندوؤں کو اس ہدف کی طرف متوجہ کرے گا جس پر سپاہی کی نظر ہوگی۔

یہ سوٹ ان صفات اور اسی نوع کی متعدد دوسری صفات سے متصف ہوگا اور ہالی ووڈ کے خصوصی تاثرات کے شعبے سے درآمد ہوگا۔ یہ ایک جامع ڈھانچے پر مشتمل ہوگا جو سپاہی کے بار بار انجام دیئے جانے والے فرائض کی روشنی میں سب کچھ اس طرح سیکھ جائے گا کہ اس میں ملبوس مرد و زن سپاہی لوگ دس میل تک چل سکیں گے۔ دوران سفر اونگھ بھی سکیں گے۔ یہ ایسا سوٹ ہوگا جس کے پہننے والے کی طاقت کئی گنا بڑھ جائے گی۔ جنرل ہیرلین اس کو اس طرح بیان کرتا ہے، ”میں اس شخص (سپاہی) کو ایک ایسے ”ایکسو سکلیٹل“ قسم کے سوٹ میں بند کرنا چاہتا ہوں جو اسے اچھال کر ایک ہی چھلانگ میں اونچی عمارت کے اوپر پہنچا دے۔“ یہ کل کے سپاہی کے سپر مین ہونے کی طرف واضح اشارہ ہے۔

اس سمارٹ سوٹ کے اندر بند سپاہی بہر حال فولادی بازوؤں والا کوئی بے مغز کار ٹونی کیریئر نہیں ہوگا بلکہ وہ ایک سمجھ دار مرد یا عورت ہوگی جسے معلومات کے کثیر ذخیرے کو پراسیس کرنے، اس کا تجزیہ کرنے اور ان کی بنیاد پر عملی اقدامات کا فیصلہ کرنے کی تیز حاصل ہوگی۔

ایسا ہر سپاہی جو سپر مین اور کام کو اختتام تک پہنچانے والے فرد کی حیثیت سے جانا

پہچانا جائے گا، اسے اس حد تک سنجیدگی سے ضرور لیا جا رہا ہے کہ ایبرڈین میری لینڈ میں امریکی فوج کی انسانی انجینئرنگ لیبارٹری کے ایک گروپ نے اس کے موجودہ تصور کو شکل دینے کا فرضہ انجام دیا ہے۔

پینٹاگون میں جنگی ضروریات کے ڈائریکٹر میجر جنرل فورسٹر کے بیان کے مطابق ایس آئی بی ایس کا آخری مقصد ”فرد کے موثر ہونے کی صلاحیت میں اضافہ کرنا ہے تاکہ آپ سپاہیوں کی کم تعداد میں گزارہ کر سکیں۔ نرم جلد کے ماسک سپاہی جتنی کم تعداد میں میدان جنگ میں آئیں گے، جانی نقصانات بھی اتنے ہی کم ہوتے جائیں گے۔“ فورسٹر کہتا ہے، ”اسے سائنس فکشن کا حصہ سمجھئے یا نہ بہر حال ایکسوسکیٹیل ڈھانچہ یا ایکسوانسان اس کے متعلق اس وقت زوروں سے بحث جاری ہے اور اگرچہ یہ دور کی بات نظر آتی ہے تاہم یہ سب کچھ طبعیات کے قوانین سے عین مطابقت رکھتا ہے۔ اس پر عمل کرنے کے لئے قوانین میں تبدیلی کی ضرورت نہیں ہے اصل کمال ان پر کفایت اور قابل اعتماد طریقے سے عمل کرنے میں ہے۔“

### چیونٹیوں کی یلغار

معروف قوانین کے ڈھانچے کے اندر رہتے ہوئے دیکھا جائے تو اس وقت اور بھی بہت زبردست قسم کے امکانات موجود ہیں۔ مثال کے طور پر مائیکرو مشینیں ان دنوں ابتدائی مائیکرو مشینوں کو پیٹنٹ کرایا جا رہا ہے۔ مثال کے طور پر ایک برقی موٹر جس کی طوالت ایک ملی میٹر ہے مگر جو پروفیسر جوزف جی سمٹس کے بیان کے مطابق چیونٹی کی جسامت کے ایک روبوٹ کو چلا سکتی ہے۔“

پروفیسر سمٹس جو بوسٹن یونیورسٹی میں الیکٹریکل انجینئر ہے، کہتا ہے: ”ذرا سوچئے اگر آپ ایک چیونٹی کو کنٹرول کر سکتے ہوں تو اس کے ساتھ کیا سلوک کریں گے۔ مائیکرو روبوٹ کو چلانے کے لئے جس توانائی کی ضرورت ہوگی اسے ایک مائیکروفون سے حاصل کیا جاسکے گا جس میں آواز کو توانائی میں بدلنے کی صلاحیت موجود ہوگی۔“

اس بارے میں زیادہ تحقیق آفرینی کی ضرورت نہیں ہے کہ دشمن کے ریڈار کی تنصیب پر روبوٹی چیونٹیوں کی یلغار سے کیسی صورت حال پیدا ہو سکتی ہے یا یہ طیارے کے

انجنوں اور کمپیوٹروں کے مرکزی حصے میں داخل ہو کر ان کا کیا حشر کر سکتی ہیں۔ یہ امر بھی خاصا دلچسپ ہے کہ کل آنے والی مشینوں کے مقابلے میں جو ”نیو“ مشینوں کے نام سے اس وقت تیاری کے مراحل میں ہیں۔ یہ مائیکرو مشینیں کافی بڑی، بے ڈول اور جناتی قسم کی نظر آئیں گی۔ اگر مائیکرو مشینیں اتنی چھوٹی ہیں کہ وہ انفرادی خلیوں کی نگرانی کر سکتی ہیں تو متذکرہ ”نیو“ مشینیں ان ذروں کی نگرانی کے قابل ہیں جن سے خلیے تشکیل پاتے ہیں۔ ”نیو“ روبوٹ اتنے چھوٹے ہوں گے کہ وہ انسانی جسم کے اندر دوران خون کی لہروں میں سب میرینوں کی طرح تیرتے پھریں گے اور ذروں کی سطح پر سرجری میں بھی کارآمد ثابت ہوں گے۔“

”نیو“ ٹیکنالوجی پر امریکہ اور جاپان میں کام ہو رہا ہے جہاں یوتا، روہٹا مورا اور ہیروشی مروشیٹا جیسے محققوں نے ایک جائزہ مکمل کر لیا ہے جس کے مطابق ”نیو“ میٹرک دنیا اور انسانی دنیا کے درمیان باہمی اختلاط ممکن ہوگا۔ 25 سائنس دانوں کے جو ”نیو“ ٹیکنیکل پر کام کر رہے ہیں، ایک حالیہ جائزے کے مطابق اگلے دس یا بیس سال میں ہم نہ صرف ذرے کی سطح کے اجزاء تیار کر لیں گے بلکہ انہیں خود سازی کے قابل بھی بنالیں گے۔ مطلب یہ کہ ان کی نسل کشی بھی ممکن ہو سکے گی۔

یہاں ہم خود ساختہ جنگی مشینوں کی طرف واپس آتے ہیں جن کا ذکر پہلے ہو چکا ہے۔ مثال کے طور پر سمارٹ قسم کے خفیہ آلات جن کے بارے میں اب تک ہم بات چیت کرتے رہے ہیں۔ یہ موجودہ ٹیکنالوجی کی آخری توسیعی حدود تک پہنچ چکے ہیں لیکن آر اے این ڈی کارپوریشن کے ایک ماہر طبیعیات کا کہنا ہے کہ اب ہم ایسے خفیہ آلات کی تلاش میں ہیں جن کا مواصلاتی نظام میں داخل کیا جانا ممکن ہو یا ایسے آلات جو وہاں بیس سال تک پڑے رہیں اور محض اس انتظار میں دم سادھے رہیں کہ بوقت ضرورت ریموٹ کے ذریعے انہیں متحرک کیا جاسکے۔ سطح زمین کے نیچے پڑے ہوئے ان آلات کا سائز اتنا چھوٹا ہوگا کہ مشکل ہی سے ان کی نشاندہی کی جاسکے گی۔

اس کے بعد سپر سمارٹ خفیہ آلات اور بارودی سرنگوں کے بارے میں سوچئے جن میں سے کچھ ”نیو“ میٹرک کے ساز کی ہوں گی اور جیسا کہ پچھلے پیراگراف میں بیان کیا جا چکا ہے، اپنی نسل میں اضافہ کرنے کے قابل بھی ہوں گی۔ اب اپنے ذہن میں ایک تصویر



لائے جس میں ایک عالمی پولیس فورس ان خفیہ آلات اور بارودی سرنگوں کو ایک پسماندہ ملک کی زمین میں بودیتی ہے اور اس کی پروگرامنگ اس طرح کر دی جاتی ہے کہ فوجی لحاظ سے اس حساس علاقے میں ان کی تعداد مقررہ گنجان حد تک پہنچ جاتی ہے۔ عملاً ایسی اشیاء کو ڈھونڈ نکالنا غیر ممکن ہوگا اور بظاہر ان سے بظاہر کوئی خطرہ بھی نہیں ہوگا لیکن ان سرنگوں کو باہر سے توانائی کے ذرات کے ذریعے مسلح اور زندہ کرنا ممکن ہوگا۔ عین اس وقت اس ملک کے مقامی صدام حسین سے کہا جاتا ہے کہ وہ کیمیادی ہتھیاروں کے اپنے پلانٹ بند کر دے یا پھر اپنے تمام فوجی اڈوں کی تباہی کے لئے تیار ہو جائے۔ یہ صورت حال اس وقت تک موثر رہتی ہے جب تک دشمن ری پروگرامنگ نہیں کر لیتا یا خفیہ آلات اور سرنگیں نسل بڑھانے کے عمل کو روکنے سے انکار کر دیتی ہیں۔ اس موقع پر بہر حال یہ سب باتیں اور منصوبے خیالی پلاؤ پکانے کے مترادف ہیں، مگر لیونا رڈو نے جب اڑتی مشینوں کی نقشہ کشی کی تھی، اس وقت ان کی حیثیت بھی تو یہی تھی۔

### طاعون

بہر حال ”نینو“ ٹیکنالوجی کی خواستہ نسل کشی تک پہنچنے اور غیر معمولی دہشت زدگی کا سامنا کرنے کے وقت کا ہمیں انتظار کرنے کی ضرورت نہیں ہے۔ اس سے بہت پہلے جب سائنسی علم کا پھیلاؤ تیزی سے آگے بڑھ رہا تھا، روایتی کیمیائی اور جراثیمی ہتھیاروں کو ”غریب آدمی کے ایٹم بم“ سے خطرہ پیدا ہو چکا تھا۔

اگرچہ خود اپنی فوجوں کو نقصان پہنچانے کا خطرہ مول لئے بغیر کیمیائی یا جراثیمی ہتھیاروں کا استعمال آسان نہیں ہے لیکن یہ خطرہ کل کے پول پاٹ یا صدام حسین کو ہرگز پریشان نہیں کرتا۔ یہی وجہ ہے کہ دنیا بھر سے لیبیا، ہندوستان، پاکستان، چین اور شمالی کوریا (عراق کا تو ذکر کرنے کی ضرورت ہی نہیں ہے) وغیرہ گے پاس، جن میں سے اکثر ممالک آنے والے عشروں میں سیاسی اور اقتصادی عدم استحکام کا شکار بھی ہو سکتے ہیں، ایسے ہتھیاروں کی موجودگی پر بجا طور سے تشویش کا اظہار کیا جا رہا ہے۔

جنوری 1993ء میں دنیا کے 120 ممالک کا فی خودستائی اور ربع صدی کی بات چیت کے بعد پیرس میں کیمیائی ہتھیاروں پر پابندی کے کنونشن کے انعقاد کے لئے جمع ہوئے۔ یہ کنونشن اصولی طور پر کیمیائی ہتھیاروں کی تیاری یا ان کا ذخیرہ کرنے پر پابندی

عائد کرنے کا فیصلہ کرتا ہے۔ اس پر عملدرآمد کے لئے کیمیائی ہتھیاروں پر پابندی کے نام سے ایک تنظیم بھی وجود میں لائی گئی جس کا کام معاہدے پر عمل کے کام کی نگرانی کرنا تھا۔ اس کے انسپکٹروں کو ایٹمی توانائی کی ایجنسی کے انسپکٹروں کے مقابلے میں کہیں زیادہ اختیارات دیئے گئے تھے لیکن عرب لیگ کے 21 ممبروں نے اس میں اس وقت تک شمولیت سے انکار کیا جب تک اسرائیل شرکت نہیں کرتا۔ عراق نے تو اس میں سرے سے اپنا کوئی نمائندہ بھیجا ہی نہیں۔ اس کنونشن کے فیصلوں اور معاہدوں کا نفاذ اس وقت تک ممکن نہیں ہوا جب تک آدھا سال گزرنے کے بعد 65 ممبر ملکوں نے اس پر دستخط نہیں کر دیئے۔

روس نے جو کیمیائی ہتھیاروں کے خاتمے کی بار بار قسمیں کھا چکا ہے، حال ہی میں اپنے دو سائنس دانوں ویل مرزا یا کوف اور لیو مردووف کو صدر یلسن کی طرف سے امریکہ کو اس معاہدے کے حق میں زہر پھیلانے والے اس ہتھیار کے خاتمے کی یقین دہانی کرانے کے بعد پریس میں یہ انکشاف کرنے کے الزام میں گرفتار کر لیا گیا ہے کہ ماسکو کی ایک لیبارٹری میں ایک نیا کیمیائی ہتھیار تیار کیا جا رہا ہے۔

جہاں تک جراثیمی جنگ آزمائی کا تعلق ہے، جو کئی لحاظ سے وسیع پیمانے پر تباہی پھیلانے کا بدترین ہتھیار ہیں، اب یہ حقیقت ظاہر ہو گئی ہے کہ ایسے ہتھیاروں پر پابندی کے معاہدے پر 1972ء میں دستخط کرنے کے بہت بعد بھی سوویت یونین میں ان کی تیاری کا کام جاری رہا۔ حتیٰ کہ گورباچوف کے صاف انکار کے بہت بعد تک بھی یہ سلسلہ ختم نہیں ہوا۔ ستم تو یہ ہے کہ سوویت یونین کے انتشار، خاتمے اور پھر روس کہلانے کے بعد بھی ان ہتھیاروں کی تیاری ختم نہیں ہوئی۔ روس کے صدر یلسن نے جب جراثیمی ہتھیاروں کی تیاری کے خاتمے کا کھلے بندوں اعلان کیا، اس کے بعد بھی یہ سلسلہ پوری طرح نہیں رکا۔ اس منصوبے میں جو پروگرام شامل تھا..... اور شاہد اب تک بھی شامل ہو وہ طاعون پھیلانے کے ایسے جراثیم کی تیاری تھا جو ایک چھوٹے سے شہر کی آبادی کے کم سے کم آدھے حصے کا کم سے کم وقت میں صفایا کر سکے۔

سوال یہ ہے کہ ایک ایسے ملک میں جو سیاسی لحاظ سے شکست و ریخت کا شکار ہو اور جہاں انتشار کا دور دورہ ہو، وہاں پھیلانے کا یہ ذریعہ جواب تک سابق سوویت یونین کی لیبارٹریوں میں محفوظ ہے کس کے کنٹرول میں ہو سکتا ہے اور یہ کہ اس قسم کے خوفناک

ذرائع کو کہاں تک محفوظ قرار دیا جاسکتا ہے۔

سوویت یونین نے 1976ء میں اپنی لیبارٹریوں میں جراثیم کی پیدائش کے خوفناک نتائج سے باخبر ہونے کے باوجود ان زہریلے اڈوں پر پابندی کا مطالبہ کیا تھا۔ اس نے اس موقع پر نسلی امتیاز کے نقطہ نظر سے تیار کئے جانے والے ان ہتھیاروں کی..... جو صرف کسی خاص نسلی گروہ سے تعلق رکھنے والوں کو فنا کے گھاٹ اتارنے کے لئے تیار کئے جائیں گے..... تیاری کے امکانات پر تشویش واضطراب کا اظہار کیا اور انہیں نسلی بنیادوں پر انسان کشی کے ہتھیاروں کا نام دیا۔ سوڈیش نیشنل ڈیفنس ریسرچ انسٹی ٹیوٹ کے ڈائریکٹر بورائی بیک نے 1992ء میں یہ انکشاف کیا کہ مختلف نسلی اور لسانی گروہوں کے درمیان ہم جیسے جیسے متنوع قسم کے امتیازات سے آگاہی حاصل کرتے جائیں گے، ہمارے لئے کالے اور گولے کے درمیان مشرقی لوگوں، یہودیوں، سوڈیش نسل کے افراد اور فن لینڈ کے رہنے والوں کے مابین تخصیص کرنا آسان ہوتا جائے گا اور ہم ایسے ایجنٹ تخلیق کرنے میں کامیاب ہو جائیں گے جو ہجوم میں موجود محض ایک خاص گروپ کے لوگوں کو ہلاک کرے گا۔ یہ اندازہ لگانا مشکل نہیں ہے کہ نسلی برتری کی بناء پر کمتر درجے کے لوگوں کی صفائی کرنے والے کل اس ٹیکنالوجی کی مدد سے کیسا حشر برپا کر سکتے ہیں؟

ہتھیاروں کی نسلی تخصیص کے مطابق تیاری کے سلسلے میں تنبیہ، ایک اور لحاظ سے بھی فوری اہمیت اختیار کر جاتی ہے۔ سائنس کی حالیہ تحقیقات سے، جن کا تعلق انسان کی جبلی خصوصیات سے ہے، ڈی این اے کے اصرار کی پردہ کشائی کے آثار پیدا ہو چکے ہیں۔ اس تحقیق کو آگے بڑھانے سے یہ ممکن ہو سکے گا کہ جنگ کے لئے ہم عام سپاہیوں کی جگہ ”انسانوں کی طرح کے منظم سپاہی“ یعنی ”پیرا ہیومن“ تیار کر کے میدان جنگ میں لے آئیں۔ یہ بلاشبہ بڑی حیرت انگیز بات ہوگی لیکن اسے امکان کی حدوں سے ماورا قرار نہیں دیا جاسکتا۔

اس کے بعد ماحولیاتی ہتھیاروں کا معاملہ سامنے آتا ہے..... جب صدام حسین نے کویت کے تیل کے کنوؤں کو آگ کا فلیٹہ دکھایا تو وہ وہی کچھ کر رہا تھا جو کچھ لوگوں کے بیان کے مطابق رومیوں نے کاریج کے کھیتوں میں نمک برسا کر کیا تھا اور جوسپیوں نے دوسری جنگ عظیم کے دوران خود اپنے کھیتوں کے ساتھ کیا جب انہوں نے نازی حملہ آوروں



کو خوراک سے محروم رکھنے کے لئے ”زمین کی تباہی“ کی پالیسی اختیار کی، ویت نام کی جنگ میں امریکہ بھی ایسا ہی کچھ کر چکا ہے لیکن آج کے تصوراتی اور بعض فہمیدہ امکانات کے مقابلے میں جن کا تعلق بہت اعلیٰ قسم کے ماحولیاتی ہتھیاروں کی تیاری سے ہے، اوپر بیان کی گئی کاروائیاں بڑی پرانی اور فرسودہ نظر آتی ہیں۔ مثال کے طور پر اب یہ ممکن ہو گیا ہے کہ خصوصی برقی لہروں کی مدد سے دور دراز کے کسی علاقے میں زلزلے یا آتش فشاں جیسی قیامتیں ڈھائی جاسکیں۔ ہوا کا رخ تبدیل کر دیا جائے، کسی خصوصی فصل کی تباہی کے لئے خاص قسم کے جراثیم چھوڑ دیئے جائیں، لیزر کی مدد سے دشمن کے علاقے کے عین اوپر اوزون کے کسی خاص حصے میں مقررہ سائز کا سورخ کر دیا جائے یا موسم میں ردوبدل کر کے مطلوبہ مقاصد حاصل کئے جاسکیں۔

ورلڈ وائچ انسٹی ٹیوٹ کے لیسٹر براؤن نے جو واشنگٹن ڈی سی کے ممتاز ماحولیاتی تھنک ٹینک کی شہرت رکھتے ہیں۔ 1977ء میں اسی طرف اشارہ کر دیا تھا اور کہا تھا، آب و ہوا میں شعوری تبدیلیوں کی کوششیں اب معمول کی حیثیت اختیار کرتی جا رہی ہیں جس سے موسمی جنگ آزمائیوں کے امکانات بڑھ رہے ہیں۔ اس لئے کہ جن ملکوں کو خوراک کی پیداوار بڑھانے کی مجبوری درپیش ہے وہ بارش کی موجود مقدار کے حصول کے لئے مقابلے پر اتر آئی ہیں۔ موسموں میں معمولی تبدیلی لانے کا عمل بھی اگرچہ ابھی تک خاصا مشکل نظر آتا ہے تاہم اس سے موسموں میں بہت بڑے تغیر کی افواہوں کا خاتمہ نہیں ہو سکا۔ عالمی درجہ حرارت میں اضافے کی اطلاعات کی وجہ سے کرہ ارض کے ساحلی علاقوں میں پانی کی سطح بلند ہونے کی خوفناک بحث جاری ہے اور قطبین پر برف پگھلنے کے خدشات کا کھلے بندوں اظہار کیا جا رہا ہے، لیکن برف پگھلانے کا وہ منصوبہ اب بہت کم لوگوں کو یاد ہوگا جو لینن نے انقلاب روس کے فوراً بعد پیش کیا تھا۔

روس کا تاریخی سٹریٹجک مسئلہ اس کی بحریہ کی گرم پانی کی بندرگاہ سے محرومی تھی۔ اس کی ساحلی پٹی بہت طویل تھی لیکن اس کا زیادہ حصہ ساہیریا کے شمال میں واقع تھا جہاں پانی برف اور زمین منجمد رہتی ہے۔ بحیرہ قطب شمالی میں البتہ ساہیریا کے دریاؤں کا تازہ پانی شامل ہوتا رہتا ہے، لینن کا منصوبہ ان دریاؤں کا پانی ڈیموں میں ذخیرہ کر کے ان کا رخ جنوب کی طرف موڑنے کا تھا۔ اس طرح سے پن بجلی کی پیداوار میں زبردست اضافہ

ہو جاتا، جس سے صنعتی سرگرمیوں میں تیزی آ سکتی۔ علاوہ ازیں سائبریا کی آب و ہوا میں گرمی کچھ بڑھ جاتی جو قابل زراعت زمین میں اضافے کا باعث ہوتی۔ اس انتظام کے تحت تازہ پانی سمندر میں گرنے کی مقدار کم ہو جاتی جس سے اس پانی میں موجود نمکیات کی مقدار بدل جاتی جو برف پگھلانے کے عمل پر منتج ہو جاتی۔ یوں روس کی بحریہ کے لئے بندرگاہوں کی تعداد میں اضافہ ہوتا جس سے روس کی دوسرے عالمی سمندروں تک رسائی ممکن ہوتی۔

اس خوفناک ماحولیاتی منصوبے پر تو بوجہ کوئی پیش رفت نہیں ہوئی البتہ سوویت یونین نے 1956ء میں امریکہ کے ساتھ مل کر ایک مشترکہ منصوبے پر عملدرآمد کی تجویز پیش کی جس کے تحت پیرنگ کی کھاڑی کے آگے بند باندھ کر لینن کی تجویز کے مطابق بحیرہ قطب شمالی کے پانی کو گرم کرنا مقصود تھا۔ ایٹمی پمپوں کے ذریعے یہ پانی شمال کی طرف پہنچایا جاسکتا تھا جس سے نہ صرف روس فائدہ اٹھاتا بلکہ الاسکا والے بھی اس سے مستفید ہو سکتے۔

کہا جاتا ہے کہ امریکہ نے اس منصوبے کو پیناگان کے اس اعتراض کے بعد مسترد کر دیا کہ اس سے امریکہ کے مغربی ساحل کے زیر آب آنے کا خطرہ تھا کیونکہ اس انتظام کے تحت جنوبی کیلی فورنیا سے لے کر جاپان کے ساحلوں تک پانی کی سطح 5 فٹ تک بلند ہونے کی توقع تھی۔

سوویت روس نے اپنی ناکامیوں کا اثر قبول کئے بغیر اس قسم کی ایک اور تجویز اس کے بعد جاپان کو پیش کر دی جس کا مقصد اوکھوسٹک کے سمندر کے پانی کو گرم کرنا تھا۔ یہ تمام منصوبے روسی بحریہ کے جہازوں اور سب میرینوں کے لئے یقیناً بہت اہم ثابت ہوتے۔

بین الاقوامی معاہدے ماحول میں تبدیلیوں کی ایسی فوجی یا غیر فوجی مخالفانہ کوششوں کی مخالفت کرتے ہیں جن کے اثرات، وسیع، دیرپا یا شدید ہو سکتے ہوں لیکن بہر حال اس بات کا کوئی امکان نہیں ہے کہ صدام حسین نے جس رات خلیج فارس میں کویت کے آسمانوں کو دھوئیں کے بادلوں سے سیاہ کرنے کے لئے سمندر میں تیل بہایا تھا اس رات کو بیٹھا وہ ان بین الاقوامی معاہدوں کی شقوں کا مطالعہ کرتا رہتا۔

جب تک اس کے بارے میں صحیح اندازے قائم کر کے اس کے درست استعمال

کی راہ ہموار نہیں کی جاتی اس وقت تک کل کی انقلابی ٹیکنالوجی کرہ ارض کی تباہی کے نئے امکانات لئے ہوئے ہے۔ تیسری لہر کے دور کی ایک نئی جنگی قسم نمودار ہو رہی ہے۔ کیا اب بھی کسی کا یہ خیال ہے کہ گزرے ہوئے کل کی تدارک جنگ کی کوششیں اب بھی کافی سمجھی جا سکتی ہیں؟

امریکی سینیٹ کی امور خارجہ کی کمیٹی کے سامنے 1975ء میں اقوام متحدہ کے مستقبل کے بارے میں سماعت کے دوران مرحوم مصنف اور ایٹمی ہتھیاروں کے زبردست مخالف نارسن کروں سے سوال کیا گیا تھا کہ ایٹمی ہتھیاروں کے مزید پھیلاؤ کو روکنے کے لئے کیسے اقدامات ضروری ہیں تو اس نے جھلاہٹ سے جواب دیا، دنیا کو اس بارے میں تیس برس قبل غور کرنا چاہیے تھا۔

شہادت دینے کی جب ہماری باری آئی تو ہم نے بینظیروں کے سامنے یہ تجویز رکھی کہ وہ اور باقی دنیا اب تیس برس بعد آنے والے ہتھیاروں کے بارے میں پریشان ہونا شروع کر دیں تو بہتر ہوگا۔ آج بھی وہی صورت حال ہے۔ ضعف بصر اور فکر کی کمی کی بیماریاں ایسے عارضے ہیں جو جنگ کے حامیوں اور مخالفوں دونوں کو یکساں طور سے اپنی پلیٹ میں لے لیتے ہیں۔

## خونریزی کے بغیر جنگ

عالمی ذرائع ابلاغ پر نام نہاد ”سمارٹ“ ہتھیاروں کا انکشاف ان کے پہلی بار استعمال ہونے اور جنرل مورلی کی طرف سے ہم پر ان کی اہمیت واضح کرنے کے کئی عشروں بعد ہوا۔ لیکن یہ ذرائع ان نئی قسم کے ہتھیاروں سے جن کی اہمیت وقت گزرنے کے ساتھ ساتھ متذکرہ ہتھیاروں سے بھی کہیں زیادہ ہوگی ابھی تک بالکل نا آشنا ہیں..... یہ وہ ہتھیار ہیں جو لوگوں کو زندہ رکھنے کے لئے بنائے جا رہے ہیں۔

اس وقت ہم تاریخ کے ایک نئے موڑ پر ہیں۔ گذشتہ نصف صدی کے بعد سے جب ہلاکت آفرینی کی کوششیں آخری حدوں کو چھونے لگی تھیں، ہم ایسے موڑ پر آ گئے جب ایٹمی ہتھیاروں کے خطرے کی وجہ سے کم از کم اصولی حد تک اس کرہ ارض کا وجود ہی خطرے میں پڑ گیا تھا..... اور وسیع پیمانے پر تباہی پھیلانے والے ہتھیاروں کو زیادہ سے زیادہ ہلاکت



خیز بنانے کی کوششیں، شکست خوردگی پر منہج ہو رہی تھیں اور پھر یہ معاملہ اس صورت میں سامنے آیا کہ دونوں سپر طاقتیں عملاً اس نتیجے پر پہنچیں کہ ان کے یہ ہتھیار اور کچھ نہیں تو انتہائی ہلاکت خیز ضرور ہیں..... حقیقتاً یہ جدلیاتی نفی کا نکتہ تھا، لیکن یہ ایسا لمحہ تھا جب تاریخ اپنے سفر کا رخ موڑتی ہے۔

آج کرہ ارض پر اسلحہ کی ایک نئی دوڑ کا آغاز ہو سکتا ہے..... ایسی دوڑ جس میں ہلاکت آفرینی کی استعداد بڑھانے کی بجائے ہتھیاروں میں ہلاکت خیزی میں کمی پر توجہ دی جائے گی۔ اگر ایسا ہوا تو دنیا کو اس کے لئے میاں بیوی کی ایک ایسی غیر معمولی ٹیم کی کوششوں کا مرہون منت ہونا پڑے گا جو برسوں سے خاموشی کے ساتھ جنگ آزمائیوں کے عمل سے خونریزی کو خارج کرنے کی کوششوں میں مصروف ہے۔

امریکہ کی اٹارنی جنرل جینیٹ رینومسٹی 1993ء میں امریکی کانگریس کے سامنے امریکہ کے جاسوسی محکمے ایف بی آئی کا وہ معجزاتی سلوک زیر بحث لانے کے لئے پیش کرنے کے قابل ہوئی جو اس نے ٹیکساس میں ”وآلو“ کے مقام پر ایک فرقے کے ساتھ روا رکھا تھا۔ یہ وہ آگ تھی جس نے براؤن ڈیوڈین فرقے کے کمپاؤنڈ میں بہتر زندگیوں کو ختم کر دیا اور چاروں طرف سے الزامات اور جوابی الزامات کے سلسلے کو جنم دیا۔ رینو نے کانگریس کے ممبروں کو بتایا کہ جن مذاکرات کے دوران یا نتیجے میں ایف بی آئی نے اس فرقے کے لوگوں پر جب حملہ کیا تو اس دوران یہ خواہش اس کے دل میں جاگزیں رہی کہ کاش ہلاکت خیزی سے مبرا کوئی ایسا جادو اس کے ہاتھ آ جائے جس کی مدد سے وہ انسانی زندگیوں بالخصوص ان بچوں کی جان بچا سکے جو اس ہجوم کی تحویل میں تھے۔ ایسا موقع کبھی نہ کبھی تو ضرور آئے گا اور اس کے لئے جینیٹ مورس اور اس کا شوہر کرس ہمارے شکریے کے مستحق ہوں گے۔

بظاہر سخت کوش اور سخت گو جینیٹ مورس اور اس کا شوہر سخت گیری کے ہرگز قائل نہیں ہیں۔ وہ فوج کے معاملات پر البتہ توجہ ضرور دیتے ہیں، وہ قومی ریاستوں کی اخلاقیات یا ان پر اعتماد کرنے کے بارے میں بھی کسی قسم کی غلط فہمی میں مبتلا نہیں ہیں۔ وہ امن کے علمبرداروں کے درمیان نعرے لگاتے ہوئے بھی کہیں نظر نہیں آئیں گے۔ اس کی بجائے ماضی قریب کے زمانے تک وہ عام طور سے پیٹنگٹون کے تہ خانے یا واشنگٹن میں

واقع امریکی عالمی حکمت عملی کی کونسل کے دفتر میں موجود پائے جاتے تھے۔ یہ کونسل جو بی ایس سی کہلاتی ہے، ایک نجی تنظیم ہے جس کا سربراہ سفید بالوں والا بارلش اے کلائن ہے۔ یہ رچھ نما انسان ایک زمانے میں سی آئی اے کا ڈپٹی ڈائریکٹر تھا۔ 1950ء میں ایک پرانے اجتماع میں انہی کلائن صاحب نے نیشنل سکیورٹی کونسل میورنڈم نمبر 68 کی تیاری میں پورا پورا حصہ لیا تھا جس میں پہلی بار روسی کمیونزم کے اثر و رسوخ کو محدود کرنے کی کوششوں کو امریکی خارجہ پالیسی کی بنیاد قرار دیا گیا تھا۔ جینیٹ مورس اور اس کے خاندان نے جب جنگ کے عمل سے خونریزی خارج کرنے کے لئے اپنی زندگی کے ماہ و سال وقف کرنے کا فیصلہ کیا تو سب سے پہلے وہ کلائن کے پاس گئے جو ان کا خاندانی دوست تھا۔ اس نے ان کو اپنی اس جی ایس سی کونسل میں شامل کر لیا اور چند اہم افراد کو ان کے ساتھ شانہ بشانہ مل کر کام کرنے کے لئے تیار کیا۔ سخت کوششوں کے ان مشیروں میں سٹریٹجک اڑکمان کے سامنے چیف آف سٹاف میجر جنرل کرسٹوفر ایڈمز، فوج کے سابق چیف آف سٹاف جنرل ایڈورڈ میسر اور لارنس لورمونیشیل لیبارٹری کے سائنس دان لوکل ڈو شامل تھے۔ اچھے ذہن کے مالک ان ممتاز افراد کے ساتھ مل کر دورسز جوڑے نے اپنے کام کا آغاز کیا۔ کم از کم اس وقت ہلاکت خیزی کے خلاف وہ دنیا کی پہلی مضبوط آواز بن گئے۔

جینیٹ مورس 47 برس کی شدت پسند، سفید بالوں والی خاتون ہے جس کے بال اس کی کمر تک لہراتے رہتے ہیں۔ موسم گرما کے ایک گرم دن جب ہماری اس سے ملاقات ہوئی تو وہ کالے بوٹ، بھورے رنگ کا پاجامہ، ہلکے رنگ کی جیکٹ اور خاص قسم کا دھوپ کا چشمہ پہنے ہوئے تھی۔ معمولی اور تھوڑی گفتگو پر بے صبری کا اظہار کرتے ہوئے وہ الیکٹرانک کی رفتار سے سوچتی اور اس اشارے سے گفتگو کرتی ہے۔ کرائس اس کا شوہر ایک سابق موسیقار ہے جس نے کمپیوٹروں کے ذریعے اپنے لئے ایک نیا راستہ بنایا ہے۔ ہنرم لہجے میں بات کرتا ہے اور اگرچہ کچھ گنجا ہو رہا ہے، مگر اپنے باقی بچے ہوئے بالوں کو پونی ٹیل کی شکل میں باندھے رکھتا ہے۔ یہ دورسز جوڑا حقیقی دانشوروں کی شکل میں ہمارے سامنے ہے۔

وسیع پیمانے پر تباہی پھیلانے کے نظریے سے دستبردار ہونے کے سلسلے میں آج کے فوجی سن ڈوز کا یہ مشہور مقولہ دہرانے کے بہت شائق ہیں کہ ”ایک سو جنگوں میں ایک سو

کامیابیوں کا حصول مہارت کی انتہا نہیں ہے بلکہ مہارت کی انتہاء، دشمن کو بغیر لڑے زیر کرنے میں ہے۔“ جینیٹ اور کرس مورس اس خیال کو نئی حکمت عملی کے طور پر آگے بڑھانے میں مصروف ہیں۔

قصہ مختصر یہ کہ وہ اس بات پر زور دیتے ہیں کہ جب اس وقت بہت سی نئی صورتیں موجود ہیں اور نئی ٹیکنالوجی کی کچھ اور فتوحات کچھ دیر بعد اور بھی منظر عام پر آ سکتی ہیں جن سے دشمن کو شکست دینے کے کام میں مدد لی جاسکتی ہے اور وہ بھی کم سے کم خونریزی کے ساتھ..... تو پھر آخر خود کشی کے دستے تیار کرنے کی کیا ضرورت ہے؟ یہ غیر مہلک طریقے بہر حال منتشر اور غیر مستحکم صورت میں ہیں اور فوج کے، کہ روایتی طور پر جس کا زور دشمن کو فنا کرنے کا ہوتا ہے، حوالے سے باہر ہیں۔ ان کا کہنا ہے کہ جنگ اور سفارت دونوں کو نئے سرے سے نیا تصور دینے کی ضرورت ہے۔ ان کا مشن ایسے طریق کار اور ایسے نظریے کو ترقی دینا ہے جس کی روشنی میں غیر مہلک جنگوں کا تصور راسخ ہو سکے۔ وہ ایسی ٹیکنالوجیز کو غیر مہلک قرار دیتے ہیں جن کی مدد سے مہلک ذرائع کے بارے میں اندازے قائم کرنا، ان کی نشان دہی کرنا اور ان کو روکنا ممکن ہو سکے تاکہ لوگوں کی ہلاکت کے خطرے کو کم سے کم کیا جاسکے۔

اس جوڑے نے فوجی اہمیت کے لحاظ سے ایسی ٹیکنالوجیز کی ایک طویل فہرست تیار کرنا شروع کر دی ہے جو غیر مہلک جنگوں کے ان کے معیار پر پوری اترتی تھی۔ انہوں نے یہ خیال بھی رکھا کہ ان کے تیار کردہ طریقے مالی لحاظ سے بہتر، زندگی بچانے والے اور ماحولیاتی لحاظ سے دوستانہ ہوں۔ مطلب یہ کہ ان طریقوں پر عمل کرنے کا مقصد انسانی زندگی کا خاتمہ کسی طور بھی نہیں ہونا چاہیے۔

پھر یہ بھی ہے کہ یہ محض خیالی معاملہ نہ ہو، اس تجویز کے ساتھ بہتر مال بھی سامنے آنا چاہیے جو بہت مہنگا بھی نہ ہو، غیر مہلک ٹیکنالوجیز پر مشتمل ان کی فہرست، ان کے دعوؤں کے مطابق اسی کروڑ ڈالر کے تحقیقاتی منصوبوں سے بھی بے نیاز کر سکتی ہے جبکہ ایسی تحقیقات کے بیس برس گزرنے کے بعد اور تحقیقات کرنے والوں کی اپنی زندگی میں بھی ان کی کامیابی کی ضمانت نہیں دی جاسکتی۔ کچھ لوگ اس جوڑے کو ضرورت سے زیادہ پر امید ہونے کا طعنہ دیتے ہیں، لیکن ان دونوں کا کہنا ہے کہ غیر مہلک ہتھیاروں کا لامحدود ذخیرہ



صرف 5 برس میں تیار کیا جاسکتا ہے۔ جی ایس سی کے لئے تیار کردہ رپورٹوں میں بھی انہوں نے اس سلسلے میں نئی ٹیکنالوجی پر مشتمل جو فہرست پیش کی ہے وہ ان کے خیال میں پختہ، لائق اعتماد اور صرف 5 برس میں قابل عمل ہو سکتی ہے۔

اپنی اس فہرست سے انہوں نے کیمیائی اور جراثیمی ہتھیاروں کے ساتھ ایسے دوسرے تمام ہتھیاروں کو بھی خارج کر دیا ہے جس کی تیاری کی بین الاقوامی قوانین، معاہدوں یا دستاویزات کی رو سے ممانعت ہے۔

### انتہائی خفیہ لیبارٹریاں

مورسز جوڑا، فوج کی بعض انتہائی خفیہ لیبارٹریوں کے کام کے بارے میں جو بظاہر غیر مہلک ہتھیاروں کی تیاری میں تحقیقاتی فریضے انجام دے رہی ہیں، متعدد شبہات کا اظہار کر رہا ہے۔ جینیٹ مورس کا کہنا ہے کہ ”یہ لیبارٹریاں اصل میں غیر مہلک ہتھیاروں کی بگڑی ہوئی شکل سامنے لاسکتی ہیں جس کی صورت یوں ہو سکتی ہے کہ یہ ایسے ہتھیار دو حصوں میں بنائیں۔ اور وہ یوں کہ پہلے حصے کے استعمال سے ایک کمرے میں موجود تمام لوگ بیمار پڑ جائیں جب کہ دوسرے حصے کے استعمال سے ہر وہ شخص ہلاک ہو جائے جو پہلے حملے کی زد میں آ چکا ہو۔ جینیٹ کہتی ہے، انتہائی کیمیائی اور جراثیمی مواد پر پوری طرح نظر رکھنے کی ضرورت ہے۔ غیر مہلک ہتھیار واقعتاً غیر مہلک ہی ہونا چاہیے۔“

اس بارے میں مورسز جوڑے کا ذہن بالکل صاف ہے۔ وہ کہتے ہیں، ”جنگ کبھی انسان دوست، صاف یا آسان نہیں ہو سکتی۔ یہ ہمیشہ ہی خوفناک رہے گی۔“ بہر حال وہ بات جاری رکھتے ہوئے کہتے ہیں، ”کسی ایک عالمی قوت کو جو اپنے آپ کو انسان دوست قرار دیتی ہو، دفاع کے غیر مہلک اصول پر عمل کرنے کیلئے رہنمائی کا فریضہ انجام دینا چاہیے اور آج کی ٹیکنالوجی دشمن کو زندہ رکھتے ہوئے جارحیت روکنے کے امکانات سے پُر ہے۔“ انہوں نے امریکہ کے سامنے یہ تجویز رکھی کہ ”قوموں میں سے یہ صلاحیت سب سے پہلے ہمیں حاصل کرنی چاہیے۔“

غیر مہلک ہتھیاروں کے اثرات کے جائزہ لیا جائے تو اس بارے میں کسی کو حیرت نہیں ہونی چاہیے کہ اس معاملے میں فوج نئی ہوئی ہے۔ فوج کے سابق چیف آف

سٹاف ایڈورڈ میسر کا جوجی ایس سی کے مشاورتی گروپ کا رکن بھی ہے، کہنا ہے ”فوج میں ایک گروہ اس کے پوری طرح حق میں ہے اور دوسرا اس کا شدید مخالف ہے۔“ کچھ کے لئے جنگ نام ہی مرنے مارنے کا ہے اور غیر مہلک ہتھیار مردانگی کی توہین ہیں۔

لیکن یہ سوچ گزرے ہوئے کل کے زمانے کی جنگوں کی عکاسی کرتی ہے، جس کا تیسری لہر کے زمانے میں جنگوں کی مروجہ اقسام کی ابھرتی ہوئی اخلاقیات اور ٹیکنالوجی سے کوئی تعلق نہیں ہے۔ اس نئی سپرٹ کی شہادت، خلیج کی جنگ کے دوران سی این این کے فوجی تجربہ نگار میری سٹو کے، جو ایک زمانے میں امریکی فضائیہ کی طویل المیعاد منصوبہ بندی کے شعبے کا نائب سربراہ بھی تھا، ان الفاظ سے بھی ملتی ہے کہ ”فوجی منصوبہ سازوں کی نظر بموں اور میزائلوں کے استعمال سے آگے تک اور اہداف پر ٹھیک ٹھیک نشانے لگانے تک ہونی چاہیے۔ نئی ٹیکنالوجی کے ذریعے جلد ہی ایسے امکانات کا اہتمام کیا جاسکتا ہے جن میں فوجی اہداف کے کلیدی عناصر کی تباہی، سپاہیوں کو ہلاک کئے بغیر یا ہدف کو مکمل طور پر تباہ کئے بغیر ممکن ہو سکے گی۔ اگر انجن کو اس کی کارکردگی کی حد تک ناکارہ بنانے سے دشمن کے ٹینک کو عمل سے محروم کیا جاسکے یا ہندوؤں پر کنٹرول کرنے والے کمپیوٹروں کو تباہ کر کے ہندوؤں کو ناکارہ بنانا ممکن ہو سکے تو ایسے ذرائع سے جنگوں میں فتح حاصل کرنا بھی ممکن ہو سکے گا جو زیادہ تر غیر مہلک ہیں۔“

کرنل جون وارڈن کی، جس کے فضائی قوت سے متعلق نظریات نے عراق میں امریکی حربی حکمت عملی اختیار کرنے میں بہت رہنمائی کی، آواز میں بھی اسی اصول کی بازگشت سنائی دیتی ہے۔ وارڈن کے خیال میں خلیج کی جنگ ایک تاریخی موڑ کی حیثیت رکھتی ہے۔ وہ کہتا ہے کہ ”اس نے ایک بنیادی تبدیلی کی خبر دی اور وہ ہے، قتل عام کے پرانے تصور کی بجائے ایک عبوری دور کی طرف پیش قدمی، جہاں ہم اپنا کام زیادہ آرام اور موثر طریقے سے انسانی زندگیوں کے اتلاف میں زبردست کمی سے کر سکتے ہیں اور یہ سب کچھ ہمارے ارد گرد کے حالات اور بجٹ سے پوری مطابقت رکھے ہوئے ہوگا۔“

خلیج کی جنگ کے خاتمے کے ایک برس بعد امریکی محکمہ دفاع نے سرکاری طور پر ایسی ٹیکنالوجی نظریات اور نظام کو ترقی دینے کے فیصلے کا اعلان کیا تھا جس کی بنیاد ہلاکت آفرینی سے گریز پر ہو۔ اسے محکمے نے اپنے الفاظ میں ”سافٹ کل یا نرم موت“ کا نام بھی

دے دیا تھا۔ اس معاملے میں دلچسپی بڑھنے کے بعد امریکی بحریہ کے جنگی کالج نے بھی ایسے دو جنگی کھیل کھیلنے کا اعلان کیا جن میں غیر مہلک طریقے اپنانے کی کوشش کی جائے گی۔ دلچسپ بات یہ ہے کہ حال ہی میں امریکہ میں فوجی بجٹ میں کمی کی جو دوڑ لگی ہوئی ہے، اس کی وجہ سے گواس میدان میں سرگرمیاں کچھ ماند پڑ گئی ہیں، لیکن خود بجٹ میں کمی کی وجہ ہی سے بالآخر جنگ کے سستے، چنیدہ اور کم مہلک طریقے ڈھونڈنے کی ترغیب ملے گی۔

### دکھائی نہ دینے والی دیوار

غیر مہلک ہتھیاروں کی تیاری کے امکانات اور ان کی تحسین کرنے کے لئے یہ ضروری ہے کہ ہم کچھ چیزوں کو تصور کی آنکھ سے دیکھنے کی کوشش کریں۔ یعنی سوچیں کہ ایک دفعہ ایسے ہتھیار مناسب طریقے سے تیار کر لئے جائیں تو پھر یہ سوچنے کی ضرورت ہوگی کہ انہیں کہاں اور کیسے استعمال میں لایا جاسکتا ہے۔ مثال کے طور پر اس صورت حال کو اپنے ذہن میں لائیے کہ اسلامی انتہا پسندوں کا ایک غضب ناک ہجوم سمجھ لیجئے کہ سوڈان کے دارالحکومت خرطوم میں مغربی ممالک کے سفارت خانوں پر حملہ آور ہو رہا ہے۔ یہ ہجوم بیشتر مغربی سفارت خانوں میں زبردست توڑ پھوڑ کرتا ہے مگر ”امریکہ مردہ باڈ“ کے نعرے لگانے کے باوجود حیرت انگیز طور پر امریکی سفارت خانے سے دور رہتا ہے، نہ ہی وہاں سے کسی کو بریغمال بنانے کی کوشش کرتا ہے۔

جوئی ہزاروں فسادی امریکی سفارت خانے کی عمارت کی بیرونی دیواروں تک پہنچتے ہیں، ان کے رہنما التلیاں کرتے ہوئے زمین بوس ہو جاتے ہیں اور وہاں سے بھاگتے نظر آتے ہیں۔ احتجاج کرنے والے سینکڑوں لوگوں کے قدم اکھڑ جاتے ہیں۔ دیواروں تک پہنچنے کی کوئی بھی جسارت نہیں کرتا اور زیادہ تر لوگ دور فاصلے پر کھڑے نظر آتے ہیں۔ چکرانے کے چکر میں جیتلا اور پچیش کا شکار ہونے والوں کی تعداد جوں جوں بڑھتی ہے، ہجوم بکھرتا اور وہاں سے واپسی کا راستہ اختیار کرتا ہوا نظر آتا ہے۔ ان میں سے کچھ لوگ یہ داویلا بھی کر رہے ہیں کہ ان پر اللہ تعالیٰ کا غضب نازل ہو رہا ہے۔



خرطوم میں امریکی سفارت خانے کا ایک ترجمان دوسرے سفارت خانوں پر حملے کو ”بین الاقوامی برادری کے خلاف وحشیانہ جرم کا نام دیتا ہے۔“ وہ اس سوال کا جواب دینے سے گریز کرتا ہے کہ کیا وزارت خارجہ نے حال ہی میں اپنے سفارت خانوں کے تحفظ کے لئے ان کی عمارتوں پر ”کوئی خفیہ ہتھیار“ نصب کیا ہے؟

یہ بات بہر حال سب کو معلوم ہے کہ فرانس اور کچھ دوسرے ملکوں نے ہجوم کو کنٹرول کرنے کے لئے ایک نہایت ترقی یافتہ جزیئر ٹیسٹ کیا ہے جس سے بہت زیریں قسم کی صوتی لہریں خارج ہوتی ہیں جن کے اثر سے ان کی زد میں آنے والے چکرا جاتے ہیں۔ ان پر غشی کے دورے پڑتے ہیں اور وہ اجابت کنٹرول کرنے کی استعداد سے محروم ہو جاتے ہیں۔ یہ اثرات عارضی ہوتے ہیں اور جزیئر بند ہونے سے ان کا خاتمہ ہو جاتا ہے۔ ان کے کوئی مستقل اور دیرپا اثرات دیکھنے میں نہیں آئے۔

امریکہ میں موٹر سوار ان دنوں اپنی گاڑی پر ایک چھوٹا سا آلہ نصب کر کے مطمئن ہو جاتے ہیں کہ اس کی وجہ سے کوئی ہرن وغیرہ ان کی گاڑی کی زد میں نہیں آئے گا۔ جزیئر کی آواز کا نظام بھی اس اصول کی بنیاد پر تیار کیا گیا ہے جو ہرن بچانے کا آلہ تیار کرنے والوں کے پیش نظر تھا۔ اس نوع کے دیگر طریقوں کو وسعت دے کر اس سے کہیں زیادہ ڈرامائی نتائج حاصل کئے جاسکتے ہیں۔ مثال کے طور پر یوں خصوصی فوجی دستوں کو پیراشوٹ یا ہیلی کاپٹروں کے ذریعے ایسے ہجوم میں سے کسی ڈر یا کسی کو نقصان پہنچائے بغیر گزارا جاسکتا ہے، جس نے یرغالیوں کو گھیر رکھا ہو۔ جینیٹ مورس کا کہنا ہے، ”ہمارا خیال ہے کہ ہم نے کچھ جوابی طریقے دریافت کر لئے ہیں جن سے ہمارے سپاہیوں کے لئے نقصان کے خدشے کے بغیر کسی کھیت میں گھس کر کسی جرم یا یرغالی کو کچھ لوگوں کے پنوں سے چھڑا کر باہر لے آنا آسان ہو جائے گا۔“

مورسز جوڑے کا کہنا ہے کہ ایسے مدافعتی آلات کی تیاری کے بارے میں بھی سوچا جاسکتا ہے جو سفارت خانوں کی عمارت میں مادی طور پر اس طرح نصب کر دیئے جائیں کہ ان کی وجہ سے یہ پوری عمارت دیواری برقی لہروں کی دیواروں کے معیار پر آجائے گی اور ان لہروں کو مرضی کے مطابق مختلف شکلوں میں تبدیل بھی کیا جاسکے گا۔

ایک ایسی دنیا میں جو مذہبی، نسلی اور علاقائی اختلافات میں بٹی ہوئی ہو، جس میں مہلک ہتھیار بے معنی ہو کر رہ جاتے ہوں اس لئے کہ ان سے نفرت اور تشدد میں کمی کی بجائے ان کی شدت میں اضافے کی توقع ہی کی جاسکتی ہے۔ غیر مہلک ہتھیاروں کو مقبولیت کے لئے فضا یقیناً سازگار ہو سکتی ہے۔

اس بارے میں یقین سے تو کوئی کچھ نہیں کہہ سکتا لیکن ”واکو“ جیسے مخصوص کامنا کرتے ہوئے یہ سوچا ضرور جاسکتا ہے کہ مستقبل میں ایف بی آئی متذکرہ فرقے کے بعد ان کے گرد ایک ایسا صوتی جنریٹر نصب کرنے کی کوشش کر سکے گی جو تشدد ہجوم کو بے عمل کر سکے گا اور جس کی وجہ وہ لوگ خود کو نقصان پہنچانے کے قابل نہیں رہیں گے۔

جینیٹ مورس 1990ء میں یروشلیم میں ہونے والے ٹمپل ماؤنٹ کے قتل عام کا حوالہ دیتے ہوئے کہتی ہے کہ ”یہ خونریزی کا ایک ایسا واقعہ تھا جس سے بچا جاسکتا تھا اور وہ یوں کہ دیوار گریہ کے قریب جمع فلسطینیوں کو صوتی جنریٹروں کے ذریعے اسرائیلیوں سے دور رکھا جاسکتا تھا جن پر وہ پتھر لوہے کے ٹکڑے اور زنجیریں برسار رہے تھے اور اگر اس ہجوم میں شامل لوگ جنریٹروں سے خارج ہونے والی لہروں کی وجہ سے الٹیاں کرنے یا لڑکھڑانے لگتے یا درد سر ان کو گھیر لیتا تو یہ کچھ لوگوں کے ہلاک ہونے سے تو بہتر ہوتا۔“ ایسا کوئی انتظام وہاں نہ ہونے کی وجہ سے 21 افراد ہلاک ہو گئے تھے۔ اس قسم کی اور اس سے کہیں زیادہ نقصان دہ مثالیں تین مین چوک سے تیور تک پھیلی ہوئی ہیں۔

اس خیال کو دہراتے ہوئے واشنگٹن ڈی سی کے سٹریٹیجک اور بین الاقوامی سٹڈیز کے مرکز سے متعلق ٹیلر جونیر، بلقان اور صومالیہ کے درمیان تصادم کو غیر مہلک ہتھیاروں کی تیاری کے کام میں مزید تیزی پیدا کرنے کی مکمل ترین مثال قرار دیتا ہے۔ وہ لکھتا ہے، ”ذرا سوچئے! عالمی برادری اگر وہاں متحارب گروہوں کو ہلاک کرنے کی بجائے ان کو الگ اور غیر مسلح کرنے میں کامیاب ہوتی ہے تو اس کے کیا معنی ہو سکتے ہیں۔ یہ بھی سوچئے کہ اگر اقوام متحدہ کے قیام امن کے فوجی دستے ان کے گولوں اور آنسو گیس کے علاوہ کچھ اور متبادل سامان سے بھی لیس ہوں تو اس کی کیا اہمیت ہوگی۔“ وہ کہتا ہے کہ ”واکو“ میں امریکی حکومت نے جنگ پر قابو پانے کیلئے 1929 کی ٹیکنالوجی سے کام لیا اور نتیجہ جہنم کے عذاب کی صورت میں ظاہر ہوا۔

## اونگھتے ہوئے منشیات فروش

پھر ذرا کروش ہیر و کن فروشوں کے کسی رہنما پر جو منشیات کی بھاری مقدار لبنان کی وادی میکالے سے ترکی کے راستے بلغاریہ میں سے گزار کر یورپی منڈیوں تک پہنچانے کے کاروبار میں مصروف ہو، چھاپے کا تصور بھی ذہن میں لائیے۔ اطلاع ملنے پر ترک فوج کا ایک مسلح اور خصوصی طور پر تربیت یافتہ دستہ منشیات کے اس اڈے پر چھاپے میں لیزر رائفلیں استعمال کر سکتا ہے جس سے اڈے کے باہر کھڑے ہوئے پہریداروں کو عارضی طور پر اندھا کرنا ممکن ہے۔ اسکے بعد بیروں اور خواب گاہوں میں ایسی دوائیں سپرے کی جاسکتی ہیں جن کے اثر میں آئے ہوئے منشیات کے اونگھتے ہوئے لارڈ اور اس کے ساتھیوں کی گرفتاری میں کوئی دشواری پیش نہیں آئے گی۔

لیزر رائفل کوئی خیالی چیز نہیں ہے ان سے دشمن کے ظاہری اور خفیہ سامان کو نقصان پہنچایا جاسکتا ہے۔ یہ جن لوگوں کے خلاف استعمال ہوتی ہیں، وہ عارضی طور پر اندھے ہو جاتے ہیں۔ ان سے مستقل طور پر نقصان پہنچانے کا کام ہی لیا جاسکتا ہے لیکن اس کا انحصار اس بات پر ہے کہ ان سے ان کی کتنی قوت کے ذریعے کام لیا جا رہا ہے اور یہ کہ جس شخص کو نشانہ بنایا جا رہا ہے وہ کسی قسم کا سامان استعمال کر رہا ہے اور یہ کہ کیا اس نے رات کو دیکھنے میں مدد دینے والے چشمے تو نہیں پہن رکھے جن سے روشنی کئی گنا بڑھی ہوئی نظر آتی ہے۔ امریکہ کی دفاعی خفیہ ایجنسی کے ریٹائرڈ ڈائریکٹر ایچ پروس کے بیان کے مطابق اس قسم کے ساز و سامان کے فوجی استعمال کے اشتہارات کھلے بندوں شائع ہو رہے ہیں۔ ایسے لاکھوں آلات اس وقت دنیا بھر میں زیر استعمال ہیں اور ان میں سے کچھ سوویت فوجیوں نے افغانستان میں مجاہدین کے خلاف بھی استعمال کئے۔

اسی طرح اب نیند کی طرف مائل کرنے والے عامل صرف جیمز بانڈ کی فلموں کا حصہ ہی نہیں ہیں، عالمی حکمت عملی کونسل نے غیر مہلک فنی ہتھیاروں کی جو فہرست تیار کی ہے اس میں ”ماحولیاتی عامل“ کے نام کے ہتھیار بھی شامل ہیں۔ ان کے بارے میں بتایا گیا ہے کہ جب ہمیں انسانوں اور ساز و سامان کو بے حس اور غیر فعال بنانے کی ضرورت پیش آئے، خاموش کرنے اور نیند آور آلات کو ڈی ایم ایس او کی (جو خصوصی ادویہ کو جلد کے ذریعے



نہایت تیزی کے ساتھ انسان کے خون میں شامل کر دیتا ہے۔) مدد میں تشدد میں کمی اور اطلاق جان کو محدود کرنے کے کام میں لایا جاسکتا ہے۔ خاص طور پر وہاں جہاں ایٹمی، جراثیمی اور کیمیائی ہتھیاروں سے تحفظ سے پورا اہتمام نہ ہو، دہشت گردوں کے خلاف کارروائیوں میں سرکش باغیوں، نسلی تشدد پسندوں، فسادات روکنے والوں حتیٰ بعض صورتوں میں پریمالیوں کو رہا کرانے کے لئے خاموش اور بے حس کرنے کے زیر عمل آلات بڑے اہم مواقع فراہم کرتے ہیں۔ البتہ ان کی اثر آفرینی کا انحصار، صحت کے ساتھ ان کے استعمال اور کسی خاص علاقے میں ان کی فراہمی کے نظام پر ہے۔

اب تک جتنی بھی غیر مہلک ٹیکنالوجی کا ذکر کیا گیا ہے، اس کا ہدف انسان ہیں لیکن اس قسم کے دوسرے غیر مہلک طریقے بھی موجود ہیں، جن کا نشانہ دشمن کا اسلحہ یا کمپیوٹر پروگرام ہو سکتا ہے۔ اس سے کوئی فرق نہیں پڑتا کہ دشمن کے پاس کتنے ٹینک اور طیارے ہیں یا اس کا ریڈار سسٹم کتنا اعلیٰ اور ارفع ہے، اگر ان سب چیزوں کو جہاں ان سے کام لینے کی ضرورت ہے، استعمال ہونے کے قابل ہی نہ رہنے دیا جائے۔ حقیقت یہ ہے کہ دشمن کے پاس جتنا زیادہ جنگی سامان موجود ہے اور جتنا زیادہ مال اس نے اس پر خرچ کیا ہے اس کے لئے یہ صدمہ بھی اتنا ہی بڑا ہوگا کہ اس کی کارکردگی کو عارضی طور پر ہی کیوں نہ ہو، معطل کر دیا جائے۔ یوں غیر مہلک ہتھیاروں کے نظریے میں ایک کلیدی نکتہ ”خدمت سے انکار“ کا شامل ہو گیا ہے۔

مثال کے طور پر ”حرکت کرنے یا چلنے میں رکاوٹ“ ڈالنے کا معاملہ ہے۔ جی ایس سی کی ایک دستاویز کے مطابق اس کام کے لئے ہر سطح پر پھسلن کا سامان فراہم کر دیا جاتا ہے۔ وہ یوں کہ ہوائی ڈیلیوری سسٹم یا انسانی عاملوں کے ذریعے ٹیفلان قسم کے کسی ماحولیاتی نیوٹرل مائع کا چھڑکاؤ، ریل کی پٹریوں، راستوں، ریمپوں، ہوائی جہاز لینڈ کرنے والی پٹیوں حتیٰ کہ سیڑھیوں اور دوسرے سامان پر کر دیا جاتا ہے جس سے یہ کافی عرصے تک استعمال کے قابل ہی نہیں رہتے۔ اس کے متبادل ایک اور طریقہ بھی ہے اور وہ یہ ہے کہ جہاں جہاں یہ چیزیں کھڑی ہیں، وہیں ان کو اسی طرح باندھ دیا جائے کہ حرکت ہی نہ کر سکیں۔ پھر لیمبر قسم کی لیس دار اور چپکانے والی اشیاء کو ہوائی جہازوں کے ذریعے یا دوسرے طریقوں سے اس طرح مقررہ علاقوں تک پہنچا دیا جائے کہ وہاں رکھا ہوا

ساز و سامان وہیں چپک کر رہ جائے اور استعمال کے قابل ہی نہ رہے۔  
اس طرح انجنوں کو روکنا بھی ممکن ہے ٹینکوں، بکتر بند گاڑیوں اور ٹرکوں کو ایسے  
مادوں کے ذریعے جو ایندھن کو منجمد کر دیں یا اس کی ماہیت تبدیل کر کے عارضی طور پر اس کو  
نا قابل استعمال بنا دیں۔ توانائی سے چلنے والے سیدھے ہتھیار اپنے اہداف کے ڈھانچوں کی  
شکل بدل سکتے ہیں اور یوں طیارے زمین پر ہی کھڑے رکھے جاسکتے ہیں۔ پھر دھاتوں کو  
خشکی کا شکار بنانے کے لئے بھی ایک قسم کا مانع موجود ہے۔ یہ عین ممکن ہے کہ مارٹروں کے  
استعمال سے نقشوں کی جنگ شروع کر دی جائے یا بے رنگ کیمیائی مانع مادوں کا چھڑکاؤ کر  
کے دھات کی بنی ہوئی تنصیبات، جیسے پل، پھاٹک، ہوائی اڈوں کی عمارتیں اور تنصیبات، برقی  
سیرھیوں اور ہتھیاروں کے کلیدی اجزاء کو نقصان پہنچا دیا جائے۔ یہ مانع ان اشیاء کو ختم کر  
کے توڑ پھوڑ کے ذریعے ناقابل استعمال بنا دے گا۔

بعد ازاں ہم اس بات کا جائزہ بھی لیں گے کہ غیر مہلک ذرائع کی بنیاد پر  
”خدمات سے انکار“ میں اس چھوٹی فہرست کے مقابلے میں، بہت سے اور امکانات بھی  
پوشیدہ ہیں۔ یہ بہر حال اب تک طے ہو چکا ہے کہ غیر مہلک ہتھیاروں کی اہمیت ایک تسلیم  
شدہ حقیقت ہے۔ ان کی فنی معقولیت اور ان پر اٹھنے والے اخراجات پر بحث و تمحیص کی ابھی  
بہت گنجائش ہے، لیکن اس بارے میں بہر حال کوئی شبہ نہیں ہے کہ اب تیسری لہر کی جنگ  
آزمائیوں میں، انسانی زندگی کے اتلاف کے امکان کو کم کرنے کے نقطہ نظر سے ان ہتھیاروں  
کی تیاری کے معاملے کو نظر انداز کرنا ممکن نہیں ہے۔ مستقبل سے جنگ کے امکانات کو ختم  
کرنا شاید ممکن نہ ہو، لیکن یہ صاف ظاہر ہے کہ جنگ سے ہونے والی خونریزی میں کمی ہم  
ضرور کر سکتے ہیں۔

اس امر کا یقین تو کرس اور جینیٹ کو بھی نہیں کہ آئندہ جنگوں سے خونریزی کا مکمل  
خاتمہ کیا جاسکتا ہے۔ کسی بھی سطح کے تصادم میں کوئی نہ کوئی تو ضرور زخم کھائے گا جیسا کہ  
جینیٹ کہتی ہے:

”ایسے واقعات کا سامنا ضرور ہوگا جن میں اتفاقی اور حادثاتی اور پر اموات اور  
سائے درپیش ہوتے رہیں گے، کسی کے سر پر بھاری شے گرے تو اس کا زخمی ہونا یقینی ہوتا  
ہے۔ ہم خونریزی سے مبرا ماحول کی ضمانت کیسے دے سکتے ہیں؟“

مستقبل قریب میں غیر مہلک ہتھیاروں کے مہلک ہتھیاروں کی جگہ لے لینے کا امکان بھی کچھ زیادہ نہیں ہے۔ ”ہم غیر مہلک ہتھیاروں کے یونٹ، خود کش کمائنڈر دستے یا اس نوع کے دیگر انتظامات کی کوئی تجویز نہیں پیش کر رہے ہیں۔ کیونکہ یہ موجودہ صورت حال کا متبادل نہیں ہے کہ جہاں ہمارے سپاہیوں کی زندگیاں خطرے میں ہوں وہاں ہم ایک روایتی فوج بنانے کی کوشش کریں۔“ مگر بہر حال نئی ٹیکنالوجی کی سہولتیں ہمیں جس حد تک میسر ہیں، کمپیوٹروں کے دائرے کے لئے انسانوں کو خاموش کرنے کی استعداد\_\_\_\_\_ ان کی مدد سے اور ان کو ایک ایسے سسٹم میں مربوط کر کے جس سے ان کی کارکردگی میں اضافہ اور مہلک ہتھیاروں پر انحصار میں کمی کے مقاصد حاصل کرنا ممکن ہو سکتے ہیں۔

غیر مہلک عاملوں کا عمل دخل، نظریاتی غور و فکر کے میدان میں لمحہ بہ لمحہ بڑھ رہا ہے۔ لیکن یہ کام پرانے رویوں کے خلاف ایک مشکل، سخت اور مسلسل عمل کا مقتضی ہے۔ 1922ء میں ایک سال کی داخلی بحث کے بعد امریکی افواج نے ایک دستاویز شائع کی تھی۔ اس کا مقصد جنگ زدہ علاقوں میں ہونے والی ہلاکتوں اور ماحولیاتی اور سماجی ڈھانچوں کے نقصانات میں کمی کے معاملات پر غور کرنا تھا۔ دستاویز میں اس مسئلے پر تحقیقات کے دائرے کو وسیع کرنے پر زور دیا گیا تھا اور یہ کام فوج ہی کے ایک ادارے کے ذمے لگایا گیا تھا، لیکن جب اس میں 1933ء میں ترمیم کی گئی، تب بھی ہلاکت خیزیوں میں کمی کی ضرورت کا کوئی ذکر نہیں تھا۔ اس سے صاف ظاہر ہے کہ اس وقت تک یہ ایک متنازعہ مسئلہ تھا۔

بہر حال جس حقیقت کو سمجھنے کی اب ضرورت ہے، وہ یہ ہے کہ غیر مہلک ہتھیاروں اور جنگوں اور فوجی ذرائع سے اس کے متعلق نئے نظریات کی تشکیل، یہ دونوں باتیں، تیسری لہر کے معاشروں کی پیداوار ہیں جس کی زندگی میں رواں خون، معلومات، برقیات، کمپیوٹر، مواصلات اور ذرائع ابلاغ کا محتاج ہے اور اس میں ذرائع ابلاغ کی اہمیت روز افزوں ہے۔

### غیر مہلک ہتھیاروں کی سیاست:

تیسری لہر کے زمانے کے متعدد دوسرے حیرت انگیز مظاہر کی طرح، جو ٹیلی ویژن



سے لے کر علم الخلق کی تصویر کشی تک پھیلے ہوئے ہیں، غیر مہلک ٹیکنالوجی بھی ایک طرف اخلاقی الجھاؤ میں اضافہ کرتی ہے، تو دوسری طرف اس کے کچھ انسانی فوائد بھی نظر آتے ہیں۔

یہ بات اب تک پوری طرح واضح ہو جانی چاہیے کہ ایسے ہتھیار اگر ”اچھے لوگوں“ کی بجائے دہشت پسندوں اور مجرموں کے ہاتھ لگ گئے تو اس سے ان کی طاقت میں زبردست اضافہ ہو سکتا ہے۔ چھوٹے پیمانے پر دیکھا جائے کہ اس صورت میں دہشت پسند یا احتجاجی سیاستدان شہری اداروں کے ڈھانچوں، ہوائی اڈوں، پانی کے ذخیروں کے ساتھ ان پر کیمیائی مادوں کا سپرے کر کے کیا کچھ نہیں کر سکتے؟ ذرا تصور کی آنکھ سے دیکھئے کہ آج کے دیواری نقشوں والی لوہے کی چادروں پر ڈبوں میں محفوظ متذکرہ قسم کے کیمیائی مادوں کے سپرے کا کیا نتیجہ برآمد ہو سکتا ہے۔ ویسے ٹینک کو کسی طریقے سے بے وقعت کرنے کے عمل کا ذکر خاصا امید افزا نظر آتا ہے، لیکن سوچنے کی بات ہے کہ اس عمل کے ذریعے شہری گوریلے، پولیس اسٹیشن سے باہر پولیس کی پارک شدہ گاڑیوں سے کیا سلوک کر سکتے ہیں؟ اور اگر آج کچھ شہر پسند کمپیوٹرز کو وائرس کے ذریعے ناکارہ بنا رہے ہیں تو کل یہی یا کچھ دوسرے لوگ مائیکرو ویو ہتھیاروں کے ساتھ کیا کچھ نہیں کر سکتے! اس بارے میں سوچنا بھی لازم ہے۔

مختار اداروں کی طرف سے استعمال کی صورت میں بھی، غیر مہلک ہتھیاروں کے بارے میں بڑے جامع قسم کے سیاسی اور اخلاقی امور سامنے آتے ہیں۔ یہ بات اپنی جگہ درست ہے کہ جیٹ رینڈ، واکو، میں کوریش فرقے کے کچھ لوگوں کو ان کی مدد سے تشدد سے دور رکھنے میں اور یوں مرنے والے کچھ بچوں کی زندگی تو ضرور بچا لیتیں لیکن غور طلب بات یہ ہے کہ بہت سی جابر حکومتیں بھی اپنے ملک کے پر امن مظاہرین کے خلاف یہی ہتھیار استعمال کر سکتی ہیں۔

ہجوم پر قابو پانے اور احتجاجی مظاہروں کو منتشر کرنے کے لئے یہ ٹیکنالوجی اتنی موثر ہے کہ ان کی موجودگی میں جمہوریتوں کو اپنی پولیس کے لئے نئے قوانین وضع کرنے کی ضرورت ہوگی۔ پھر یہ سوال ابھرتا ہے کہ ان ہتھیاروں کی درجہ بندی کیسے کی جائے اور یہ کہ ان میں سے کون سا ہتھیار واقعی غیر مہلک ہے، ان میں سے کچھ ایسے ہیں جن میں رد و بدل

کی گنجائش ہے۔ یعنی کم قوت بروئے کار لا کر انہیں کمتر درجے کے عارضی نقصان پہنچانے کے کام میں لایا جاسکتا ہے اور ٹیوننگ کرنے کے بعد ان کی قوت بڑھا کر ان سے مہلک ہتھیاروں کا کام بھی لیا جاسکتا ہے۔ اس صورت میں انہیں مہلک قرار دیا جائے گا یا غیر مہلک؟ مورسینز جوڑے اور عالمی حکمت عملی کونسل کی خوبی یہ ہے کہ انہوں نے ان سوالوں اور دیگر متعلقہ مسائل کو نظر انداز نہیں کیا۔

اس کی وجہ یہ ہے کہ وہ مضمر خطرات سے بالخصوص جمہوریت کو لاحق خطرات سے بخوبی آگاہ ہیں۔ یہی وجہ ہے کہ مورسینز جوڑا اسرار کے اس ناقابل دخول حصار کو توڑنے کی کوشش کر رہا ہے جو اس نسل کے ہتھیاروں کی تیاری کے سلسلے میں خفیہ لیبارٹریوں اور خدمات کے مراکز میں احتسابیوں نے ضرورت سے زیادہ سختی کے ساتھ قائم کر رکھا ہے۔ یہ اخفاء اتنا سخت ہے کہ مورسینز جوڑے کو بھی جسے اعلیٰ ترین سطح سے کلیئرس مل چکی ہے ان ہتھیاروں کی تیاری کے مراکز تک رسائی کی اجازت نہیں مل سکی۔

یہ دونوں میاں بیوی فوجی اخفاء کی ضرورت کو ایک حد تک درست قرار دیتے ہیں لیکن وہ اس بات پر بھی پورا زور دے رہے ہیں کہ مستقبل کے لئے غیر مہلک جنگ آزمائیوں کا معاملہ اتنا اہم ہے کہ اسے وسیع تر پبلک بحث مباحثہ کے لئے سامنے لانا ضروری ہے وہ وزارت دفاع کے بعض حکام کے عتاب کا نشانہ بھی بن چکے ہیں اس لئے کہ وہ غیر مہلک ہتھیاروں کی تیاری کے معاملے کو امریکی کانگریس کی نگرانی کا پابند کرنے کی بات کر رہے تھے۔ ان کا کہنا ہے کہ اس مسئلے سے انسانی حقوق کے کچھ ایسے خطرناک معاملات متعلق ہیں کہ ان کو محض فوجیوں کی صوابدید پر چھوڑنا درست نہیں ہوگا۔

اسی طرح ان ہتھیاروں کو وسیع پیمانے پر متعارف کرانے سے جغرافیائی اور سیاسی لحاظ سے بھی متعدد مسائل کا سامنا کرنا پڑے گا۔ مثال کے طور پر اگر دنیا کی واحد سپر پاور امریکہ روایتی ہتھیاروں کی بجائے غیر مہلک ہتھیاروں پر زیادہ انحصار کرنا شروع کر دے تو کیا دوسرے ممالک اس کو اس کی کمزوری پر محمول نہیں کریں گے؟ کیا غیر مہلک ہتھیاروں کے استعمال کا عروج ایڈونچر ازم کا راستہ تو ہموار نہیں کرے گا یا اس کو غلطی سے یک طرفہ طور پر تخفیف اسلحہ کی مزادف تو نہیں سمجھا جائے گا؟

اس حالت میں مسابقت کی ایک نئی دوڑ بھی شروع ہو سکتی ہے غیر مہلک

ہتھیاروں کو عام کرنے کی دوڑ جو ہر طرف جاری و ساری نظر آئے، کیا اس کے بعد جہاں ہلاکتیں کم ہوں گی، وہاں جمہوریت کا عمل دخل بھی تو کم نہیں ہو جائے گا؟ کیا ریاستیں، غیر مہلک ہتھیاروں کے استعمال سے اپنے اوپر تنقید کرنے والوں کو اندھا کر سکتی ہیں، ان کی اکھاڑ بچھاڑ میں کامیاب ہو سکتی ہیں اور ان کو شکست سے دوچار کر سکتی ہیں اگر غیر مہلک ہتھیار عام کرنے کی دوڑ شروع ہو جائے تو اس سے کس ملک کو سب سے زیادہ فائدہ پہنچے گا؟ وہ کون سی اقوام ہیں جو اس طرح کے سمارٹ ہتھیار تیار کرنے کی صلاحیت رکھتی ہیں؟ کیا یہ صورت حال جاپانی ٹیکنالوجی کے لئے ایک نیا میدان سامنے لانے کا باعث نہیں ہوگی؟ جاپانی آئین کی شق 9 آج بھی ہتھیاروں کی برآمد پر پابندی عائد کرتی ہے، لیکن ہتھیاروں کی تعریف کیا ہے؟ اور کیا غیر مہلک ہتھیار بھی اس تعریف کے دائرے میں آتے ہیں؟

### جب سفارت کار ناکام ہو جائیں:

ماضی میں جب سیاستدان خاموش ہوتے تو اکثر گولے برسنا شروع ہو جاتے، امریکہ کی عالمی سٹریٹجی کونسل کے بیان کے مطابق کل سفارتی گفت و شنید فیل ہونے کی صورت میں حکومتیں روایتی خونخوار قسم کی جنگ میں الجھنے کی بجائے پہلے غیر مہلک ہتھیار بروئے کار لاسکتی ہیں۔ سینٹ مورس کو یقین ہے کہ سفارت کاری کی ناکامی اور پہلی گولی چلنے کے درمیان کا زمانہ ایسا عرصہ ہے جسے اب سے پہلے کبھی مائپنے کی کوشش ہی نہیں کی گئی۔ اس کو غیر فضائی علاقہ تصور کیا جاتا رہا ہے۔ اس طرح غیر مہلک قسم کی جنگ آزادی محض جنگ کے متبادل کے طور پر یا اس کی توسیع کے طور پر سامنے نہیں آتی، بلکہ اس سے بالکل مختلف قسم کی چیز ہے۔ ایسی شے جو عالمی تناظر میں انقلاب انگیز حد تک نئی چیز ہے۔ ایک درمیانی نوعیت کا معاملہ رکنے اور سانس لینے کی جگہ اور مقابلے کے ایسے میدان کی صورت میں سامنے آتی ہے، جہاں خون ریزی کے بغیر فیصلوں پر پہنچنے کی صورت پیدا ہو سکتی ہے۔

لیکن اس صورت حال میں تدارک جنگ کے سلسلے میں بھی اتنے ہی سوالات ابھرتے ہیں جتنے کہ جنگ کے بارے میں، غیر مہلک ہتھیاروں کے تعلق سے جنگی نظریے



کے ساتھ ساتھ کیا کوئی تدارک جنگ کی نظریہ سازی بھی کر سکتا ہے؟ یہ سوال سیاستدانوں، دفاعی ٹھیکیداروں، مزدوروں، سفارت کاروں اور دنیا بھر میں امن کی تحریکیں چلانے والوں کے لئے غور طلب ہے۔ اس لئے کہ اس وقت جب ہم نسلی اور قبائلی جھگڑوں، علیحدگی کی تحریکوں، خانہ جنگیوں اور سرکشی کی وارداتوں کے زمانے کی طرف دوڑ رہے ہیں، جو کل کی دنیا کے مظاہر ہیں۔ اس سوال کی ضرورت اور بھی بڑھ جاتی ہے۔

اب جو چیز صاف طور سے ظاہر ہو رہی ہے وہ یہ ہے کہ جو فوجی انقلاب، فضائی زمینی جنگ کے ساتھ شروع ہوا تھا اور جس کی رونمائی خلیج کی جنگ میں ہوئی تھی۔ ابھی طفولیت کے عہد میں ہے۔ آنے والے ماہ و سال میں فوجی بجٹوں میں کٹوتیوں کے نعروں اور امن کی ضرورتوں کے دعوؤں کے باوجود دنیا بھر میں فوجی نظریات میں، نئے چیلنجوں اور نئی ٹیکنالوجی کے جواب میں تبدیلیاں رونما ہوتی رہیں گے۔ چھوٹی جنگوں کی دنیا میں، چھوٹے جنگجوؤں کے سرخرو ہونے ہی کی توقع کی جاسکتی ہے۔ ایسی دنیا میں جو مواصلات، موسمی رپورٹوں اور بے شمار دوسری چیزوں کے لئے فضا پر انحصار کے لئے مجبور ہے، جن کا فضا پر انحصار بڑھتا بھی یقینی امر ہے۔ ایک ایسی دنیا میں جس کے کارخانے کمپیوٹروں اور خود کار مشینوں کے محتاج ہیں، جنگ بھی انہی عناصر کی بشمول روپوٹائزیشن کے محتاج ہوگی، جیسے جیسے دنیا بھر کی لیبارٹریوں سے فنی کامیابیاں برآمد ہوتی رہیں گی، فوجیں بھی خلیات سے لے کر نیوٹیکنالوجی کو استعمال میں لانے پر مجبور ہوں گی۔ چاہے اس کا نتیجہ اچھا ہو یا برا۔ لیکن وہ بھی آج کے ڈاونچی کا خواب پورا کریں گی۔ اس وقت ایسی دنیا میں، جس میں شہریوں کا قتل عام بعض اوقات سیاسی لحاظ سے نقصان دہ ثابت ہوتا ہے، غیر مہلک ہتھیاروں کو ترقی دینے کی کوششیں جاری رہیں گی۔ اعلیٰ انتخابی عمل سے گزرنے کے بعد روایتی ہتھیاروں کو غیر مہلک ہتھیاروں کے ساتھ ملانے کے بعد یہ توقع ضرور کی جاسکتی ہے کہ اس طرح بلا امتیاز ہلاکتوں میں کمی کرنا ممکن ہو سکتا ہے۔

ان میں سے ترقی کے اقدام کو تیسری لہر کی ابھی تک ناپختہ جنگی فارم میں شامل کر لیا جائے گا۔ یاد رکھیے کہ یہ وہ کام ہے جس کا عکس مستقبل میں تیسری لہر کی معیشت اور تہذیب میں صاف نظر آ رہا ہے، مگر یہ سوچنا بالکل غلط ہوگا کہ کل کی غالب جنگی قسم کا تعین سلاٹ، روبوٹ یا غیر مہلک ہتھیاروں سے ہوگا۔ کیونکہ مشترکہ مجرّم جو ان سب اجزاء کو

مربوط کرتا ہے، اسلحہ نہیں ہے۔ فوجی ٹینک یا طیارے یا میزائل، نہ ہی سلاٹ اور ہتھیار یا لیزر رائفلیں، ان میں جو مشترک چیز ہے، وہ غیر مرئی ہے۔ یہ وہی ذریعہ ہے جو دولت پیدا کرنے، کل کے معاشرے اور علم کو جنم دینے کے نظام کی نشان دہی کرتا ہے۔

اس طرح ہمیں ترقی کی ایک واضح شکل نظر آتی ہے، جو تیسری لہر کی جنگی قسم، فضائی زمینی جنگ سے شروع ہوئی۔ خلیج کی جنگ سے جنگ کی نئی اقسام کا ایک ہلکا سا اشارہ ملا۔ آئندہ آنے والے زمانے میں یہ مزید وسعت اختیار کرے گا اور اس میں ترقی پذیر ٹیکنالوجی سے حاصل ہونے والے امکانات شامل ہوتے جائیں گے، لیکن ان سے بھی اس کی پوری ترقی کے مراحل طے نہ ہوں گے۔

تیسری لہر کے دور کی جنگی قسم کے ارتقاء کا مرحلہ اس وقت تک مکمل نہیں ہوگا جب تک اس کے مرکزی ذریعے کو سمجھا اور استعمال میں نہیں لایا جاتا۔

چونکہ تیسری لہر کے زمانے کی جنگی شکل کا ارتقاء اس وقت تک نامکمل ہے، جب تک اس کے بنیادی نکات سمجھے اور نافذ نہیں کیئے جاتے۔ اس لئے تیسری لہر کی جنگی قسم کی ترقی کی انتہا، اس وقت تک ممکن نہیں ہوگی، جب تک ایک ایسی شے کے شعوری نقشے کے سامنے آنے میں جسے دنیا نے ابھی دیکھا ہی نہیں ہے۔ کوئی رکاوٹ موجود ہے اور یہ ہے عالمانہ مسابقت پر مبنی حکمت عملی۔

اس کے ساتھ ہی جنگ کا تصور ایک بالکل ہی نئی سطح کا رخ کرتا ہے۔

چوتھا حصہ

علم

علم کے سپاہی:

تیسری لہر کے زمانے کی جنگوں کی شکل جیسے جیسے صورت پذیر ہو رہی ہے، ”علم کے سپاہیوں“ کی ایک نئی نسل بھی ظاہر ہونا شروع ہو گئی ہے۔ باوردی اور بے وردی دونوں قسم کے دانشور جو اس نظریے میں پختہ یقین رکھتے ہیں کہ علم کو جنگ جیتنے یا روکنے کا ذریعہ بنایا جا سکتا ہے، اگر ہم ان کی سرگرمیوں پر نظر ڈالیں تو ہمیں ابتدائی اور محدود فنی کاوشوں سے لے کر اس مقام تک جسے آئندہ کبھی ”علمی حکمت عملی“ کا نام دیا جائے گا، ترقی کی طرف تیز رفتاری سے اٹھتے ہوئے ان کے قدم صاف نظر آئیں گے۔

”پال سٹراس مان ذہین، حساس اور چیکو سلوواکیہ سے تعلق رکھنے والا“ ایک انفرمیشن سائنس دان ہے۔ وہ ایکس روکس کارپوریشن میں انفرمیشن سروس کا سربراہ بھی رہ چکا ہے اور حکمت عملی کی تیاری اور منصوبہ بندی کے شعبوں میں مہارت اس کی وجہ شہرت ہے۔ اس حیثیت میں اس نے متعدد تحقیقاتی مقالے لکھے ہیں، جن میں شہری معیشت میں کمپیوٹروں کا رکنوں کی پیداواری صلاحیتوں اور کاروباری منافع خوری کے درمیان باہمی رشتوں کی ماہیت بیان کی گئی ہے۔ حال ہی میں اس نے پینٹاگان میں دفاعی اطلاعات کے ڈائریکٹر کی حیثیت سے بھی خدمات انجام دیں۔ اس طرح گویا وہ امریکی فوج کا چیف انفرمیشن افسر بھی رہ چکا ہے۔



سٹراس مان، ٹیکنالوجی کے متعلق اعداد و شمار کا چلتا پھرتا بنک ہے۔ کمپیوٹروں کی اقسام ان کے پروگرام، نیٹ ورکس، مواصلاتی ریکارڈ اور اس نوع کی بیشتر معلومات اس کو ازبر ہیں۔ لیکن ایک روایتی فنی ماہر ہونے سے بڑھ کر اس نے انفرمیشن کے اقتصادی پہلوؤں پر زیادہ غور و خوض کیا۔ اس کے علاوہ وہ اپنے کام کو ایک انوکھی اور تاریخی تیز رفتاری سے بھی آشنا کرتا ہے۔ ایکس روکس سے وابستگی کے زمانے میں شوقیہ طور پر اس نے اور اس کی بیوی مونانے مل کر، مواصلات کی تاریخ سے متعلق ایک نہایت خوبصورت عجائب گھر تعمیر کیا تھا۔ (جس میں تحریر کی ایجاد سے لے کر کمپیوٹر تک پہنچنے کی پوری نشانیاں موجود تھیں۔) اس کی ذاتی زندگی بھی جنگ سے متعلق اس کے نظریات پر اثر انداز ہوئی۔ دوسری جنگ عظیم کے دوران ایک چھوٹے لڑکے کی حیثیت میں اس نے چیکو سلوواکیہ کے گوریل کمانڈو گروپ میں شامل ہو کر نازیوں کے خلاف سرگرمیوں میں حصہ لیا تھا۔ سٹراس مان کہتا ہے:

”جنگ آزما کی تاریخ، عقیدے اور نظریے کی تاریخ ہے۔ ساحلوں تک جانے کا ہمارا اپنا ایک نظریہ ہے۔ بمباری کے جواز میں بھی ہمارے پاس ایک نظریہ موجود ہے۔ زمینی فضائی جنگ کا نظریہ بھی حقیقت کا روپ دھار چکا ہے، لیکن جو کچھ ہمارے پاس موجود نہیں ہے وہ ہے انفرمیشن یا معلومات سے متعلق ”نظریہ“ مگر یہ زیادہ دیر غائب نہیں رہے گا۔ فروری 1933ء میں امریکی فوج کی اکیڈمی کے شعبے ”ویسٹ پوائنٹ“ نے سٹراس مان کو انفرمیشن مینجمنٹ کا وزیٹنگ پروفیسر مقرر کیا۔ اس کے ساتھ ہی واشنگٹن میں واقع فورٹ فیئر کی قومی دفاعی یونیورسٹی نے جنگ کے متعلق انفرمیشن کا مضمون اپنے نصاب میں شامل کرنے کا اعلان کیا۔

دفاعی یونیورسٹی اور ویسٹ پوائنٹ اس میدان میں تنہا نہیں ہیں۔ امریکی وزیر دفاع کے دفتر میں ”صحیح اندازے“ کے نام سے ایک یونٹ قائم ہے جس کا بنیادی کام مخالف فوج کی قوت کا اضافی طور پر اندازہ لگانا ہے۔ اس یونٹ نے جو اینڈی مارشل کی سربراہی میں کام کر رہا تھا، اطلاعاتی جنگ آزما کی میں جسے ”انفوڈاکسٹرن“ بھی کہا جاسکتا ہے۔ زبردست دلچسپی کا اظہار کیا۔ پیناگان سے باہرٹی اے ایس سی یعنی تجزیاتی کارپوریشن کے نام سے ایک علیحدہ نجی تھنک ٹینک قائم کیا گیا جو جنگ اور انفرمیشن کے موضوع پر تحقیقات میں مصروف ہے۔ خلیج کی جنگ سے حاصل ہونے والے نتائج کی روشنی میں دوسرے ملکوں کی

افواج بھی انفرمیشن کے نظریے پر سوچ بچار کر رہی ہیں، یہ غور و فکر اس شعبے میں امریکہ کی برتری کے مقابلے کی وجہ ہی سے کیا جا رہا ہے۔

اس نظریے پر اب تک ہونے والی بحث میں زیادہ تر توجہ الیکٹرانک دور کی جنگوں کی تفصیلات کی روشنی پر بھی دی جا رہی ہے۔ یعنی حریف کے ریڈار کی تباہی، اس کے کمپیوٹروں کو وائرس کے ذریعے خراب کرنا، اس کی کمان اور خفیہ اطلاعات کے مراکز کو میزائلوں کے ذریعے تباہ کرنا اور جھوٹے سگنلوں کے ذریعے اس کے ساز و سامان کی نقل و حرکت کے عمل کو چکمہ دے کر غلط راستوں پر ڈالنا وغیرہ۔ لیکن سٹراس مان، مارشل اور دوسرے فوجی دانشور اس سے بہت آگے کی بات سوچ رہے ہیں، اور ان کے سامنے اعلیٰ سطح کی وسیع تر حکمت عملی کا میدان موجود ہے۔

پینٹاگون سے وابستگی کے دنوں میں انڈریوز سٹراس مان کا ”باس“ تھا۔ انڈریوز نے سی<sup>3</sup> (کمان، کنٹرول، کمیونیکیشن اور انٹیلی جنس) کے شعبے میں نائب وزیر دفاع کی حیثیت میں بھی خدمات انجام دی تھیں، اور اس حیثیت میں پرانے اور نئے زمانوں کی ضرورتوں کے درمیان فرق واضح کرتے ہوئے انفرمیشن کو ”سٹرٹیجک اثاثے“ کا نام دیا تھا۔ اس کا مطلب یہ ہوا کہ یہ محض میدان جنگ میں خفیہ سرگرمیوں یا دشمن کے ریڈار یا ٹیلی فون نیٹ ورک پر جنگی حکمت عملی سے حملہ کرنے کا معاملہ ہی نہیں ہے، بلکہ اسے ایک ایسے طاقتور ہتھیار کے طور پر استعمال میں لانے کا مسئلہ ہے جو مخالف کو اعلیٰ سطحی فیصلے تبدیل کرنے پر مجبور کر دے۔ حال ہی میں اینڈریوز نے ایسی ”علمی جنگ آزمائی“ کی بات بھی کی ہے، جس میں ہر فریق دشمن کی سرگرمیوں کو خفیہ اطلاعات اور معلومات کے بہاؤ کی بنیاد پر تبدیل کرنے کی کوشش کرے گا۔

اس بات کا زیادہ رسمی اظہار، لفاظی سے پر ایک دوسری دستاویز سے بھی کیا جاسکتا ہے جو امریکہ کے جوائنٹ چیف آف سٹاف کی طرف سے 6 مئی 1993ء کو جاری کی گئی۔ یہ ”میورنڈم آف پالیسی نمبر 30“ کمان اور کنٹرول کو ایسے سسٹم کا نام دیتا ہے جس کی رو سے مجاز کمانڈر اپنے اختیارات کو بروئے کار لاتے ہوئے ہدایات دیتے ہیں۔

یہ دستاویز کمان اور کنٹرول کی قسم کی جنگ کی تعریف یوں کرتی ہے کہ اس میں فوجی کارروائیوں کے تحفظ کی ایک صورت دیکھنے میں آتی ہے..... یہ فوجی فریب دہی، جعل سازی

نفسیاتی کارروائیوں، الیکٹرانک جنگ آزمائشوں اور جسمانی تباہ کاریوں کا مجموعہ ہوتی ہے جس کی پشت پر خفیہ جاسوسی معلومات کا ذخیرہ ہوتا ہے اور یہ متاثر کرنے، دوسروں کو کمتر قرار دیتے اور مخالفوں کی کمان کنٹرول صلاحیتوں کو ختم کرنے، جبکہ حلیفوں کی کمان کنٹرول کرنے، ایسے ہی اقدامات کے خلاف تحفظ کرنے میں۔ معلومات کی فراہمی کا فریضہ انجام دیتی ہے۔ اس دستاویزی رپورٹ کا دعویٰ ہے کہ اس پر اگر درست طور سے عمل کیا جائے تو یہ کمانڈر کو روایتی تصادم کے آغاز سے قبل ہی حریف پر کاری ضرب لگانے کا موقعہ فراہم کرے گی۔

یہ میورنڈم، انفرمیشن جنگ آزمائی کے سرکاری تخمینوں میں توسیع کا ذریعہ فراہم کرتا ہے اور وہ یوں کہ اس کا زیادہ زور خفیہ جاسوسی اطلاعات پر ہے۔ نیز یہ ایسی نفسیاتی کارروائیوں کو بھی اپنی سرگرمیوں کا حصہ بنانے پر زور دیتا ہے جو جذباتی مقاصد، داخلی توجیہات اور بالآخر دوسروں کے رویوں کو متاثر کرنے پر زور دیتا ہو۔

پینٹا گان کی پالیسی پر مبنی سرکاری دستاویز ہونے کی وجہ سے یہ تحریر ضرورتاً زبان کے حفاظتی باڑھ کے حصار میں ہے اور یہ قانونی موٹو گانفیوں اور خصوصی ہدایات اور فرائض کی نشاندہی کرتی نظر آتی ہے۔ لیکن یہ بات بہر حال طے ہے کہ دفاعی برادری میں جاری علمی جنگ آزمائی کی بحث کا دائرہ ان مسودوں سے کہیں آگے ہے۔ یوں اس موضوع پر سائنس دانوں کیلئے خورنیا کے اینڈ کارپوریشن کے دو عالموں ڈیوڈ راون فیلڈ اور جان اوکوئیل کی تحقیقات کہیں وسیع نظریاتی بنیاد کی فراہمی کا اہتمام کرتی ہے۔ اپنی ابتدائی تحقیقات جسے وہ ”ریشے کی جنگ“ کا نام دیتے ہیں، وہ وسیع تر سٹریٹجک مسائل کو زیر بحث لاتے ہیں۔ واڑھی منڈا اور گفتگو میں حد درجہ نرم رو آکوئیل خلیج کی جنگ کے پورے عرصے میں جنرل شواز کوپ کی مرکزی کمان کا مشیر رہ چکا ہے۔ بارلش روون فیلڈ کچھ زیادہ ہی نرم و نرم قسم کا سماجی سائنس دان ہے جس نے کمپیوٹر انقلاب کے سیاسی اور فوجی اثرات کا بطور خاص مطالعہ کیا ہے۔

ریشے کی جنگ یا فابریوار ان دونوں کے نزدیک یہ ہے کہ اس میں دشمن کے بارے میں سب کچھ جاننے کی کوشش کی جائے جبکہ اپنے متعلق اسے کچھ معلوم نہ ہونے دیا جائے۔ اس کا مطلب معلومات اور علم کے توازن کو اپنے حق میں کرنا ہے۔ خاص طور پر ایسے حالات



ہیں جب فوجی توازن اپنے حق میں نہ ہو بالکل اس طرح جس طرح شہری معیشت میں اس کا مطلب علم کا استعمال ہے تاکہ محنت اور سرمائے کے کم سے کم استعمال سے زیادہ سے زیادہ فائدہ اٹھایا جاسکے۔

”اصطلاحات کی بک بک انفرمیشن کا نظریہ ریشے کی جنگ کنٹرول کمان اور ایسے ہی بہت سے دوسرے معاملات سے جنہیں ہم یہیں چھوڑتے ہیں ظاہر ہوتا ہے کہ یہ بحث ابھی ابتدائی سٹیج سے آگے نہیں بڑھی اس سمت میں کسی نے ابھی تک صحیح قدم نہیں بڑھایا جو ترقی کی آخری منزل تک لے جاتی ہے۔ یعنی ”علمی حکمت عملی“ کے فوجی تصور کو واضح اور منظم شکل دینے کی کوشش۔

کچھ چیزیں بہر حال بڑی واضح ہیں کسی بھی فوج کے لئے جس طرح کسی کمپنی یا کارپوریشن کے لئے۔ علم کی حد تک کم از کم چار کلیدی اقدامات ضروری ہیں۔ اسے معلومات کے حصول، علم کے تجزیے، تقسیم اور تحفظ پر توجہ مرکوز کرنا ہوگی جبکہ دشمن تک ان کی رسائی مشکل اور حلیفوں تک انہیں پہنچانا ضروری ہوگا۔ اگر ہم ان چاروں اقدامات کا جائزہ تیار کر لیں اور ان کے اجزاء کو الگ الگ کر سکیں تو پھر ہم یقیناً علمی حکمت عملی کا ایک مکمل فریم ورک تیار کر لیں گے۔ جو اگر سب نہیں تو آنے والے کل کی فوجی فتوحات کی اکثریت کی کنجی ثابت ہوگا۔

### وادی سلی کون کا راز:

کسی چیز کے حصول کا معاملہ — علم پیدا کرنے اور خریدنے کی فوجی مجبوری غور طلب بات ہے۔

دوسروں کی طرح فوج میں معلومات متعدد اور مختلف طریقوں سے حاصل کی جاتی ہے۔ میڈیا سے، تحقیقاتی اور ترقیاتی اداروں سے خفیہ جاسوسی ذرائع سے، تہذیبی سرگرمیوں اور دیگر ذرائع سے۔

ان کے حصول کی منظم حکمت عملی ترتیب دینے، ان کی فہرست تیار کرنے اور یہ تعین کرنے پر توجہ دینا لازم ہوگا کہ ان میں سے کس کی کارکردگی کو بہتر بنانا ضروری ہے۔ مثال کے طور پر امریکہ کو جنگی معاملات کی حد تک ٹیکنالوجی کے شعبے میں واضح رتری

حاصل ہے جو اچھے طریقے اختیار کرنے اور اس حقیقت کی مرہون منت ہے کہ امریکی محکمہ دفاع یہ برتری قائم رکھنے یا اس کے ٹھیکے پر دینے کے لئے دفاع کے شعبے آر ایڈ ڈی پر سالانہ چالیس ارب ڈالر خرچ کرتا ہے۔

دوسری لہر کے زمانے میں امریکہ میں فوجی ٹیکنالوجی نے روشنی کی رفتار سے ترقی کی اور شہری اقتصادیات میں نئی نئی اختراعات کے ڈھیر لگا دیئے۔ آج اسے شاید اس سے الٹ کردار ادا کرنا پڑے کیونکہ تیسری لہر کے دور کی فنی کرامات، معیشت کے شعبے میں تیزی سے نمایاں ہو رہی ہیں اور یہاں سے دفاعی صنعتوں کا رخ اختیار کر رہی ہیں۔ یہ صورت حال آر ایڈ ڈی کی ترجیحات کے تعین کے لئے نئے سرے سے جائزہ لینے اور فوجی اور شہری سائنس اور ٹیکنالوجی کے درمیان رشتوں کے ڈھانچوں میں تبدیلی کی ضرورت پر زور دیتی ہے۔ قیمتی معلومات کے حصول کا ایک متبادل راستہ بہر حال جاسوسی ذرائع اور خفیہ سرگرمیاں ہیں۔ علم کی بنیاد پر لڑی جانے والی جنگوں کے لئے خفیہ جاسوسی معلومات غالباً مرکزی حیثیت رکھتی ہیں۔ اس شعبے میں اتنا بڑا اور ایسا زبردست انقلاب آ رہا ہے کہ اس پر یہاں موجود گنجائش کے مقابلے میں کہیں زیادہ تفصیل سے بات چیت کرنے کی ضرورت ہے۔ (باب 17 میں دیکھئے جاسوس کا مستقبل)

آخر میں یہ بات بھی غور طلب ہے کہ معلومات کے حصول میں ایسی چیزیں بھی آ جاتی ہیں جیسے کہ ذہین لوگوں کے حصول کی منظم کوششیں، دوسری جنگ عظیم کے دوران میں سائنسی دفاعی قوت کے حصول کے لئے زبردست مقابلہ جاری رہا۔ نازیوں نے نسلی امتیازات کی بنیاد پر بعض بہترین دماغوں کو خود ہی ملک سے نکال کر اپنی فوجی صلاحیتوں کو ناقابل تلافی نقصان پہنچایا، ان میں سے اکثر جو یہودی انسل تھے یورپ آ گئے اور اتحادیوں نے انہیں مین ہٹن میں تحقیقاتی کام پر لگا دیا۔ پہلا ایٹم بم انہوں نے ہی تیار کیا۔ دوسرے کچھ جلا وطن جرمن۔ سائنس دانوں نے دیگر شعبوں میں مغربی حکمت عملیوں کے مطالعہ سے لے کر پولیٹیکل سائنس اور نفسیاتی تجزیوں تک کے شعبوں میں نمایاں خدمات انجام دیں۔ اتحادیوں نے ایک موقع پر جرمنی کے ایٹمی سائنس دانوں کے اغواء کی کوشش بھی کی تاکہ ہٹلر کو اپنا ایٹم بم بنانے کی صلاحیت سے محروم کیا جاسکے۔

جوں جوں کرۂ ارض پر انفرمیشن ٹیکنالوجی اور حصول معلومات کی ضرورت بڑھتی جائے گی، ذہین لوگوں کے حصول کی کارروائیاں بڑھتی اور ان کے مثبت اور منفی اثرات ظاہر ہوتے رہیں گے۔ نام پیٹرز نامی جیسے معروف انتظامی نظریہ ساز کا بیان ہے کہ ”وادی سلی کون (کیلے فورنیا، امریکہ میں کمپیوٹر کی صنعت کا مرکزی علاقہ) کا عظیم راز، تیسری دنیا سے انسانی سرمائے کی چوری ہے۔ اب شاید اس وادی کے اصل باشندے یہاں سے بھاگ رہے ہیں اور ہندوستان اور تائیوانی جو سافٹ ویئر میں مہارت رکھتے ہیں، ان کی جگہ لے رہے ہیں۔ معلوم ہوتا ہے کہ علمی حکمت عملی پر مبنی فوج تشکیل دینے والے ایسی طویل المدت پالیسیاں تشکیل دینے کی کوشش کریں گے، جن کی مدد سے وہ نشان زدہ ممالک سے خصوصی قسم کی دماغی صلاحیت کو اپنی طرف کھینچ کر کام میں لانے کا بندوبست کریں گے۔ متبادل کے طور پر علمی حکمت عملی کے بل بوتے پر ایسے منصوبے بھی تیار کیئے جائیں گے جن پر عمل کرنے سے کلیدی سائنس دان یا انجینئر کی خدمات کسی حریف کو میسر نہ آسکیں۔ اس ضمن میں روسی سائنسدانوں کے ایران یا شمالی کوریا منتقل ہونے کی کوشش میں رکاوٹ ڈالنے کے واقعات اسی پالیسی کا نتیجہ ہیں اور یہ امر یقینی ہے کہ یہ کھیل آئندہ بھی کھیلا جاتا رہے گا۔ یہ بھی طے ہے کہ علمی حکمت عملیوں کے ماہر ”علم کے حصول“ پر کل اتنی ہی توجہ دیں گے جتنی آج اسلحے کے حصول پر دی جا رہی ہے۔

### سافٹ ویئر سپاہی:

ترقی یافتہ کمپنیوں کی طرح ترقی یافتہ افواج کو بھی معلومات کا بہت بڑا ذخیرہ جمع کرنے اور اسے ”پراسس“ کرنے کی ضرورت پڑے گی۔ جیسا کہ ہم جانتے ہیں، اس مقصد کے حصول کے لئے انفرمیشن ٹیکنالوجی یا آئی ٹی میں زبردست سرمایہ کاری کی ضرورت ہوگی۔ فوجی انفرمیشن ٹیکنالوجی میں ہر ساز اور ہر قسم کے کمپیوٹروں، ان کی اقسام، تقسیم صلاحیت، استعمال کرنے کی استعداد اور ان میں موجود چمک بشمول ریڈار، فضائی دماغی نظام، مصنوعی سیاروں اور مواصلاتی نیٹ ورکس سے ان کے رابطوں ہی سے ان کی کارکردگی اور جن شعبوں سے ان کا تعلق ہے، ان میں انہیں امتیازی حیثیت ملنے کے مواقع سامنے آئیں گے۔



امریکہ میں اس میدان میں بہت سا کام اینڈریوز پال سٹراس مان اور پینٹا گان میں ان کے نائب دی چارلس اے ہالکسن جونیئر اور سنٹا کینڈل نے کیا، جنہوں نے اس سسٹم کو حقیقت پسندانہ اور بہتر قسم کی شکل دینے میں نمایاں کام کیا۔ ہالکسن جو انجینئر ہے، فوجی جاسوسی کے شعبے سے اس مقام تک پہنچا ہے۔ کینڈل جو ڈیفنس انفرمیشن سسٹم کی ڈپٹی اسسٹنٹ سیکرٹری ہے، حساب اور فوجی کارروائیوں میں تحقیقاتی کام انجام دینے میں مہارت رکھتی ہے۔ محکمہ دفاع میں اس نے 1970ء میں شمولیت اختیار کی تھی۔

اصل میں حقیقی اسلحے یا اوزاروں کے مقابلے میں، جن کی دیکھ بھال ہالکسن اور کینڈل کر رہے ہیں، کہیں زیادہ اہم اس ساز و سامان کی مسلسل بدلتی ہوئی فہرست ہے جس پر اس کا انحصار ہے۔

خلیج کی جنگ میں ٹیلی ویژن کیمرے ڈرامائی مناظر دکھانے کے لئے ٹوٹے پڑ رہے تھے اور ان کی آنکھیں ایف 14، بحری جہازوں کے عرشوں سے اڑانے والے ٹام کیٹ لڑاکا طیاروں، صحرائی فضاؤں میں محو پرواز اپاچی ہیلی کاپٹروں، صحرائی ریت کو روندتے ہوئے ایم آئی اے ٹینکوں اور ایسے اہداف کی نشاندہی کرتی ہوئی، نامی ہاک میزائلوں پر جمی ہوئی تھیں۔ لوہے کے یہ ٹکڑے راتوں رات ”سار“ بن گئے تھے، لیکن اصل سار یقیناً کمپیوٹر کے نہ دکھائی دینے والے وہ پروگرام تھے جنہیں پراسس کرنے اور جن کا تجزیہ کرنے کے بعد ان میں موجود مواد کو بانٹا جا رہا تھا۔ اگرچہ اس کو تیار کرنے اور اس کی حفاظت کرنے والا کوئی شخص بھی کیمرے کے سامنے نہیں آیا۔ یہ امریکہ کے کمپیوٹر پروگرام تیار کرنے والے سپاہی تھے اور ان کی اکثریت کا تعلق شہری آبادی سے تھا۔

کمپیوٹر پروگرامنگ کی وجہ سے دنیا کا فوجی توازن تبدیل ہو رہا ہے۔ آج کے زمانے کا اسلحہ ”پلیٹ فارم“ نام کی کسی شے پر رکھ کر وہیں سے استعمال میں لایا جاسکتا ہے اور یہ شے یعنی ”پلیٹ فارم“ کوئی بھی چیز ہو سکتی ہے۔ اس میں میزائل، طیارے، بحری جہاز اور ٹرک تک سبھی کچھ شامل ہے اور فوج اب جو کچھ سیکھ رہی ہے وہ یہ ہے کہ اگر ہتھیاروں کو بجائے خود سمارٹ اور کمپیوٹر پروگراموں سے مزین کر دیا جائے تو غریب چھوٹی اقوام کو بھی ایسے سستے اور فنی لحاظ سے کمتر درجے کے ”پلیٹ فارم“ میسر آجائیں گے، جہاں سے اعلیٰ فنی صلاحیتوں کی مدد سے سمارٹ ہتھیاروں کو داغا جاسکے گا۔ ”سنو پد“ یا کم عقل بموں کی ذہانت میں ان

کی تیاری کے وقت ایسے اجزاء کا پہلے ہی سے اضافہ کیا جاسکتا ہے۔ جن کی بنیاد کمپیوٹر پروگراموں پر رکھی گئی ہو۔“

دوسری لہر کے زمانے میں، فوجی جاسوس، حریفوں کے ”مشین ٹول“ ایسے کارخانوں پر زیادہ توجہ دیتے تھے، جن میں اسلحہ تیار ہوتا تھا۔ آج جس ”مشین ٹول“ کی سب سے زیادہ اہمیت ہے وہ سافٹ ویئر تیار کرنے والے کمپیوٹروں کی تیاری کے کارخانے ہیں، کیونکہ موجودہ مواد کو پراسیس کر کے سب عملی اطلاعات اور علم کی سرحدوں تک پہنچانے کا یہی واحد ذریعہ ہیں، اسی لئے فوجی کمپیوٹر پروگرام تیار کرنے والے مراکز میں چلک اور تحفظ کی ضرورت انتہائی اہم ہے۔

ایسی پالیسیاں جو عام طور سے اطلاعاتی ٹیکنالوجی، بالخصوص کمپیوٹر پروگراموں کی تیاری میں رہنمائی اور ترقی کے لئے اختیار کی جاتی ہیں، علمی حکمت عملی کا ایک قطعی جزو ہیں۔

### کیا چچا سام سن رہے ہیں؟

علم اگر مناسب طریقے سے بھی حاصل اور پراسیس کیا جاسکے تب بھی اگر یہ غلط ہاتھوں میں پڑ جائے یا غلط دماغوں میں جمع ہو جائے اور وہ بھی غلط وقت پر تو اس کو بے وقعت قرار دینا غلط نہ ہوگا۔ اس طرح فوج کو بھی اس کی تقسیم کے مختلف اور متعدد طریقوں کی ضرورت پیش آتی ہے۔

لیفٹیننٹ جنرل جیمز ایس کیٹس کا کہنا ہے کہ خلیج کی جنگ کے 90 دنوں میں سردسز یا ”خدمات“ نے برقی مواصلات کو مربوط کرنے کے سلسلے میں جو کرشمہ کر دکھایا، وہ یورپ کے گزشتہ 40 برسوں کی ہماری کارکردگی کے مقابلے میں کہیں بہتر ہے۔ نیٹ ورکس میں بالخصوص ایسے نیٹ ورکس جن کا تعلق اعلیٰ سطح کے سٹریٹجک معاملات سے ہوتا ہے، باہمی رابطہ انتہائی اہمیت کا حامل ہوتا ہے۔

اس وقت بہت سے اہم اور پر عزم منصوبے زیر غور ہیں، مثال کے طور پر فوج کے ایک واحد عالمی رابطے کا نیٹ ورک قائم کرنے کا پروگرام بن رہا ہے، جس کی حدیں امریکی افواج کی حدوں سے آگے ہوں۔ یہ ایسا مثالی اور معلوماتی سسٹم ہوگا جس کو متعدد اقوام کی فوجیں بیک وقت استعمال کر سکیں گی۔ بالکل اسی طرح، جس طرح ان دنوں زیادہ سے زیادہ کاروبار

یکجا کر کے ان کی سرگرمیوں کو عالمی سطح تک توسیع دینے کی کوشش کنسورشیم بنا کر یا کمپیوٹر سسٹم اور مواصلات کے نیٹ ورکس کو اتحادیوں کے ساتھ جوڑ کر تجارتی میدان میں کوششیں جاری ہیں۔ یہی کام فوجیں بھی کہیں زیادہ بڑے پیمانے پر کر رہی ہیں۔ ایسے اتحادوں کا کاروباری اور فوجی\_\_\_ دونوں شعبوں میں سب سے اہم مسئلہ یہ ہے کہ ان میں باہمی ربط پیدا کرنا انتہائی دشوار مرحلہ ہوتا ہے۔

حتیٰ کہ نیٹو کی رکن، یورپی اقوام، تعاون کی چار دہائیاں گزارنے کے بعد بھی جنگی انتظامیہ کے مواصلاتی سسٹم کے تحت ایک دوسرے کو اہم معلومات بہم پہنچانے میں اس لئے ناکام رہتی ہیں کہ ان میں دوریاں ابھی باقی ہیں۔ نیٹو نے اگرچہ اس بارے میں مشترکہ معیار مقرر کر رکھے ہیں تاہم نہ تو برطانیہ کے نارٹھن سسٹم اور نہ ہی فرانس کے ریٹارڈیو سسٹم کو ابھی تک اس معیار تک پہنچنے کی توفیق ہوئی ہے۔ دوسرے ملکوں میں صورت حال اس سے بھی بری ہے۔ کویت پر حملے کے بعد فوج کو سعودی عرب، قطر، عمان، بحرین اور عرب امارات کے امریکہ کے ساتھ فوجی مواصلاتی رابطوں کے قیام میں کئی ہفتے لگے۔

رابطوں کے مجوزہ نئے نیٹ ورکس کے قیام کا مقصد اتحادیوں کے ساتھ مل کر مشترکہ اقدامات کو ماضی کے مقابلے میں زیادہ آسان بنانا ہے۔ امریکی فوج کی مواصلاتی الیکٹرانکس کمان واقع مون ساؤتھ نیو جرسی کے ایک ڈپٹی ڈائریکٹر میری رس کیوتج کے بیان کے مطابق ہم ایک ایسا اصلی نظام تشکیل کر رہے ہیں جس کی مدد سے کسی بھی ملک کے پاس موجود تمام ضروری ساز و سامان ہماری نظر میں رہے گا۔

مواصلاتی نیٹ ورکس سے متعلق اس کی سٹریٹجک اہمیت کے بارے میں زبان سے کچھ نہ بھی کہا جائے تو بھی اس کو پیش نظر ضرور رکھا جاتا ہے۔ ایک مشترکہ مواصلاتی نظام کی تیاری کے بارے میں کہا جاسکتا ہے کہ اس میں امریکہ کا یہ نکتہ نظر پوری طرح کارفرما ہے کہ مستقبل میں وہ تنہا عالمی ”تھانیدار“ کی حیثیت میں لڑائیوں میں حصہ لینے کی بجائے اتحادیوں کے ساتھ مل کر میدان جنگ میں اترنے کی پالیسی پر کاربند ہوگا۔

یہ مجوزہ نظام ایسے مستقبل کا نقشہ سامنے لاتا ہے جو عارضی اور وقتی قسم کے اتحاد کا آئینہ دار ہوگا۔ سرد جنگ کے خاتمے کے بعد پیدا ہونے والی ہر لمحہ بدلتی ہوئی صورت حال کے



تقاضوں کے عین مطابق اس کا انحصار عارضی انتظامات پر ہوگا۔ یہ بھی سوچا جاسکتا ہے کہ اسے اقوام متحدہ کی سرگرمیوں کا متبادل بھی قرار دیا جاسکتا ہے۔

مگر یہاں یہ سوال پیدا ہوتا ہے کہ اگر اس نظام کو بنیادی طور پر امریکہ ہی آخری شکل دے کر سامنے لاتا ہے تو کیا اس کے لئے یہ ممکن ہوگا کہ وہ اس نیٹ ورک سے ظاہر ہونے والے تمام پیغامات کو پڑھنے کی صلاحیت بھی پیدا کر سکے۔ (کہا جاتا ہے کہ یہ ضروری نہیں ہے، کیونکہ انفرادی طور پر قومیں اس سے استفادے کے لئے اپنے اپنے ”کوڈ“ مقرر کر سکتی ہیں۔ تاہم اس بارے میں شبہات پوری طرح دور نہیں ہوئے۔)

لندن میں مقیم ایک اطلاعی سائنس دان سنو ائٹ سلیڈ جو موزکاسٹ انٹرنیشنل کا تجزیہ نگار ہے، کمان، کنٹرول اور کمیونیکیشن کے نئے سسٹم کے بارے میں زیادہ گہرے سیاسی اثرات کی طرف اشارہ کرتا ہے، وہ کہتا ہے: ”دنیا کی ہر فوج، تہذیبی اور سیاسی (ٹیکنالوجی کی بات چھوڑیے) لحاظ سے ایسے نظام سے کام لینے کی استعداد نہیں رکھتی، ان سبھی نظاموں کا انحصار صرف ایک چیز پر ہے اور وہ ہے اطلاعات کے تبادلے کی صلاحیت، مواد کے ادلے بدلے کی ہمت اور نیٹ ورک کے ہر طرف اطلاعات کی فراہمی کا انتظام، تاکہ لوگ اپنی حربی خوبیوں کو یکجا کر کے اس مواد کو یکساں طریقے سے بروئے کار لاسکیں۔ جو کچھ ہمارے پاس ہے وہ سیاسی طور پر درست ہتھیاروں کا سسٹم ہے اور بس

”جو معاشرے مواصلات کے آزادانہ بہاؤ، نظریات اور مواد کو منجمد کر دیتے ہیں، وہ ایسے کسی سسٹم سے ہرگز استفادہ نہیں کریں گے..... مثلاً عراق کا نظام ایک درخت کی حیثیت رکھتا ہے۔ اس پر سب سے اوپر صدام حسین بیٹھا ہے۔ اس سسٹم کو اگر آپ کسی مقام سے بھی توڑیں، یہ تباہ کن ثابت ہوگا۔ بالخصوص اگر ڈویژن کمانڈر کو جسے درخت کی بالائی شاخوں سے علیحدہ کر لیا گیا ہو اور وہ یہ جانتا ہو کہ اس کا رن اے کے لئے اس کا انعام 357 (گولی) ہے جو اس کی گردن کے عقب سے داخل ہوگی۔

ترقی یافتہ نیٹ ورکس ہر سطح پر ابلاغ کی اجازت دیتے ہیں۔ اس کا مطلب یہ ہوا کہ کپتان سے کپتان اور کرنل دوسرے کرنل سے اعلیٰ سطحی اجازت کے بغیر بات کر سکتے ہیں۔ لیکن یہی وہ صورت حال ہے جو آمرانہ اختیارات رکھنے والے کسی صدر یا وزیراعظم کے لئے قابل قبول نہیں ہو سکتی۔

سلیڈ کہتا ہے: ”چین سمیت کچھ ممالک ایسے ہیں جو اس نظام کو سیاسی طور پر خطرناک تصور کریں گے، پھر مثال کے طور پر افریقہ میں بھی ایسے ممالک موجود ہیں جہاں اگر آپ بٹالین کمانڈروں کو بغیر ان کے سر پر کوئی نگہبان مقرر کئے، ایک دوسرے سے بات چیت کرنے کی اجازت دے دیں گے تو چھ ماہ کے اندر اندر ان میں سے ایک ملک کا صدر اور دوسرا وزیر دفاع بن چکا ہوگا۔“

یہی وجہ ہے کہ بقول اس کے ابھی مواصلاتی نیٹ ورک کے لئے ضروری اقدام کی موجودگی لازم ہے۔

سیکھ کر بولنا اور پھر سیکھنا:

یہ بات کتنی ہی اہم کیوں نہ ہو، بہر حال یہ حقیقت ہے کہ مواصلات کو افواج کے علم کی تقسیم کے نظام کا واحد ذریعہ ہی قرار دیا جاسکتا ہے۔ تیسری لہر کے زمانے کی فوجیں ہر سطح پر تربیت اور تعلیم پر بہت زور دیتی ہیں اور یہ سمجھتی ہیں کہ علم کی تقسیم میں صحیح آدمی کو صحیح تربیت سے روشناس کرنے کے لئے، کسی موثر سسٹم کا قیام ضروری ہے۔

جس طرح کہ کاروباری دنیا میں ہے، فوج کے ہر شعبے میں بھی سیکھے ہوئے کو بھولنا اور پھر سے سیکھنے کے عمل سے گزرنا لازم ہے۔

فوج کے مختلف شعبوں کے مقتدر حلقوں میں تربیتی اداروں کی تعداد برابر بڑھ رہی ہے۔ اس کی تمام برانچوں میں ترقی یافتہ ٹیکنالوجی کی تربیت میں تیز رفتاری لانے کے لئے بروئے کار لایا جا رہا ہے۔ ان میں کمپیوٹر کی بنیاد پر جعل سازی کا اہتمام بڑا اہم کردار ادا کرتا ہے۔ مثال کے طور پر خلیج کی جنگ کی کلیدی اہمیت کی ایک لڑائی کی حقیقتیں ریڈیو کے مطابق اس میں دونوں طرز کے ٹینکوں کی نقل و حرکت کمپیوٹر میں محفوظ کر لی گئی ہے جس سے ٹینکوں کے عملے کو ایسی ہی لڑائیاں بناؤٹی صورت حال میں از سر نو لڑنے کی مشق کرائی جاسکتی ہے۔ اس دن کے بارے میں سوچئے جب کمپیوٹروں کے ذریعے تربیت دینے کے طریقے اور ٹیکنالوجی اتنی اہمیت اختیار کر لیں گے کہ فوجیں ان کو ایک دوسرے سے چرانے کی کوشش کرنے لگیں گی۔ تیسری لہر کے زمانے کے جرنیل اس حقیقت سے بخوبی آگاہ ہیں کہ جو فوج تربیت دینے کا سب سے بہتر انتظام کرتی ہے، تیزی سے سیکھنے کی استعداد رکھتی ہے اور جس

کا علم سب سے زیادہ ہے، اسے دوسرے پر ایسی برتری حاصل ہے جو بہت سی خامیوں کی پردہ پوشی کر سکتی ہے۔ بلاشبہ علم ہی دوسرے تمام ذرائع کا بہترین متبادل ہے۔ اسی طرح سمجھدار اور سمارٹ جرنیل یہ اچھی طرح سے جانتے ہیں کہ جنگیں میدان جنگ میں بھی جیتی جاسکتی ہیں۔ ٹیلی ویژن سکرین پر جو فوجیں اشیاء تقسیم کرتی ہیں ان میں گمراہ کن معلومات، ڈس انفارمیشن، پروپیگنڈہ، سچائی (جب اس کی تقسیم فائدہ مند ہو) اور میڈیا کا طاقتور تصور..... علم اور اس کے ساتھ ہی اس کی نفی بھی۔“

اکیسویں صدی میں علمی جنگ آزمائی کے میدان میں سیاسی طور پر میڈیا اور پروپیگنڈہ اس قدر دھماکہ خیز کرار ادا کرنے والے ہیں کہ ہم اس کے لئے ایک الگ باب مختص کر رہے ہیں۔ (”سپن“ کے عنوان سے باب 8 دیکھئے۔) اس لئے میڈیا پالیسی، مواصلاتی اور تعلیمی پالیسیوں کے ساتھ باہم مل کر کسی بھی مجموعی حکمت عملی کی تقسیم کا بنیادی جزو ہوگی۔

کٹا ہوا ہاتھ:

لیکن ایک چوتھے اور فائل جزو کے بغیر، کوئی بھی حکمت عملی مکمل قرار نہیں دی جاسکتی..... اور یہ جزو ہے دشمن کے حملے کے خلاف اپنے علمی اثاثے کا تحفظ۔ علم کی تلوار چونکہ دوہری کاٹ کرتی ہے، یہ جارحیت کے لئے استعمال میں لائی جاسکتی ہے۔ یہ کسی مخالف کو اس کے سنبھلنے سے پہلے ہی برباد کر سکتی ہے، لیکن یہ اس ہاتھ کو بھی کاٹ سکتی ہے جو اسے پکڑے ہوئے کنٹرول کر رہا ہے۔ اس وقت وہ ہاتھ جس نے بہتر طور پر اسے گرفت میں لے رکھا ہے، امریکی ہے۔

یہ صاف ظاہر ہے کہ علم کے زیاں کا دنیا کی کسی قوم کو اتنا اندیشہ نہیں ہے۔ (جتنا کہ امریکہ کو ہے) اور دنیا کی کسی بھی قوم کے پاس کھونے کے لئے اس سے زیادہ علم کا ذخیرہ موجود ہی نہیں ہے۔

اس بات پر ڈیف کار ہنے والا 31 سالہ نیل منرو جس نے 1984ء میں جنگی مطالبات میں ماسٹر کی ڈگری بغل میں دبائے ہوئے امریکہ میں قدم رکھا تھا، بار بار اصرار کر رہا ہے آج وہ اطلاعاتی جنگ کی سوچ رکھنے والوں میں اہم ترین باخبر ماہر کی حیثیت میں جانا پہچانا



جاتا ہے اور اس کی معلومات الیکٹرانک دور کی جنگ آزمائیوں سے لے کر پینا گان میں آج کی بدلتی ہوئی ہر قسم کی تبدیلیوں کا احاطہ کرتی ہیں۔

وہ ”دی کونیک اینڈ دی ڈیڈ“ نامی کتاب کا مصنف بھی ہے جو الیکٹرانک دور کی جنگوں کے متعلق حرف آخر بھی جاتی ہے۔ اس کے علاوہ وہ ”ڈیفنس نیوز“ نامی مجلے کا شاف رائٹر بھی ہے جس کے مدیروں کا دعویٰ ہے کہ 1315- امریکی جرنیل اور ایڈمرل اس کے قارئین میں شامل ہیں۔ دنیا کے دوسرے ملکوں کی فوجوں کے 2919 اعلیٰ حکام ان کے علاوہ ہیں۔ اس رسالے کا مطالعہ دفاعی ساز و سامان تیار کرنے والی کمپنیوں کے سربراہ سیاستدان، وزراء صاحبان اور اس کے دعوے کے مطابق بعض سربراہان مملکت بھی کرتے ہیں۔ قصہ مختصر یہ کہ اطلاعاتی جنگ کے نظریات کے بارے میں وہ اپنی سوچ کا اظہار کرتا ہے یا پروگرامنگ اور خفیہ جاسوسی کارروائیوں کا احاطہ کرتا ہے تو اس کی رپورٹیں فوراً ہی ان اہم لوگوں کی میزوں پر پہنچ جاتی ہے جو فیصلے کرنے کے اختیارات سے لیس ہیں۔

منرو جب اطلاعاتی جنگ آزمائیوں کی بات کرتا ہے تو جوش خطابت میں آپے سے باہر ہو جاتا ہے۔ اس کی زبان لڑکھڑانے لگتی ہے اور اپنی گفتگو کے دوران وہ فوجی تاریخ کے بارے میں عالمانہ حوالے بھی دیتا جاتا ہے وہ اس دانشمندانہ قوت کا مظہر دکھائی دیتا ہے جو علمی حکمت عملی کی منزل کی طرف رواں ہے لیکن ان کے ساتھ ہی منرو ایک وارنگ بھی دیتا ہے جس کی گونج اطلاعاتی جنگ سے متعلق حلقوں میں برابر سنائی دے رہی ہے۔

اطلاعات اور علم کی برتری سے جنگیں ضرور جیتی جاسکتی ہیں لیکن یہ برتری بڑی نازک قسم کی ہے۔ منرو کہتا ہے:

”ماضی میں جب آپ کے پاس 5 ہزار ٹینک ہوتے اور دشمن کی ملکیت ایک ہزار ٹینکوں تک محدود ہوتی تو آپ کو ایک کے مقابلے میں 5 کی برتری یقیناً حاصل ہوتی، مگر آج اس قسم کی برتری ایک لمحے میں یا ایک جھوٹ کے ذریعے یا آپ کی ان لوگوں کے مقابلے میں جو آپ کی برتری ختم کرنا چاہتے ہیں، نالائق کی وجہ سے فوراً ہی ختم ہو سکتی ہے۔

اس نزاکت یا کمزوری کی وجہ یہ ہے کہ علم ایک ذریعے کے طور پر تمام دیگر ذرائع سے مختلف ہے۔ اس کی کوئی حد نہیں ہے۔ فریقین اسے بیک وقت استعمال میں لا سکتے ہیں۔ اس کا مطلب یہ ہوا کہ اس کی تھوڑی سی مقدار بھی غیر متناسب نتائج کا باعث ہو سکتی ہے۔

صحیح معلومات کا معمولی سا جزو مناسب استعمال سے زبردست قسم کا سٹریٹجک اور فوجی لحاظ سے اہم فائدہ پہنچا سکتا ہے۔ اس طرح کسی وقت نہایت معمولی قسم کی انفارمیشن کے حصول میں ناکامی یا چھوٹی سی بے خبری زبردست تباہی پر منتج ہو سکتی ہے۔

خلیج کی جنگ میں فوجی فتح کے بعد امریکہ کی توجہ زیادہ تر ان طریقوں پر مرکوز ہے جن کے ذریعے امریکی افواج نے صدام حسین کے اطلاعات اور مواصلاتی اثاثوں کو تباہ کر کے اسے ”اندھا“ کر دیا تھا۔ اس وقت سے خود امریکہ کے دفاعی حلقے ایسے طریقے اختیار کئے جانے کے خطرے پر مضطرب ہیں جن پر عمل کر کے حریف خود امریکہ کو اندھا کر سکتے ہیں۔

### الفودہشت:

9 جنوری 1991ء کو بغداد پر اتحادیوں کے حملے کے دوران امریکی بحریہ نے ٹام ہاک کروڑ میزائل استعمال کئے۔ ڈیفنس نیوز کی اطلاع کے مطابق یہ میزائل ایک نئے غیر ایٹمی برقی مقناطیسیت کے حامل خفیہ ہتھیار کو استعمال کرنے کے لئے کام میں لائے گئے تھے۔ جن کا مقصد عراق کے برقی سسٹم کو تباہ یا منتشر کرنا تھا۔ یہ ہتھیار کسی قسم کا جسمانی نقصان نہیں پہنچاتا، لیکن دشمن کے ریڈار، الیکٹرانک نیٹ ورکس اور کمپیوٹروں کے ضروری اجزاء کو بھون کر رکھ دیتا ہے۔

6 فروری 1993ء کو مین ہٹن کے عالمی تجارتی ناور میں ایک بم پھٹنے سے چھ افراد ہلاک اور ایک ہزار سے زیادہ لوگ زخمی ہو گئے اور نیویارک کے تجارتی مرکز کے قریب واقع متعدد تجارتی مراکز کی سرگرمیاں معطل ہو کر رہ گئیں۔ ذرا سوچئے اگر صدام حسین کا کوئی ایٹمی ماہر اس کے لئے برقی مقناطیسیت پر مبنی کوئی ایٹمی ہتھیار اسے لا کر دے دیتا اور خلیج کے تصادم کے زمانے میں کوئی ”الفودہشت گرد“ وال سٹریٹ ڈسٹرکٹ میں اسے عالمی تجارتی ناور میں رکھ دیتا تو کیا حشر ہوتا۔ ایک خوفناک مالی بحران..... بشمول بینکوں کے تباہی کے انتظامات، شاک اور بانڈز کی مارکیٹیں، مصنوعات کی تجارت کا نظام، کریڈٹ کارڈوں کا نیٹ ورک، ٹیلی فون اور ڈیٹا مواد کی ترسیل، کوٹرون مشینیں اور عام تجارتی سرگرمیاں سب کچھ برباد ہو جاتا یا کم از کم اس سارے کام میں زبردست قسم کی رخنہ اندازی ہو جاتی اور پوری دنیا ایک مالی صدمے سے دوچار ہو جاتی۔ اس قسم کے اعلیٰ ہتھیاروں سے ایسا کام لینے کی ہمت

افزائی کوئی بھی نہیں کرے گا۔

انٹرنیٹ کے مواصلاتی مشیروں شارٹوکا کہنا ہے کہ 10 کروڑ کمپیوٹروں کے ناقابل فہم طریقے سے بہت ہی پیچیدہ طریقوں، زمینی اور فضائی رابطوں پر قائم مواصلاتی نظام..... حکومتی اور غیر سرکاری دونوں ہی آج اتنے غیر محفوظ ہیں کہ انہیں مدافعت کے ناقابل قرار دینا بھی غلط نہ ہوگا اور یہ سوچنا بھی درست ہوگا کہ اس شعبے میں ایک برقی پرل ہاربر کے وقوع پذیر ہونے کا انتظار ہے۔

امریکہ کی جنرل اکاؤنٹس آفیسر کی کانگریس کو پیش کی جانے والی ایک رپورٹ میں بھی اس بارے میں سخت تشویش ظاہر کی گئی ہے۔ اس میں کہا گیا ہے کہ سرمایہ کی ترسیل سے متعلق ایک نیٹ ورک ”فیڈوائز“ جس نے صرف 1998ء کے ایک سال میں 253 ٹریلین ڈالر تک سرمایہ ٹرانسفر کرنے کا فریضہ انجام دیا اب سیکورٹی نظام کی کمزوریوں کا شکار ہے اور تحفظ کے متعدد انتظامات کا ضرورت مند پال سٹراس مان جیسا آدمی بھی جو عام طور سے جوش میں نہیں آتا اور نہ ہی سنسنی خیزی میں یقین رکھتا ہے ”انفو دہشت گرد بریگیڈ“ کے خلاف خبردار کرتا ہے۔

بوز ایلن اور ہملٹن نامی ایک مشاورتی فرم نے نیویارک میں مواصلات کے بارے میں ایک تحقیقاتی مطالعے کا اہتمام کیا اور اس نتیجے پر پہنچی کہ بڑے بڑے سرمایہ کار ادارے مواصلاتی تحفظ کے بغیر کاروبار کر رہے ہیں۔ فریک فرٹ، پیرس، ٹوکیو یا لندن میں کام آنے والے ان کے ہم عصروں کی حالت بھی ان سے بہتر نہیں ہے۔

فوجی نظام بھی جو اگرچہ نسبتاً زیادہ محفوظ ہیں، ناقابل رسائی ہرگز نہیں ہیں۔ 4 دسمبر 1992ء کو پینا گان نے ہر خطے کے کمانڈر انچیف کو ایک خفیہ پیغام بھیجا تھا جس میں ان کو اپنی برقی تنصیبات اور کمپیوٹروں کی حفاظت پر فوری طور سے توجہ دینے کی ہدایت کی گئی تھی۔ یہ محض ریڈار اور ہتھیاروں کا سسٹم ہی نہیں ہے جو خطرے کی زد میں رہتا ہے، بلکہ جیسا کہ ہم پہلے دیکھ چکے ہیں، کمپیوٹروں کے ڈیٹا مراکز کے لئے بھی جن میں فوجی نقل و حرکت کے منصوبوں یا ساز و سامان کی فہرستیں اور ان کے ذخیرہ کئے جانے کے مقامات کی نشان دہی کی ہوئی ہوتی ہے۔ تحفظ کا اہتمام لازمی ضرورت ہے۔ ڈاکٹر آئڈویز کے بیان کے مطابق: ”اس وقت ہماری انفرمیشن سیکورٹی کا انتظام سخت ناقص ہے۔ ہماری مشتبہ سرگرمیوں کی



سکیورٹی بھی سخت خراب ہے اور مواصلاتی سکیورٹی کی حالت بھی ایسی ہی ہے۔ اس سخت قسم کی تشویش کی تصدیق گویا اس طرح ہوتی ہے کہ جون 1993ء میں ایک برقی راہزن کمپیوٹروں تک خفیہ رسائی حاصل کر کے امریکی وزیر خارجہ وارن کرستوفر کے عملہ کی طرف سے عالمی رہنماؤں کے نام پیغامات میں دخل اندازی کرنے میں کامیاب ہو گیا۔ یہ پیغامات انہیں بغداد میں عراق کے محکمہ جاسوسی کے ہیڈ کوارٹرز پر میزائل کے حملوں سے آگاہ کرنے اور خبردار کرنے کے لئے بھیجے جا رہے تھے۔

سرکاری اور تجارتی اداروں کے کمپیوٹروں تک غیر قانونی رسائی حاصل کرنے والوں کے بارے میں اخبارات میں اتنی کہانیاں چھپ چکی ہیں کہ انہیں اب یہاں دہرانے کی ضرورت نہیں ہے، لیکن غلط فہمیاں بہر حال اب بھی موجود ہیں۔ جبکہ ”ہیکروں“ (کمپیوٹروں تک غیر قانونی رسائی حاصل کرنے والے) کو کمپیوٹروں کے نظام میں داخل ہو کر ان کے سسٹم کو تباہ کرنے کا الزام دیا جاتا ہے۔ حقیقتاً ان کی اکثریت اتنی محتاط ہوتی ہے کہ وہ ان میں موجود مواد کو نقصان نہیں پہنچاتے نہ ہی کوئی غیر قانونی حرکت کرتے ہیں۔ جو لوگ واقعی اس جرم کا ارتکاب کرتے ہیں ”ہیکر“ انہیں ”کریکرز“ کا نام دیتے ہیں۔

اسے کسی بھی اصطلاح کا نام دے دیں، بہر حال اب حیدرآباد کے کسی جنوبی ہندو یا مدارس کے کسی جنوبی مسلمان یا ڈینود کے کسی جھپٹی فرد کے لئے عوام، ممالک اور ذرائع کی کوشش کے ساتھ دس ہزار میل کے فاصلے پر بیٹھیں ہوئی افواج کو زبردست قسم کے نقصان سے دوچار کرنا ممکن ہو چکا ہے۔ نیشنل ریسرچ کونسل کی رپورٹ ”کمپیوٹر کا بحران“ میں اس حقیقت پر تشویش کا اظہار کیا جا چکا ہے۔ ”بورڈ پر کنٹرول کی وجہ سے کل کا دہشت پسند بموں سے ہونے والے نقصان کے مقابلے میں کہیں زیادہ نقصان پہنچا سکتا ہے۔“

کمپیوٹر وائرس کے بارے میں جو اس میں موجود مواد کو تباہ اور رازوں اور سرمائے کا صفایا کر سکتا ہے، بہت کچھ لکھا جا چکا ہے۔ اس کے ذریعے کمپیوٹروں میں غلط پیغامات کا اندراج، ریکارڈ کی تبدیلی، معینہ معلومات کی تلاش کر کے انہیں دشمنوں تک پہنچانا ممکن ہو چکا ہے اور اگر اس کی رسائی صحیح نیٹ ورک تک ہو جائے تو اس ذریعے سے فوجوں کو مسلح یا غیر مسلح کرنے یا ہتھیاروں کے اہداف میں تبدیلی لانا بھی غیر ممکن نہیں رہا ہے۔ ابتدائی وائرس بلیک نیٹ ورکس تک محدود تھے اور انہیں بلا امتیاز مشین سے مشین تک پھیلا دیا جاتا تھا۔

کمپیوٹروں پر نگاہ رکھنے والے اب نام نہاد ”کروزی وائرس“ کے بارے میں زیادہ فکر مند ہیں۔ یہ ایک سمارٹ ہتھیار ہے جسے خاص طور سے نشانہ بنایا جاتا ہے۔ اس کا مقصد بلا امتیاز نقصان پہنچانا نہیں ہے بلکہ یہ خصوصی ”پاس ورڈز“ یا اہم انفرمیشن کے حصول کے لئے کام میں لایا جاتا ہے یا اس سے کسی سخت ڈسک یعنی معلومات ریکارڈز کے ذخیرے کی تباہی کا کام لیا جاتا ہے۔ یہ ایک ایسے پروگرام کی حیثیت رکھتا ہے کہ اسے ایک باشعور کروڑ میزائل کا ہم پلہ قرار دیا جاسکتا ہے۔

ایک دفعہ اسے جب بہت سے کمپیوٹروں کے نیٹ ورکس سے متعارف کروایا جاتا ہے تو یہ وائرس بڑے معصومانہ انداز میں ادھر ادھر گھومتا رہتا ہے۔ اس وقت تک کے لئے جب تک اس کا استعمال کرنے والا سامنے نہیں آتا اور بالآخر وہ آکر اس کمپیوٹر کی نشاندہی کرتا ہے جو اصل ہدف ہے۔ اس کے بعد یہ وائرس ادھر کا رخ کرتا ہے اور ایک دفعہ اس کے اندر تک رسائی حاصل کرنے کے بعد تباہی کا پورا المیہ اس پر گرا دیتا ہے۔

”مانسڈ چلڈرن“ میں ہنس مورویک ایک مدافعتی وائرس کا ذکر کرتا ہے جس کا نام اس نے ”وائرس پری ڈیٹر“ تجویز کیا ہے اور جو کسی نیٹ ورک میں اس طرح پھیل جاتا ہے جیسے انسانی جسم میں خون اور جو وائرس کا ویسے ہی خاتمہ کرتا ہے جس طرح انسانی جسم سے خون کے ذریعے اثرات کو دور کیا جاتا ہے، لیکن وہ خبردار کرتا ہے کہ اس کے بعد شکار کئے جانے والے وائرس میں ایسی تبدیلی لانا بھی ضروری ہے کہ یہ کسی خصوصی پری ڈیٹر کی پہچان میں نہ آ سکے۔ اگرچہ خطرہ پھر بھی باقی رہتا ہے۔ اب تک ایک ایسا پروگرام بھی سامنے آیا ہے جو اصولی طور پر نہ صرف ہزاروں کمپیوٹروں پر اپنے طور پر اپنے جیسے نقش ثانی تیار کر کے ان میں داخل ہو سکتا ہے اور جو پہلے سے تباہ شدہ پروگرام کی ہدایات کے مطابق اس عمل کے دوران اپنے میں تبدیلی بھی لاسکتا ہے۔ بلکہ جو جراثیمی اوزاروں کی طرح وقتی ضرورت کے تحت تغیر و تبدل کے مراحل سے گزرنے کی صلاحیت رکھتے ہیں۔ اپنے لئے مزید مہلت حاصل کر سکتے ہیں۔ یوں یہ ایک ایسے ارتقائی وائرس میں تبدیل ہو جاتے ہیں جنہیں بڑے بڑے وائرس کش ماہر بھی مشکل ہی سے ڈھونڈ سکیں گے۔ یہ خود مختاری کے راستے پر رواں دواں خصوصی زندگی کی ایک مثال ہے۔

یہ درست ہے کہ تیسری لہر کے دور کی ترقی یافتہ جمہوریوں میں اب عدم مرکزیت کا

چلن عام ہے اور پہلے کے مقابلے میں وہ سب بہت سی فالتو چیزوں سے بے نیاز ہیں اور اس وجہ سے وہ سماجی اور اقتصادی معاملات میں پیش آنے والے خدمات سے بٹ بھی رہی ہیں، لیکن ان کی کچھ مجبوریاں بھی ہیں۔ مثال کے طور پر کمپیوٹر جیسے جیسے ترقی یافتہ اور کم جسامت کے ہوں گے ان کو ناکارہ بنانے کے لئے اتنی ہی کم برقی مقناطیسیت درکار ہوگی۔ علاوہ ازیں تیسری لہر کے زمانے کے معاشرے زیادہ کھلے ڈھلے ہیں، ان کی کارکنوں کی قوت زیادہ حرکت پذیر، ان کا سیاسی اور سماجی نظام زیادہ غیر مزاحم اور ان کی سہل انگاری ان گروپوں اور قوموں کے مقابلے میں کہیں زیادہ بڑھی ہوئی ہوئی ہے جو ان کے درپے آزار ہیں۔ اگر کچھ اور نہیں تو محض انہی وجوہ کی بناء پر کسی بھی قابل ذکر فوج کو علمی حکمت عملی کے ذریعے علم کے حصول، اس کی چھان بین، تربیت اور تقسیم کے مسائل پر غور کرنے کے ساتھ ساتھ سیکورٹی کو درپیش ایسے مسائل پر بھی توجہ مبذول کرنے کی ضرورت ہے۔

مختصراً کسی بھی فوج کی مکمل علمی حکمت عملی کو، اس کے چار پہلوؤں سے معاملہ کرنا ہوگا۔ حصول علم، اس کی ترتیب، تقسیم اور تحفظ۔ حقیقتاً ان میں سے ہر ایک دوسرے سے جڑا ہوا ہے۔ علم کے ان سبھی پہلوؤں کو تحفظ فراہم کرنے کی ضرورت ہے۔ ترتیب کے لئے انفرمیشن سسٹم کا، علم کے ان تمام پہلوؤں سے واسطہ رہتا ہے۔ کمپیوٹروں سے مواصلات کو علیحدہ کرنا ممکن نہیں ہے۔ فوج کے علمی نظام کے تحفظ کے لئے دشمن کی خفیہ جاسوسی کارروائیوں کا توڑ کرنے کے طریقوں کا علم ضروری ہے۔ ان سب کارروائیوں کو مربوط کیسے کیا جاسکے گا۔ اس پر علمی حکمت عملی کے ماہرین آنے والے طویل زمانے تک غور و خوض کرتے رہیں گے۔ اس سے بھی آگے..... اور اس کتاب کے دائرے سے بھی آگے۔ زندگی کی ایک اور بڑی حقیقت سامنے ہے۔ فوج کے علم کے ان چاروں پہلوؤں میں سے ہر ایک کی شہری مثال بھی موجود ہے۔ تیسری لہر کے زمانے کی فوج کی طاقت کا آخری انحصار اس شہری نظام پر ہے جس کی خدمت پر یہ مامور ہے اور جو خود معاشرے کی اپنی علمی حکمت عملی پر انحصار کرنے کے لئے مجبور ہے۔ تیسری لہر کے زمانے کے اس سرخنی عالمی نظام کی ایکسویں صدی میں بقاء کے لئے ان اثاثوں میں مسلسل اضافے اور ان کا تحفظ لازمی شرط کی حیثیت رکھتا ہے۔

اس لئے جو کچھ ہم دیکھ رہے ہیں، وہ الیکٹرانک عہد میں فوج کے لڑائی کے ابتدائی



تصور اور کمان اور کنٹرول کی موجودہ تعریف، حتیٰ کہ انفرمیشن کے زمانے کی عمومی جنگوں سے آگے کا سفر ہے۔

آنے والے عشروں میں بہترین فوجی دماغوں کو علمی جنگ آزمائیوں کے اجراء کا تعین کرنے، ان کے باہمی پیچیدہ رشتے قائم کرنے اور ایسے ”علمی ماڈل“ تعمیر کرنے کا کام سونپا جائے گا، جن سے سٹریٹجک امکانات ظاہر ہو سکیں۔ یہ وہ رحم مادر ہوگا جس سے علمی حکمت عملیاں جنم لیں گی۔

تیسری لہر کے زمانے کی جنگی قسم کو ترقی دینے کے لئے جنگی حکمت عملیوں کے ڈیزائن کی تیاری اگلا مرحلہ ہے جیسا کہ ہم دیکھیں گے، کل کے امن کی قسم کا تعین ہو سکے گا۔ بہر حال کسی مناسب حکمت عملی تک پہنچنے کے لئے ہر ملک اور ہر فوجی قوت کو اپنے منفرد چیلنجوں کا سامنا ہوگا۔ امریکہ کے لئے جس کے پاس دنیا کی سب سے ترقی یافتہ فوج ہے دوسری لہر کے زمانے کے اپنے بعض اہم ترین قومی اداروں کے جن کا تعلق ”نیشنل سکیورٹی“ سے ہے ڈھانچوں میں انقلابی تبدیلیاں لانے کے بارے میں سوچ بچار کرنا ضروری ہوگا۔

## جاسوس کا مستقبل

ہم تاکو میں، میٹرو ہوٹل سے 45 منٹ کے فاصلے پر واقع ایک معمولی سی عمارت کے سامنے پہنچ چکے تھے۔ ہم نے اپنے بوٹوں کے تلووں سے برف جھاڑی اور عمارت میں داخل ہو گئے۔ نیم روشن لابی کے ایک رخ پر رہائشیوں کی ڈاک کے ڈبے ترتیب سے رکھے ہوئے تھے۔ ان میں سے کچھ میں ٹھونے کاغذ باہر تک لٹکتے نظر آ رہے تھے۔ ہم چھوٹی سی لفٹ میں اوپر پہنچے تو ہمارا استقبال بڑی گرمجوشی سے کیا گیا۔ جلد ہی ہم اولیگ کیلوگین کے کمرے میں بڑے آرام سے بیٹھے تھے۔ کیلوگین گٹھے ہوئے جسم کا مالک تھا جو اپنی عمر کی پچاس سے کچھ زیادہ بہاریں دیکھ چکا تھا۔ ہم نے محسوس کیا کہ وہ شستہ انگریزی بولنے پر قادر ہے۔ مسکراتے ہوئے اس نے ہمیں اپنا وزینگ کارڈ دیا جس پر اس کے نام کے آگے ”ماہر“ لکھا ہوا تھا اگرچہ یہ وضاحت موجود نہیں تھی کہ اس کی مہارت کس قسم کی ہے۔

اولیگ کیلوگین سرد جنگ کے گرم ترین دنوں میں واشنگٹن میں سوویت یونین کے

جاسوس اعلیٰ کے مرتبے پر متعین رہ چکا تھا۔ ان دنوں سے لے کر جب اس نے امریکی بحریہ کے افسر جان انتھونی وانسٹرے واشنگٹن میں سوویت یونین کے جاسوس اعلیٰ کے مرتبے پر متعین رہ چکا تھا۔ ان دنوں سے لے کر جب اس نے امریکی بحریہ کے افسر جان انتھونی وانسٹرے خفیہ امریکی ”کوڈز“ کے بارے میں معلومات حاصل کیں، اس وقت تک جب سولہویں سٹریٹ میں وہ سوویت یونین کے سفارت خانے میں بیٹھائیشٹل سکیورٹی ایجنسی سے چرائی ہوئی دستاویزات کے مطالعے میں مشغول تھا یا پھر اس کے بعد جب وہ صدی کے سب سے بڑے جاسوس کم فلمی کے ساتھ وارد ہوا تھا۔ اب تک کافی وقت گزر چکا تھا، ایک زمانے کا، کے جی بی کا یہ نوجوان جرنیل ان دنوں سی این این کے پروگراموں میں امریکہ کی خفیہ ایجنسیوں، سی آئی اے اور ایف بی آئی کے حکام سے اکثر بات چیت کرتا اور اپنے کیریئر پر غور کرتا ہوا نظر آتا ہے۔

گھنٹوں پر محیط اس ملاقات میں ہم اس سے اس امکان پر باتیں کرتے رہے (جسے وہ قبول کرنے کو تیار نہیں تھا) کہ شاید مختلف ملکوں میں کام کرنے والے کچھ سوویت جاسوسوں یا جاسوسی نیٹ ورکس نے اپنی وفاداریاں تبدیل کر لی ہوں اور اب وہ دوسروں کے لئے کام کر رہے ہوں۔ اس نے گورباچوف کے زوال کے لئے کی جانے والی سازش کے بارے میں ہمیں اپنے ذاتی تجزیوں اور اندازوں سے آگاہ کیا اور مستقبل کی دنیا کے پر امن رہنے کے بارے میں اپنی توقعات کا مثبت انداز میں ذکر کیا۔

کیلوگین، جاسوسی کے ان طریقوں کا کھلا نقاد ہے، جن پر سرد جنگ کے زمانے میں عمل کیا جاتا رہا۔ آج اس میدان میں جو کچھ ہو رہا ہے، اس پر اس کی تنقید اس سے بھی زیادہ سخت ہے۔ روسی حکومت کے ”ایکڈمی فار سٹریٹ سیکورٹی“ کے قیام کے فیصلے کو وہ بالخصوص درست نہیں سمجھتا۔ اس کا کہنا ہے کہ اس میں نئی نسل کو سکھانے کا جو بھی پروگرام بنایا جا رہا ہے، وہ بالکل وہی پرانے اور آزمودہ طریقے ہیں جو کے جی بی کے زمانے سے رائج چلے آ رہے ہیں۔ اس کے کچھ پرانے رفقاء اس پر اس ایجنسی کو تنقید کا کھلا نشانہ بنانے پر سخت ناراض بھی ہیں، جس کا وہ کبھی سربراہ رہا ہے، لیکن کولین کی اپنی رائے ہے اور وہ بلاشبہ عالمی جاسوسی صنعت میں تبدیلیوں کی زندہ علامت کی حیثیت اختیار کر چکا ہے۔

قومی تحفظ کے تمام اداروں میں سے کسی کو بھی ترتیب نو یا نیا تصور دینے کی اتنی

ضرورت نہیں ہے، جتنی کہ ان اداروں کو جن کا تعلق غیر ملکی جاسوسی سرگرمیوں سے ہے۔ جاسوسی یا خفیہ معلومات جیسا کہ ہم دیکھ چکے ہیں، کسی بھی سوچ کی حکمت عملی کے اہم ترین جزو کی حیثیت رکھتی ہے۔ تیسری لہر کے زمانے کی جنگی قسم کی جس طرح صورت گری ہو رہی ہے، اسی طرح یا تو جاسوسی کا عمل بھی تیسری لہر کے تقاضوں میں ڈھل جاتا ہے یعنی وہ معاشرے میں معلومات، مواصلات اور علم کا نیا کردار قبول کر لیتا ہے یا پھر یہ سارا عمل ہی مہنگا، غیر ضروری اور خطرناک حد تک گمراہ کن صورت اختیار کر جاتا ہے۔

واشنگٹن میں ان دنوں امریکہ کے خفیہ اداروں میں غیر معمولی کمی بلکہ ان کے کئی خاتمے کی آواز کا شور ہر طرف بلند ہو رہا ہے، لیکن یہ شور و غل بھی دفاعی اخراجات میں کمی کے مطالبوں جیسا ہی ہے، جس میں دفاعی اخراجات میں زبردست کمی کے نعرے کسی عالمی حکمت عملی یا جاسوسی کے کسی نئے تصور کو تشکیل دینے کی بجائے، قلیل المدت سیاسی فوائد کے پیش نظر بلند کئے جا رہے ہیں۔

مثلاً ذمہ دار اور معتبر اخبار نیویارک ٹائمز ایسے تمام مصنوعی سیاروں کو بند کرنے کا مطالبہ کرتا ہے جو ٹیلی فون کالوں اور میزائلوں کے پیغامات ریکارڈ کر کے متعلقہ اداروں تک پہنچاتے ہیں۔ اخبار حکومتی پالیسی میں اس تبدیلی کی تعریف بھی کرتا ہے جس کی وجہ سے روسی فوج کی جاسوسی اور اس کا تجزیہ کرنے کے لئے سی آئی اے نے اپنے جاسوسوں کی تعداد 125 سے کم کر کے 9 کر دی ہے۔ اخبار کا خیال ہے کہ ایران کی نگرانی تو شاید ضروری ہے مگر باقی کی دنیا کا بندوبست پہلے سے موجود ہے جو مناسب بھی ہے۔

اس قسم کے غیر ضروری اعتماد کا اظہار نامناسب ہے۔ خاص طور سے جبکہ سابق سوویت فوج کے پاس اہم اور پیچیدہ ایٹمی ہتھیار ہزاروں کی تعداد میں موجود ہیں اور جبکہ ہر ملک دھماکہ سے پھٹنے کے قریب ہے اور اس کی فوج کے بد معاش عناصر ابھی تک مستقبل کے تعین کے سلسلے میں انقلابی کردار ادا کرنے کی صلاحیت رکھتے ہیں، ایسی دنیا میں جہاں میزائلوں اور ہتھیاروں کی پیداوار مسلسل بڑھ اور پھیل رہی ہو، کانوں میں انگلیاں ڈالے بیٹھے رہنا ہرگز عقل مندی نہیں ہے۔ عالمی عدم استحکام کو بڑھانے کے لئے اکیلا ایران ہی ایسا ملک نہیں جس پر نظر رکھنا ضروری ہو، باقی کی دنیا بھی اتنی محفوظ نہیں ہے، جتنی نیویارک ٹائمز کے صفحات میں دکھائی دیتی ہے۔



یہ بات 1970ء کے عشرے سے سب کو معلوم تھی کہ شمالی کوریا کا کیونسٹ ڈکٹیٹر کم ال سنگ اپنے بیٹے کو اپنی جگہ لینے کے لئے تیار کر رہا ہے لیکن اس بیٹے کے بارے میں اس کے سوا کسی کو کچھ معلوم نہ تھا کہ وہ درآمدی کاروں اور سوڈن کی بازاری عورتوں کا شوقین ہے۔ 1993ء میں ٹائمز نے رپورٹ کیا کہ سی آئی اے کی معلومات کے مطابق اس کے دو بچے ہیں۔ یقیناً یہ اہم انکشاف تھا کسی بھی ایسی حکومت کے بارے میں جہاں وراثت کا سلسلہ رائج ہوتا ہے بنیادی حقیقت تک پہنچنے کے لئے مغربی جاسوسی اداروں نے اتنا طویل عرصہ ضائع کیا۔ اس سے اندازہ ہو جاتا ہے کہ ایران کے سوا باقی دنیا کے بارے میں ”باخبری“ کی کیا حیثیت ہے۔

### جی ایم کا مسئلہ:

غیر ملکی جاسوسی امریکہ کے لئے تیس ارب ڈالر سالانہ کا نسخہ ہے۔ اس کے اہم اداروں میں سی آئی اے دفاعی جاسوسی ایجنسی، نیشنل سکیورٹی ایجنسی اور این آر او وغیرہ شامل ہیں اور یہ سب کلاسیکی طور پر دوسری لہر کے دور کی یادگار ہیں۔ یہ جسامت میں حد سے بڑھے ہوئے نوکر شاہی کے نادر نمونے، مرکزیت کے شاہکار اور خفیہ اور پراسرار قسم کے ادارے ہیں۔ روسی کے جی بی اور روسی فوج کے جاسوسی ادارے بھی ایسے ہی ہیں بلکہ ان سے بھی کچھ بڑھ کر۔

ایسے ادارے آج کے زمانے میں جاسوسی کے شعبے میں اتنے ہی فرسودہ ہو چکے ہیں جتنے کہ معیشت کے میدان میں بالکل جنرل موٹرز یا آئی بی ایم جیسے صنعتی اداروں کی طرح۔ دنیا کے اہم ترین جاسوسی مصنوعات ساز بھی شناخت کے بحران میں مبتلا ہیں اور سخت اضطراب کے عالم میں یہ جاننے کی کوشش کر رہے ہیں کہ غلطی کہاں ہوئی اور یہ کہ وہ واقعی کس کاروبار میں ہیں؟ اور تجارتی ڈانسا سور کی طرح وہ بھی اپنے بنیادی مقاصد اور مارکیٹ کے بارے میں سوال پوچھنے پر مجبور ہیں۔

تیزی سے بدلتی ہوئی تجارتی دنیا میں خوش قسمتی سے مینجمنٹ کے نظریہ سازوں کی طرح انقلابیوں کی ایک نسل اس شعبے میں ابھر رہی ہے جو جاسوسی سے نجات حاصل کرنے کی بجائے اس کو تیسری لہر کے زمانے کے تقاضوں سے ہم آہنگ کرنے کی کوشش میں لگی ہوئی

ہے۔ ”قومی تحفظ“ کے جس نظریے کی حفاظت کا یہ ادارے دعویٰ کر رہے ہیں اس کا دائرہ وسیع کر کے اب اس میں نہ صرف فوج بلکہ معیشت، سفارت حتیٰ کہ ماحولیاتی اجزاء بھی شامل کئے جا رہے ہیں۔ امریکہ کی قومی سکیورٹی کونسل کے ایک سابق رکن جان ایل پیٹرسن کا کہنا ہے کہ مشکل کو دھماکہ خیز حد تک پہنچانے سے قبل ہی امریکہ کو اپنی جاسوسی کی طاقت دنیا کے ایسے مسائل جیسے بھوک، تباہی اور فضائی آلودگی وغیرہ کے حل کرنے کے لئے صرف کرنی چاہیے کیونکہ یہی وہ مسائل ہیں جو اقوام عالم کی آبادیوں کو متشددانہ تصادم پر مجبور کر سکتے ہیں۔ اس کے لئے جاسوسی سرگرمیوں کی کم نہیں زیادہ ضرورت ہوگی مگر یہ دوسرے طریقے کی جاسوسی ہوگی۔ اس میں بھی تجارت کے ساتھ اس کی مطابقت بڑی حیرت انگیز ہے۔ پیٹرسن کہتا ہے کہ اس طرح جوں جوں سکیورٹی مارکیٹ آگے بڑھتی ہے اور وسعت اختیار کرتی ہے اس کے نئے ٹکڑوں کے لئے نئی پیداوار کی ضرورت بڑھتی رہے گی۔

سی آئی اے کا ایک اہم تجزیہ کار اور مینجر اینڈر یوشپرڈ بالکل ایک کاروباری ماہر کی طرح بات کرتے ہوئے کہتا ہے کہ جاسوسی کے ماہروں کو اپنی پیداوار محدود کرنی چاہیے۔ معمول کی جاسوسی کارروائیوں کی کٹر بیونت کر کے انہیں خصوصی مہارتوں کی ضرورت کے مطابق ڈھالنا ضروری ہے۔ ہر اہم صارف کی ضرورت کے مطابق مال تیار کر کے مختلف طریقوں سے اس کو پیش کرنے کی صلاحیت ہم میں ہونی چاہیے اور مکمل صورت میں فروخت کے مقام پر مال ڈلیور کرنا بھی ہم پر لازم ہے۔

اس طرح تیسری لہر کے دور میں انتظامی نوعیت کی سوچ بچار رکھنے والے جاسوسی کے شعبے سے متعلق کچھ ترقی پسند قسم کے مفکرین، گاہکوں کی بات سننے، انتظامی ایجنٹوں کے اخراجات کم کرنے، عدم مرکزیت اختیار کرنے، اخراجات گھٹانے اور نوکر شاہی سے نجات حاصل کرنے کی تلقین بھی کر رہے ہیں۔

سینفورڈ میں ہوور انسٹیٹیوٹن کے انجیلو کوڈولا کی تجویز یہ ہے کہ ”ہر حکومت کو صرف ایسے راز جمع کرنے اور ان کا تجزیہ کرنے پر توجہ دینے کی ضرورت ہے جن کی اسے ضرورت ہے۔“ اس کا خیال ہے کہ سی آئی کا کردار کلیئر انس ہاؤس تک محدود کر دینا چاہیے کورڈ ولاً امریکی حکومت کو دنیا بھر میں اپنے سفارت خانے میں مقرر ہزاروں جاسوسوں اور ان کے

ہزاروں کوریٹرز کرنے کا مشورہ دیتا ہے، کیونکہ یہ لوگ جنہیں بظاہر سفارت کار قرار دیا جاتا ہے، مگر جن کا کام خفیہ ذرائع سے ایسی معلومات حاصل کرنا ہوتا ہے جو کسی بھی باخبر تاجر، صحافی اور دفتر خارجہ کے کسی اہل کار سے با آسانی حاصل ہو سکتی ہیں۔ ایسے دس فیصدی جاسوس جو سفارت کاروں کے روپ میں یہ کام کر رہے ہیں اور جو واقعی مفید ثابت ہو سکتی ہیں، انہیں دفاع اور خزانے جیسے اہم اور خصوصی محکموں میں ذمہ داریاں سونپی جاسکتی ہیں۔ جن ملکوں میں جاسوسی کارروائیاں زیادہ ضروری ہیں، ان میں ایسے جزوقتی مجرموں سے جو تجارتی یا پیشہ ورانہ حلقوں میں سرگرم ہوں، زیادہ کام لینے کی ضرورت ہے۔ اگر مخفی کارروائیاں..... غیر ملکی خفیہ کارروائیاں جن کی سپانسر شپ سے بہر حال انکار کر دینا چاہیے، ضروری ہوں تو وہ جاسوسی ایجنسیوں کی بجائے فوج یا دوسرے باقاعدہ اداروں کے سپرد ہونی چاہئیں۔

کوڈ والا خیال ہے کہ جاسوسی معلومات کے حصول کے فنی ذرائع، بشمول سٹلائٹ سسٹم کے، برقی ویکيوم کلیز کی طرح بلا امتیاز کام کر رہے ہیں، جو گندم کے ساتھ بھوسہ زیادہ اٹھا رہے ہیں، تو ان میں بھی فوج کے ہتھیاروں کی طرح اہداف کو نشانہ بنانے میں قطعیت کی ضرورت ہے۔

یہ ”گندم“ بھی جس کا حصول متذکرہ طریقہ استعمال کرنے والوں کا مقصد ہے، بدل رہی ہے۔ حتیٰ کہ خود فوج میں بھی یہی صورت حال ہے۔ اس کی مثال جنوری 1993ء میں پینٹا گان کے اعلیٰ حکام میں تقسیم کی جانے والی ایک اہم دستاویز ہے، جس میں یہ الزام لگایا گیا تھا کہ فوج کے شعبہ جاسوسی سے تعلق رکھنے والے اور سینئر تجزیہ کار 11 ارب میں کھلے میدانوں میں لڑی جانے والی جنگوں کے خیال ہی کو چبائے جا رہے ہیں۔ وہ زیادہ زور جنگ کے فوجی پہلو پر دیتے ہیں اور سیاسی حکمت عملی کی اہمیت کا اندازہ ہی نہیں کر رہے۔ ”تجزیہ کرنے والے“ یہ دستاویز کہتی ہے: ”تیسری دنیا کے بارے میں جو ہماری مخالفت میں سامنے آ سکتی ہے، موجود ڈیٹا کے متعلق کچھ محسوس نہیں کرتے۔ نہ ہی وہ فوجی لحاظ سے ان غیر اہم مخالفوں (جیسے کہ بوسینا کی سرب افواج) پر کوئی توجہ دیتے ہیں جو ہمارے لئے اعصاب شکن مسائل پیدا کر سکتے ہیں۔“



### نئی منڈیاں:

سی آئی اے کے ایک سابق تجزیہ کار بروس ڈی برک وٹنر اور اسی ایجنسی کے صدارتی کوآرڈی نیٹر ایلن ری گڈ مین کے بیان کے مطابق ”جاسوسی کی خفیہ ایجنسیوں کو جیٹ طیارے تلاش کرنے اور دوران پرواز ان سے خارج ہونے والے مادوں اور اشاروں کا تجزیہ کرنے کی بجائے ان چھوٹے اور پرانے طیاروں کا پیچھا کرنے اور ان کا حسب نسب جاننے پر زیادہ توجہ دینی چاہیے جو منشیات کی ترسیل میں استعمال ہوتے ہیں۔ اسی طرح نقل و حرکت کرتی ہوئی ٹینکوں کی ٹالینوں کا پتہ لگانے کی بجائے دہشت پسندی کے بارے میں متعلقہ ملک کے رویے پر توجہ دینا زیادہ ضروری ہے۔“

دہشت پسندی کے مقابلے کے لئے بالخصوص بڑی صاف اور واضح معلومات درکار ہوتی ہیں اور ان تک رسائی کے لئے نئی کمپیوٹر تکنیک کا علم ہونا بھی ضروری ہے۔ فرانس کی خفیہ ایجنسی کے سابق سربراہ کاؤنٹ ڈی مارچس کے یہ الفاظ صداقت پر مبنی نظر آتے ہیں کہ ”قطعیت کے ساتھ ذاتی طور پر حاصل ہونے والی خفیہ معلومات قطعیت کی رہنمائی میں جمع شدہ اسلحہ باورد سے کہیں زیادہ لائق اعتماد ہوتی ہیں۔“

مارچ 1993ء میں اے آئی پی اے ایس جی (ایڈوانس انفرمیشن پراسیسنگ اینڈ انالائزنگ سسٹم گروپ) کی ایک میٹنگ میں آٹا اپنے لیکس کے کرسٹو فرویسٹ اور رابرٹ بیک مین نے نئی سافٹ ویئر کو گونا گوں ڈیٹا مراکز کے ذریعے دہشت پسند گروہوں کی تلاش کے لئے خفیہ رشتوں کی تلاش کو حکام کے لئے سودمند قرار دیا ہے۔ اس کے استعمال سے دہشت گردی کے خلاف برسر عمل کوئی گروپ مثال کے طور پر کمپیوٹر سے ان تمام مقامات کی تفصیل لے سکتا ہے جہاں چار چھ یا اس سے زیادہ مخصوص قسم کے لوگ اکٹھے آتے ہوں۔ اس میں نکتہ یہ ہے کہ اس کا استعمال کنندہ ان قابل اعتراض اجتماعات کے بارے میں معلومات بھی حاصل کر سکتا ہے اور انہیں بے نقاب بھی کر سکتا ہے۔ جن کے بارے میں کسی دوسرے طریقے سے جاننا شاید ممکن نہ ہو۔“

وجہ صاف ظاہر ہے جب گاڑیاں ٹیلی فون اور مخصوص جگہیں کسی مخصوص گروپ کے مرکز کی حیثیت اختیار کرتی نظر آتی ہیں تو یہ سوال پوچھنا لازم ہو جاتا ہے کہ ”یہ جہوم یہاں کیوں

جمع ہے؟ اور اس اجتماع کے پیچھے کون ہے؟“ کہا جاتا ہے کہ کمپیوٹر پروگرام جسے نیٹ میپ کا نام دیا گیا ہے، ایسے گروہوں کی نشاندہی بھی کر سکتا ہے جو ابھی تکمیل یا تشکیل کے مراحل میں ہیں۔

یہ سوچا جاسکتا ہے کہ ایسے ڈیٹا کو بنکوں سے حاصل ہونے والی معلومات کے ساتھ ملا کر، کریڈٹ کارڈوں، خریداروں کی فہرستوں اور دہرے ذرائع جیسے کمپیوٹر پروگراموں کی مدد سے ایسے گروپوں یا افراد کی نشاندہی ہو سکتی ہے جو دہشت گردی کی تعریف میں فٹ بیٹھتے ہوں۔ (اسے پیش کرتے وقت اس امکان کی طرف توجہ نہیں دی گئی کہ یہی پروگرام دوسرے غیر تشددی سیاسی مخالفوں، مذہبی گروپوں اور شہری حقوق کی جدوجہد کرنے والے گروپوں کی نشاندہی میں حکومت کی مدد بھی کر سکتا ہے۔)

اسی کانفرنس میں ایبالیٹک سائنس کارپوریشن (ٹی اے ایس سی) کے مارک ہیلی اور ڈینس مرنی نے ایک ایسے کمپیوٹر پروگرام کی تیاری کی تجویز پیش کی جس سے دنیا بھر میں اسلحہ کی خرید و فروخت کا پتہ لگانے میں مدد مل سکتی ہے۔ ان کی تجویز کے مطابق اس سسٹم کے تحت خریداروں اور فروخت کرنے والوں کے متعلق معلومات، خریدے ہوئے اسلحے کی تفصیل، تاریخوں اور مقدار کے بارے میں ڈیٹا جمع کیا جائے گا۔ جنگ آزمائی کے اس غیر محسوس دور میں ”علمی پہلوؤں“ کا مانیٹر کرنا بھی اتنی ہی اہمیت رکھتا ہے جتنا کہ دشمن کی فوجوں، ان کے مذہبی خیالات، تہذیب، تعلیمی سطح، تربیت، ان کی معلومات کے ذرائع، میڈیا جس سے وہ فارغ اوقات میں لطف اندوز ہوتے ہیں اور اسی طرح کے معاملات کے متعلق جاننا جن کا تعلق علم کی قوت سے ہے۔ مختصر یہ کہ تیسری لہر کے زمانے کی افواج کا علم کے میدان کا شناور ہونا بھی اتنا ہی ضروری ہے جتنا کہ ماضی میں جغرافیئے اور میدان جنگ کی خصوصیات سے آگاہ ہونا ضروری سمجھا جاتا ہے۔

### انسانی پہلو:

ایٹمی ہتھیاروں اور میزائلوں کی ترقی کے شعبوں میں، سوویت یونین کی پیش رفت کو مانیٹر کرنے کیلئے سٹالائیٹ کے وسیع اور انتہائی خود کار نظام کی تشکیل نے اس کے انسانی پہلو، یعنی ذرائع سے حصول معلومات کے طریقوں کو نظر انداز کرنے کی بنیاد فراہم کی۔ اس کا نتیجہ

یہ ہوا کہ مخالف کے عزائم کی بجائے اس کی صلاحیتوں کو جانچنے پر زیادہ زور دیا جاتا رہا۔ یہ درست ہے کہ بعض اوقات ”صلاحیتوں“ کی ترقی اور رفتار سے بھی۔ جن میں ٹینک، میزائل، طیارے، فوجی ڈویژن اور دوسرا مادی ساز و سامان شامل ہے۔ دشمن کے عزائم کا اندازہ کیا جاسکتا ہے لیکن یہ بھی حقیقت ہے کہ بہترین سٹلائٹ بھی دہشت گرد کے دماغ تک رسائی حاصل نہیں کر سکتا۔ نہ ہی ان سے صدام حسین کے عزائم کے بارے میں کوئی اندازہ قائم کیا جاسکتا ہے۔ مصنوعی سیاروں اور نگرانی کی دوسری فنی صلاحیتوں کے ذریعے امریکہ کو یہ تو معلوم ہو گیا تھا کہ صدام کویت کی سرحد کے قریب فوجیں جمع کر رہا ہے لیکن امریکہ نے جسے بغداد کے اندرونی حلقوں میں جاسوسوں کی کمی کا سامنا تھا اس ضمن میں ملنے والی وارنگوں کو درخور اعتنا نہ سمجھا اور ان کے متعلق غلطی سے یہ فیصلہ کیا کہ فوجوں کی نقل و حرکت محض ”ہلف“ ہے۔ صدام حسین کے قریبی حلقوں میں جسمانی طور پر ایک بھی جاسوس موجود ہوتا تو وہ اس کے ارادوں کو بھانپ لیتا اور یوں تاریخ کچھ اور ہوتی۔

تیسری لہر کے جاسوسی نظام کی طرف بڑھنے کا مطلب عام قیاس کے برعکس، انسانی جاسوسوں پر زیادہ انحصار کرنا ہے۔ پہلی لہر کے زمانے میں جاسوسی کا یہی واحد ذریعہ میسر تھا۔

### معیار کا بحران:

دوسری لہر کے زمانے میں ٹیکنالوجی کے ذریعے ”ڈیٹا“ کی بڑے پیمانے پر فراہمی نے ”تجزیے کے قفل“ کی صورت حال پیدا کرنے میں بڑا اہم کردار ادا کیا ہے۔ موجودہ مصنوعی سیاروں، اوزاروں اور آلات نے اتنا بھوسہ جمع کر دیا ہے کہ اس میں ملی ہوئی گندم کی تلاش ایک امر محال ہے۔ انتہائی نستعلیق قسم کا کمپیوٹر پروگرام، ٹیلی فون پر ہونے والی گفتگو کی چھان بین کرنے کے بعد خفیہ تحریر کی کلید تک رسائی حاصل کرنے میں مدد دے سکتا ہے۔ یہ مختلف اقسام اور مختلف سطح کی برقی سرگرمیوں کو مانیٹر بھی کرتا ہے۔ میزائلوں کو اڑانے کے عمل کا جائزہ لیتا ہے۔ ایٹمی سہولتوں کی تصویریں اتارتا ہے اور اس کے علاوہ بھی بہت کچھ کرتا ہے لیکن تجزیہ کرنے والے اس کی کارکردگی کا ساتھ دینے اور اسے ایک مفید اور بحمل خفیہ جاسوسی کارروائی میں بدلنے کی صلاحیت سے محروم رہے ہیں۔

نتیجہ معیار کی جگہ مقدار پر زور دینے تک محدود رہا، بالکل اسی طرح جہز مل موٹرز اور



متعدد دوسری تجارتی کمپنیوں کو ایسے مسائل کا سامنا کرنا پڑا ہے جو عالمی مقابلے کی فضا میں اپنی بقا کی جنگ لڑ رہی ہیں۔ انفرمیشن کی حد بندیوں میں جکڑنے کی وجہ سے اعلیٰ معیار کی تجارتی ”پروڈکٹس“ بھی اکثر اوقات صحیح وقت پر صحیح آدمی تک پہنچنے میں ناکام رہتی ہیں۔ پرانے نظام میں انٹیلی جنس کی ان لوگوں تک بروقت ترسیل کا جنہیں اس کی سب سے زیادہ ضرورت ہوتی تھی، کوئی اہتمام سرے سے موجود ہی نہیں تھا۔

ان تمام وجوہ کی بناء پر جاسوسی پیداوار کی قدر و قیمت اس کے ”خریداروں“ کی نظر میں گر گئی۔ اس لئے اس پر کسی کو حیرت نہیں ہونی چاہیے کہ اس کو استعمال میں لانے والے امریکی صدر سے لے کر نیچے کے عملے تک، ان کلاسیکی تحریروں کو نظر انداز کرتے نظر آتے ہیں، جو ان کی میزوں پر ڈھیروں میں جمع ہوتی رہتی ہیں یا خفیہ بریفنگ میں آج تک پہنچائی جاتی ہیں۔ بلاشبہ رازداری بجائے خود..... بشمول اس میں موجود مفروضوں کے..... اپنے پر از سرنوغور کرنے کی دعوت دیتی ہے۔

وزیر دفاع کے دفتر کا ایک ذمہ دار افسر کہتا ہے:

”رازداری کا زبردست مسلک موجود ہے اور حقیقت یہ ہے کہ رازداری کے معاملے نے بجائے خود اسے ٹیسٹ کی شکل دے دی ہے، جس میں ایسڈ اور الکی سے مادے کے رنگ بدل دیئے جاتے ہیں، یعنی رویہ یہ تھا کہ اگر کوئی انفرمیشن خفیہ نہیں ہے تو اسے اہم یا صحیح قرار نہیں دیا جاسکتا۔

امریکی حکومت نے 1992ء میں 63 لاکھ ایسی کلاسیفائیڈ دستاویزات تیار کیں، جن میں سے ہر ایک پر ”صرف سرکاری استعمال کے لئے“ کا فقرہ درج تھا۔ دوسرے درجے پر زیادہ رازداری والی دستاویزات پر ”خفیہ“ کی مہر نصب ہوتی ہے، اس کے اوپر کی درجہ بندی والے کاغذات پر ”راز“ اور کچھ پر ”نیٹو کے راز“ کا ٹھپہ لگا ہوتا ہے اور یہ وہ راز ہوتے ہیں جن میں ”نیٹو“ کے دوسرے رکن ممالک کو شریک کیا جاسکتا ہے۔ باقی کے دوسرے کاغذات میں ان کو حصہ دار نہیں بنایا جاسکتا۔ اس کے بعد ”ٹاپ سیکرٹ“ اور ”نیٹو ٹاپ سیکرٹ“ وغیرہ کی مہروں والی دستاویزات ہوتی ہیں، لیکن ابھی تک ہم نے چوٹی تک پہنچنے کا آدھا راستہ ہی طے کیا ہے اور رازداری کی بلندیوں سے کافی نیچے بھٹک رہے ہیں۔ ٹاپ سیکرٹ سے اوپر

ایس سی آئی یا حساس، مخصوص انفرمیشن وغیرہ کے عنوانات کے تحت بھی دستاویزات دیکھنے کو ملتی ہیں، جن تک رسائی بہت ہی کم لوگوں کے حصے میں آتی ہے۔ اس انتہائی بلندی تک پہنچنے سے پہلے ہم اس انفرمیشن کو صرف ان لوگوں میں تقسیم کرنے کے قابل ہوئے جن کی فہرستیں تیار رکھی ہیں اور جو خصوصی ”کوڈ“ کے الفاظ سے مسلح ہیں۔

یہ سسٹم کہیں بہت سادہ اور معمولی نہ لگے اس لئے اس کے ارد گرد کچھ اور حصار تعمیر کر لئے گئے ہیں اور وہ ہیں ”نوفورن“ مطلب یہ کہ یہ کاغذات غیر ملکوں تک نہیں پہنچنے چاہئیں۔ اس طرح ”نوکرٹیکٹ“ کے ٹھپے والے کاغذات کو ٹھیکے داروں سے دور رکھنے کی ہدایت ہے۔ پھر ”ڈبل“ کا ٹھپہ ہے جس کا مطلب وارننگ کا نوٹس ہے جس میں خفیہ ذرائع اور طریقے شامل ہیں۔ اس کے بعد ”اور کون“ کی مہر ہے جو انتشار کو مزید پھیلنے کے روکنے اور کنٹرول کرنے کے ذرائع کی نشاندہی کرتی ہے۔

یہ پورا اعلیٰ سطحی اور مہنگا ترین نظام اس وقت تنقید کا نشانہ بنا ہوا ہے۔ رازداری فوجی قوت میں کب اضافہ کرتی ہے اور حقیقت میں یہ کب سکیورٹی کی کمزوری کا باعث ہوتی ہے؟ صدر ریگن کے سائنسی مشیر جی اے کے ورثہ کے الفاظ میں: ”انفرمیشن کے تحفظ کی قیمت اتنی زیادہ ہے کہ اس کی درجہ بندی اس کے لئے گھائے کا سودا بن جاتی ہے۔“ رازداری کے بارے میں پیدا ہونے والے نئے شبہات آج کی تیسری لہر کے زمانے کی تبدیلیوں اور ان سے پیدا ہونے والے چیلنجوں کا براہ راست نتیجہ ہیں۔

### مقابلے میں نئی دکان

تیسری لہر نے جو کچھ کیا ہے وہ یہ ہے کہ اس نے اکناف عالم میں پھیلی ہوئی معلومات کا دائرہ (مع غلط معلومات کے) دھماکہ خیز طریقے سے وسیع کر دیا ہے۔ کمپیوٹر کے انقلاب، مصنوعی سیاروں کی بڑھتی ہوئی تعداد، کاپی کرنے کی مشینوں میں روز افزوں اضافہ، وی سی آر، الیکٹرانک میٹ ورس، ڈیٹا مراکز کی بڑھتی ہوئی تعداد، فیکس، کیبل ٹیلی ویژن کا عروج، سٹلائٹ کے ذریعے براہ راست نشریاتی رابطے اور معلومات کی ترسیل سے متعلق متعدد دوسرے عوامل نے ٹیکنالوجی کے ربط ضبط اور اس کے ذریعے ان کی تقسیم سے اس نے معلومات، اعداد و شمار اور علم کے بہت سے دریا بہا دیئے ہیں جو اب تصورات، علامتوں، اعداد

و شمار الفاظ اور آوازوں کے وسعت پذیر اور ہر دم پھیلتے ہوئے بحریکراں کا حصہ بن رہے ہیں۔ تیسری لہر نے کنایتاً معلومات کی ایک نئی کائنات تخلیق کرنے کا کارنامہ سرانجام دے دیا ہے۔

اس وجہ سے اس صورت حال نے جاسوسی کی دکان کے ستاھ ملی ہوئی عمارت میں مقابلے کی نئی دکان کھول دی ہے..... تیسری لہر کے کمپیوٹر کا ذریعہ رکھنے والی دکان جو انفارمیشن کی بھر سانی کے کام کو دوسری لہر کے جاسوسی کے کارخانوں کے مقابلے میں کہیں زیادہ تیز رفتاری سے سستے نرخوں پر ممکن بنا رہی ہے۔ یہ درست ہے کہ یہ حکومتوں اور فوجوں کو درکار ہر قسم کی معلومات تو فراہم نہیں کر سکتی پھر بھی یہ بہت کچھ دے سکتی ہے۔

اس کے جواب میں تیسری لہر کے زمانے میں دھماکہ خیزی اور مواصلاتی ذرائع سے وہ سب کچھ حاصل کرنا آسان ہو گیا ہے اور اس کا حصول کھلے ذرائع سے ممکن بھی جس کی فیصلہ کن اختیارات رکھنے والے لوگوں کو تلاش رہتی ہے۔ حتیٰ کہ فوجی جاسوسی کی خفیہ معلومات بھی برابر کی دکان سے کھلے بندوں حاصل کی جاسکتی ہیں۔ ان سب باتوں کو نظر انداز کرنا اور اپنے تجزیوں کو صرف بند ذرائع کا محتاج بنائے رکھنا نہ صرف مہنگا معاملہ ہے بلکہ اسے حماقت قرار دینا بھی غلط نہ ہوگا۔

ان سب معاملات کے بارے میں بحریہ کے سابق جاسوسی ماہر 41 سالہ سارٹ رابرٹ دی سٹیل نے جتنی گہرائی اور خیال انگیزی سے غور و فکر کیا ہے شاید ہی کسی اور نے کیا ہو۔ سٹیل نے 1976ء میں لیہمہ یونیورسٹی میں اپنی ماسٹرز ڈگری کے لئے ”انقلاب کی پیش گوئی“ کے عنوان سے اپنا تھیسس مکمل کیا۔ جلد ہی اسے انقلاب کی حقیقی ماہیت جاننے کا بھی موقع مل گیا۔ طویل القامت، مائل بہ فرہبی جسم اور خوشگوار آواز کا مالک سٹیل خانہ جنگی کے زمانے میں السلوئیڈور میں امریکی سفارت خانے میں خاصی نیک نامی سے خدمات انجام دے چکا ہے۔ اگرچہ اس کی بعد کی سرگرمیوں سے اندازہ کیا جاسکتا ہے کہ وہاں پر وہ خفیہ جاسوسی کے کام پر بھی مامور رہا۔ بعد ازاں وہ واشنگٹن واپس آ گیا اور اس نے اپنی ملازمت اور زندگی کا رخ تبدیل کر لیا۔ یوں وہ ایک ایسی ٹیم کا سربراہ بن گیا جس کا کام غیر ملکی پالیسیوں سے متعلق مسائل پر انفارمیشن ٹیکنالوجی کے نفاذ کی راہ ہموار کرنا تھا۔

اس دوران میں اس نے بحریہ کے جنگی کالج سے گریجویشن کرنے کے علاوہ ہارورڈ



یونیورسٹی کے پبلک جاسوسی کی ترجیحاتی کمیٹی اور دوسری دفاعی تنظیموں کے رکن کی حیثیت سے خدمات انجام دیں۔ حال ہی میں وہ میرین کور کے جاسوسی کے اسی شعبے سے منسلک رہا ہے جس کا تعلق مصنوعی جاسوسی سرگرمیوں اور علمی پالیسی سے متعلق وسیع تر سوالات سے ہے۔

سٹیل نیویارک ٹائمز کے ادارہ نویس کے اس دعوے سے ہرگز متفق نہیں ہے کہ دنیا (ایران کے علاوہ) امریکی خفیہ سرگرمیوں کے صحیح حصار میں ہے۔ وہ کہتا ہے کہ حقیقت میں امریکہ کو اس میدان میں لسانی ماہروں، مختلف علاقوں سے متعلقہ مہارت رکھنے والے افراد جو خطے کے زمینی حقائق سے آگاہ ہوں اور اس حد تک تجربہ کار بھی ہوں کہ مخدوش حالات میں جاسوسی بھی کر سکیں، کی شدید کمی کا سامنا ہے۔ سٹیل کی سمجھ کے مطابق کسی بھی امریکی میں اتنا صبر نہیں ہے کہ وہ ان ذرائع کی ترقی کے لئے درکار وقت کا انتظار کر سکے۔

امریکی تاجروں کی نئی نسل کی طرح وہ تنظیمی خامیوں کا بھی شاک ہے۔ وہ کہتا ہے کہ امریکی جاسوس ادارے عام طور سے فوری نتائج پر زیادہ زور دیتے ہیں اور اپنے خفیہ غیر ملکی اثاثوں کی طویل المدت منصوبہ بندی پر توجہ نہیں دیتے۔ سٹیل آج کی دنیا کی طرف سے متوقع طور پر پیش آنے والے خطرات پر بنیاد پر توجہ دیتا ہے۔ اس کو یقین ہے کہ امریکہ اس حقیقت کا مقابلہ کرنے کے لئے ہرگز تیار نہیں ہے جس کے مطابق یہ کرہ ارض اس وقت نظریاتی، مذہبی اور تہذیبی جنگجوؤں کی زد میں ہے جو اس پر آزادانہ گھوم پھر رہے ہیں اور یہ امکان ہمہ وقت موجود نظر آتا ہے کہ کمپیوٹر کرکٹرز، اس صورت حال میں کولمبیا یا ایران جیسے ممالک میں دخل اندازی کے ذریعے اپنی یہ مہارت مجرموں اور جونیئوں کو پیش کر دیں۔

لہذا وہ امریکی جاسوسی اداروں کو ختم کرنے کے حق میں نہیں ہے نہ ہی وہ اس عظیم الجثہ ڈائنامو کوئی ڈائنامو کی شکل دینے کے حق میں ہے۔ اس کے برعکس وہ اس شعبے کی ترتیب نو کی بات کرتا ہے تاکہ اس کے نتیجے میں جو کچھ بھی سامنے آئے وہ حجم میں کم سے کم تو ہو لیکن دیکھنے میں ڈائنامو نہ لگے۔

اس کا یقین ہے کہ امریکہ کی جاسوسی برادری کا بڑا حصہ حقیقتاً بجٹ کی کٹوتی کے بلک ہول میں غائب ہو جائے گا۔ باقی کے حصے کی نج کاری ہو جائے گی۔ مثال کے طور پر انفرمیشن کے موضوع سے متعلقہ امریکہ کی غیر ملکی نشریاتی سروس جسے سینٹرل وڈ غیر ملکی ریڈیو اور

ٹیلی ویژن دکھانے والے سنتے ہیں اور اپنے سیاسی سفارتی اور فوجی مقاصد کے لئے اپنے نشریاتی ذرائع سے آگے بھی پہنچاتے ہیں۔ اسے فوجی شعبے کی تحویل میں دینے کی ضرورت ہے۔ سٹیل کہتا ہے کہ ریڈیو اور ٹیلی وی کے پروگرام سننے اور دیکھنے کے لئے آپ کو سرکاری جاسوسوں کی ضرورت نہیں ہے۔

موجودہ جاسوسی سرگرمیوں کے تیسرے حصے..... تجزیے..... کو عدم مرکزیت کی نذر کرنے کی ضرورت ہے۔ مرکزی ایجنسیوں کے بڑے بڑے جناتی مراکز ہیں۔ تجزیاتی سرگرمیاں جاری رکھنے کی بجائے یہ کام تجارت، خزانہ اور زراعت سے متعلق سرکاری محکموں کی داخلی ذمہ داری ہونی چاہئے۔ واضح رہے کہ ڈولابھی یہی رائے ظاہر کر چکا ہے اور دوسرے متعلقہ افراد اور شعبے بھی ایسی ہی تجاویز پیش کر چکے ہیں۔

لیکن ان تمام تجاویز میں سے کسی ایک کو بھی سٹیل کی انفرادی مہم کے مرکزی مطالبے کی حیثیت حاصل نہیں ہے۔ اس کے سامنے ایک بڑی دھیل مچھلی کے شکار کا عظیم مقصد ہے اور یہ ہے رازداری کا عفریت، واشنگٹن میں رازداری کا واحد اور سب سے طاقتور مخالف سٹیل ہی ہو سکتا ہے۔

”اگر کوئی دہشت پسند گروپ سامنے موجود ہے اور اس کا کوئی ایسا پروگرام بھی نظر آ رہا ہے جو تباہی پھیلا سکتا ہے اور آپ اس گروہ میں اپنا کوئی آدمی داخل کرنے میں کامیاب بھی ہو چکے ہیں تو بہر حال آپ کو اس آدمی کی شناخت میں رازداری رکھنے کی ضرورت ہے۔ اسی طرح کچھ اور راز خفیہ رہنے ہی چاہئیں لیکن ان رازداروں کی خفیہ قیمت اتنی زیادہ ہوتی ہے کہ اکثر اوقات ان سے حاصل ہونے والے فوائد ان کے سامنے گرو نظر آتے ہیں“، سٹیل کا بیان ہے:

مثال کے طور پر فوجیں اپنی خامیوں کو عام نہیں کرتیں تاکہ دشمن ان کی کمزوریوں سے فائدہ نہ اٹھا سکے لیکن وہی پابندی جو دشمن کو اندھیرے میں رکھنے کا باعث ہوتی ہے۔ ان لوگوں کو بھی اس خامی سے بے خبر رکھنے کی وجہ بن جاتی ہے جو اسے دور کرنے کی صلاحیت رکھتے ہیں۔ یوں خامیاں اگر ظاہر بھی ہوتی ہیں تو دیر سے کیونکہ رازداری کے مقاصد کے پیش نظر انفرمیشن کو ڈبے میں بند کر دیا گیا ہے اور کسی بھی ایجنسی کے مختلف گروہ ایسے مسائل کے مختلف حل تجویز کرتے ہیں اور اس ضمن میں جن معلومات کو وہ ترقی دیتے ہیں انہیں

شامل کرنے، پھیلانے اور استعمال میں لانے میں سخت مشکلات پیش آتی ہیں..... سٹیل کے تجزیے کے مطابق، ”اس سے بھی دشوار مرحلہ یہ ہے کہ ایسے تجزیے بیرونی دنیا سے بالکل کٹے ہوئے ہوتے ہیں اور زندگی کی حقیقتوں سے ان کا کوئی تعلق نہیں ہوتا۔“

سٹیل جب میرین کور کے جاسوسی کے شعبے سے ایک سینئر شہری عہدیدار کی حیثیت سے منسلک تھا تو اس نے ایک کام تو یہ کیا کہ اس کے کام کے جو مراکز ورک سٹیشن تھے وہ اس نے تجزیہ کاروں کی تحویل میں دے دیئے۔ کمپیوٹروں نے انہیں فوراً ہی اعلیٰ سطحی خفیہ مواد مہیا کر دیا۔ لیکن میرین نے نزدیک ہی اپنا بھی ایک شیشے کا گھر تعمیر کر دیا اور اس میں ایک پی سی مشین نصب کر دی۔ اس کے ذریعے تجزیہ کرنے والا انٹرنیٹ سے رابطہ کر سکتا تھا اور یوں دنیا بھر میں پھیلے ہوئے ہزاروں ڈیٹا مراکز تک اس کی رسائی ممکن ہو گئی اور یہ سارے مرکز ملکی عوام کے لئے موجود غیر خفیہ قسم کی معلومات سے پر تھے۔ یہ جان کر تجزیہ کرنے والے حیرت زدہ رہ گئے کہ انہیں جو معلومات درکار تھیں ان کا غالب حصہ خفیہ مواد میں موجود ہی نہیں تھا۔ رازداری کے تقاضوں کی وجہ سے ان کے ورک سٹیشن پبلک نیٹ ورکس کی حیثیت حاصل نہیں کر سکے تھے۔ اس کے نتیجے میں ان کی اہمیت چھوٹے پی سی کی رہ گئی جو باہر کی دنیا سے منسلک تھا۔ انہیں یہ بھی معلوم ہوا کہ جو معلومات انہیں درکار ہیں ان کا بہت سا حصہ کھلے مواد میں آسانی سے دستیاب تھا۔

سٹیل کھلے ذرائع سے خفیہ معلومات کے حصول کے بارے میں اس قدر سنجیدہ ہو گیا کہ اس نے بحریہ سے اپنے طور پر اور اپنے خرچ سے کھلے ذرائع کے پہلے کھلے سمپوزیم کے قیام کی اجازت مانگی..... جس کے بعد اس نے نومبر 1992ء میں ورجینیا میں ایک کانفرنس منعقد کی۔ اس اجتماع کے مقررین میں دفاع کی خفیہ ایجنسی کے چیف آف سٹاف، صدر امریکہ کے ایک سابق سائنسی مشیر، مرکزی خفیہ ایجنسی کے ایک ڈپٹی اڈمیرل کے علاوہ انفرمیشن انڈسٹری کے متفرق شعبوں سے تعلق رکھنے والے لوگ شامل تھے۔ حتیٰ کہ ممبروں یا مبصروں کی شکل میں کمپیوٹر سے ساز باز کرنے والی ”ہیکر“ برادری کے افراد بھی کانفرنس کے شرکا میں شامل تھے۔ گیت نگار جون پیری ہارو اور ”ورچوئل ریالٹی“ اور ”ورچوئل کمیونٹی“ کے مصنف ہارڈ این گولڈ بھی حاضر تھے۔

یہ تصور بھی نہیں کیا جاسکتا کہ کھلے ذرائع اور فوج اور خفیہ جاسوسی برادری کی مدد کے بغیر



جاسوسی کے تصور کو تقویت دینے کے لئے منعقد کیا جانے والا کنونشن اتنا اہم واقعہ بن سکتا تھا۔ کھلے ذرائع میں حتمی یقین بلکہ ایمان رکھنے والوں کے بغیر ایسا ہونا ممکن نہیں تھا۔ سٹیل کا تصور تو اس سے بھی بہت آگے تک پھیلا ہوا تھا۔

کھلے ذرائع کے پہلے سپوزیم میں اس نے کہا: ”ذرا سوچئے! شہریوں کا توسیع شدہ ایک تجزیاتی نیٹ ورکس اس کے مقابلے میں نجی شعبے میں یہی کام کرنے والے اور سرکاری تجزیہ کار..... ان میں سے ہر ایک کی دوسرے تک رسائی اور فائلوں کا ممکن تبادلہ باہمی دلچسپی کے موضوعات پر تیزی (کمپیوٹر) سے معلومات کے حصول کی سہولت اور ان سب آراء کو جلدی سے یکجا کرنے کا معاملہ۔ داخلی ذرائع اور ملٹی میڈیا، ڈیٹا کا حصول جس کی افادیت اس لئے اور بھی بڑھ جاتی ہے کہ اسے فوری طور سے عام کرنے کی سہولتیں موجود ہیں۔ یہ سب کچھ ہاتھ میں ہو تو بات کہاں سے کہاں تک پہنچ سکتی ہے۔“ اس نے اس بات پر ضرور زور دیتے ہوئے کہا: ”یہ وہ مقام ہے جہاں پہنچنے کی میرے خیال میں ہم سب کو ضرورت ہے۔“ وہ جاسوسی کے لئے معاشرے میں موجود تمام تقسیم شدہ علم کو ضروری قرار دیتا ہے۔

لیکن اس کی تخیلی پرواز یہیں تک محدود نہیں ہے۔ سٹیل اس سے بھی زیادہ کا خواہش مند ہے، وہ قومی جاسوس کو قومی مقابلہ آرائی کے ساتھ ملانا چاہتا ہے..... وہ جاسوسی کو ایک تسلسل میں یا تو سیسی قومی ترتیب کی صورت میں دیکھنا چاہتا ہے جس میں ہمارا رسمی تعلیمی پراسس، ہماری غیر رسمی تہذیبی قدریں، ہماری انفرمیشن ٹیکنالوجی کی ٹھوس مہارت، انفرمیشن کے تبادلے پر غیر رسمی سماجی اور پیشہ ورانہ نیٹ ورکس اور ہمارے حکومتی نظام کی جھلکیاں بھی کچھ شامل ہوں۔ قصہ مختصر یہ کہ وہ جاسوسی کے شعبے کو اندازوں پر مشتمل ایسے ذریعے کی صورت میں نہیں دیکھنا چاہتا۔ جو صرف اوپری سطح کے مٹھی بھر افراد کے لئے کارآمد ہو بلکہ وہ اسے معاشرے کے علمی نظام کا فعال حصہ بنانے کا آرزو مند ہے۔

سٹیل کی تخیلی اڑان بہت سے لوگوں کے دل میں ارتعاش پیدا کرے گی۔ بہت سے دوسرے ان خیالات کو سننے کے بعد کانپنا اور لہر آنا شروع کر دیں گے۔ اس میں ایسے شگاف ہیں اور اس نوع کے گڑھے کھدے ہوئے ہیں کہ تنقید کرنے والے انہیں کو پکڑ کر بیٹھ جائیں گے۔ اس کا سیدھا صاف طریقہ بہت سے لوگوں کو اپ سیٹ بھی کر سکتا ہے اور اس کے خواب، متعدد خوابوں کی طرح شاید ہی تعبیر کے حامل ہوں لیکن اس نے جاسوسی کے

کام کو ایک نئے فریم ورک میں لا کر رکھ دیا ہے کہ اس سے قبل کسی نے اس پیمانے پر اس بارے میں بات تک نہیں کی۔ اس کی مہم ایک ایسی طاقت کی نشاندہی کرتی ہے جو جاسوسی کو تیسری لہر کے زمانے کی حقیقتوں سے آشنا کرنا چاہتی ہے۔

مستقبل میں جنگ اور تدارک جنگ کے بارے میں جاسوسی اور اس کے متعلق یہ فیصلے کئے بغیر کہ یہ علمی حکمت عملی میں کیسے فٹ بیٹھی ہے، پریشانی کا اظہار بلاشبہ سعی لا حاصل ہے۔ جاسوسی کے ڈھانچے کی تعمیر نو اور اس کا نیا تصور..... بشمول فوجی جاسوسی کے..... عملی حکمت عملیوں کی طرف بڑھتا ہوا ایک قدم ہے جس کی ضرورت جنگ یا کل کی جنگوں کے بارے میں سوچنے اور غور و فکر کرنے سے ہے۔

### توڑنے مروڑنے والے

مستقبل میں ہونے والی لڑائیوں سے متعلق سوچنے والے لوگ بخوبی جانتے ہیں کہ ان میں سے بعض میڈیا کے میدان میں لڑی جائیں گی۔ یہ امر واضح ہے کہ امریکہ کے لئے ایک جامع علمی حکمت عملی کی تشکیل اس وقت تک ممکن نہیں ہے جب تک وہ اپنے جاسوسی کے نظام کو صحیح خطوط پر استوار نہیں کر لیتا اور جب تک وہ یہ مرحلہ طے نہیں کرتا، اسے میڈیا کے میدان میں زیادہ بڑے اور الجھے ہوئے مسائل کا سامنا رہے گا۔ یوں تو بقول ڈیفنس جنرل کے نیل منرو کے محکمہ دفاع کو میڈیا کے ساتھ رابطہ ضبط بڑھانے کے سلسلے میں بڑے محدود اختیارات حاصل ہیں۔ اس لئے اس شعبے میں امریکی فوج کی راہ میں ٹھوس اینٹوں کی ایک دیوار کھڑی ہے۔ امریکی آئین اور اسی طرح اس کی تہذیبی اور سیاسی روایات احتسابی کاروائیوں کی ایک حد مقرر کرتی ہیں اور یاد رکھئے کہ پروپیگنڈہ بیشتر امریکیوں کے نزدیک ایک گندہ لفظ ہے۔

اس لئے ایسی صورت میں جب فوج کو یہ معلوم ہے کہ جنگی خبروں کو مناسب شکل دینے یا اپنے مطلب کے مطابق ڈھالنے کا معاملہ اتنا ہی اہم ہے جتنا اہم دشمن کے ٹینک کو تباہ کرنا ہے، خاکی وردی میں ملبوس خبروں کی تھوڑ پھوڑ کرنے والوں سے کوئی بھی محبت نہیں کرتا۔ بالخصوص امریکی پریس تو اس سے دور رہنے ہی میں عافیت سمجھتا ہے۔

خلج کی جنگ کے بعد امریکی ذرائع ابلاغ اور پینٹا گان کے درمیان خبروں سے متعلق

موخر الذکر کی رپورٹوں کو زمینی جنگ سے دور رکھنے کی پالیسی کی وجہ سے سخت قسم کا تنازعہ کھڑا ہو گیا تھا، لیکن آنے والے زمانے میں اس نوع کی کشیدگی کے کہیں زیادہ بڑھنے کے امکانات ہیں، علمی حکمت عملیاں ترتیب دینے والے یہ حقائق فراموش نہیں کر سکتے۔

### جرمنی کا تمنعہ

مورخ فلپ ٹیلر لکھتا ہے کہ: ”پروپیگنڈہ کے فن نے قدیم یونانیوں کے عہد میں نشوونما پائی۔“ لیکن بلوغت کی منزل تک صنعتی انقلاب کے زمانے میں یہ اس وقت پہنچا جب ذرائع ابلاغ کو ترقی ملی۔ یوں دوسری لہر کے زمانے کی جنگی نوعیت یک طرفہ خبروں، بناوٹی تصویروں اور روسیوں کے بقول ”ساکسی ادوکا“ (دھوکہ دہی) اور ڈس انفرمیشن وغیرہ کو وسیع پیمانے پر میڈیا کے ذریعے پھیلانے کی محتاج بنی رہی۔ کل جب تیسری لہر کے زمانے کی جنگی قسم ترقی کرے گی تو یہ امر یقینی ہے کہ پروپیگنڈہ اور اسے پھیلانے والا میڈیا دونوں ہی کو انقلاب کے عمل میں سے گزرنا پڑے گا۔

یہ جاننے کے لئے کہ خبروں کو اپنی ضرورت کے مطابق کیسے ڈھالا جاتا ہے، ہمیں مغربی پروپیگنڈے کے کھیل کی مختلف سطحوں کا ادراک کرنا ہوگا۔ مثال کے طور پر حکمت عملی کی سطح پر شاطرانہ پروپیگنڈہ اتحاد بنانے یا توڑنے کا ذریعہ بن سکتا ہے۔

پہلی جنگ عظیم کے دوران جرمنی اور برطانیہ دونوں نے امریکی مدد حاصل کرنے کی کوششیں کیں۔ اس میدان میں برطانوی علمی جنگجو جرمنوں سے کہیں آگے تھے اور انہوں نے ہر علامتی واقعہ کی مدد سے جرمنوں کو کامیابی کے ساتھ امریکیوں کا مخالف بنا کر پیش کیا۔ جب ایک جرمن یو بوٹ نے امریکی بحری جہاز کی غرقابی کا جشن منانے کے لئے کانسی کا ایک تمنعہ تیار کیا، برطانیہ نے اس کی نقلیں تیار کرائیں اور تقسیم کرنے کے لئے لاکھوں کی تعداد میں امریکہ بھجوا دیں۔ ساتھ ہی جرمن پروپیگنڈہ پر مشتمل ایک اشتہار بھی بھیج دیا۔ نتیجہ یہ ہوا کہ بالآخر امریکہ اس جنگ میں برطانیہ کی مدد پر آ گیا جس سے جرمنی کی شکست کا آغاز ہوا۔ جنگ میں امریکہ کی شمولیت کے لئے اسباب میں یقیناً اس کے مالی اور دیگر مفادات کا بھی دخل ہوگا اور بعض مخصوص برطانوی پروپیگنڈے اور چال بازیوں کی وجہ ہی سے میدان میں نہیں کود پڑا تھا لیکن اس فیصلے میں بہر حال اس پروپیگنڈے سے امریکی رائے عامہ کے



متاثر ہونے اور یوں امریکی انتظامیہ کو اس فیصلے پر پہنچنے میں مدد دینے کے امکان سے انکار نہیں کیا جاسکتا۔

حالیہ زمانے میں اس کی مثال خلیج کی جنگ کے دوران میں ملتی ہے جب صدر بش (سینئر) نے اس جنگ میں اقوام متحدہ کی موثر حمایت حاصل کرنے کے ساتھ ساتھ یہ ثابت کرنے کی مہم کامیابی سے چلائی کہ امریکہ یہ جنگ اپنے مفادات کے لئے نہیں لڑ رہا بلکہ محض عالمی ادارے کا ساتھ دے رہا ہے۔ اس حکمت عملی کا مقصد عراق کو سفارتی طور پر تنہا کرنا بھی تھا جس میں امریکہ کامیاب رہا۔

پروپیگنڈہ سے عالمی سطح پر بھی کام لیا جاسکتا ہے۔ مثلاً صدام حسین کی حکومت جارحانہ حد تک سیکورٹی، اسلامی ہرگز نہیں تھی۔ لیکن اس کی وزارت اطلاعات بڑے تسلسل کے ساتھ اسلامی کارڈ کھیلتی رہی جس میں عراق کو مذہب کے محافظ اور سعودی عرب کو اسلام کے غدار کے طور پر پیش کیا جاتا رہا۔

آخر کار جوڑ توڑ اور حکمت عملی کے طور پر امریکہ کے جنگی نفسیاتی ماہرین نے کویت میں موجود عراقی سپاہیوں کے لئے تقریباً تین کروڑ اشتہارات فضا سے پھینکے جن میں 33 کے قریب میں مختلف نوع کے پیغامات ان تک پہنچانے کا اہتمام کیا گیا تھا اور ہتھیار ڈالنے کی ترغیب کے ساتھ قیدیوں کی حیثیت میں ان سے بہتر سلوک کے وعدے وعید بھی کئے گئے تھے۔ اس کے ساتھ ہی انہیں اپنے ہتھیار چھوڑنے کا مشورہ دیا گیا تھا اور آنے والے شدید حملوں کی دھمکی بھی۔

خبروں کو مرضی کے مطابق ڈھالنے والے شاطروں کو معلوم ہے کہ حکمت عملی، آپریشنل صلاحیتوں یا شاطرانہ کاروائیوں میں سے کس کو روبہ عمل لا کر کامیابی حاصل کی جاسکتی ہے۔ پھر وہ اس کے مطابق قدم آگے بڑھاتے ہیں۔

### ذہن بدلنے والے چھ اوزار

خاک کی وردی میں لمبوس جنگی خبروں کو مرضی کے مطابق ڈھالنے والے سالہا سال تک اور بار بار چھ اوزاروں سے کام لیتے رہے۔ یہ ان شکنجوں کی طرح کے ہیں جنہیں ذہنی تبدیلیاں عمل میں لانے کے لئے تیار کیا گیا ہو۔

ان میں سے ایک جس سے بہت کام لیا جاتا ہے، کسی پر ظلم کرنے کا الزام عائد کرنا ہے۔ خلیج کی جنگ میں جب کویت کی ایک پندرہ سالہ لڑکی نے کانگریس کے سامنے اس امر کی شہادت دی کہ کویت میں عراقی فوجی بچوں کو قتل کر رہے ہیں اور ”ان کیوبیٹرز“ عراق لے جانے کے لئے چار رہے ہیں تو اس بیان نے بہت سے لوگوں کے دلوں کو ہلا کر رکھ دیا۔ لیکن دنیا کو یہ بتانا ضروری نہیں سمجھا گیا کہ یہ لڑکی واشنگٹن میں مقیم کویت کے سفیر کی بیٹی اور وہاں کے شاہی خاندان کی رکن بھی ہے۔ نہ ہی لوگوں کو یہ بتایا گیا کہ اس کی شہادت کا اہتمام عوامی رابطوں کے لئے کام کرنے والی ایک تجارتی کمپنی کے ذریعے کویت کی حکومت کے ایماء پر ہوا ہے۔

بہر حال پروپیگنڈہ ہمیشہ غلط بھی نہیں ہوتا۔ کویت میں عراقی مظالم کی وسیع داستانیں اس وقت درست ثابت ہوئیں جب عراقی فوجوں کی واپسی کے بعد اخباری رپورٹر وہاں پہنچے، لیکن ظلم کی داستانیں سچی اور جھوٹی دونوں جنگی پروپیگنڈے کا موثر ہتھیار رہی ہیں۔ جنگی پروپیگنڈے کی تاریخ پر مشتمل ایک نفیس کتاب ”میوینش آف دی مائنڈ“ میں ٹیلر لکھتا ہے، ”اتحادیوں کے پروپیگنڈے بازوں نے ایرانی مدد کے عفریتوں کی یاد تازہ کر دی اور یوں یہ سپاہیوں کے مظالم بیان کرتے ہوئے عورتوں کے ساتھ ان کی زیادتیوں، بچوں کی شکلیں مسخ کرنیکے واقعات اور گرجا گھروں کو لوٹنے اور مسمار کرنے کی داستانیں بیان کرتے رہے۔“

نصف صدی بعد ویت نام میں ظلم کی داستانیں بہت اہمیت اختیار کر گئیں۔ اس عرصے میں امریکی سپاہیوں کی طرف سے مائی لائی کے قتل عام کی داستانوں نے امریکی رائے عامہ کے بہت بڑے حلقے کو متاثر کیا اور جنگ مخالف جذبات بھڑکائے گئے۔ سرب اورو بوسنیا کے تصادم میں بھی ظلم کی سچی جھوٹی داستانوں سے فضا معمور رہی۔

دوسرا عام اوزار جس سے جنگوں میں کام لیا جاتا ہے وہ تصادم یا جنگ میں مضر خطرات کا مبالغہ آمیز تذکرہ ہے۔ سپاہیوں اور شہریوں کو بتایا جاتا ہے کہ ہر وہ چیز جو انہیں عزیز ہے، خطرے میں ہے۔ خلیج کے تصادم کی تصویر کشی کرتے ہوئے صدر بوش نے اسے دنیا کے لئے بہتر نظام کے قیام کی ضرورت بتایا۔ خطرے میں صرف کویت کی آزادی، تیل کی عالمی بہم رسانی یا صدام کی ممکنہ ایٹمی صلاحیتوں کے خاتمے کی کوششیں ہی نہیں تھیں بلکہ پوری عالمی

تہذیب کو درپیش خطرات کی دہائی دی جاتی رہی۔ جہاں تک صدام کا تعلق ہے یہ جنگ ایران، عراق تصادم کے دوران کویت کو اس کی طرف سے اربوں ڈالر کے قرضے واپس نہ کرنے کی وجہ سے برپا نہیں ہوئی تھی بلکہ صدام کے بیان کے مطابق یہ جنگ ”عرب قوم پرستی“ کے مستقبل کے تحفظ کی خاطر لڑی جا رہی تھی۔

جنگی خبروں کو اپنی مرضی کے مطابق ڈھالنے والے معالجوں کے بیگ میں ذہن بدلنے والا تیسرا آلہ مخالف کو شیطان یا غیر انسانی صفات کا حامل ثابت کرنا ہوتا ہے۔ صدام حسین کے لئے اس کے دشمن اس کے ہمسایہ ایران اور امریکہ میں سے امریکہ شیطان اعظم ہے اور بش وائٹ ہاؤس کا شیطان ہے۔ اس کے مقابلے میں بش کے لئے صدام ہٹلر تھا۔ بغداد ریڈیو امریکی پائلٹوں کو ”چوہے“ اور غارنگری پھیلائے والے وقتی درندوں کے خطاب سے نوازتا رہا۔ فضائی حملے کو ایک امریکی کرنیل نے کمپنی میں رات کے وقت داخل ہونے کی کیفیت سے مشابہ قرار دیتے ہوئے کہا کہ آپ کو دیکھتے ہی کچن میں موجود کارکروچ وہاں سے بھاگنے لگتے ہیں اور آپ انہیں مارنا شروع کر دیتے ہیں۔ عراقیوں پر ہمارے یہ فضائی حملے ایسے ہی ہیں۔ ان اوزاروں میں سے چوتھا آلہ، انسانوں کی علیحدہ خانوں میں تقسیم ہے، ”جو ہمارے ساتھ نہیں وہ ہمارے خلاف ہے۔“

پانچواں اوزار رضائے الہی کا ہے، اگر صدام اپنے عمل کو اسلام کے پردے میں لپیٹ کر انجام دینے کی بات کرتا ہے تو صدر بش بھی اللہ کی مدد طلب کرتا ہے۔ مراکش کی سماجی کارکن فاطمہ مہر النساء کی نشان دہی کے مطابق ”خدا امریکہ کی حفاظت کرے“ جیسے جادوئی الفاظ جو امریکی پروپیگنڈے کے جزو بن چکے ہیں، جب یہ مسلم دنیا کے گلی محلوں میں لوگوں کے کانوں تک پہنچتے ہیں تو ان کا ان پر عجیب و غریب اور ناقابل بیان اثر پڑتا ہے۔ شمالی افریقہ اور مشرق وسطیٰ کے عام لوگ جو امریکہ کو مادہ پرستی اور کفر کا قلعہ سمجھتے ہیں اس وقت سخت حیرت زدہ تھے جب بش نے خدا سے مدد مانگی۔ کیا امریکی واقعی خدا کو مانتے ہیں؟ ان لوگوں کا خلیجان کچھ اور بھی بڑھ گیا جب خدا کو جمہوریت کی نعرہ بازی کے ساتھ نتھی کرنے کی کوشش کی گئی، کیا جمہوریت بھی کوئی مذہب ہے؟

آخری اور شاید سب سے طاقتور ذہنی شکستہ رد پروپیگنڈہ..... یعنی ایسا پروپیگنڈہ ہے جو فریق مخالف کے پروپیگنڈے کو مسترد کرنے کے لئے کیا جاتا ہے۔ خلیج کی جنگ میں



اتحادیوں کے ترجمانوں نے مسلسل اور صحیح طریقے سے نشان دہی کی کہ صدام حسین کا عراق کے پریس پر مکمل کنٹرول ہے اور اس لئے سچائی تک عراقی عوام کی رسائی کو ناممکن بنا دیا گیا ہے اور یہ کہ عراق کی فضا جھوٹ سے پُر ہے۔ رڈ پروپیگنڈہ اس لئے زیادہ اہمیت رکھتا ہے کہ اس میں کسی ایک کہانی کے بطلان کی بجائے دشمن کی طرف سے آنے والی ہر شے کو مشتبہ بنا دیا جاتا ہے۔ اس کا مقصد جھوٹ کی پرچون فروشی کی بجائے اس کی ہول سیل تجارت ہے۔

فوجی پروپیگنڈہ ٹیکنیک کی اس فہرست سے جو حقیقت کھل کر واضح ہوتی ہے وہ اس کا دوسری لہر کے زمانے کا کردار ہے۔ ذہنی شکنجوں کے ان سب نمونوں میں سے ہر ایک کو ذرائع ابلاغ کے ذریعے وسیع پیمانے پر پھیلانے اور وسیع معاشرے میں جذبات کو انتشار کی گرفت میں لانے کے نکتہ نظر ہی سے ترتیب دیا گیا ہے۔

### نیونازی اور مخصوص اثرات

جنگی خبروں کو مرض کی شکل دینے والوں کے ”کلاسیکل اوزاروں“ سے ان ملکوں میں شاید بدستور کام لیا جاتا رہے گا جن میں دوسری لہر کے زمانے کے میڈیا کا دور دورہ ہے اور جو مرکزیت کی گرفت میں ہیں۔ یہی ہتھیار تیسری لہر کے معاشرے، دوسری لہر کے معاشروں کے خلاف بروئے کار لا سکتے ہیں لیکن یہ بات یاد رکھنے کی ہے کہ تیسری لہر کے معاشروں میں ذرائع ابلاغ کا انقلاب سارے قواعد کو از سر نو تحریر کرنے میں مصروف ہے۔

تیسری لہر کی معیشتیں ابتداً ایسے چینلوں کو وسیع پیمانے پر ترقی دینے کے لئے مجبور ہوتی ہیں جن کے ذریعے انفرمیشن اور ڈس انفرمیشن دونوں پھیلائی جاسکیں۔ موبائل ٹیلی فون، ذاتی کمپیوٹر، فوٹو کاپی کی مشینیں، فیکس، ویڈیو کیمرے اور ڈیجیٹل نیٹ ورکس یہ مواقع فراہم کرتے ہیں کہ ان کے ذریعے سے آوازوں کے وسیع ذخیروں، اعداد و شمار اور نقشہ جات وغیرہ کا تبادلہ گونا گوں ناکارہ اور عدم مرکزیت کے تحت کام کرنے والے چینلوں کے ذریعے کیا جاسکے اور یہ ساری ایسی چیزیں ہیں جو اکثر حکومتوں اور فوجوں کو بھی آسانی سے دستیاب نہیں ہوتیں۔

کمپیوٹر کی بنیاد پر تیار کئے جانے والے ہزاروں ”ہیڈلین بورڈ“ بھی ان دنوں سامنے آ

رہے ہیں جو دنیا بھر میں پھیلے ہوئے کروڑوں افراد کے درمیان رابطے کا کام دے رہے ہیں اور انہیں جنس سے لے کر شاک مارکیٹ تک کے امکانات آگے بڑھانے میں گفتگو کرنے کا موقعہ مہیا کرتے ہیں۔ ایسے بہت سے سسٹم بہت بڑی تعداد میں قومی سرحدوں کو نظر انداز کرتے ہوئے برابر ابھر رہے ہیں اور ایسے گروہوں کی تشکیل میں مدد دے رہے ہیں جو فلکیات، موسیقی اور ماحولیات سے لے کر نیونازی فوجوں کی سرگرمیوں سے ملتی جلتی کاروائیوں اور دہشت پسندی تک ہر چیز کا احاطہ کرنے کی صلاحیت رکھتے ہیں۔ ایک دوسرے پر حاوی ہونے اور انٹرنیٹ ورکس جن پر ان نظاموں کا انحصار ہے، انہیں اب ختم کرنا قریب قریب ناممکن ہے۔ پھیلتے ہوئے نئے میڈیا کو دیکھ کر یہ کہا جاسکتا ہے کہ سخت مرکزیت کے شکار اس پروپیگنڈے کو جو اوپر سے نیچے تک دار کرتا ہے ختم کر کے اب زیادہ تر اس کا زور نیچے سے اوپر کی طرف ہو جائے گا۔

نیا میڈیا طاقت کو منتشر کرنے کے حق میں ہے۔ ایک واحد ویڈیو شیپ جسے لاس انجلس کے ایک غیر پیشہ ور پولیس اہل کار نے بنا رکھا تھا اور جس میں ایک کالے آدمی پر پولیس تشدد کی تفصیل دکھائی گئی تھی۔ اتنے بڑے فسادات کا موجب بنا جس کے نتیجے میں چھوٹی سی جنگ میں ہونے والے نقصانات کے برابر جانی نقصان ہوا۔ مقامی اور قومی حکومتوں کی طرف سے طاقت کے ناجائز استعمال کے رکارڈ تیار کرنے کیلئے ویڈیو کیمروں کا استعمال برابر بڑھ رہا ہے اور ان کی تیار کردہ تفصیلات اگر ٹی وی پر نہیں تو ویڈیو کیسٹوں کے ذریعے وسیع پیمانے پر نشر کی جاتی ہیں۔ نئے میڈیا نے مرکزی کنٹرول کو کمزور کر دیا ہے۔ اس میں مزید صنف پیدا ہو جائے گا جب اسے استعمال کرنے والے مرکزی حکام سے بات کرنے کے قابل ہو جائیں گے۔

ریڈیو پر گفتگو اور ٹی وی کے ذریعے ہوم شاپنگ سے اس پراسس کے بڑھتے ہوئے اثرات کا اندازہ کیا جاسکتا ہے۔

ٹی وی سیٹ کی جگہ آخر کار ایسے (غالباً وائرلیس) یونٹ لے لیں گے جو کمپیوٹر، سکیئر، فیکس، ٹیلی فون اور ایک ایسے اوزار کی کارکردگی کو ملا کر جو مختلف ذرائع سے حاصل ہونے والے پیغامات کو یکجا کرے گا۔ ایک نئے نیٹ ورک کی شکل میں سامنے آئے گا اور کی بورڈوں کی جگہ یہ ٹیلی کمپیوٹز قدرتی زبان میں آپریٹ ہوں گے۔

یہ سبھی حقائق ایک ایسی دنیا کی طرف اشارہ کناں ہیں جس کے کروڑوں افراد کے پاس ہالی ووڈ کی طرح کے خصوصی اثرات پیدا کرنے کی قوت ہے۔ ایسی فریب کاری کا تاثر جو اصلاً حقیقت پر مبنی ہے اور ایسے ہی دوسرے ممکنہ اثرات ..... یہ ایسی طاقت ہے جو کچھ عرصہ قبل تک نہ تو حکومتوں کے پاس تھی اور نہ ہی نگارخانوں کے پاس۔ دنیا اب الیکٹرانک کے زمانے سے قبل کی قومیتوں میں بٹی نظر آئے گی۔ یہ حسب سابق اسی طرح پسماندہ اور ترقی یافتہ اور غیر ترقی یافتہ اقوام میں تقسیم ہوگی جیسے پہلے تھی۔ ان میں ایسے ممالک بھی ہوں گے جن کے پاس حسب ضرورت ٹی وی سیٹ بھی نہیں ہوں گے اور وہ ہر قسم کی قلت کا شکار ہوں گے۔

برقی اطلاعات کے عہد میں بعض اقوام اپنی روایتی ٹی وی نشریات پر گزارہ کر رہی ہوں گی جو عالمگیر سطح پر ٹیلی کاسٹ ہوتے ہیں اور نیٹ ورک کے ذریعے دستیاب ہیں اور ایسی اقوام بھی ہوں گی جو اس نوع کی نشریات کو بہت پیچھے چھوڑ کر کہیں آگے نکل چکی ہوں گی۔

### میڈیا بطور شمار

جب ہم خلیج کی جنگ پر نظر ڈالتے ہیں، یعنی اس جنگ پر جس میں پہلی بار تیسری لہر کے زمانے کی جگہ آزمائی سے کام لیا گیا تو ہمیں پتہ چلتا ہے کہ میڈیا کوریج میں اس جنگ کو ایک طرح سے مرکزی نکتے کی حیثیت دینا شاید درست نہ ہو، کیونکہ اس نظارے میں میڈیا بجائے خود شمار بن کر ابھرا ہے۔ ایک سابق میجر جنرل میری سمجھ کے بیان کے مطابق جو خود بھی سی این این کی ایک شخصیت کے طور پر معروف ہے۔ ”خلیج کی جنگ کے چھ ہفتے کے دوران لوگوں نے روزانہ اتنی بڑی تعداد میں اور اتنی طویل مدت تک ٹی وی دیکھا جس کی مثال تاریخ میں نہیں ملتی۔“

اس کی اہمیت اپنی جگہ مسلم، مگر کچھ اور تبدیلیاں اس سے بھی زیادہ اہم ہیں۔ میڈیا دوسرے ذرائع کی آمیزش سے ایک دوسرے پر اثر انداز ہونے کا سامان بہم پہنچا رہا ہے۔ خود حوالگی کا نظام جس میں خیالات، انفرمیشن اور تصورات ایک سے دوسرے ذریعے کی طرف بہہ رہے ہوں۔ مثال کے طور پر ٹی وی کی جنگی خبروں کے ٹوٹے اخبار کے ایڈیٹروں کو جنگ کی خبریں ترتیب دینے کی راہ بھاتے ہیں۔ فوج کے متعلق فلمیں جیسے کہ مثلاً ”اے



نیوگڈ مین“ مطبوعہ تبصروں اور ریڈیو ٹی وی انٹرویوز کی محرک بنتی ہیں۔ ٹی وی کے مزاحیہ پروگرام، کام میں مگن اخباری فوٹو گرافر، اخباری تصویریں جو کسی نہ کسی اخباری رسالے کے لئے اتاری گئی ہوں۔ بیشتر ٹی وی کے تراشوں کا حوالہ بن جاتی ہیں، کیونکہ اب زیادہ تر سبھی کا انحصار کمپیوٹر، فیکس مشینوں، مصنوعی سیاروں اور ٹیلی کام نیٹ ورکس پر ہے اور یہ سب ایک دوسرے میں ضم ہو کر ایک مربوط میڈیا سسٹم کی شکل اختیار کر لیتے ہیں۔

اس ادھورے ناچنے سسٹم میں ٹیلی ویژن (صرف موجودہ حالات میں) ہی نیوز ایجنڈا، بالخصوص جنگی سرگرمیوں کی کوریج کے میدان میں ترتیب دیتا ہے۔ اگرچہ امریکہ کے بعض ٹی وی نیوز ڈائریکٹر اب بھی کچھ خصوصی سیاسی اور سفارتی خبروں کو نشر کرنے کے فیصلے سے پہلے نیویارک ٹائمز اور واشنگٹن پوسٹ کی سرخیوں پر ضرور نظر ڈالتے ہوں گے مگر بہت سے دیگر معاملات میں مطبوعہ الفاظ کا اثر برابر کم ہوتا نظر آ رہا ہے۔

اگنیٹور ایمونیٹ نے ”لامونڈے ڈپلومیٹک“ میں لکھا تھا کہ ”خلج کی جنگ کے ساتھ ہی ٹیلی ویژن نے اقتدار پر قبضہ کر لیا ہے اور نیا سٹائل ترتیب دینے کے ساتھ ساتھ تحریری صحافت کو بھی نئی صورت شکل دے دی ہے۔ ٹی وی نے اپنے آپ کو دوسرے ذرائع ابلاغ پر نافذ کر دیا ہے۔ ایمونیٹ کہتا ہے، ”اس کی وجہ محض یہ نہیں کہ یہ نظارہ کرانے اور تماشہ دکھانے کی صلاحیت رکھتا ہے بلکہ اس کی وجہ دوسروں کے مقابلے میں تیز رفتاری ہے۔“ ہم تھوڑی ہی دیر بعد اس مسئلے کی طرف دوبارہ مڑیں گے۔ اس سے قبل بہر حال ہم یہ ضرور پوچھنا چاہیں گے کہ فوجی پروپیگنڈے کے ماہرین، تیسری لہر کے زمانے کے مواصلات کے ساتھ اپنے آپ کو کیسے منسلک کریں گے۔

### قطعی پیغام

کچھ چیزیں بڑی صاف اور واضح ہیں۔ قطعیت کے ساتھ نشان دہی کیلئے انفرمیشن اتنی ہی اہم ہے جتنے کہ قطعیت کے ساتھ اہداف پر نشانہ لگانے والے ہتھیار اور نیا میڈیا اس امر کو غیر یقینی کی حد تک ممکن بنا دے گا۔ تیسری لہر کے معاشروں میں ناظرین کو ہدف بناتے ہوئے کل کا میڈیا ماہر، کل کی ایڈورٹائزنگ ایجنسیوں کی طرح پیغامات کے اختصار پر توجہ دے گا۔ جس میں ناظرین کے مختلف گروپوں کے لئے اس پیغام کو مختلف اشکال میں ڈھال

کر پیش کیا جائے گا..... ایک شکل افریقی امریکیوں کے لئے، دوسری ایشیائیوں کے لئے، پھر ایک اور ڈاکٹروں کیلئے اور پھر تباہیوں کے لئے حسب ضرورت لیٹن تیار ہوں گے۔  
ظلم کی فرضی داستانیں بھی کسی نہ کسی دن اس طرح ترتیب دی جائیں گی جس میں علم کا شکار ہونے والوں کے حالات مختلف شکلوں میں حسب ضرورت پیش کئے جائیں گے تاکہ ناظرین کے ہر حلقے کی طرف سے اس پر ہمدردی یا نفرت کے رد عمل کا اظہار ہو۔

اس قسم کی حد بندی بہر حال آخری مقصد، انفرادیت کے حصول کے راستے میں نصف قدم بڑھانے کے برابر ہے۔ اس منزل پر پہنچنے کے بعد گروپ کی بجائے کسی ایک شخص پر زیادہ سے زیادہ اثر انداز ہونے پر توجہ ہوگی۔ آج کے براہ راست کاپی رائٹر کے تصور کو ترقی اور توسیع دے کر اور ہمہ جہتی حکومتی اور تجارتی ڈیٹا مراکز سے کام لے کر ایک فرد کے پروفائل کی تکمیل کی جائے گی۔ فرد کے کریڈٹ کارڈ، ٹیکس فائلوں اور طبی رازوں سے حاصل ہونے والے اعداد و شمار سے مسلح ہو کر جنگی خبروں کو مرضی کے مطابق ڈھالنے والا ایک معالج آخر کار ایک فرد کو ہدف بنانے میں یقیناً کامیاب ہوگا اور تحریر، ٹیلی ویژن، ویڈیو گیمز، ڈیٹا مراکز اور ابلاغ کے دیگر ذرائع سے حاصل ہونے والی معلومات، مربوط اور موثر پیغامات کی صورت میں اس تک پہنچا دی جائیں گی۔

جنگ کے حق میں یا اس کے خلاف ہونے والا پروپیگنڈہ جو دنیا کے دوسرے سرے سے روانہ ہوتا ہے اور جس میں بعض اوقات اصل ذرائع مخفی رکھے جاتے ہیں، آئندہ بڑے شاطرانہ طریقے سے خبروں میں سمو دیا جائے گا۔ بالکل اس طرح جس طرح ان دنوں تفریحی اجزاء کو خبروں کا حصہ بنا دیا جاتا ہے۔ معمولی تفریحی پروگراموں کو بھی اس طرح ترتیب دیا جائے گا کہ ان میں ہر فرد یا خاندان کی ضرورت کے مطابق پروپیگنڈے کا پہلو موجود ہو۔

بظاہر آج ناممکن اور مہنگا نظر آنے والا یہ نظام یقیناً قابل عمل ہو جائے گا جب تیسری لہر اور اس کا ٹیلی کمیونیکیشنز سسٹم پوری طرح ترقی کرے گا۔

### بروقت رپورٹنگ

وسیع پیمانے پر کئے جانے والے کاموں کو محدود کرنے کی کوششوں کے ساتھ ساتھ وقت

کی اصل اہمیت کا مسئلہ بھی شدت اختیار کر سکتا ہے اور اس کی وجہ سے فوج اور میڈیا کے درمیان کشیدگی میں شدید اضافہ متوقع ہے۔

1815ء میں اور یان کی جنگ میں دو ہزار امریکی اور برطانوی فوجیوں نے ایک دوسرے کو موت کے گھاٹ اتار دیا کیونکہ بریٹلز میں دو ہفتے قبل ہونے والے معاہدہ امن پر دستخط ہونے کی خبر ان تک بروقت نہیں پہنچ سکی تھی۔ خبریں اس زمانے میں چیونٹی کی چال چلتی تھیں۔

صنعتی دور میں یہ رفتار ضرور بڑھی، مگر اس وقت بھی یہ الیکٹرانک دور کے قبل کے زمانے کی رفتار ہی تھی۔ ذرائع ابلاغ کی وسعت پذیری کے زمانے میں ایک نئے پیشے کا ظہور ہوا..... جنگی نامہ نگار..... بہت سے جنگ جو صحافی اس پیشے سے منسلک رہے۔ وٹسن چرچل جس نے بور کی جنگ میں برطانوی فوجوں کے ساتھ جنگ کی رپورٹنگ کی اور بعد ازاں برطانیہ کا دوران جنگ کا عظیم وزیراعظم بھی بنا۔ رچرڈ ہارڈنگ ڈیوس نے ہسپانیہ اور امریکہ کی جنگ میں یہی خدمات انجام دیں۔ ارنسٹ ہمنگو نے بھی ہسپانیہ کی خانہ جنگی کی رپورٹنگ میں بڑا نام کمایا۔ پھر دوسری جنگ عظیم میں ارنی پائل نے اپنے وقت میں اس شعبے میں زندہ روایت کی حیثیت اختیار کر لی لیکن ان سب لوگوں کی بھیجی ہوئی رپورٹیں جس وقت طبع ہوتی تھیں وہ جنگیں جن کی تفصیل ان میں ہوتی، ختم ہو چکی ہوتیں۔ میدان جنگ سے بھیجی جانے والی ان کی رپورٹیں بہر حال کسی اصل جنگ یا اس کے نتائج پر ہرگز اثر انداز نہیں ہو سکتی تھیں۔

لیکن آج کی لڑائی اور امن کے معاہدے وقوع پذیر ہونے سے قبل ہی خبر بن جاتے ہیں۔ جس وقت امریکی فوجی دستے صومالیہ پہنچے، ٹی وی کیمروں کی فوج ان کو خوش آمدید کہنے کے لئے ساحل پر پہنچ چکی تھی۔ مختلف ملکوں کے صدور اور وزراء عظیم کو دنیا میں ہونے والی کاروائیوں سے آگاہی سفارتی ذرائع سے ہونے والی معلومات سے بہت پہلے ٹیلی ویژن کے ذریعے ہو جاتی ہے۔ اب قومی رہنما پیغامات اپنے سفیروں کے ذریعے ہی نہیں پہنچاتے بلکہ براہ راست سی این این کو روانہ کر دیتے ہیں۔ اس اعتماد کے ساتھ کہ ان کے ہم پلہ دوسرے ملک کے رہنما اور حریف سی این این ٹی وی پروگرام دیکھ رہے ہوں گے



اور اپنے طور پر کیمرے ہی کے ذریعے ان کی بات کا جواب بھی دے دیں گے۔  
تل ایب پر عراق کے سکہ میزائلوں کے حملے کے دوران میں، اسرائیل کی فوج اس  
حقیقت سے باخبر تھی کہ سی این این کے پروگرام بغداد میں بڑی توجہ سے مانیٹر کئے جاتے  
ہیں۔ اس کو یہ پریشانی تھی کہ میزائلوں کے اہداف کی سی این این جو تصویریں دکھا رہا ہے،  
ان سے عراقیوں کو زیادہ قطعیت کے ساتھ اہداف کا نشانہ بنانے میں مدد ملے گی۔ خبروں کی  
فراوانی ہی نے ان کی اہمیت بڑھا دی تھی۔

کرنل ایلن کمپین نے ”معلومات سچائی اور جنگ“ میں لکھا ہے: ”سلائیٹ ٹیکنالوجی،  
اجتماعات کو سنسرشپ کا مسئلہ بنا دیتی ہے۔“ سلائیٹ کے ذریعے تجارتی اور فوجی جاسوسی کی  
وجہ سے لڑنے والی فوجوں کیلئے میڈیا سے کچھ بھی چھپانا ممکن نہیں رہے گا اور ویڈیو سکرین پر  
ہر سمت سے جہی ہوئی نظریں جنگ کے علاقے سے پل پل بعد نشر ہونے والی خبریں جنگی  
حکمت عملی اور اس کی قوت محرکہ میں حقیقی تبدیلیوں کا ذریعہ بن سکتی ہے۔ کمپین کہتا ہے: ”یہ  
صورت حال رپورٹروں کی غیر جانبدارانہ حیثیت تبدیل کر کے خواہ ان کی مرضی کے خلاف ہی  
کیوں نہ ہو انہیں براہ راست جنگ میں شرکت پر مجبور کر سکتی ہے۔“  
کمپین کا اصرار ہے کہ جمہوری ملکوں کے شہریوں کو یہ حق حاصل ہے اور یہ ان کی  
ضرورت بھی ہو سکتی ہے کہ انہیں اپنے آس پاس ہونے والے واقعات کا علم ہو لیکن وہ  
پوچھتا ہے کہ کیا انہیں یہ سب کچھ بروقت جاننے کی ضرورت ہے؟“

### صحیح یا غلط وقت

نیا میڈیا حقیقت کو تبدیل نہیں کرتا بلکہ اس سے بھی اہم بات یہ ہے کہ یہ حقیقت سے  
متعلق ہمارے شعور..... اور یوں اس سارے پس منظر کو جس میں جنگ اور امن کے  
پروپیگنڈے کا مقابلہ ہوتا ہے، بدل کر رکھ دیتا ہے۔

صنعتی انقلاب سے پہلے کے زمانے میں کسان آبادی کی اکثریت ان پڑھ مقامی  
حالات میں گھری ہوئی اور تنگ نظر ہوتی تھی اور وہ وقت اور مقام سے دوری پر وقوع پذیر  
ہونے والے واقعات کی تصور آفرینی کے لئے مسافروں، کہانیوں، مذہبی عقیدوں اور اوبام  
اور داستانوں پر انحصار کرنے پر مجبور تھی۔ دوسری لہر کے زمانے میں میڈیا کی وسیع کارکردگی

دور افتادہ مقام اور وقت کے تقاضوں کو لوگوں کے قریب تر لے آئی اور انہیں ”تم وہاں موجود ہو“ کا احساس دلا کر خبر کے صحیح مقاصد سے آگاہ بھی کیا۔ دنیا کی تصویر کشی اب زیادہ حقیقی روپ میں کی جانے لگی۔

اس کے مقابلے میں تیسری لہر کے زمانے کے میڈیا نے حقیقی واقعات کو غیر حقیقی شکل دینا شروع کر دی ہے۔ ٹیلی ویژن کے ابتدائی نقاد، سوپ آپرا کے اس متبادل، ڈبے میں بند قہقہوں اور جھوٹے جذبات میں ناظرین کے استغراق پر واہلا کرتے رہے۔ آنے والے دور میں ان کی یہ پریشانی بالکل معمولی نظر آئے گی کیونکہ نیا میڈیا سسٹم، کلیئٹا ایک خیالی دنیا تخلیق کرنے جا رہا ہے جو حکومتوں، فوجوں اور دوسرے تمام لوگوں کو ایسے نظر آئے گی جیسے کہ یہ حقیقی ہو۔ اس کے جواب میں ان لوگوں کی حرکات، میڈیا کی مرضی کے مطابق ہوں گی جنہیں ایک خیالی برقی مرصع نگینے میں اس طرح جڑ دیا جائے گا کہ وہ ہمارے رویوں کے تعین میں رہنمائی کا فریضہ انجام دے گا۔

حقیقت کو خیالی جامہ پہنانے کی یہ کوشش صرف وہیں نہیں ملتی جہاں سے یہ متعلق ہے یعنی مزاحیہ پروگراموں اور ڈراموں میں بلکہ اس کا اظہار خبروں کی پروگرامنگ میں بھی ویسے ہی ہوگا جہاں اس سے مہلک ترین نتائج برآمد ہو سکتے ہیں، اس خطرے کے بارے میں دنیا بھر میں بحث پہلے ہی سے جاری ہے۔

کیسا بلائیکا میں مراکش کے اخبار ”لامتین“ نے حال ہی میں ایک فکر انگیز مقالہ شائع کیا ہے جس میں اس نے فرانس کے مفکر باؤ ڈولرڈ کا حوالہ دیتے ہوئے رقم کیا ہے کہ ”خلیج کی جنگ حقیقی واقعہ ہونے کی بجائے مکر اور فریب کا ایک عظیم الشان مظاہرہ تھی اور یہ ساری فریب کاری میڈیا کے ذریعے کی گئی۔“ اخبار اس پر صاف کرتا ہے کہ حقائق کے خیالی پیکر کو اس میں اس طرح اجاگر کیا گیا ہے کہ وہ کسی نہ کسی طرح غیر حقیقی نظر آئیں۔

### وڈیو پروڈیو

اس غیر حقیقی کردار کو خلیج کی جنگ میں بظاہر ”ٹیلی ویژن پر ٹیلی ویژن“ یعنی ٹی وی کے ذریعے کئی گنا بڑھا چڑھا کر پیش کیا گیا۔ دیکھنے والوں نے ویڈیو سکرین پر تصویری شکلیں بار بار دیکھیں جن میں اہداف اور ان کو نشانہ بنانے کے مناظر دکھائے گئے تھے۔ فوج کے

نزدیک میڈیا کا تخیلاتی کردار اتنا اہم تھا کہ امریکی بحریہ کے کمانڈر کے بیان کے مطابق حقیقی جنگ میں مصروف بمبار جہازوں کے پائلٹ بعض اوقات اپنے کاک پیٹ کو دوبارہ یوں ترتیب دیتے تھے کہ وہاں موجود ویڈیو کیمروں کی مدد سے ان کی تصویر سی این این پر واضح نظر آئے۔

یہ بھی پتہ چلا ہے کہ کچھ ہتھیار بھی ٹی وی کے لئے دوسروں کے مقابلے میں زیادہ پسندیدہ تھے۔ یوں ایچ اے آر ایم میزائل زیر دشمن کے دفاعی علاقے میں چھوٹے چھوٹے چھرے (گولیاں) برساتا ہوا بار بار دکھایا جاتا رہا۔ لیکن اس سے ہونے والے نقصان کو بہتر طور سے ٹی وی پر دکھانا ممکن نہیں تھا۔ کیمرے کی ضرورت تو ”رن وے“ پر پڑے ہوئے بڑے بڑے بم کرہٹ ہوتے ہیں۔

نئی ٹیکنالوجی فریب دہی کے لئے جعلی پروپیگنڈے کا راستہ بھی ہموار کرتی ہے جس کے ذریعے افراد اور واقعات جو شدید طور پر دھندلے مگر حقیقی ہوتے ہیں، آپس میں گڈمڈ ہو جاتے ہیں۔

نئے میڈیا کے لئے ایک ایسی جنگ کو دکھا دینا بالکل ممکن ہے جو حقیقتاً لڑی ہی نہیں گئی۔ یا ملکوں کے سربراہوں کی چوٹی کانفرنس میں، ایک ملک کے سربراہ کی طرف سے امن کی بات چیت کو مسترد کرنے کی (جھوٹی) تصویر دکھا دینا بھی اب کوئی ناممکن بات نہیں رہی۔ ماضی میں جارحانہ کارروائیاں کرنے والی حکومتیں بعض اوقات اپنے فوجی اقدامات کو جائز ثابت کرنے کے لئے خود ہی اشتعال انگیز مظاہرے کراتی رہی ہیں۔ مستقبل میں ان کو جھوٹ موٹ ایسے مظاہرے کرانے اور دکھانے کی سہولت حاصل ہوگی۔ تیز رفتاری سے سامنے آتے ہوئے مستقبل کے زمانے میں سچائی ہی نہیں خود حقیقت کے بھی، جنگ کے ہاتھوں پٹنے کا خطرہ پیدا گیا ہے۔

اس سارے معاملے کا ایک روشن پہلو بھی ہے اور وہ یہ کہ لوگ بہت سے دوسرے مقاصد کے حصول کے لئے بھی فریب کاری کے اس استعمال سے شناسا ہو جائیں گے، یعنی گھر میں، کام کے دوران، کھیل کے میدان میں ہر جگہ وہ یہ جان جائیں گے کہ محض دیکھنے یا ”محسوس“ کرنے کا مطلب یقین کرنا نہیں ہے۔ جیسے جیسے وقت گزرتا جائے گا، پبلک میڈیا کی محتاج ہوتی جائے گی اور یوں شک و شبہ میں کچھ زیادہ گرفتار بھی۔



آخری بات یہ ہے کہ ہمیں اپنی اس خام خیالی سے نجات حاصل کرنا ہوگی جو اب تک اس روایتی اندازے میں پھنسی ہوئی ہے کہ نیا میڈیا، دنیا کو دودھ کے دودھ اور پانی کے پانی کی شکل میں بدل دے گا اور وہ اس طرح کہ یہ اختلافات ختم کر کے محض چند ذرائع..... مثلاً سی این این کو اتنا طاقتور بنا دے گا کہ وہ مغربی اقدار کو جامد کر کے، امریکی پروپیگنڈے کو 5 ارب لوگوں کے حلق سے نیچے اتارنے میں کامیاب ہو جائے گا۔

لیکن ٹی وی کی خبر مارکیٹ میں سی این این کی موجودہ برتری محض عارضی ہے۔ اس لئے کہ اب اس کے مقابلے میں دوسرے نیٹ ورکس وجود میں آ رہے ہیں، ایک دوعشروں میں ایسے عالمی اداروں کی تعداد میں اتنا اضافہ ہو جائے گا کہ اس سے میڈیا کی رنگارنگی اور بولچھو نیت کا مقابلہ ممکن نہیں رہے گا۔ اس نئی صورت پذیری کی مثالیں تیسری لہر کے زمانے کے ممالک میں نظر آنا شروع ہو چکی ہیں۔

اس وقت دنیا بھر کے گھروں میں نصب چھوٹی چھوٹی سلاٹ ڈشیں جو نظر آ رہی ہیں، ایک دن اس قابل ہو جائیں گی کہ شام کو کہیں سے بلکہ ہر جگہ سے خبریں وصول کر سکیں۔ ناٹجیر یا نیدر لینڈ، یافن لینڈ کہیں سے بھی، اور خود کار ترجمے کا نظام بھی ان کا مددگار ہوگا اور وہ یوں کہ ایک جرمن خاندان جو ترکی کا کوئی کھیل یا شو ملاحظہ کر رہا ہوگا، اس کے مکالمے خود کار طریقے سے ترجمہ ہو کر اس خاندان تک پہنچیں گے۔ یوکرائن کے قدامت پسند کیتھولک عیسائیوں کو وٹسکین سلاٹ کے ذریعے پیغام پر پیغام ملتے رہیں گے کہ وہ اپنا عقیدہ ترک کر کے رومن کیتھولک مسلک اختیار کر لیں، قم میں بیٹھا آیت اللہ کرغیزستان سے کانگو یا کیلے فورنیا تک اپنا وعظ پہنچانے پر قادر ہوگا۔

مرکزی طور پر کنٹرول شدہ چند چینلوں کی بجائے جنہیں دیکھنے پر سبھی مجبور ہیں، بنی نوع انسان کی کثیر تعداد جلد ہی ایسے متنوع اقسام کے پروگراموں اور پیغامات تک رسائی حاصل کر لے گی جن کا سننا یا دیکھنا ان کے فوجی اور سیاسی حکمرانوں کے نزدیک ہرگز پسندیدہ نہیں ہوگا۔ یہ سوچا جاسکتا ہے کہ بہت سی قوموں کے، خبروں کو مرضی کے مطابق ڈھالنے والے ماہرین اور علمی جنگجو وقتی طور پر دہشت پسندوں اور مذہبی جنونیوں کا ذکر چھوڑتے ہوئے تخلیقی لحاظ سے یہ سوچنے پر مجبور ہو جائیں گے کہ اس نئے میڈیا کو کس شکل میں برت کر فائدہ اٹھایا

جا سکتا ہے۔ قواعد کے کنٹرول کی پالیسیاں یا میڈیا کی طاقت سے فائدہ اٹھانا..... یا اظہار رائے کے حق کا دفاع کرنا کل کی حکمت عملی کا ایک کلیدی جزو ہوگا۔ ان کے جواب میں علمی حکمت عملیاں یہ متعین کرنے کا ذریعہ ہوں گی کہ قومی، غیر قومی گروپ اور ان کی افواج اکیسویں صدی کے دھندلے نظر آنے والے تصادمات کے کیسے عہدہ برآ ہوں گے۔

علمی حکمت عملی کی تعریف یا اس کے نفاذ کے معاملہ میں امریکی فوج کو آزادی حاصل نہیں ہے۔ پریس کی آزادی کی پہلی ترمیم کا مطلب یہ ہے کہ امریکہ میں جنگی خبروں کو مصلحت کے تحت بدل کر شائع کرانے والوں کو ان ملکوں کے مقابلے میں جہاں میڈیا پر آمرانہ کنٹرول اب بھی ایک حقیقت ہے، زیادہ باریک بین اور مستعد ہونا پڑے گا۔

اس کے باوجود اور میڈیا کی پینفاگان کے مقابلے میں کم حوصلگی اور اس طرح فوج کے مقابلے میں میڈیا کی کم ہمتی کے باوجود جنگی علوم سے آگاہی رکھنے والے پیشتر فوجیوں نے جن سے ہم نے بات چیت کی، ایک اہم ضرورت کی حد تک میڈیا سے اتفاق کیا۔ انہوں نے اس حقیقت پر اپنے پختہ یقین کا اظہار کیا کہ میڈیا پر آمرانہ کنٹرول بجائے خود نقصان دہ حکمت عملی ہے اور یہ کہ عام طور سے اس بارے میں امریکہ کی نسبتاً کھلی پالیسی کی روایت فوجی لحاظ سے بھی سودمند ثابت ہوتی رہی ہے۔

بہت سے لوگوں نے جن میں یونیفارم والے اور بغیر یونیفارم والے دونوں قسم کے لوگ شامل تھے۔ اس بات کا اعادہ کیا کہ آمرانہ ریاستوں کو میڈیا کے کنٹرول سے جو بھی فوائد پہنچ سکتے ہیں، وہ کھلے معاشرے میں ہونے والی اختراعات، کاروائی اور خیال آفرینی سے ہونے والے فائدوں کے مقابلے میں ہرگز کوئی حیثیت نہیں رکھتے۔ ان کا کہنا ہے کہ علمی حکمت عملی اختیار کرنے کا مطلب آمرانہ کنٹرول کا نفاذ نہیں ہے۔ اس کا مطلب آزادی کے بنیادی فوائد اور برکات کو بہتر مقاصد کے لئے استعمال میں لانا ہے۔

مگر آپ جیتے ہیں، ہارتے ہیں یا برابر رہتے ہیں۔ اصل بات یہ ہے کہ چینلوں اور ٹیکنالوجیز کی شمولیت کے باوجود میڈیا کے جس کردار کے بارے میں آج تصور بھی نہیں کیا جا

سکتا، وہ تیسری لہر کے جنگجوؤں کیلئے جنگ اور تدارک جنگ دونوں قسم کے مقاصد کے حصول میں مستقبل میں علمی حکمت عملی کا ایک بنیادی جزو ہوگا۔

ان صفحات میں ہم نے ابھی تک جنگ کی ایک نئی قسم کے جنم لینے کا پتہ چلایا ہے جو دولت آفرینی کے ایک نئے طریقے کا عکس ہے، اس کا آغاز ہم نے پہلے زمینی فضائی جنگ کے نظریے میں تلاش کیا۔ اس نظریے کو محدود پیمانے پر خلیج کی جنگ پر نافذ ہوتے اور پھر اس میں ردوبدل ہوتے بھی ہم نے دیکھا۔ ہم نے ٹیکنالوجیز جیسے روبوٹ سازی اور غیر مہلک ہتھیاروں کی تیاری وغیرہ کی جنگ کی نئی اقسام میں شمولیت کے امکان کا جائزہ لیا۔ پھر ہم ”علمی حکمت عملی“ کی طرف آگے بڑھے جس کی ضرورت کل کی جنگوں میں فوجی رہنماؤں کو شکست سے بچنے یا فتح کے حصول کے لئے پیش آئے گی۔ دوسرے لفظوں میں ہم نے ایک ایسی تاریخی ترقی کی نشاندہی کی ہے جو اکیسویں صدی میں جنگ کی غالب قسم کی صورت اختیار کر لے گی۔

لیکن جس چیز کا ابھی ہم نے جائزہ نہیں لیا، وہ تیسری لہر کی جنگی اقسام کے بعد پیش آنے والے خطرات ہیں۔



## پانچواں حصہ

### خطرہ

#### ہل کے پھالے سے تلوار تک

جنگ کی کسی نئی قسم کے متعارف ہونے کا ایک نتیجہ تو موجودہ فوجی توازن کے گڑنے کی صورت میں ظاہر ہوتا ہے۔ ایسی مثالیں ماضی میں بھی دیکھنے میں آئی ہیں۔ مثلاً 23 اگست 1793ء کو جنگی صفیں ترتیب دیئے، خون ریز انقلاب میں گھرے اور انفرادی فوجی دستوں کی وجہ سے تباہی کے دہانے پر پہنچتے ہوئے فرانس نے اچانک عام جبری بھرتی کا اعلان کر دیا۔ اس اعلان کے الفاظ بھی بڑے ڈرامائی تھے۔

”آج اور اس وقت کے بعد سے..... تمام فرانسیسی فوج کی خدمت پر مامور ہونے کے پابند ہیں۔ نوجوان لڑائی میں براہ راست شریک ہوں گے۔ شادی شدہ لوگ ہتھیاروں کی تیاری اور ٹرانسپورٹ کے شعبوں میں خدمات انجام دیں گے۔ خواتین خیمے بنائیں گی، کپڑے تیار کریں گی اور ہسپتالوں میں مریضوں کی دیکھ بھال کریں گی، بچے پرانے کپڑوں سے پٹیاں بنائیں گے اور بوڑھے سپاہیوں کا حوصلہ بڑھانے کے لئے پبلک مقامات پر آتے جاتے رہیں گے۔“

یوں طاقت کے اس استعمال نے جدید تاریخ میں وسیع پیمانے پر جنگ آزمائی کی بنیاد فراہم کی اور اس کی وجہ سے جلد ہی توپ خانے، حربی داؤ پیچ، مواصلات اور تنظیم کے شعبوں میں کئی اختراعات نے جنم لیا۔ یوں جنگ کے ایک نئے موڑ اور طاقت ور ذریعے کو وسعت دی گئی۔ اس کے بعد میں برسوں میں فرانس کی جبری بھرتی شدہ افواج جو اب نپولین کی

رہنمائی میں مصروف تھیں، یورپ کو روندنے کے بعد دور افتادہ ماسکو کے دروازوں پر دستک دینا شروع کی۔ 14 ستمبر 1812ء کو چمکتی ہوئی دھوپ میں نپولین نے بذات خود اس شہر کے دھتے ہوئے سنہری گنبدوں کو دیکھا۔

اس وقت نپولین کو برطانیہ کی بحری برتری کا ضرور سامنا تھا، مگر اس کے علاوہ براعظم یورپ کی سرزمین پر اس وقت صرف اس کی فوجی قوت قابل ذکر قرار دی جاسکتی تھی۔ یورپ مختلف قسم کے ڈھانچوں پر مشتمل خطے کی بجائے ایک وحدت کی شکل اختیار کر چکا تھا۔

یہ وہ زمانہ تھا جب دوسری لہر کے زمانے کی مروجہ جنگی اقسام ابھی ابتدائی مراحل میں تھیں۔ اس لئے نپولین کو وہاں تک پہنچنے کے باوجود فتح حاصل نہ ہو سکی کیونکہ روس کی طرف یلغار کی مہم آرائی کے نتیجے میں نپولین کی سپلائی لائنوں پر ناقابل برداشت بوجھ پڑ گیا تھا۔ سپین کے گروہوں کا مقابلہ بھی اس کیلئے ممکن نہ رہا لیکن اس کا انداز اتنا موثر اور اس حد تک کارگر نظر آتا تھا کہ اس کے بعد ابتدا میں یوریشیا اور پھر دوسری یورپی اقوام نے فرانسیسی جنگی اختراعات سے کام لینے اور انہی کو ترقی دینے کی کوشش کی۔

تاریخی تمثیلات عام طور سے ہمیشہ ہی مشتبہ ہوتی ہیں تاہم نپولین اور آج کی ہماری دنیا کے درمیان کی بعض مطابقتیں، ہمیں رک کر کچھ سوچنے پر مجبور ضرور کرتی ہیں۔ امریکہ نے بھی جنگ کی ایک نئی قسم متعارف کرا کے موجودہ فوجی توازن کو اسی طرح درہم برہم کر دیا ہے جس طرح نپولین نے کیا تھا، مگر اس دفعہ یہ تبدیلی کسی ایک براعظم پر نہیں بلکہ پورے کرہ ارض پر نمودار ہوئی ہے۔ اس کے تیسری لہر کے زمانے کے بڑھتے ہوئے فوجی اقدامات سے فوجی توازن اس حد تک بگڑا کہ یورپ میں متعین سوویت یونین کی فوجیں امریکی اور نیٹو کی افواج کے ساتھ اپنی برتری برقرار نہ رکھ سکیں۔ علم کے زور پر تیار کردہ مغربی فوجوں کی پشت پر تیزی سے ترقی کرتی ہوئی اور علم کے زور پر پھیلتی ہوئی معیشتوں کے ملاپ نے وہ صورت حال پیدا کر دی جو بالآخر کمیونزم کے انہدام پر منتج ہوئی۔ اس کے بعد امریکہ کرہ ارض کی واحد سپر پاور کے طور پر ابھرا اور نتیجہ ایک دفعہ پھر قوت کے وحدانی سسٹم کے طور پر سامنے آیا۔

تیسری لہر کے زمانے کی جنگی قسم کے حقیقی نفاذ نے خواہ وہ جزوی اور ترمیم شدہ شکل

میں ہی نافذ ہوا، سب کو اس کے متاثر کن نتائج سے آگاہی پر مجبور کر دیا اور پھر نیپولین دور کی جنگوں کے بعد کے یوریشیا کی طرح آج کرہ ارض پر پھیلی ہوئی مختلف ملکوں کی افواج ممکنہ حد تک امریکہ کی نقالی کی کوششوں میں مصروف دکھائی دیتی ہیں۔

فرانس، جرمنی اور اٹلی سے روس اور چین تک اعلانات میں ایک ہی قسم کے الفاظ سنائی دیتے ہیں۔ تیز رفتاری سے فوجوں کی صف بندی پیشہ ورانہ رویہ..... الیکٹرانک فضائی دفاع کا بہتر نظام..... سی I<sup>3</sup>..... قطعیت، جبری بھرتی پر کم سے کم انحصار، مشترکہ کارروائیاں..... رکاؤٹیں، فوجوں کی کم سے کم تعداد کا استعمال خصوصی کارروائیاں اور طاقت کا اظہار وغیرہ۔

جاپان، جنوبی کوریا، تائیوان اور بہت سی دوسری ایشیائی اقوام یہ بڑی تعداد میں فوج رکھنے کی بجائے بہتر ٹیکنالوجی کے حصول پر زور دیتے وقت خلیج کی جنگ کی مثال پیش کرتی ہیں۔ فرانسیسی فوج کے چیف آف سٹاف جنرل امیری ہوچل کا کہنا ہے کہ ”آئندہ دس برس میں زمینی افواج اپنا 17 فیصد حصہ کھو بیٹھیں گی۔“ اس کے مقابلے میں ”الیکٹرانک جنگی اقسام پر انحصار میں ستر فیصد اضافہ ہو سکتا ہے۔“ اس کو نافذ کرنے کی معمولی سمجھ بوجھ رکھنے والی قومیں ہر جگہ علم پر مبنی طریقے جتنے بہتر طریقے سے بھی اختیار کر سکیں، قبول کرنے پر آمادہ ہیں۔

یہ ضروری نہیں ہے کہ تیسری لہر کی جنگی قسم کی موجودہ حدود مستقل نوعیت کی ہوں۔ خلیج کے تصادم کے بعد روایتی خرد مندی کی رو سے یہ فیصلہ کرنا مشکل نہیں رہتا کہ جنگ کی یہ ترکیبیں ویت نام کے جنگوں یا یونینیا کی پہاڑیوں کے لئے ہرگز موزوں نہیں ہیں۔ ”ہم جنگل بوتے ہیں نہ پہاڑ تعمیر کرتے ہیں“ یہ فقرہ امریکی فوج کے اعلیٰ حکام اکثر تسخیر آمیز لہجے میں دہراتے ہوئے سنائی دیتے ہیں۔

پیناگان کے ایک افسر نے بلقان کے تنازعے کا حوالہ دیتے ہوئے ہمارے ساتھ خط و کتابت کے دوران لکھا کہ ”ہماری رہنمائی کا معیار یقیناً بہتر ہے لیکن یہ کسی گاؤں کو نشانہ بنانے والے انفرادی مارٹر کو روکنے کے لئے ہرگز کافی نہیں ہے۔ ہمارا اسلحہ بھی اچھا ہے مگر ان لوگوں اور دیہات کو نقصان پہنچائے بغیر جن کی حفاظت کے لئے ہم کوشاں ہیں اس پر بھروسہ نہیں کر سکتے۔ ایک مارٹر ٹیوب کی تباہی کے لئے جو کچھ بھی ہمارے پاس ہے وہ حجم میں غیر ضروری طور پر بڑا ہے اور ہمارے پاس ایسے علم کے حصول کا بھی کوئی ذریعہ نہیں ہے



جس کی مدد سے ہم بلقان کی خشک اور بنجر چوٹیوں کے علاقے میں چند سو چھوٹے اور متحرک اہداف کی نگرانی کر سکیں۔

اس کے باوجود نئی جنگی اقسام سامنے آتی رہتی ہیں۔ ان کی ٹیکنالوجی کو بہتر بنانے کی کوششیں بھی جاری رہتی ہیں اور بالکل اسی طرح جس طرح نیولین کے زمانے کے بعد کی افواج کے ساتھ ہوا تھا، نئی جنگی اقسام کی ابتدائی خامیوں کو دور کرنے کے اقدامات بھی جاری رہتے ہیں۔

جیسا کہ آئندہ سامنے آنے والی بحث سے اندازہ ہو جاتا ہے کہ تبدیلی کا یہ عمل کم شدت کے تصادمات کو نئی اور بہتر ٹیکنالوجی..... مثلاً برقی آنکھ، فضائی مواصلاتی ذرائع، غیر مہلک اور روبوئی قسم کے ہتھیاروں کی مدد سے جنگی صلاحیتوں کو مسدود رکھنے کیلئے ہے۔ اس سے یہ اندازہ بھی ہو جاتا ہے کہ نئی تیسری لہر کے زمانے کی یہ جنگی قسم کسی وقت گوریلا جنگ بازوں اور چھوٹے پیمانے پر پہلی لہر کے زمانے کی جنگی اقسام سے کام لینے والے مخالف گروپوں کے لئے بھی اتنی ہی موثر ہو سکتی ہے جتنی کہ یہ عراقی قسم کی دوسری لہر کے زمانے کی افواج کے خلاف موثر ثابت ہو چکی ہے۔

تیسری لہر کے زمانے کی جنگی قسم کے ظہور نے حکومتوں کو اپنی فوجی طاقتوں کا ازسرنو جائزہ لینے اور ان کو درپیش ممکنہ خطرات سے آگاہی حاصل کرنے پر مجبور کر دیا ہے۔ چین میں آج بھی تیس لاکھ مسلح افراد پر مشتمل فوج موجود ہے۔ (1980ء کی چالیس لاکھ تعداد میں کمی کے بعد)۔ اس کے ساڑھے چار ہزار لڑاکا طیارے، دنیا کی تیسری بڑی فضائی قوت کا درجہ رکھتے ہیں، لیکن چینی رہنماؤں کو یہ بخوبی معلوم ہے کہ داخلی سکیورٹی کی یقین دہانی کے سوا ان کی یہ بڑی اور دوسری لہر کے زمانے کی جنگی فوج خسارے کا سودا ہے۔ وہ یہ بھی جانتے ہیں کہ ان کے طیارے زیادہ تر فرسودہ ہو چکے ہیں۔ مطلب یہ کہ وہ کافی حد تک چاق و چوبند نہیں رہے۔ چینی اب اپنے ہمسایوں کے بارے میں بھی اندازے قائم کر رہے ہیں اور یہ بات ان پر آشکارا ہو چکی ہے کہ ایٹمی ہتھیاروں کی غیر موجودگی میں شمالی کوریا کی سوویت سائل کی دس لاکھ سے زائد فوج جتنی مضبوط نظر آ رہی ہے، اتنی مضبوط ہے نہیں بلکہ یہ کمزور فوج ہے جبکہ جنوبی کوریا کی چھ لاکھ تیس ہزار، امریکی سائل فوج اس سے کہیں زیادہ طاقت ور ہے جتنی کہ بظاہر نظر آتی ہے۔ اس طرح جاپان کی دو لاکھ 6 ہزار افواج اپنی

اہلیت اور نئی خوبیوں کی وجہ سے اپنے حجم کے مقابلے میں کہیں زیادہ طاقت ور ہے۔  
امن کا تحفظ کرنے والے ہمارے جیسے لوگوں کے لئے جو چیز سب سے زیادہ پریشانی کا  
باعث ہو سکتی ہے وہ ناپختہ فوجی قوت نہیں بلکہ یہ حقیقت ہے کہ آج طاقت کے سرچشموں  
میں تیزی سے تبدیلیاں رونما ہو رہی ہیں۔

یہی بات ہے جو سیاسی رہنماؤں اور فوجی منصوبہ سازوں کے لئے خدشوں اور وسوسوں  
کا باعث ہو سکتی ہے اور اس سارے معاملے میں زیادہ شدت، امریکہ کے فوجی مستقبل کے  
بارے میں غیر یقینی صورت حال کی وجہ سے پیدا ہو جاتی ہے۔

نپولین کی مثال اگر اور کچھ نہیں تو طاقت کی ناپائیداری کا احساس ضرور لاتی ہے۔  
18 جون 1815ء کو مشرق کی طرف اس کی پیش رفت کے تین سال کی مدت سے بھی کم حصے  
میں نپولین کی سلطنت وائرلو کے مقام پر منہدم ہو گئی۔ فرانس کے سپر پاور ہونے کا لمحہ  
اچانک ختم ہو گیا۔ کیا امریکہ کے ساتھ یہی کچھ نہیں ہو سکتا؟ کیا امریکہ کے واحد سپر پاور  
ہونے کا یہ لمحہ بھی اپنی چکا چوند دکھانے کے بعد ماند پڑ جائے گا؟

### حکمت عملی کے بغیر بجٹ

اس کا جواب کسی حد تک امریکہ کے اپنے اقدامات میں پوشیدہ ہے۔ فوجی برتری قائم  
رکھنے کے لئے امریکہ کو اپنی اقتصادی برتری بھی یقیناً قائم رکھنی ہوگی۔ جاپانی اور ایشیائی  
معیشتوں کی ترقی کے باوجود، امریکہ کو اب بھی سائنس، ٹیکنالوجی اور متعدد دوسرے شعبوں  
میں نمایاں فوقیت حاصل ہے۔ اسے اپنی دوسری لہر کے زمانے کی صنعتوں کے بچے کچے  
اثرات سے نکلنے اور سماجی ابتری اور بے چینی میں، جو معیشتی تبدیلیوں کے ہمراہ آتی ہے، کمی  
کرنے پر توجہ دینے کی ضرورت ہے، اس کے ساتھ ہی اسے اپنی حکمت عملی کے امکانات پر  
بھی نئے طریقوں سے توجہ دینا ہوگی۔

تمام متعلقہ لوگوں کے لئے جن میں دوست دشمن سبھی شامل ہیں، یہ بد نصیبی کی بات ہے  
کہ امریکی اشرافیہ، سیاسی بھی اور مذہبی بھی، صرف سرد جنگ کے خاتمے کی وجہ ہی سے حواس  
باختہ نہیں ہے بلکہ فوجی اتحاد میں رخنہ اندازیوں، ایشیا کی اقتصادی ترقی اور سب سے بڑھ کر  
علم کی بنیاد پر وجود میں آنے والی معیشت بھی جس کے عالمی تقاضے اس کی نظر میں واضح

نہیں ہیں، اس کی پریشانی کی باعث ہیں۔

نتیجہ طویل المدتی مفادات کے سلسلے میں امریکہ کے لئے واضح علامتوں کا فقدان ہے۔ مقاصد میں اس نوع کی خرابی دنیا کی بہترین فوجوں کیلئے بھی مستقبل میں شکست کا سبب بن سکتی ہے..... یا اس سے بھی بدتر یہ صورت ہو سکتی ہے کہ بے چینی اور مہمل مقاصد اس کی تباہی کا ذریعہ بن جائیں۔ کانگریس میں بجٹ کم کرنے والے قصاب اور تیسری لہر کے زمانے کی ضرورتوں کو نظر انداز کرتے ہوئے پیٹنگاگان کے فنڈز میں کٹوتی کے اقدامات پر زور دینے والے امریکہ کی فوقیت کا بہت تیزی سے خاتمہ کر سکتے ہیں۔

کسی ملک کو کتنے فوجی بجٹ کی ضرورت ہے، اس بارے میں جب تک اس ملک کے پاس واضح حکمت عملی اور اپنی ضرورتوں کا جائزہ لینے کا اہتمام نہ ہو، محض منطق کی دنیا اس کی مددگار نہیں ہو سکتی لیکن فوجی بجٹ کی تیاری کا یہ طریقہ ہرگز درست نہیں ہے۔ جیسا کہ ایک سابق وزیر دفاع ڈک چین نے ہمیں بتایا، حقیقی دنیا میں حکمت عملی بجٹ سے متعین ہوتی ہے، حکمت عملی سے بجٹ متعین نہیں ہوتا۔

اس سے بھی بدتر صورت یہ ہے کہ جو بجٹ بظاہر رہنمائی کرتے ہیں ان میں بھی حقیقت پسندانہ طریقے اختیار نہیں کئے جاتے۔ اسلحہ اور افواج ہی ہر ملک کے سیاسی میدان میں آخری کرشمہ سازی کرتی ہیں کیونکہ انہی کے ذریعے ملازمتیں، منافع خوری اور مال بنانے کے سامان بہم ہوتے ہیں۔ سیاسی قوت اور باہمی مناقشات بجٹ ترتیب دینے کا عمل مکمل کرتے ہیں۔ اس میں منطق کا ہرگز عمل دخل نہیں ہوتا۔ اس لئے دفاعی بجٹ پر ہونے والی موجودہ بجٹ کو کسی حکمت عملی کے لئے سنجیدہ قرار نہیں دیا جاسکتا بلکہ یہ سرکاری سرمائے کو مختلف مفادات کے لئے ہڑپ کرنے کی کوشش ہوتی ہے۔

لیکن بجٹ کو نشانہ بنانے کے اس فریب نظر سے زیادہ خطرناک حکمت عملی کی میدان میں موجود سراسیمگی ہے..... اور یہ صورت محض امریکہ کیلئے ہی خطرناک نہیں ہے بلکہ آج کے دور میں فوج اور معیشت کی غلط طور پر ہیئت تبدیل کرنے کے عمل کے لئے بھی خطرہ ہے یعنی اس وقت موجود دولت اور جنگ دونوں کو اس بارے میں خطرات کا سامنا ہے۔



## موت کے سوداگر

دوسری لہر کے پورے زمانے میں بڑی طاقتوں کی فوجی قوت کی پشت پر وسیع پیمانے کی دفاعی صنعت موجود رہی ہے، دوسری لہر کے زمانے کی بڑی بحری قوتوں کو وسیع بحری اڈوں کا سہارا حاصل رہا ہے۔ ٹینک، طیارے، سب میرین، اسلحہ اور میزائل تیار کرنے کے لئے بڑی بڑی کمپنیاں میدان میں اترتی رہی ہیں۔

امن کا پرچار کرنے والے نسلًا بعد نسلًا اسلحہ سازی کو ہدف تنقید بناتے رہے ہیں۔ اس صنعت کے کرتا دھرتاؤں کو ”موت کے سوداگر“ کا خطاب دیا جاتا رہا ہے اور انہیں امن کے خلاف خفیہ سازشوں میں مصروف بتایا جاتا رہا ہے۔ دنیا کے اسلحہ سازوں کو بعض اوقات بجا طور سے جنگ کے شعلے بھڑکانے والے نہیں تو ان کو ہوا دینے والوں کے طور پر ضرور پیش کیا جاتا رہا ہے۔

”جنگ کے عمل سے منافع کا پہلو ختم کر دیا جائے۔“ یہ ایک معقول نعرہ بن گیا۔ 1933ء میں ”بلڈی ٹریفک“ اور اس کے بعد آنے والی توجہی کتاب ”موت، منافع خوری کا ذریعہ“ نے جو 1944ء میں شائع ہوئی۔ کرپشن اور جنگ بازی کی ان کوششوں کو پوری طرح بے نقاب کیا جنہیں بعد میں ”فوجی صنعتی کمپلیکس کا نام دیا گیا۔

آج یہ صاف دکھائی دے سکتا ہے اور اس کمپلیکس پر تنقید کرنے والوں کی اس سے حوصلہ افزائی بھی ہونی چاہیے کہ دفاعی صنعت فضا کے راستے پر گامزن ہے۔ دفاعی صنعت سے متعلق محنت کشوں کی تعداد ہائی ٹیکنالوجی سے متعلق صنعتوں سے وابستہ لوگوں کے مقابلے میں کم ہو رہی ہے اگرچہ بعض چھوٹی اور غریب اقوام میں یہ عمل ابھی شروع نہیں ہوا۔ امریکہ میں اخباری سرخیوں کے ذریعے روزانہ سائنس دانوں، انجینئروں، فنی ماہروں اور غیر ہنرمند دفاعی کارکنوں کی ملازمت سے سبکدوشی کا نمایاں ذکر ملتا ہے۔ مثال کے طور پر بمبار طیارے اور سب میرین بنانے والی کمپنی جنرل ڈائنامکس نے بیس ماہ میں 17 ہزار کارکنوں کو فارغ کیا۔ امریکہ میں جہاں اس وقت فوجی ساز و سامان تیار کرنے والی بہت سی فیکٹریاں بند پڑی ہیں، دیوار برلن کے سقوط کے بعد دو برس سے بھی کم مدت میں تین لاکھ سے زیادہ دفاعی ملازمتیں ختم کر دی گئیں اور اس کے بعد بھی یہ سلسلہ مسلسل جاری ہے۔

بڑی بڑی جتنی دفاعی کمپنیاں جو اپنی بقاء کی جدوجہد میں مصروف ہیں، اپنے اپنے اداروں کی تعمیر نو یا دوسری کمپنیوں میں ضم ہونے اور نئے کاروبار تلاش کرنے کی کوششوں میں مصروف ہیں، لیکن اس میں کسی کو شبہ نہیں ہونا چاہیے کہ اگر انہوں نے بجٹ کی موجودہ گولیوں کی بوچھاڑ سے بچ نکلنے کا انتظام کر بھی لیا، تب بھی دفاعی صنعت ایک طویل المدتی بیماری میں ضرور مبتلا رہے گی۔ بہت سی کمپنیاں اس وجہ سے ختم ہو جائیں گی لیکن اس طرح امن کے قیام کی صورت حال مزید خراب ہو سکتی ہے کیونکہ اب دنیا کو جنگ اور ہتھیاروں کی تہذیب کا سامنا ہے۔

تاریخ کی ایک بڑی ستم ظریفی یہ ہے کہ جن لوگوں نے دفاعی صنعت کا حجم کم کرنے کے لئے سخت محنت اور بے غرضی سے کام کیا اور جو یہ توقع کرتے رہے کہ فوجی مدوں پر صرف ہونے والی رقم بہتر مقاصد پر خرچ ہونے لگے گی، وہ خود ہی جنگ اور ہتھیاروں کی اس تہذیب میں تیز رفتاری کا باعث بن رہے ہیں اور اب یہ بات واضح طور سے سامنے آ رہی ہے کہ یہ صورت حال دنیا میں نئے، نہ پہچانے جانے والے خطروں کی چنگاریاں بھڑکانے کا باعث ہوگی۔

### جنگ کی تہذیب

تہذیب سے یہاں ہماری مراد، تلوار کو ہل کے پھل کی شکل میں منقلب کرنے کا عمل ہرگز نہیں ہے بلکہ اس کی بجائے یہ اس سے الگ معاملہ ہے۔ یعنی فوج سے متعلق کام کے، جس کی ذمہ داری فوج سے منسلک صنعتوں پر تھی، شہری صنعتوں سے متعلق ہونے کے عمل سے ہے۔

ایسی تبدیلیوں کی چند مثالوں پر بہت زیادہ توجہ دی گئی ہے جیسے مثال کے طور پر لاک ہیڈ ایٹ اینڈ ٹی کا وہ تجربہ جو اس نے محصول وصولی کے ناکوں کو خود کار، کارڈوں میں تبدیل کرنے کا کیا ہے یا پھر لارنس لیورنیشیل لیبارٹری کی ایسے کمپیوٹر بنانے کی طرف آنے کی کوشش ہے جن میں آب و ہوا کے تقاضوں کو ملحوظ رکھنے کے لئے وہی تکنیک استعمال کی گئی ہے جو اس سے پہلے ایٹمی دھماکوں کے مطالعے کے لئے مخصوص تھی۔ تھامس ایس ایف نامی دفاعی مالیاتی ادارے نے اپنے فوجی الیکٹرانک علم کا کچھ حصہ فرانسیسی ٹیلی کام یعنی فون

کمپنی کو بہتر بنانے پر استعمال کیا ہے۔

لیکن مختلف ملکوں کا میڈیا اور سیاستدان بھی جہاں منقلب کرنے کے اس عمل کی برکتوں کی مدح سرائی کر رہے ہیں، وہیں اس سے بھی زیادہ شدت کے ساتھ اس کے الٹ عمل نے شہری صنعتوں کو جنگی صلاحیتوں سے لیس کرنا بھی شروع کر دیا ہے۔ یہی وہ تہذیب ہے جس کا ہم ذکر کر رہے ہیں۔ یہ تبدیلی یا ”منقلب“ ہونے کا حقیقی اور صحیح عمل ہے اور جو کچھ بھی اس کا نتیجہ سامنے آ رہا ہے وہ اس کے بالکل برعکس ہے جس کے لئے یہ تبدیلی لانے کا ڈول ڈالا گیا تھا۔ یہ نئی صورت ہل کے پھل کو تلوار میں بدل رہی ہے۔

یہ تہذیب دنیا کی بعض چھوٹی، غریب ترین اور بدترین حکومتوں والی اقوام کو بہت جلد بعض انتہائی ڈراؤنی فوجی صلاحیتوں سے بہرہ ور کرنے والی ہے۔ شریک سماجی تحریکوں کا ذکر فی الحال چھوڑ دیجئے۔

### دورخی چیزیں

کسی بھی ملک کے فوجی صنعتی کمپلیکس کا مقصد ایسی اشیاء پیدا کرنا ہے جنہیں ”تھھیاروں“ کا نام دیا جاتا..... اور جو ایسے خصوصی ڈیزائنوں کی مدد سے تیار ہوتے ہیں جن کے پیش نظر رائفلوں، گرنیڈوں سے لے کر ایٹمی ہتھیاروں کے ذریعے لوگوں کو مارنا یا ان کو مارنے کے عمل میں مدد پہنچانے کا عمل تھا۔ ایسی اشیاء میں کچھ ”دھڑے“ استعمال کی اشیاء بھی شامل تھیں جو اصل میں غیر فوجی اور شہری مقاصد کے لئے تیار کی جاتی تھیں مگر بعد میں فوجی مقاصد کے لئے بھی استعمال ہوئیں۔ ٹرک جو دودھ کے بیرل فارم سے شہری منڈیوں تک لانے میں استعمال ہوتے تھے اس کام کی بجائے میدان جنگ تک اسلحہ ڈھونڈنے کے کام میں بھی لائے جاسکتے ہیں، لیکن خوراک اور تیل کے سوا دوسری لہر کی جنگیں، مصنوعات کی مدد سے ہرگز نہیں جیتی گئیں۔

بہر حال دیکھنا یہ ہے کہ اگر آج شہری ضرورتوں کی یہ پیداوار حقیقتاً ایک سپر کمپیوٹر ہو جس سے ایٹمی ہتھیاروں کی ڈیزائننگ کا کام بھی لیا جاسکتا ہو تو پھر کیا ہوگا؟ یا پھر اس باصلاحیت ٹیلی ویژن باکس کے بارے میں کیا خیال ہے جو لاکھوں امریکی گھرانوں کی زینت ہے اور جو اس ٹیکنالوجی سے بھی مزین ہے جو میزائلوں کی رہنمائی میں مفید ثابت ہو چکی ہے۔ بہت



زیادہ حساس دھماکہ خیز مواد بھی ہے اور لیزر بھی، اس طرح شہری معیشت کے لئے تیار کی جانے والی متعدد دوسری اشیاء بھی اس فہرست میں شامل ہیں۔

تیسری لہر کے زمانے کی دنیا میں ٹیکنالوجی اور پیداوار دونوں غیر وسیع منڈیوں کی مانگ پوری کرنے اور دوہرے مقاصد پر پوری اترنے والی اشیاء کی بڑھتی ہوئی ضرورتوں کو پورا کرنے کے لئے اپنا رخ تبدیل کرنے پر مجبور ہو جائیں گی اور جب ہم پیداوار اور ٹیکنالوجی سے آگے بڑھ کر، ان کے اجزاء اور سب ٹیکنالوجیز پر غور کرتے ہیں تو اس میں فوجی ضرورتوں کی طرف تبادُل کی تعداد آسمان کو چھوتی ہوئی نظر آتی ہے۔ انہی وجوہ کی بناء پر ایک ایک دفاعی تجزیہ نگار کا یہ بیان قابل غور ہے کہ ”مستقبل کی افواج، شہری ٹیکنالوجی کے سمندر میں تیرتی نظر آتی ہیں۔“

اس کے مقابلے میں مصنوعات اور ٹیکنالوجی کے رخ بدلنے سے ہتھیاروں کا رخ بدلنے کا امکان کہیں زیادہ بڑھ جاتا ہے۔ علم کی بنیاد پر اور اعلیٰ تکنیکی اسلحہ پر قائم معیشتیں بھی مارکیٹ کے ذرائع میں اضافے، سرمایہ کاری کے بہاؤ میں آزاد روی کے عمل دخل اور عوام، ساز و سامان، سروسز اور خاص طور سے سرحدوں سے ماوراء انفرمیشن کی تیز رفتار نقل و حرکت کی اس صورت حال پر اثر انداز ہوتی ہیں۔ اس کا مطلب یہ ہوا کہ دوہرے استعمال کی اشیاء آئندہ عالمی اجسام میں زیادہ آسانی سے رواں ہوں گی۔

مگر دوہرے استعمال کی اشیاء پر کلینٹا توجہ مبذول کرنے کا مطلب، زیادہ بڑے نکات کو نظر انداز کرنے کے مترادف ہوگا۔ اس میں مصنوعات ہی نہیں سروسز بھی شمار کی جانی چاہئیں اور یہ صورت کرہ ارض پر ہی نہیں، فضائی وسعتوں پر بھی اسی طرح محیط ہوگی۔

## جنگ کے لئے صارفین سروس

امریکی وزیر دفاع کے دفتر سے منسلک، مقابلے کی حکمت عملیوں کے ڈائریکٹر اور دفاعی مشیر ڈینیل گور کی بات بھی سن لیجئے۔ وہ کہتا ہے: ”فضائی مواصلات تک رسائی، جاسوسی کے انتظامات اور نیوکلیشن کی دنیا میں ایک عالمی انقلاب، یہ تمام ایسے عوامل ہیں جو فوج کی صلاحیتوں پر اثر انداز ہوتے ہیں۔“ جاسوسی یا نگرانی کے معاملے پر ہی غور کر لیجئے، گور کہتا ہے، ”مستقبل کا کوئی بھی صدام حسین، انفرمیشن کے بہتے دریا کا حصے دار بننے کے قابل ہو

جائے گا اور روس، فرانس، جاپان اور ممکنہ طور پر شاید خود امریکہ سے بھی درجن بھر یا اس سے بھی زیادہ مختلف قسم کی اشیاء یعنی برقی آنکھ قسم کے آلات کے حصول میں اسے کسی دشواری کا سامنا نہیں ہوگا اور یہ سارا کام تجارتی بنیادوں پر ہوگا۔

اب بھی روس کا نوٹوسسٹم جسے کبھی الماز کے نام سے پکارا جاتا تھا، جاسوسی نگرانی کا کام کر رہا ہے۔ گور کہتا ہے، ”صاف بات یہ ہے کہ شہری ٹیکنالوجی (جسے کوئی خریدار بھی حاصل کر سکتا ہے)، آج ہماری 1970ء کی فوجی ٹیکنالوجی کے مقابلے میں جس پر ہم بڑے نازاں تھے، کہیں زیادہ بہتر ہے۔“

اس لئے دنیا میں کہیں بھی موجود کوئی بھی حکومت..... بشمول جنونی، جارحانہ، متشددانہ اور غیر ذمہ دارانہ حکومتوں کے..... جلد ہی آسمان میں دیکھنے کی آنکھیں خریدنے کی اہل ہو جائیں گی جن کی مدد سے وہ امریکی ٹینکوں، فوجوں اور میزائلوں کے تنصیبی مقامات کی نگرانی کر سکیں گی..... فضا کی پروازوں کی ٹیکنالوجی میں بہتری کی وجہ سے اڑنے والی اشیاء کی پوزیشن کا ادراک آسانی سے ہو سکے گا اور وہ تقریباً ایک میٹر کے فاصلے پر سے نظر آ جائیں گی اگرچہ امریکی سٹلائٹ اب اعلیٰ ترین خوبیوں سے مالا مال ہیں، مگر فضا میں امریکہ کی برتری، تمام عملی مقاصد کی حد تک ختم ہوتی نظر آتی ہے۔

بات یہیں پر ختم نہیں ہو جاتی..... خلیج کی جنگ میں فضا نے بھی تیز رفتار مواصلات کا اہتمام کرنے میں مدد بہم پہنچائی لیکن آج موٹرو لائیلیفون کمپنی کراہ ارض کے چاروں طرف مصنوعی خلائی سیاروں کی زنجیر قائم کرنے کا پروگرام بنا رہی ہے۔ اریڈیم، نام کے تجارتی نظام کی مدد سے، اسے استعمال میں لانے والوں کو ایسا مواصلاتی سسٹم مہیا کیا جاسکتا ہے، جسے جام نہ کیا جاسکتا ہو۔

اس کے علاوہ الیکٹرانک نیٹ ورکس جیسے جیسے کرہ ارض پر پھل پھول رہے ہیں ایسا وقت صاف سامنے ہے جب جاسوسی کی بنیاد پر کام کرنے والے کسی مخالف کو سٹیلٹ تک رسائی سے روکنا ممکن نہیں رہے گا۔ میدان جنگ سے متعلق ہم انفرمیشن، زمین پر واقع تجارتی سٹیشنوں کی طرف نیچے کا رخ اختیار کر لے گی اور زیورچ، ہانگ کانگ اور ساڈ پالو میں واقع ڈیٹا مراکز سے ان شہری سٹیشنوں تک پہنچنے والی معلومات کو درمیانی رابطوں کے نیٹ ورکس کے ذریعے فوجوں کو مثلاً افغان، ایران، شمالی کوریا اور نراڑے کی فوجوں تک

پہنچانے میں کوئی دقت پیش نہیں آئے گی۔ دوسری چیزوں کے علاوہ اس نوع کی معلومات کی میزائلوں کا نشانہ بنانے، ان کو راستہ دکھانے (یا بدلنے) کے لئے بھی استعمال میں لایا جاسکے گا۔

اس کے بعد میزائلوں کا اپنا وجود بھی ہے۔ گور کہتا ہے: ”کل کے صدام حسین یقیناً اس قابل ہوں گے۔“ کہ وہ نسبتاً پرانی ٹیکنالوجی جیسے سکڈ میزائل حاصل کر سکیں گے اور..... اس کو قطعیت کے ساتھ کسی ہدف پر داغ سکیں گے..... اس کے لئے انہیں اس سے زیادہ کچھ نہیں کرنا ہوگا کہ جہاز رانی کی راہ متعین کرنے والے ایک تجارتی جی پی ایس ریسیور جیسے کہ خلیج کی جنگ میں استعمال ہونے والا سلنگر..... شاید وائرنگ میں تھوڑی بہت تبدیلی کے بعد نصب کر دیا جائے اور بس اس کے بعد پانچ ہزار ڈالر کی رقم اور پانچ سال کی مدت میں صدام حسین یا ایرانیوں یا کسی بھی دوسرے شخص کے لئے بدنام زمانہ لڑکھڑاتے ہوئے متلون مزاج سکڈ میزائل کی بجائے جس سے تل ابیب یا ریاض کو نشانہ بنانا مشکل ہوتا، ایک پھرتیلے سکڈ میزائل کا حصول کوئی مسئلہ نہ ہوگا۔

قصہ مختصر یہ کہ پرانے اور دوسری لہر کے زمانے کے ہتھیاروں میں تجارتی طور پر ملنے والے تیسری لہر کے پھرتیلے ہتھیاروں کے اضافے سے ان سب کو اتنی معمولی قیمت پر جسے کنگال اور غریب اقوام کی فوجیں بھی برداشت کر سکتی ہیں، چاق و چوبند اور جدید ہتھیاروں میں تبدیل کیا جاسکتا ہے۔ یوں آج کی بنی بنائی پھرتیلی فوجیں کل کی گھڑی ہوئی اور تیار شدہ افواج آئے سانسے ہوں گی۔

یہ صحیح ہے کہ اس میدان میں امریکہ اور بعض دوسری فوجی طاقتوں کو اب تک دوسروں پر فوقیت حاصل ہے۔ ان کے فوجی بہتر تعلیم یافتہ اجتماعی صلاحیتوں کے مالک اور سسٹم کو مستحکم کرنے کی اہلیت سے بھی مالا مال ہیں، لیکن یہ بات یاد رکھنے کی ہے کہ خلیج کی جنگ کے زمانے کے عدم توازن کو ہمیشہ برقرار رکھنا ممکن نہیں ہے۔ اس لئے کہ کچھ عناصر کم از کم وہ جن کا تعلق تیسری لہر کے زمانے کے ہتھیاروں سے ہے، دنیا بھر میں نفوذ کر رہے ہیں اور نئی تہذیب کے پراسس کا حصہ بن کر آگے بڑھ رہے ہیں۔



## جنگ اور امن کی شادی:

امریکہ کی اہم دفاعی کمپنیوں نے ابھی حال ہی میں اپنا فوجی کاروبار دوسری شہری سرگرمیوں سے الگ کر لیا ہے۔ ٹیکساس انسٹرومنٹس ڈیفنس اینڈ الیکٹرانک گروپ کے صدر بینک ہیز کا بیان ہے کہ: ”اگر ہمیں یہ تصور کرنا ہو کہ ہم کیا ہوتا دیکھنا چاہتے ہیں (تو وہ یہ ہو گا) کہ دفاعی اور تجارتی سرگرمیوں کو ایک دوسرے میں ضم کر دیا جائے تاکہ دونوں کی پیداوار ایک ہی جگہ ممکن ہو سکے۔“

اس کی دوسری سطح پر ٹیکنالوجیز میں بھی ارتباط برابر بڑھ رہا ہے۔ تبدیلی کی ایک طویل المدت سمت کا اشارہ واشنگٹن میں 1990ء میں اس وقت ملا جب محکمہ دفاع اور محکمہ تجارت جو سیاسی وجوہ کی بناء پر عام طور سے ایک دوسرے کے مخالف تصور کئے جاتے ہیں، دونوں ابھرتی ہوئی ٹیکنالوجی کی اپنی اپنی فہرست لے کر سامنے آ گئے۔ یہ غور کرنے کے لئے کہ اقتصادی ترقی کی رفتار تیز کرنے کے لئے ان میں سے کون کون سی ٹیکنالوجیز زیادہ ضروری ہیں؟ کون سی ایسی ہیں جن کی فوج کو زیادہ ضرورت ہے، چند ایک کو چھوڑ کر دونوں محکموں کی یہ فہرستیں ایک دوسرے سے گہری مطابقت رکھتی تھیں۔

اسی طرح فرانسیسی حکومت بھی فضائی شعبے میں جاری کاوشوں کے سلسلے میں تجارتی اور فوجی شعبوں میں تعاون بڑھانے پر زور دے رہی ہے اور ڈیفنس نیوز کے مطابق ”اس نے ایسی کلیدی ٹیکنالوجی پر دسترس حاصل کر لی ہے کہ اب فضا میں فوجی اور شہری کوششوں کے درمیان کسی قسم کا امتیاز باقی نہیں رہا۔“ اس دوران امریکی فوج نے ایک وائٹ پیپر کے ذریعے تجویز کیا ہے کہ جہاں تک ممکن ہو سکے، خصوصی فوجی خریداری کے سلسلے میں خاص قسم کا فوجی سامان آرڈر پر تیار کرانے کی بجائے یہ اب خریداری کے لئے تجارتی بنیادوں پر انحصار کرتے ہوئے زیادہ سے زیادہ ڈالر بچانے کی کوشش کرے گی۔

بظاہر جو کچھ واضح طور سے سامنے نظر آ رہا ہے وہ یہ ہے کہ دفاعی ساز و سامان تیار کرنے والی کمپنیاں بالآخر غائب ہو جائیں گی یا وہ غیر فوجی اور تجارتی اداروں کا حصہ بن جائیں گی۔ پرانا فوجی صنعتی کمپلیکس، نئے شہری فوجی کمپلیکس کی شکل اختیار کر لے گا۔ آنے والے زمانوں میں ان دونوں شعبوں میں دکھائی دینے والی ایک جائیت سے

تبدیلی کی موجودہ کوششوں پر نئی روشنی بھی پڑتی ہے۔ ہیوز انٹرکرافٹ کمپنی کے چیئرمین مائیکل ارم سٹرانگ جو امریکہ کے اہم ترین اور بڑے دفاعی ادارے کا سربراہ ہے بڑے فخر سے کہتا ہے: ”ہم فوجی فضائی دفاع کو شہری فضائی ٹریفک کنٹرول میں تبدیل کر سکتے ہیں۔ وہ برقی آنکھ جو اب تک کیمیائی ہتھیاروں کی نگرانی پر مامور ہے اب اسے نجاست یا ماحول کو گندہ کرنے والے اجزاء کی نشان دہی کے لئے کام میں لایا جاسکتا ہے۔ ہمارے سگنلوں کے نظام سے ڈیجیٹل ٹیلیفون سسٹم کو ترقی دینے کی خدمات لی جاسکتی ہے۔ کروڑی کنٹرول ریڈار رات کی تاریکی میں زیر زمین نظر آنے والی سرخ شعاعوں سے خود کار حفاظتی نظام کو ترقی دی جاسکتی ہے۔ وہ یہ بتانا بھول گیا کہ اس کے مقابلے میں بھی یہی کچھ ہو سکتا ہے اور یہ محض ہیوز انٹرکرافٹ کمپنی ہی کا مسئلہ نہیں ہوگا۔

ہوا انٹرکرافٹ کے لئے تجارتی منڈیاں ڈھونڈتے ہوئے محقق کیرول ڈی کمپ بیل اس نتیجے پر پہنچی ہے کہ مصنوعی جاسوسی پر نہیں اس ٹیکنالوجی کی مدد سے جو ابتدائی طور پر میزائلوں کی نشاندہی کا طریقہ ڈھونڈنے کیلئے وجود میں لائی گئی تھی، اب اسے کسی شخص کے طرز تحریر کو جانچنے کے لئے کام میں لایا جاسکتا ہے..... اس سے امریکی محکمہ ڈاک فائدہ اٹھا سکتا ہے۔ ”اگر ہمارا یہ نظام بی 1 کو ایف 16 سے جو میلوں کے فاصلے پر ہے میز کر سکتا ہے۔“ وہ برنس ایک کو بتاتی ہے، ”تو پھر یہ اے اور بی اور اے 6 اور اے 9 میں بھی تمیز کر سکتا ہے۔“ مگر اس میدان میں ہیوز کمپنی ہی تنہا نہیں ہے جو پیٹرن ڈیزائن کرنے کی پروگرامنگ کرتی ہے۔ اگر پاکستان بھی اپنی ڈاک سروس کے لئے طرز تحریر جانچنے کی یہ ٹیکنالوجی جاننے کے لئے میدان میں آتا ہے اور (اسے حاصل کر لیتا ہے) تو کیا یہ ٹیکنیک میزائل گائیڈنگ کے لئے استعمال نہیں ہو سکتی؟

روس میں بارود اور خصوصی کیسٹری کا چیف ڈائریکٹوریٹ اپنے اس کارنامے پر بہت نازاں ہے کہ سلاٹ کی جو برقی آنکھ امریکی میزائلوں کو ڈھونڈنے کے کام پر لگی ہوئی تھی اب وہ جنگل کی آگ ڈھونڈنے پر لگا دی گئی ہے۔ اس کا مطلب یہ بھی ہو سکتا ہے کہ روس یا کسی دوسری قوم نے جو ایسی آنکھ جنگل کی آگ کی نشان دہی کے لئے تیار کی ہوئی ہے، اسے میزائلوں کی تلاش کے لئے تبدیل کر دینا بھی ممکن ہے۔

یاد رہے ”نقل مطابق اصل“ کی ٹیکنالوجی کو لے لیجئے۔ ”ہیکسٹر ہیلتھ کیئر“ طبی ٹیکنالوجی کی

ایک فرم ہے جس نے یہ طریقہ اختیار کر رکھا ہے کہ وہ نئے انٹراوینس انجکشنوں کے مائع کی تیاری کا سامان فرمائش کے مطابق ماڈلوں کی شکل میں کم سے کم وقت میں تیار کر دیتی ہے۔ ایکسٹر کی اس کوشش کا پرامن مقصد مارکیٹنگ کے اپنے لوگوں کی مدد کرنا اور وقت بچانا ہے لیکن اس ٹیکنالوجی کے محض انٹراوینس انجکشن سے متعلقہ سامان ہی تیار نہیں ہوتا (اور بھی بہت کچھ تیار ہو سکتا ہے)

دوسری لہر کے زمانے کی افواج کا انحصار انہم نظر آنے والے سامان پر ہوتا تھا یا پھر نقل و حرکت میں بھی قطاریں نظر آتی تھیں جو مثلاً ہیلی کاپٹروں کو پرزوں کی فراہمی کی ذمہ دار ہوتی تھیں۔ تیسری لہر کے زمانے کی افواج جو کمپیوٹر کی ترقی یافتہ کارکردگی یا تیزی سے نقل مطابق اصل تیار کرنے کی صلاحیت رکھتی ہیں جلد ہی بہت سے ایسے پرزے موقعہ پر ہی تیار کرنے لگیں گی۔ نئی ٹیکنالوجی کی مدد سے دھات، کاغذ، پلاسٹک یا سرامکس سے متعلقہ ساخت میں مصنوعات کی تیاری، ان ہدایات کے عین مطابق ہو سکتی ہے جو ہزاروں میل دور واقع ڈیٹا مراکز سے وصول کی جا رہی ہوں۔ نیویارک ٹائمز کی ایک رپورٹ کے مطابق ”حقیقتاً اب فیکس کے ذریعے پرزے دور دراز کے ممالک تک ارسال کرنا ممکن ہو چکا ہے۔“ یہ اور اس نوع کی دوسری ٹیکنالوجیز فوجی قوت کو نمایاں کرنے کے عمل کی رفتار کو تیز اور سہل بنائیں گی اور یوں مستقل غیر ملکی فوجی اڈے اور ان کو مال مہیا کرنے کے لئے ڈپو قائم کرنے کی ضرورت ہی باقی نہیں رہے گی۔

مانچسٹر، نیو ہیمپشائر کی لائٹ مشین کارپوریشن کی منڈیوں میں تقریباً گیارہ ہزار ڈالر خرچ کر کے ایک خراد کے ذریعے ایلومینیم، فولاد، پیتل، پلاسٹک یا موم سے کسی بھی چیز کی نقل مطابق اصل تیار کرائی جا سکتی ہے اور اسے دور دراز سے ملنے والی ہدایات کے مطابق ترتیب دیا جا سکتا ہے۔

قصہ مختصر یہ کہ علم کے زور پر تیار شدہ اشیاء، خدمات اور اجزائی ٹیکنالوجیز عالمی مارکیٹ پر اتنی تیزی سے اب آ رہی ہیں کہ تیزی سے بدلتے ہوئے امن اور جنگ کے اصولوں پر نظر رکھنا اب کسی کے لئے بھی آسان نہیں رہا۔ یہ حالات ہتھیاروں کی عالمی تقسیم کے نظام میں بھی تبدیلی لائیں گے۔ اگر کل کے ہتھیاروں کے بنیادی اجزاء شہری پیداواری ذرائع ہی سے حاصل ہونا ہیں تو پھر سوچنا پڑے گا کہ اسلحہ فراہم کرنے والے کون سے ممالک اس دور



میں سب سے آگے ہوں گے۔ چینیوں سے دھواں چھوڑتی ہوئی فیکٹریاں جواب تک فوجی ساز و سامان کی پیداوار میں مصروف ہیں کیا اس دوڑ میں شامل ہوں گی؟ یا پھر اس میدان میں وہی قومیں رہ جائیں گے جن کی شہری معیشتیں اور برآمدات انتہائی ترقی یافتہ ہیں۔ جاپان پر اب تک ملکی آئین کی رو سے اسلحہ کی برآمد کی قطعی پابندی عائد ہے مگر ان معمولی سی معصوم شہری اشیاء کے بارے میں کیا خیال ہے جن میں سو فٹ ویئر اور ایسی خدمات شامل ہیں جنہیں فوجی مقاصد کے لئے تبدیل کرنا یا خاص شکل دینا ممکن ہے۔ کل کے ہتھیاروں کے اہم ترین اجزاء کا انتہائی حیرت انگیز ذرائع سے حصول ممکن ہوگا۔ یہ اب صاف نظر آ رہا ہے۔

اس لئے جب ہم آج کی خبروں کے پس منظر میں بدلتی ہوئی تہذیب کا جائزہ لیتے ہیں جو اس وقت علیحدگی کی تحریکوں، قومی تشخص کے مطالبات، ”نسلی اور لسانی“ صفائیوں کی کوششوں، جرائم کے سنڈیکیٹوں، بھاڑے کے ٹٹوؤں، اسلحہ بدست جنونیوں اور بہت سے صداموں سے اُٹی پڑی ہے۔ تو یہ نیا ابھرتا ہوا عالمی نظام زیادہ سے زیادہ خوف ناک صورت اختیار کرتا نظر آتا ہے۔ یہ ایک ایسی دنیا جو تشدد کی لہروں سے بھری پڑی ہے اور اس میں کسی کی بھی..... بشمول امریکہ کے، فوجی برتری بالکل غیر متوقع طور پر ختم ہو سکتی ہے۔ جنگ اور دولت آفرینی دونوں میں یکساں طور سے علم کے زور پر طاقت کا حصول ممکن ہے، مگر یوں جس طرح یہ طاقت حاصل ہوتی ہے ویسے ہی اس کا خاتمہ بھی ہو سکتا ہے۔

ہم نے اپنی گزشتہ کتاب ”پاور شفٹ“ میں لکھا تھا: ”یکساں تعریف کے تحت طاقت اور دولت دونوں ہی طاقتور اور امیروں کی ملکیت ہیں۔ یہ صرف علم ہی کا انقلابی کردار ہے کہ اس پر کمزور اور غریب کا بھی دوسروں کی طرح تصرف ہو سکتا ہے۔ علم ہی طاقت کے حصول کا اہم ترین جمہوری وسیلہ ہے۔“

مگر یہ انتہائی خطرناک بھی ہو سکتا ہے، جنگی ویسٹ کے چھ ٹھنڈوں کی طرح یہ یکسانیت کی عظیم علامت بھی ہو سکتا ہے۔ اس کا نتیجہ بہر حال مساوات یا جمہوریت کی شکل میں برآمد ہونا ضروری نہیں ہے۔ جیسا کہ ہم آئندہ کے صفحات میں دیکھیں گے، یہ اس کی بجائے تابکاری کی صورت بھی اختیار کر سکتا ہے۔

## جن کھلا چھوڑ دیا

بہار کی ایک چمکدار صبح کو حال ہی میں ہم آٹھ انسان یہ فیصلہ کرنے کے لئے اکٹھے ہوئے کوشالی کوریا پر ایٹم بم پھینکا جائے یا نہیں۔

ایکہشت پہلو میز کے ارد گرد بیٹھے ہوئے ہم سب کے سامنے پلاسٹک کے میز پوش پر کافی کے پیالے، کاغذات اور کھلے ہوئے بیگ پڑے تھے اور ہم تیزی کے ساتھ تازہ ترین خوفناک رپورٹوں کا مطالعہ کرنے میں مصروف تھے۔ شمالی کوریا کے دارالحکومت پیانگ یانگ میں بغاوت کی ایک حالیہ کوشش کو شدید خونریزی کے بعد دبا دیا گیا تھا۔ معلوم ہو رہا تھا کہ اس کی دس لاکھ سے زیادہ فوج دو دھڑوں میں بٹ چکی ہے اور شہر میں گشت کر رہی ہے۔ کچھ مسلح دستے سرحد یعنی جنوبی کوریا کے دارالحکومت سیول کی طرف بڑھ رہے تھے۔ شمال سے دانغے جانے والے سکڈ میزائل جنوب میں اہداف پر برس رہے تھے۔ وہاں پر موجود امریکی اڈے شمالی کوریا کے کمانڈو یونٹوں کے حملوں کی زد میں تھے۔

ہمیں معلوم تھا کہ برسوں سے شمالی کوریا درمیانی فاصلے پر مار کرنے والے میزائل تیار کرنے میں لگا ہوا تھا اور متعدد ملکوں کی طرف سے احتجاج کے باوجود ایٹم بم بنانے کی کوششوں میں بھی مصروف تھا۔ اب جبکہ بظاہر اس کی حکومت ڈول رہی تھی، اس نے بالآخر وہ سب کچھ کرنے میں پہل کی جس سے دنیا کافی عرصے سے ڈر رہی تھی۔

شمالی کوریا کے دو ایٹم بم ٹھیک 9 بج کر 26 منٹ پر اسی علاقے میں پھٹے جہاں جنوبی کوریا کے مسلح دستے دفاع کے لئے جمع ہو رہے تھے، تین منٹ کے بعد چار مزید ایٹمی دھماکے ہوئے، آدھے گھنٹے کے بعد جنوبی کوریا کی افواج پر توپ خانے کے ذریعے بھی حملہ کیا گیا جس میں کیمیائی ہتھیار بھی استعمال ہوئے، دوسری کوریائی جنگ ایٹمی شور و شر کے ساتھ شروع ہو چکی تھی۔

ہماری ٹیم..... اور ہماری جیسی دوسری ٹیموں کے سامنے جو کام تھا وہ یہ تھا کہ ہم صدر امریکہ کے لئے عملی امکانات کا جائزہ تیار کریں۔ ہمارے پاس کل پچاس منٹ وقت تھا۔ امریکہ تاریخی طور پر جنوبی کوریا کے دفاع کا پابند تھا۔ اس کے سامنے اب وہ سوال تھا جس سے اب تک ہر کوئی بچنے کی کوشش کر رہا تھا اور وہ یہ کہ کیا اب شمالی کوریا کے ایٹمی ہتھیاروں

کے استعمال کے جواب میں امریکہ کو بھی اسی جنس میں جواب دینا چاہیے یا نہیں؟ ہمارے اس اجتماع میں ایک بھورے بالوں والی چرب زبان خاتون نے فوری طور سے اینٹ کا جواب پتھر سے دینے کی ضرورت پر زور دیا۔ اس کے ایک طرف ایک دہلی پتلی سیاہ فام خاتون بیٹھی تھی جو کچھ عرصہ خاموش رہی۔ خاتون کے دوسری طرف ایک مہذب، کم گو اور جامع الفاظ میں بات کرنے والا شخص بیٹھا تھا جس کی سفید مونچھیں بڑی محنت سے تراشی گئی تھیں۔ ان تینوں کا تعلق سی آئی اے سے تھا۔ نیلے بلیزر، رجمنٹل ٹائی اور بھورے فلائین کے ڈھیلے ڈھالے لباس میں ملبوس ایک چوتھا آدمی بھی تھا جو بار بار احتیاط سے کام لینے کا مشورہ دے رہا تھا۔ وہ سی آئی اے کا ایک سابق اہل کار تھا۔ وزیر دفاع کے دفتر سے متعلق گھٹے ہوئے جسم اور گھنگھریالے بالوں والا شخص، ہر تجویز کو رد کرتے ہوئے اس کی خامیوں کی نشاندہی کرتا رہا۔ دھاری دار قمیص میں ملبوس ایک اہم ملکی تھنک ٹینک کا نمائندہ جو ایٹمی تحقیقات کے کسی شعبے سے منسلک تھا، غیر ایٹمی جوابی کاروائیوں کی وکالت کرتا رہا۔ اس کا توڑ برکلے کے ایک نوجوان دانشور نے یوں کیا کہ اس کے خیال میں اگر ان سے ابتدا ہی میں سختی سے نمٹ لیا جائے اور فوری اور سخت کارروائی کرنے میں دیر نہ کی جائے تو اس کے نتیجے میں بہت سی جانیں ضائع ہونے سے بچ جائیں گی۔ ہمارے گروپ کی تکمیل ایک فاضل مصنف کی موجودگی سے ہوئی۔ دو دوسری میزوں پر فوجی اور جاسوسی کے شعبے سے متعلق حکام، سیاسی تجزیہ کرنے والے، فیصلے فراہم کرنے والے نظریہ ساز اور کچھ دوسرے ماہرین براہمان تھے اور یہ سبھی بریفنگ کے لئے آئے ہوئے کاغذوں کو الٹ پلٹ کر رکھنے کے ساتھ ساتھ ہماری طرح کچھ بھڑکتے ہوئے سوالات بھی دہرا رہے تھے۔

شمالی کوریا میں طاقت کس کے پاس ہے؟ کون کون سے دھڑے ہیں؟ وہ چاہتے کیا ہیں؟ ایٹمی ہتھیار استعمال کرنے کی اجازت کس نے دی؟ کیا سفارتی ذرائع سے بات چیت کا کوئی امکان باقی رہ گیا ہے؟ کیا امریکہ کو آغاز میں صرف روایتی فوجیں ہی استعمال کرتے ہوئے یہ تنبیہ جاری کرنی چاہیے کہ اب اگر مزید ایٹمی ہتھیار استعمال ہوئے تو اس کا جواب اسی جنس میں دیا جائے گا؟ یا یہ کہ کیا تنبیہ کرنے کا وقت ختم نہیں ہو چکا؟ اگر ایٹمی ہتھیار استعمال کرنے ہی ہیں تو یہ کس قسم کے ہونے چاہئیں؟ اور ان کو ڈلیور کرنے کا طریقہ کیا ہوگا؟ زمینی دھماکے (اس سے بہت سی معصوم جانوں کا زیاں ہوگا) بمبار؟ کروز میزائل؟



آئی سی بی ایم (نہیں اس سے روس اور چینی خوف زدہ ہو جائیں گے) کیا سبھی فوجی اہداف کو نشانہ بنایا جائے یا کسی ایک کو؟ کیا لیڈر شپ کے کمان بکروں کو ہدف بنایا جائے؟ وقت دوڑا جا رہا تھا۔ ہم مقررہ وقت کی حد پار کر چکے تھے..... کیا ہمیں بھی ایٹمی ہتھیاروں ہی کا سہارا لینا پڑے گا؟

خوش قسمتی سے یہ تکلیف دہ فیصلہ کرنے کی اذیت میں سے کسی کو نہیں گزرنا پڑا، کیونکہ کوریا کی یہ دوسری جنگ خیالی تھی..... ایک منظر نامہ..... یہ ساری مشق ایک تھنک ٹینک کا کھیل تھا جسے زیادہ صحت کے ساتھ، فرضی کارروائی کا نام دیا جاسکتا ہے اور جس کا مقصد امکانی ایٹمی بحرانوں کے خلاف تیاری کرنا تھا۔ اس سے قبل اس قسم کی مشقیں بعض دوسری ٹیمیں بریٹلز کے مقام پر نیٹو ہیڈ کوارٹر میں اور کچھ ایٹمی ماہروں نے ایٹمی ہتھیاروں سے مسلح یوکرائن اور قازقستان میں بھی کی تھیں، یہ دونوں ملک سابق سوویت یونین کا حصہ رہ چکے تھے۔

جس وقت ہمارا یہ کھیل ختم ہوا، ہم نہ صرف یہ دیکھ چکے تھے کہ ایسے حالات میں کیا ہو سکتا تھا بلکہ اس پر بھی غور کر چکے تھے کہ ایسے بحرانوں سے کلیتاً بچنے کے لئے کون سے پیشگی اقدامات کئے جاسکتے ہیں لیکن اصلی ایٹمی کھیل بہر حال ابھی ختم نہیں ہوا۔ حقیقت یہ ہے کہ یہ ہرنے آنے والے دن کے ساتھ کچھ زیادہ ہی محسوس اور بدشگونی کی علامت بنتا جا رہا ہے کیونکہ جنگ کی طرح کے خونی کھیل کو اب تیسری لہر کی تہذیب کی آمد کے ساتھ ساتھ اور علم پر مبنی ٹیکنالوجی کے جلو میں نئی شکل دی جا رہی ہے۔

### مہلک جواب دعوے

یہ بات یاد رکھنے کی ہے کہ ایٹمی ہتھیار زرعی معاشرے میں وجود میں نہیں آئے اور پہلی لہر کے زمانے کا کسی طرح بھی حصہ نہ تھے۔ یہ عروج پذیر صنعتی عہد کے آخری دور میں سامنے آئے۔ وسیع پیمانے پر ہلاکتوں کے ذرائع تلاش کرنے کی یہ اسی طرح کی آخری کوشش ہے جس طرح اس عہد میں وسیع پیمانے پر صنعتی پیداوار بڑھانے کی راہ ہموار کی گئی، یہ ہتھیار، موت کا کھیل، بلا امتیاز کھیلنے کا ذریعہ ہیں اور یقیناً دوسری لہر کی تہذیب کا انتہائی فوجی اظہار ہیں۔

آج کے انتہائی ترقی یافتہ ہتھیار ان کے برعکس ہیں، ان کا مقصد جیسا کہ ہم دیکھ چکے کہیں تباہی کو وسعت دینے کی بجائے محدود کرنا ہے، لیکن اس کے باوجود اب بھی جبکہ تیسری لہر کے زمانے کی افواج نقصانات کم کرنے کے طریقوں کو ترقی دے رہی ہیں۔ قطعیت کے ساتھ اہداف مقرر کرنے اور غیر مہلک ہتھیار تیار کرنے میں تیزی سے مصروف ہیں۔ شمالی کوریا کی طرح کی غریب قومیں جو کہ دوسری لہر کے زمانے کی صنعتی ترقی کی شاہراہ پر گامزن ہونے کی کوششوں میں وسیع پیمانے پر ہلاکتوں کے ذرائع کے حصول کے لئے کچھ بنانے، خریدنے، ادھار لینے یا چرانے کی دوڑ میں مصروف ہیں اور ہلاکت آفرینی کا ہر ذریعہ کیمیائی، جراثیمی یا ایٹمی ہتھیار کچھ پانے کی کوششوں میں مصروف ہیں۔ ایک دفعہ پھر ہمیں یہ یاد رکھنے کی ضرورت ہے کہ جنگ کی نئی قسم دریافت ہونے سے پہلے موجودہ جنگوں کا خاتمہ ضروری نہیں ہے اور ان پرانے طریقوں میں ان کے مہلک ترین ہتھیار بھی شامل ہیں۔

### اگلا چرنوبل

سرد جنگ کے زمانے کی بیشتر مدت میں نام نہاد ایٹمی کلب کی رکن قومیں، گنی چنی تھیں۔ امریکہ اور روس اس کے بنیادی ارکان تھے جب کہ برطانیہ، فرانس اور بعد میں چین کو اس کی رکنیت دے دی گئی۔

سوویت یونین کے اچانک حصے بخرے ہونے کے بعد نوآزاد قازقستان، بیلاروس اور یوکرین بھی دو ہزار چار سو ایٹمی ہتھیاروں اور 360 بین البراعظمی میزائلوں کے مالک بن گئے۔ کافی تکلیف دہ گفت و شنید کے بعد ان کے اور روس کے درمیان یہ معاہدہ طے پایا کہ یہ ممالک سات برس کی مدت کے دوران میں اپنے ان ہتھیاروں کو تلف کریں گے یا پھر روس کی طرف روانہ کر دیں گے تاکہ وہاں ان کو غیر موثر بنایا جاسکے۔ بہر حال اس معاہدے کے کچھ عرصے بعد یوکرین نے ان ہتھیاروں میں شامل یورینیم اور پلوٹونیم کے عوض رقم کا مطالبہ کرنا شروع کر دیا۔ دوسروں نے بھی کھسر پھسر شروع کر دی۔ امریکہ نے اس مقصد کے لئے موعودہ سرمایہ فراہم کرنے میں خاصی سست روی کا مظاہرہ کیا جس کے نتیجے میں ان ہتھیاروں کی ترسیل اور توڑ پھوڑ کے پروگرام میں تاخیر ہوتی گئی۔

روسی اخبار ازوستیا کے بیان کے مطابق یوکرائن میں میزائلوں کو ذخیرہ کرنے کے لئے مخصوص مقامات، سہولتیں اور انہیں سنبھالنے کے طریقوں کی اتنی کمی ہے کہ اگلے چھ ماہوں کا خطرہ واضح طور سے سامنے نظر آ رہا ہے۔ تابکاری کی جس سطح تک کارکنوں کو کام کرنے کی اجازت ہے، اس وقت وہ اس سے دگنی تابکاری کی موجودگی میں کام کر رہے ہیں۔ ہتھیاروں کے ذخیروں کے بیس مختلف مقامات پر حفاظتی سسٹم کی خلاف ورزیوں کے واقعات ہو چکے ہیں۔ اسی دوران یوکرائن کے ماحولیاتی وزیر نے روس پر جو یوکرائن ایٹمی ہتھیاروں کی سروس اور دیکھ بھال کا ذمہ دار ہے، الزام لگایا ہے کہ روسی اپنی یہ ذمہ داری اس وقت تک پوری کرنے کو تیار نہیں ہیں جب تک یوکرائن انہیں روسی پراپرٹی تسلیم نہیں کرتا، یوکرائن یہ شرط ماننے کو تیار نہیں ہے۔

اس طرح یہ جتنا آئی سی بی ایم امریکہ کو ابھی تک دیے ہی نشانہ بنائے ہوئے اسی رخ پر نصب ہیں جہاں سرد جنگ کے زمانے میں انہیں نصب کیا گیا تھا۔ قازقستان میں نصب بعض میزائلوں کا رخ چین کی طرف بھی ہو سکتا ہے۔ ابھی یہ بھی واضح نہیں ہے کہ ان کے ”کنٹرول کوڈ“ کی کنجی کس ملک کے پاس ہے یا کس کے پاس نہیں ہے اور اس لئے اگر کوئی ایسا ملک ہے تو وہ کون سا ہے جو آزادانہ طور پر ان کو داغنے کی صلاحیت رکھتا ہے۔ چھوٹے یا ٹیکنیکل ایٹمی ہتھیاروں کا معاملہ بھی خراب ہے، یہ ہتھیار اگرچہ دنیا کو دھماکے سے اڑا تو نہیں سکتے، مگر دنیا کے کم از کم بیس شہر بیک وقت ان کی ڈالہ باری کی زد میں آ سکتے ہیں۔ انفرادی، جنگی یا شاطرائہ چالوں سے ایسے ایک بم سے زمین کا ایک مربع کلومیٹر علاقہ اور اس پر موجود ہر ذی نفس تابکاری کی زد میں آ سکتا ہے۔ یہ بم اتنے چھوٹے ہو سکتے ہیں کہ ان کا محیط چند انچ اور لمبائی ایک دو فٹ سے زیادہ نہ ہو، ان میں سے بہت سے توپ کے گولوں کی شکل میں ہیں اور 25 سے 30 ہزار تک کی تعداد میں ان کی موجودگی مصدقہ ہے۔

امریکہ نے جرمنی اور کوریا سے اپنے تدبیراتی ایٹمی ہتھیار واپس اٹھالے ہیں اور چونکہ سوویت یونین کی سابقہ ریاستوں نے بھی اپنے اپنے حصے کے ہتھیار روس کو واپس کر دیئے ہیں اس لئے اب پندرہ ہزار ایسے ہتھیار مبینہ طور پر روس کی تحویل میں ہیں۔ ان کے علاوہ اور بھی بہت سے ہو سکتے ہیں جن میں کچھ ایسے بھی ہوں گے جو واپس ہی نہ کئے گئے ہوں



اور ایسے بھی جو گنتی میں رہ گئے ہوں۔ پیناگان کے ایک اعلیٰ افسر کا کہنا ہے کہ ”ان میں سے کچھ فرسودہ اور پرانے زمانے کے تیار شدہ ہیں جب ان کے ساتھ حفاظتی اقدامات کا اہتمام کرنے کا سرے سے کوئی رواج ہی نہیں تھا بس ان کے اوپر ایک قفل نما خول چڑھا ہوتا تھا۔ ان کی مہک اب اس وسیع و عریض سلطنت پر پھیلی ہوئی ہے۔ کیا یہ سب واپس روس پہنچ چکے ہیں؟ اعداد و شمار کے مطابق اس کے متعلق یقین سے کوئی کچھ نہیں کہہ سکتا۔

بے یقینی اس حد تک بڑھی ہوئی ہے کہ جب امریکہ کو یورپ میں موجود درمیانی فاصلے تک مار کرنے والے میزائلوں کو ایٹمی افواج کے معاہدے کے مطابق ضائع کرنے کے بعد پیناگان کے ایک ایٹمی ماہر کے بیان کے مطابق یہ پتہ چلا کہ ایک پرشنگ لائن پر بھی بجا پڑا ہے جو گنتی کے وقت شمار ہی نہیں کیا گیا۔ تو ظاہر ہے اس سے متعلقہ افراد سخت دہشت زدہ ہوئے۔ یہ سمجھ بیٹھے تھے کہ انہوں نے پورا ذخیرہ تباہ کر دیا ہے، لیکن خدایا! اس کے بعد انہوں نے ایک اور ڈھونڈ نکالا۔ یاد رہے کہ ایٹمی مواد سے لیس پرشنگ کو شمار یا شناخت کرنا چھوٹے اور متعدد دوسرے تدبیراتی ہتھیاروں کے مقابلے میں کہیں زیادہ آسان ہے۔

آج کے اس بظاہر ”محفوظ“ روس میں یہ چھوٹے ہتھیار کئی طور پر ناکافی سہولتوں کے ساتھ ذخیرہ کئے گئے ہیں۔ روس کی پارلیمنٹ کا رکن اور سابق کامونٹ وٹلی سیواستونوف کہتا ہے: ”موجودہ ڈپو ہتھیاروں سے لبالب بھرے ہوئے ہیں اور کچھ تو ریل کاروں کے ڈبوں میں رکھے گئے ہیں۔ روسیوں کے پاس اس کام کے لئے فنی عملے، ضروری ڈھانچوں اور سب سے بڑھ کر ان ہتھیاروں کی حفاظت کے لئے درکار روپے پیسے کی کمی ہے۔

حکومتیں، جرائم کے سنڈیکیٹ اور دنیا بھر میں موجود دہشت گردوں کے گروہ ان ہتھیاروں میں سے چند ایک پر قبضہ جمانے کی فکر میں ہیں۔ ادھر روسی فوج بشمول اس کے ان دستوں کے جو ان ہتھیاروں کی حفاظت پر مامور ہیں، انتہائی کم مشاہرے پانے اور تحفظ کا اہتمام نہ ہونے کی وجہ سے قابل بھروسہ نہیں ہے۔ سب سے بڑھ کر یہ کہ یہ فوج کرپشن میں پہلے ہی بری طرح دھنسی ہوئی ہے۔ کچھ دوسری قسم کے ہتھیار روسی فوجی غیر قانونی طور پر پہلے ہی ادھر ادھر فروخت کر چکے ہیں۔

ایک ایسا خوفناک منظر نامہ جو پیناگان کے ایک ماہر نے ہمارے سامنے پیش کیا، کچھ یوں تھا کہ ایک رشوت خور روسی کرنل ایک انقلابی دہشت پسند گروہ کو جو فرض کر لیجئے ایران

میں مقیم ہے، ہتھیار فروخت کر دیتا ہے۔ جب امریکہ یا اقوام متحدہ اس بارے میں معلومات حاصل کرنے کیلئے پوچھتے ہیں تو روس اور ایران دونوں کی حکومتیں اس بارے میں لاعلمی کا اظہار کرتی ہیں اور ایسا کرتے وقت شاید دونوں ہی سچ بھی بول رہے ہوں لیکن بہر حال ان میں سے ایک یا شاید دونوں کی بات درست تسلیم نہیں کی جائے گی اور یہ کوئی نہیں جانتا کہ اس طرح کی غلط فہمیوں سے رشتوں میں آنے والی دراڑ سے کیا نتائج برآمد ہوں۔

ان دنوں (بلاشبہ سبھی) حکومتوں پر اس معاملے میں یقین نہ کرنے کے بہت سے اسباب موجود ہیں، ایرانی جب یہ کہتے ہیں کہ ان کی تمام ایٹمی صلاحیتیں پرامن مقاصد کے لئے ہیں تو اس وقت وہ شاید جھوٹ بولتے ہیں۔ عراق اور شمالی کوریا بھی بالکل یہی بات کہتے ہیں جبکہ خفیہ جاسوسی ذرائع کے مطابق ایران نے ایٹمی تحقیقات کا ایک خفیہ تحقیقی ادارہ قائم کر رکھا ہے اور جیسا کہ اس سے قبل عراق کر چکا ہے ایران بھی بین الاقوامی ایٹم کنٹرول کے انسپکٹروں کو چکر دینے میں کامیاب رہا ہو۔ اس کا ثبوت یہ ہے کہ جب ان انسپکٹروں نے تہران کے قریب واقع مولہم کا لیاہ کے مقام کا معائنہ کرنے کی درخواست کی تو انہیں اس نام کے ایک دوسرے گاؤں میں پہنچا دیا گیا۔

حزب مخالف کے ایک بڑے گروہ عوامی مجاہدین کے بیان کے مطابق ایران فی الحقیقت قازقستان سے چار ایٹم بم خریدنے میں کامیاب ہو چکا ہے۔ دسمبر 1992ء میں جب اس کتاب کے مصنفین نے قازقستان کے صدر نور سلطان نذر بائیوف سے الماتیا میں ملاقات کی تو اس سے اس رپورٹ کے بارے میں واضح طور سے دریافت کیا لیکن صدر موصوف نے اسے محض افواہ قرار دیا۔ حقیقت یہ ہے کہ کوئی بھی..... صدر اور اس کی کابینہ کے ارکان سمیت..... اصل حقیقت سے آگاہ نہیں ہے۔

کس کا اعتبار کیا جائے؟ آرمینیا کے وزیر داخلہ نے آذربائیجان سے جنگ کے عروج کے زمانے میں چھ ایٹم بموں کے حصول کی لاف زنی کی تھی۔ شاید وٹلف کر رہا ہو مگر ہو سکتا ہے درست ہی کہہ رہا ہو اور دنیا نے جارجیا میں واقع ایک ننھی ننھی خود مختار ریاست جنوبی اوسیشیا کی اس دھمکی کا کوئی نوٹس لینے کی ضرورت ہی نہیں سمجھی جس میں اس نے جارجیا کی پیپرا ملٹری فوجوں کے خلاف سابق سوویت یونین سے حاصل شدہ ایٹم بم استعمال کرنے کی دھمکی دی تھی۔ اب یہ بات دعوے کے ساتھ کوئی بھی نہیں کہہ سکتا کہ ایک زمانے کی امتیازی

ایٹمی کلب کا اب کون ممبر ہے اور کون نہیں ہے۔

### حیرت زدہ انسپکٹر

ایٹمی ہتھیار جب تک بڑی طاقتوں اور مستحکم حکومتوں کی ملکیت تھے تو ان کے پھیلاؤ کے مسائل سے متعلق دوسری لہر کے زمانے کی پیش بندیاں نسبتاً سادہ اور سہل معاملہ تھیں۔ جیسے جیسے وقت گزرتا گیا، مختلف معاہدوں اور ایجنسیوں کے توسط سے ان کے پھیلاؤ کو روکنے اور اس کے ذمہ داروں کی نگرانی کا کام بڑھایا جاتا رہا۔ ایٹمی عدم پھیلاؤ (این پی ٹی) اور آئی اے ای اے کے معاہدوں پر سے یہ توقع باندھ لی گئی کہ یہ ایٹمی ہتھیاروں کے پھیلاؤ کو روکنے میں موثر کردار ادا کریں گے۔ میزائل ٹیکنالوجی کنٹرول رجیم (ایم ٹی سی آر) میزائلوں کے پھیلاؤ کے خلاف بند باندھنے کے لئے ترتیب دی گئی۔ دوسرے اور بہت سے انتظامات کیمیائی اور جراثیمی ہتھیاروں کی روک تھام کے لئے بھی کئے گئے۔

این پی ٹی کی تعریفوں کے پل باندھ دیئے گئے ہیں اور اسے تخفیف اسلحہ کی تاریخ میں اب تک کا سب سے موثر معاہدہ قرار دیا گیا ہے، کیونکہ اسے 140 ممالک قبول کر کے اس پر دستخط کر چکے کہیں لیکن جو ممالک اس سے چپکے ہوئے ہیں وہ یہ جانتے ہیں کہ اس شیر کے دانت نہیں ہیں، ایٹم بم، پلوٹونیم یا بہت زیادہ افزودہ یورینیم سے بنائے جاتے ہیں۔ تین ہزار ٹن ایچ ای یو میں سے جو اس وقت کرہ ارض کے مختلف حصوں میں تیر رہا ہے۔ صرف تیس ٹن..... یعنی مجموعی مقدار کا صرف ایک فی صد..... آئی اے ای اے کی نگرانی کے لئے دستیاب ہے۔ ایک ہزار ٹن پلوٹونیم میں سے، جو اب تک کی دریافت شدہ مقدار ہے، صرف ایک تہائی بین الاقوامی تحفظ میں ہے۔ اس کے علاوہ آئی اے ای اے کا بنیادی کام اپنے انسپکٹروں کو شہری ایٹمی انرجی مراکز کے معائنوں کے لئے بھیجنا ہوتا ہے تاکہ وہ یہ یقین دہانی حاصل کریں کہ ان میں شامل یورینیم یا پلوٹونیم کو بم بنانے کیلئے تو استعمال نہیں کیا جا رہا۔ لیکن اب یہ کوئی بنیادی مسئلہ نہیں رہا کیونکہ عراق اور شمالی کوریا دونوں نے یہ ثابت کر دیا ہے کہ اصل اور بڑے مسائل کا تعلق ”غیر اعلان شدہ“ یا خفیہ ایٹمی مراکز سے ہے۔ یہ بھی یقینی امر ہے کہ بہت سے ممالک یہ مواد دوسرے ذرائع سے بھی حاصل کر سکتے ہیں۔



خلیج کی جنگ کے خاتمے کے بعد سے پبلک ٹیلی ویژن سکرین پر اس قسم کے مناظر دیکھنے کی عادی ہو گئی ہے کہ آئی اے ای اے کی بڑی بڑی ٹیمیں بڑے کڑوے سے پرواز کرتی ہوئی بغداد پہنچیں مگر اس عالمی ادارے کی حیثیت وہاں ایک چھڑ سے زیادہ نہیں ہے جو موٹی کھال کے تابکاری اثرات میں چھپا بیٹھا ہے۔

کویت پر صدام کے حملے کے تین ماہ بعد نومبر 1990ء میں آئی اے ای اے نے ایک ٹیم بغداد بھیجی۔ اسے وہاں وہی کچھ دکھایا گیا جو ڈکٹیٹر انہیں دکھانا چاہتا تھا اور اس کی بنیاد پر دورہ پر آنے والی ٹیم نے بغداد کے حق میں صفائی کا سٹوکیٹ بھی جاری کر دیا۔ اس ٹیم میں صرف دو انسپکٹر شامل تھے جو یہ تصدیق کرنے کے ذمہ دار تھے کہ بغداد میں ایٹمی توانائی کا استعمال پر امن مقاصد کے لئے کیا جا رہا ہے اور انہوں نے یہ تصدیق اس ایٹمی پلانٹ کے بارے میں کر بھی دی جو بعد میں بم سازی کا ایسا مرکز پایا گیا جس کا شمار دنیا کے چند بڑے جارحانہ اور ہمہ پہلو مراکز میں کیا جاسکتا ہے۔

خلیج کی جنگ کے بعد کے زمانے میں جب آئی اے ای اے کی ٹیمیں اقوام متحدہ کی سلامتی کونسل کی ہدایت پر بغداد گئیں تو اس ایجنسی کی کارکردگی ناکافی اور قابل اعتراض پائی گئی۔ اس کے چیف انسپکٹر مارینز یوزمتریو نے 1992ء میں مبینہ طور پر یہ اعلان کیا کہ عراق کا بم پروگرام ”زیر“ ہو چکا ہے۔ اس کے باوجود 1993ء کے آغاز ہی میں اس کے انسپکٹروں نے بہت بڑے پیمانے پر ایسا ساز و سامان دریافت کر لیا جس سے اس ناپختہ بلکہ خود فریبی پر مبنی اعلان کا بطلان ہو جاتا ہے۔

خلیج کی جنگ سے پہلے آئی اے ای اے، 42 کل وقتی انسپکٹروں کی مساوی تعداد سے کرہ ارض پر پھیلے ہوئے شہری ایٹمی توانائی کے ایک ہزار مراکز کی نگرانی کا کام لیتی تھی۔ اس کے مقابلے میں امریکہ نے اپنے ہاں گائے اور مرغی کے گوشت کی صحت مندی کی یقین دہانی کے لئے اور اسے طوطا بخار نیز دوسری زہریلی بیماریوں سے محفوظ قرار دینے کا سٹوکیٹ جاری کرنے کے لئے سات ہزار دو سو کل وقتی انسپکٹر مقرر کر رکھے ہیں۔ یعنی دنیا بھر میں ایٹمی بیماری میں تیار مریضوں کی دیکھ بھال کیلئے بھیجے جانے والے ہر ایک انسپکٹر کے مقابلے میں گوشت کی صحت کی دیکھ بھال پر امریکہ میں 171 انسپکٹر مقرر ہیں۔ حقیقتاً امریکہ اپنے ملک میں گائے اور مرغی کے گوشت کو محفوظ بنانے کی یقین دہانی حاصل کرنے کے لئے اس رقم

سے ڈھائی گنا رقم خرچ کرتا ہے جو آئی اے ای اے کرہ ارض کو ایٹمی خطرات سے محفوظ رکھنے کے لئے خرچ کرتا ہے (179 ملین ڈالر کے مقابلے میں 473 ملین ڈالر) خلیج کی جنگ کے بعد این پی ٹی کے معاہدے کو مضبوط بنانے کی کوششوں اور اقوام متحدہ کی سلامتی کونسل کی طرف سے اس کی مزید حمایت کے باوجود اس کی خلاف ورزی کرنے والوں اور اس پر دستخط نہ کرنے والوں کے لئے یہ ہنسی اور مذاق کا ذریعہ بن چکا ہے۔ مچھر تو پھر مچھر ہی ہے۔

### فحاشی اور ہیر وئن

دنیا بھر میں موجود مصنوعی سیاروں، جاسوسی کے فضائی نظام اور نگران برقی آنکھوں کی موجودگی میں یہ سوچنا غلط نہ ہوگا کہ ایٹمی سرگرمیوں کا پتہ لگانا اب مشکل نہیں رہا ہوگا، لیکن جیسا کہ عراق کے معاملے سے ثابت ہو چکا ہے، ایسا سوچنا درست نہیں ہے۔ پیرافین جیسے کیمیائی مادوں اور کافی نیچے زیر زمین رکھے ہوئے ایٹمی ہتھیاروں کو ڈھونڈ نکالنا ہرگز آسان نہیں ہے۔ کسی چھپی ہوئی چیز کو دریافت کرنے والی میکینالوجیز نے ابھی تک چھپانے کی ابتدائی زمانے کی تدبیروں کا توڑ بھی دریافت نہیں کیا۔

اس کے ساتھ ہی امن کے زمانے کے ایٹمی توانائی کے کارخانوں نے ایٹمی فضلے کی عالمی مقدار میں زبردست اضافہ کر دیا ہے جس سے ایٹمی ہتھیار بنائے جاسکتے ہیں۔ بین الاقوامی تجارت کے ذرائع بھی برابر بڑھ رہے ہیں..... ان میں ایٹمی مواد، مشینوں اور ہتھیاروں کی سہولت کے ذرائع بھی شامل ہیں۔ ماسکو ٹائمز کے بیان کے مطابق روس کی سرحدیں اس وقت چھلنی کی شکل اختیار کر چکی ہیں جن میں سے ہر قسم کا سامان، ہر شکل سے مائع، ٹھوس یا گیس کی صورت میں آنے جانے کا راستہ بنا رہا ہے۔

اس کتاب کے مصنفین نے جب ماسکو میں روس کی ایٹمی توانائی کے وزیر ڈاکٹر مائیکلوف سے ملاقات کی تو ہمیں بہت سی یقین دہانیاں کرائی گئیں مگر بہر حال انہی دنوں وہاں ماسکو کے نزدیک واقع پوڈولوسک انسٹی ٹیوٹ سے 3.3 پونڈ افزودہ یورینیم کی چوری کے بعد اسی وزارت میں سکیورٹی کے سربراہ ایف ماخولاف نے صاف طور سے کہا کہ ”یہ چوری ایسے لوگوں نے کی ہے جو یورینیم کی فرودگی کے کام سے براہ راست منسلک ہیں اور جو اس

سے پوری طرح آگاہ ہیں۔ ان کو پتہ تھا کہ تھوڑی تھوڑی مقدار میں چوری کس طرح کرنی ہے کہ اس کا پتہ نہ چل سکے۔ سمگلر اتنے تجربہ کار نہیں ہیں مگر وہ بھی یہ کام کر رہے ہیں اور ان میں سے کچھ افزودہ یورینیم سمگل کرتے ہوئے آسٹریا، بیلارس اور جرمنی میں پولیس کے ہتھے بھی چڑھ چکے ہیں جہاں پولیس کے نوٹس میں ایٹمی مواد کی نقل و حرکت کی ایک سو کے قریب وارداتوں کی نشاندہی کی گئی۔

انقلابی طریقے سے بدلتی ہوئی اس نئی صورت حال نے حربی ماہر تھامس شلنگ کی 1975ء کی پیش گوئی 1990ء میں درست ثابت کر دی۔ اس نے کہا تھا، ”1999ء کے آس پاس کے زمانے میں دنیا بھر میں ایٹمی ہتھیاروں کو محدود رکھنے کی ہماری کوششیں اسی طرح ناکام ہو جائیں گی جس طرح ہم ویک اینڈ پر ہفتے کی شب کو ہونے والی خصوصی فاشی اور ہیروئن فروشی کو کنٹرول کرنے میں ناکام رہے ہیں۔“

### وال سٹریٹ اور فوجی حکمران

یہ صورت حال کچھ قوتیوں کو یہ فیصلہ کرنے پر مجبور کر دیتی ہے کہ ایٹمی ہتھیاروں کو کنٹرول کرنا ممکن ہی نہیں ہے۔ اس میں رینڈ کارپوریشن کے حربی ماہر کارل بلڈر کی مایوسی کا کسی سے مقابلہ ہی نہیں کیا جاسکتا۔ اس کے بعض ساتھی اس معاملے میں اسے خاصا انتہا پسند قرار دیتے ہیں، لیکن امریکہ کے لئے ایٹمی تحفظ کے ریگولیٹری کمیشن کے پہلے ڈائریکٹر کی حیثیت میں اس کی رائے کو نظر انداز کرنا آسان بھی نہیں ہے۔ ایک وقت ایسا بھی تھا جب بلڈر امریکہ میں شہری ہاتھوں میں موجود ہر قسم کے ایٹمی مواد کے تحفظ کا ذمہ دار تھا اور اس میں کچھ ایسا مواد بھی تھا جو بم کی سطح کے برابر اہمیت رکھتا تھا۔

اس کا یقین ہے کہ مستقبل کا بنیادی ایٹمی مسئلہ قومی ریاستوں کا پیدا کردہ قطعاً نہیں ہوگا بلکہ اس کے ذمہ دار وہ لوگ ہوں گے جنہیں ہم نے اپنی کتاب ”پاور شفٹ“ میں گلوبل گلیڈی ایٹر، یا عالمی شمشیر زن کے نام سے متعارف کرایا ہے۔ یہ دہشت گرد، مذہبی تحریکیں، کارپوریشنز اور دوسری غیر قومی قوتیں ہیں..... جن میں اس کے بیان کے مطابق بہت سی ایٹمی ہتھیاروں تک رسائی حاصل کر لیں گی۔

اس کی بات سنتے اور اس پر غور کرتے ہوئے آپ سوچ سکتے ہیں کہ یہ بھی ہو سکتا ہے



کسی وقت آئرش ری پبلکن فوج کی طرف سے یہ اعلان کیا جا رہا ہو کہ اس کے پاس اپنے ایٹم بم موجود ہیں۔ اس لئے وہ بی بی سی کے ذریعے یہ وارننگ دے رہے ہیں کہ ”اگر آئندہ 72 گھنٹوں میں برطانوی فوج نے شمالی آئرلینڈ خالی نہ کیا تو ایٹم بم.....“  
بمیں سے کھیلنے والے جنہوں نے نیویارک میں واقع عالمی تجارتی مرکز کا ایک حصہ تباہ کیا تھا، پوری وال سٹریٹ کو بھی تہس نہس کر دیتے، اگر کسی زیادہ ہشیار شخص نے انہیں ایک چھوٹا موٹا ایٹم بم پکڑا دیا ہوتا۔ بلڈر کو یقین ہے کہ ایک نہ ایک دن ایسے گروہ جیسے مثلاً میڈیکلن کا کوکین کارٹل ہے۔ خود اپنے ایٹمی ہتھیار بنانے کی صلاحیت حاصل کر لیں گے۔  
اکانومسٹ کی ایک رپورٹ کے مطابق ”اب تک امریکہ سے ایٹمی خطرے کی دھمکی دے کر مال بٹورنے کی کم از کم پچاس کوششیں ہو چکی ہیں اور ان میں سے بعض خطرناک حد تک قابل یقین تھیں۔“

خطرات کی موجودہ فہرست میں اضافہ جس کو اب تک نظر انداز کیا جاتا رہا ہے، حال ہی میں سامنے آیا ہے اور وہ یہ ہے کہ حکومتیں، دہشت پسند گروہ اور منشیات فروش ہی نہیں بلکہ اب فوجی موقع پرست اور جنگجو حکمران بھی ایٹمی ہتھیاروں کی تلاش میں نکل سکتے ہیں۔  
اسلحہ کنٹرول کرنے والی تنظیموں کی طرف سے دنیا کے بیشتر حصوں میں موجود ایسی نجی فوجوں کی موجودگی کو نظر انداز کیا جاتا رہا ہے جنہیں مقامی تجارتی سیاسی ٹھگ اور بد معاش کنٹرول کر رہے ہیں۔ جنگجو شمشیر زنوں سے ملتے جلتے گروپ فلپائن سے صومالیہ اور کاکس ہر اس جگہ موجود نظر آتے ہیں جہاں مرکزی حکومتوں کا کنٹرول کمزور ہو چکا ہے۔  
ایسی نجی فوجیں زیادہ سے زیادہ تعداد میں پرانے اور منتشر شدہ سوویت یونین کی قومی فوجوں کی حیثیت میں وجود میں آ رہی ہیں۔ علاوہ ازیں اس وقت یہ ماننے کے اسباب بھی موجود ہیں کہ روس میں آج مافیا قسم کے تجارتی گروپ فوج کی شکم پری کر رہے ہیں۔ مختصر یہ کہ نجی فوجیں کرائے کے فوجی اور پہلی لہر کے زمانے کے جنگجو شمشیر زن، سبھی کے سبھی میدان میں واپس آ رہے ہیں۔ ان مقامی جنرل سیموز کے کنٹرول میں ایٹمی ہتھیاروں کی موجودگی کسی بھی ذی ہوش فرد کو لرزہ بر اندام کرنے کے لئے کافی ہونی چاہیے۔

بلڈر کے ایٹمی ہتھیاروں کے پھیلاؤ کا منظر نامہ بہر حال ہمیں ہر انتہا پسندی کے مقابلے پر مجبور کرتا ہے، وہ کہتا ہے، ”بندوق کے بارود کی طرح ایٹمی ہتھیار بھی عام پھیلنے والے

ہیں..... میں تو اس سے آگے تک جانے اور یہ کہنے کو بھی تیار ہوں کہ میری زندگی میں نہیں تو شاید سامنے نظر آنے والے مستقبل میں یہ ہتھیار انفرادی سطح تک پھیلنے ہوئے نظر آ رہے ہیں۔ آئندہ کسی شخص کے لئے تجارتی بنیادوں پر دستیاب سامان خرید کر اپنا انفرادی ایٹم بنانا بعید از قیاس نہیں.....

مافیا خاندان جیسے براؤن ڈیویڈین، کلکٹسٹس، آرکائیو، ٹرانسکائیٹ، سنڈیرو، لومینوسو، ماوسٹ، صومالین، یا جنوب ایشیا کے جنگجو شمشیر زن، سرین نازی، حتیٰ کہ انفرادی خطی تک بھی کسی پوری قوم کو ریغال بنانے کے لئے ایٹمی حربہ استعمال کر سکیں گے۔ بلڈر کے خیال میں اس سے بھی بدتر صورت یہ ہو سکتی ہے کہ ”کسی ایسے مخالف کو ایٹمی ہتھیار کا ڈراوا دے کر باز نہیں رکھا جاسکتا کیونکہ وہ کسی معاشرے کی حفاظت کا ذمہ دار نہیں ہے۔“ مطلب یہ کہ ایٹمی ممالک ایک دوسرے کے پاس ایٹمی ہتھیاروں کی موجودگی کے ڈر کی وجہ سے اس کے استعمال سے باز رہ سکتے ہیں، مگر انفرادی دہشت پسند گروہوں کو ایسا ڈراوا بھی ان کے استعمال سے نہیں روک سکتا۔ یوں وہ کہتا ہے کہ ”ہمیں عدم موزونیت پر مبنی بے ہنگم قسم کی صورت حال کا سامنا کرنا پڑ رہا ہے۔“

### شکستہ ڈیم

ہتھیاروں کی وسیع پیمانے پر ہلاکت آفرینی کے طوفان کے خلاف جس ڈیم نے بند باندھ رکھا ہے، اس کا انحصار نہ صرف غیر موثر معاہدوں والے نگرانی کے ناکافی سسٹم پر ہے بلکہ برآمدات پر پابندیوں کے ایک نیم دلانہ طریقے پر بھی ہے۔ اس انتظام کو جسے بہت سی حکومتوں نے قانونی شکل دے رکھی ہے اور جس کا مقصد مبینہ طور پر ایسے اجزاء اور مواد کے تبادلے کو ناممکن بنانا ہے جو وسیع پیمانے پر تباہی پھیلانے والے بموں کی تیاری کیلئے درکار ہو، لیکن ایٹمی ہتھیاروں کے کنٹرول کے متعلق اس کونسل پر وجیکٹ کی ڈائنا ایڈن ووڈ کے بیان کے مطابق: ”صرف امریکہ میں آپ کو بے شمار بلا واسطے کے کام کرنے والے اور ایک دوسرے سے آگے بڑھنے کی کوشش میں لگے ہوئے برآمدی ادارے جگہ جگہ پہنچائیں گے۔“ عالمی سطح پر رابطے کا یہ فقدان اور بھی نمایاں ہے۔ اس مسئلے پر ہر ملک کا اپنا اپنا معیار اور اپنی اپنی توجیہات ہیں، ایسے سامان اور ٹیکنالوجی کی فہرستیں بھی ہر ملک کی الگ الگ ہیں

جن کی ان کے خیال میں برآمد نہیں ہونی چاہیے۔ پابندیوں کے نفاذ کے طریقے بھی مختلف ہیں۔ یہ بھی حقیقت ہے کہ اگر ایٹمی ہتھیاروں کے خلاف پروگرام گز بڑا شکار ہیں تو میزائلوں، کیمیاوی ہتھیاروں اور جراثیمی جنگ کی زہرناکی کے خلاف بننے والے پروگرام اس سے بھی کہیں زیادہ عدم رابطوں یا تعاون کے فقدان کی زد میں ہیں۔ قصہ مختصر یہ کہ ہلاکت آفرینی کی دوسری لہر کی وسیع پیمانے پر موجود روایت کا مقابلہ کرنے کا کوئی موثر سسٹم ابھی تک سامنے نہیں آ سکا۔

ان حقائق کو جب ہم برابر برابر رکھتے ہیں تو ہمارے سامنے ایک ایسی انقلابی صورت حال آتی ہے جس کا ادراک اسلحہ کنٹرول کرنے والی سرکاری ایجنسیوں، قیام امن کی جدوجہد کرنے والے گروپوں اور ایٹمی عدم پھیلاؤ کے ماہرین کبھی کر ہی نہیں سکتے۔ اگر ہم غیر حکومتی گروہوں کی طرف سے پیش آنے والے بڑھتے ہوئے خطرات کو نظر انداز بھی کر دیں اور صرف قومی ریاستوں پر اپنی توجہ مرکوز رکھیں تو بھی ہمیں اس نتیجے پر پہنچنے میں دیر نہیں کرنی چاہیے کہ اس وقت تک بیس ممالک ایٹمی کلب کے یا تو رکن بن چکے ہیں یا اس کے دروازوں پر دستک دے رہے ہیں۔ سابق سفیر، رچرڈ برٹ کے، جس نے ایٹمی ہتھیاروں کو محدود رکھنے کیلئے امریکہ اور روس کے درمیان معاہدہ کرانے میں نمایاں خدمات انجام دی تھیں، بیان کے مطابق دنیا کے ساٹھ ستر ممالک جلد ہی ایٹمی ہتھیاروں کے حصول میں کامیاب ہو چکے ہوں گے اور اگر ایٹمی کلب کی بجائے ہم ایک تباہ کن کلب کا خیال ذہن میں لائیں جس کی توسیع شدہ ممبرشپ میں کیمیاوی ہتھیاروں اور جراثیمی جنگ کی صلاحیتوں والے یا اس کے خواہش مند ممالک بھی شامل ہوں تو ظاہر ہے یہ تعداد اس سے کہیں زیادہ بڑھ جائے گی۔ اس کے بعد اب ایسی دنیا کے بارے میں سوچ لینا چاہیے جس کے ایک تہائی یا آدھے ملکوں نے ہلاکت آفرینی کے کچھ خفیہ ہتھیاروں کو اپنے اسلحہ خانوں میں چھپا رکھا ہوگا۔

اگر یہ پوچھا جائے کہ خرابی کہاں پیدا ہوئی اور جن بوتل سے باہر کیسے آ گیا تو بہت سے ماہرین اس کی ذمہ داری سرد جنگ کی دنیا کے خاتمے کو قرار دیتے ہوئے نظر آتے ہیں، لیکن یہ جواب نامکمل ہے۔

یہ تیسری لہر کے زمانے کی آمد ہے..... جس نے اپنی مبنی بر علم ٹیکنالوجیز، قوموں اور



سرحدوں پر اس کے پگھلا دینے والے اثرات، اس کی انفرمیشن اور مواصلاتی صلاحیتیں، سرمائے اور تجارت کی گلوبلائزیشن..... کے بل پر تخفیف اسلحہ کے اب تک کے پروگراموں کی بنیاد ہی منہدم کر دی ہے۔

دوسری لہر کے زمانے میں وسیع پیمانے پر ہلاکت آفرینی کے ہتھیاروں کی روک تھام کے تمام پروگرام درج ذیل دس مفروضوں کے پیش نظر ترتیب دیئے گئے تھے۔

- 1- نئے ہتھیاروں کو چند مضبوط ملکوں تک محدود رکھا جاسکے گا جن کی ان پر اجارہ داری ہوگی۔

- 2- ایسے ہتھیاروں کی متلاشی اقوام خود یہ ہتھیار بنائیں گی۔

- 3- چھوٹی قومیں اس میدان میں عام طور سے درکار وسائل سے محروم ہیں۔

- 4- وسیع پیمانے پر ہلاکت پھیلانے والے ہتھیاروں کی تعریف چند ہتھیاروں پر ہی صادق آئے گی۔

- 5- ان کی تیاری کا دار و مدار خام مال کی تھوڑی سی مقدار پر ہوگا جس کو مانیٹر اور کنٹرول کیا جاسکے گا۔

- 6- یہ بعض مخصوص اور ناقابل حصول ٹیکنالوجیز کی مدد ہی سے تیار ہوں گے جس کے پھیلاؤ پر نظر رکھی جاسکے گی۔

- 7- ایسے ”رازوں“ کی اصل تعداد بھی زیادہ نہیں ہوگی جنہیں ایٹمی ہتھیاروں کے پھیلاؤ کو روکنے کے کام میں لایا جاسکے گا۔

- 8- آئی اے اور ای اے جیسے ریگولیٹری ادارے انفرمیشن جمع کر کے اسے پھیلا بھی سکتے ہیں جس کی عالمی ایٹمی صنعت کو ضرورت ہوگی، مگر ان معلومات کو روکا جاسکے گا جو ایٹمی ہتھیاروں کے پھیلاؤ کا ذریعہ بن سکیں۔

- 9- موجودہ اقوام متحدہ میں گی اور ٹوٹ پھوٹ کا شکار نہ ہوں گی۔

- 10- ایٹمی ہتھیار پھیلانے کا ذریعہ صرف قومی ریاستیں ہیں۔

یہ سارے مفروضے آج واضح طور پر غلط ثابت ہو چکے ہیں، تیسری لہر کے زمانے کے عروج کے ساتھ ہی، دوسری لہر کے دور کی وسیع پیمانے پر ہلاکت آفرینی نے کلیتاً نئی شکل اختیار کر لی ہے۔

### لچکدار رویہ

اس انقلاب کے بارے میں دن رات پریشان ہونے والے چند افراد میں سے ایک بحریہ سے منسلک ایک دانشور لادی سی کوئیٹ بھی ہے، اس کا کیریئر دانشوروں کی روایت کے عین مطابق غیر معمولی رہا ہے۔

مشرقی ایڈہو کے ایک کسان جوڑے کا بیٹا مہم جوئی کا دلدادہ اپنی پرورش اور نشوونما کے عمل میں نمایاں کردار انجام دینے والے ”نیشنل جیوگرافک میگزین“ کی کاپیاں بغل میں دبائے بڑا ہوا۔ کچھ قسمت اور کچھ ہمت سے اسے ایک نجی کمپنی میں کام مل گیا جو قطب شمال میں موسمی مطالعوں میں مصروف تھی۔ اس مطالعے کا تعلق ڈیولائن کے نام سے کام کرنے والے ان ریڈار سٹیشنوں کو ابتدائی موسمی حالات سے آگاہ کرنے سے تھا جن کی زنجیر گرین لینڈ سے کینیڈا ہوتی ہوئی الاسکا اور سترہویں متوازی خط سے ہوتی ہوئی قطب شمالی کے دائرے سے دو سو میل تک چلی گئی تھی۔ وہاں موسم سرما گزارتے ہوئے اس کے کان میں بھٹک پڑی کہ امریکہ کا موسمی بیورو ایسے رضا کاروں کی تلاش میں ہے جو ارجنٹائن کی ایک مہم کے ہمراہ قطب جنوبی کا سفر کرنے کو تیار ہوں۔ ایک لسانی سکول میں کچھ دنوں تک ہسپانوی زبان سیکھنے کے بعد قطب جنوبی جانے والی ارجنٹائن کی پہلی مہم میں شمولیت کے بعد وہاں پہنچ گیا جہاں اس نے قطب جنوبی کے برف زاروں میں 14 ماہ گزارے۔ 23 برس کی عمر کو پہنچتے پہنچتے وہ دنیا کے دونوں سروں تک ہو آیا تھا۔

سی کوئیٹ نے بعد میں امریکی بحریہ میں شمولیت اختیار کر لی اور اتنی ترقی کی کہ معروف امریکی جنگی جہاز یو ایس ایس آئی او وان کی کمان بھی سنبھالی۔ سی کوئیٹ کی علیحدگی کے بعد یہ جہاز ایک زبردست حادثے کا شکار ہو کر تباہ ہوا۔ بحریہ سے تعلق کے دنوں سمندروں پر حکمرانی کرنے کے دوران میں سی کوئیٹ بحریہ کے اعلیٰ سطحی حربی ماہر کے طور پر سامنے آیا اور اپنی ڈرامہ نگار بیوی کارلا کے ہمراہ واشنگٹن آ گیا جہاں بیناگان میں جانیٹ چیف آف سٹاف کے لئے خدمات انجام دیتا رہا۔ آخر کار وہ وزیر دفاع کے عملہ میں خصوصی دفاعی کوآرڈی نیٹر کی حیثیت سے شامل ہوا اور ایک چھوٹی سی ٹیم کے ساتھ مل کر کام کرنے لگا۔ اس ٹیم کا کام ان چیزوں پر از سر نو غور کرنا تھا جنہیں توجہ کے قابل قرار دیا جا چکا ہو۔

اس کمیٹی کا ایک کام تو ایٹمی ہتھیاروں کے پھیلاؤ کے خطرے کی نئی اور انقلابی تعریف ہے۔ سی کوئیسٹ کہتا ہے کہ ”ایٹمی ہتھیاروں کے پھیلاؤ کو عدم استحکام کے ایسے تصور کے ساتھ نتھی کر دیا گیا ہے۔ خاص طور پر کلیدی خطوں میں واقع اسے ممالک کے لئے اس کو خطرناک فوجی امکانات کی صفیں ترتیب دینے، ان کی صلاحیتوں کو بڑھانے اور ان کے ساتھ وابستہ ٹیکنالوجیز کو بہتر بنانے اور ان کے علم میں اضافہ کرنے کی بنیاد قرار دیا جا رہا ہے۔“ یہ تعریف بجائے خود ماضی سے علیحدگی کا اشارہ کرتی ہے اور اس سے اس اصطلاح کے معنوں میں گہرائی اور وسعت دونوں میں اضافہ ہوتا نظر آتا ہے۔

”ایٹمی ہتھیاروں کے عدم پھیلاؤ“ کی پالیسیوں کا زور اب تک محدود پیمانے پر ان ہتھیاروں کے ڈیوری سسٹم اور بعض صورتوں میں فضائی سسٹم پر مرکوز رہا ہے۔ یا سسٹم جسے ”رڈ پھیلاؤ“ کا نام دیا گیا ہے اور جو عام طور سے ایسی صلاحیتوں کا احاطہ کرتا ہے جن میں ٹیکنالوجیز اور علم شامل ہے، لہذا وسیع پیمانے پر ہلاکت آفرینی کی کسی ملک کی صلاحیت کا جائزہ لیتے ہوئے اس ملک کے اسلحہ بارود سے زیادہ اس کے فوجی نظریے، اس کی تربیتی صلاحیت اور دوسری غیر مرئی خصوصیات زیادہ توجہ طلب ہونی چاہئیں۔

یہ رپورٹ تیسری لہر کے علم پر مبنی ٹیکنالوجی پر خصوصی توجہ دیتی ہے۔ نئی لچک دار تکنیک جو روز بدلتی ہوئی ضرورتوں اور تقاضوں کے مطابق خود کو ڈھالنے کی اہل ہے، اس نوع کے طریقے ہی کسی کو اس تہذیب کا جائزہ لینے کا اہل بناتے ہیں جس کا ذکر ہم گذشتہ باب میں کر چکے ہیں اور یہی ہتھیاروں کے پھیلاؤ میں موجودہ توازن کو تبدیل کر سکتے ہیں۔

جیسا کہ سی کوئیسٹ کا بیان ہے: ”صنعتی مال تیار کرنے والی ترقی یافتہ مشینوں کا عالمی پھیلاؤ بہت اہمیت رکھتا ہے۔ عددی طور پر کنٹرول کی جانے والی مشینری اب تیسری دنیا کے بہت سے ملکوں میں موجود ہے..... دوا سازی کا ایک کارخانہ جس کی ایسے ملکوں میں بہت ضرورت ہے..... لیکن اس میں جراثیمی ہتھیار تیار کرنے کی باطنی صلاحیت بھی موجود ہوتی ہے۔ اسی طرح عددی طور پر کنٹرول شدہ مشینری جو تیسری دنیا میں اچھی قسم کی کاریں تیار کرنے پر مامور ہے، اعلیٰ معیار کے راکٹ بھی تیار کر سکتی ہے۔

تیسری لہر کے زمانے کی اس مشینری کی تیز رفتار ترقی کی وجہ سے جوہری طور پر فوجی توازن میں بھی زبردست تبدیلی آگئی ہے، جس سے امریکہ کو یہ خطرہ پیدا ہو گیا ہے



کہ وہ اپنا غلبہ قائم نہیں رکھ سکے گا۔ سوائے ترقی یافتہ ٹیکنالوجیز اور قوتوں کو مستحکم رکھنے کے، سی کونسل کے خیال کے مطابق امریکہ کے پاس حقیقتاً اب کسی قسم کی فنی اجارہ داری موجود نہیں ہے۔“

وہ کہتا ہے، حقیقتاً میرے اس چیلنج کا آج تک کسی نے جواب نہیں دیا کہ میرے سامنے کوئی تین ایسی ٹیکنالوجیز کی نشان دہی کرے جن پر صرف امریکی افواج کی اجارہ داری ہو۔ اب کچھ بھی باقی نہیں رہا..... کسی زمانے میں اگر ہمارے پاس کوئی اہم دریافت ہوتی تو ہم اسے روسیوں سے چھپا کر رکھتے اور اگر وہ کچھ بنا لیتے تو ہم سے دور رکھتے۔ ہم دونوں طاقتیں متوازی ٹریک پر رواں دواں تھیں، باقی سب پیچھے رہ گئے تھے..... اب ایسا نہیں.....

حقیقی فولادی اشیاء کے پیچھے بہر حال غیر محسوس واقفیت کا علم ہے۔ معلومات کے شعبے میں عالمی سطح پر ہم ہر قسم کی جارہ داریاں ختم ہوتی دیکھ رہے ہیں۔ حتیٰ کہ میڈیا اور دیگر ذرائع سے معاشرے میں عام ہونے والے طبی علم کے سیلاب پر اب ڈاکٹر بھی بند نہیں باندھ سکتے، تجارتی اور دوسری ضروریات کے تقاضوں کے مطابق اجارہ داریوں کے خاتمے کا پراسس، بعض حالات میں وسیع جمہوری اثرات کا حامل ہے..... اور یہ بعض دوسرے حالات میں، اس کے ساتھ ہی فوجی اثرات کو پس نہیں بھی کر رہا ہے۔

### معمولی معلومات کی آزادی مہم سازوں کے لئے

ایٹمی ہتھیار بنانے کے لئے بہت سی ضروری معلومات (ہو سکتا ہے یہ بہت طاقتور بم بنانے سے متعلق نہ ہو، لیکن کافی طاقتور بم سے اس کا تعلق ہو) ان دنوں ہر اس شخص تک پھیل چکی ہیں جو ان سے آگاہی حاصل کرنے کا خواہاں ہے۔ دہشت پسند، خطی، مجنوں یا کڑکال قومیں سبھی اس دوڑ میں شامل ہیں۔

بم بنانا چاہتے ہو؟ ذاتی کمپیوٹر ہے؟ آئی اے ای اے کے دوستانہ ڈیٹا بنک اور انٹرنیشنل نیوکلیئر انفرمیشن سسٹم پر بھروسہ کر کے فوراً کام شروع کر دو۔ فنی لائبریریوں میں پڑے ہوئے وسیع اور کھلے لٹریچر سے مدد حاصل کرو۔ ایک زیر زمین نیوکلیئر کک بک جس کا نام ”میں منٹ نیوک“ ہے اور جسکی ورق گردانی ہم یہ تحریر لکھتے وقت برابر کر رہے ہیں، خرید

لو۔ اس کی خرید و فروخت کھلے بندوں جاری ہے بشرطیکہ خریدار کو معلوم ہو کہ یہ کہاں سے ملتی ہے۔ مثلاً جسٹ انسٹی ٹیوٹ آف ٹیکنالوجی کے انجینئرنگ پروفیسر مائیکل گومیکا کہتا ہے، ”آج جس چیز کی ضرورت ہے وہ یہ ہے کہ اچھا ہتھیار کیسے بنایا جاسکتا ہے، صرف ہتھیار بنانے کی بات کرنا کافی نہیں ہے۔“

لیکن محض چکدار رویہ عام ہونے یا راز آشکارا ہونے ہی سے، آج کی خطرناک حقیقت سامنے نہیں آتی۔ رینڈ کارپوریشن کا کارل بلڈر اس طرف متوجہ کرتا ہے، ”ایٹمی ڈراوے کے فوجی پروگرام اس حد تک ہرگز موثر نہیں ہوں گے جتنی کہ انفرمیشن کے اس دور میں ہونے والی سیاسی اور سماجی تبدیلیاں اثر انداز ہوں گی۔“

مثال کے طور پر کسی قوم کی طرف سے معلومات کے داخلی یا خارجی بہاؤ کو روکنا اب ریاست کے لئے ممکن نہیں رہا۔ انفرمیشن ہر جگہ موجود ہے اور ہر کسی کی رسائی میں ہے۔ دنیا میں اچانک پھیلتے ہوئے عالمی تجارتی مفادات میں شمولیت کا مطلب ایسے ذرائع اختیار کرنے کے مترادف ہے جو ریاستی کنٹرول کم کر رہے ہوں۔۔۔۔۔

قومی طاقت کی جزیں، صنعتی دور میں قدرتی ذرائع اور سرمایہ کاری کے عمل میں جاگزیں سمجھی جاتی تھیں۔۔۔۔۔ انفرمیشن کے عہد میں۔۔۔۔۔ یعنی تیسری لہر کے زمانے میں۔۔۔۔۔ یہ جزیں اب انفرمیشن تک آزادانہ رسائی میں وجود پذیر نظر آتی ہیں۔“

یہ وہ گہری قوت ہے جو ماحولیات اور ایٹمی ہتھیاروں کے پھیلاؤ کو زیادہ گھمبیر بنا رہی ہیں۔ بلڈر کا کہنا ہے کہ ”ایٹمی ہتھیار بنانے کے لئے جس انفرمیشن کی ضرورت ہے، وہ آخر کار قومی ریاستوں کے کنٹرول سے باہر ہو جائے گی اور اس وجہ سے ایٹمی مواد تجارتی ذرائع سے آسانی سے دستیاب ہونے لگے گا۔ اس مواد کی پیداوار اور ریکوری کا مرحلہ بھی آسان ہو جائے گا۔“

ایٹمی ہتھیاروں کے بارے میں جو کچھ بھی سوچا جا رہا ہے، وہی کچھ دوسرے ہتھیاروں پر بھی صادق آتا ہے اور یہی حقیقت ان لوگوں کو جو پرامن دنیا دیکھنے کے خواہاں ہیں۔ اکیسویں صدی کے مخمضے کو قبول کرنے پر مجبور کرتی ہے۔

جنگوں اور وسیع پیمانے پر ہلاکت آفرینی کے خاتمے کے لئے یا تو علم کی ترقی اور پھیلاؤ میں سست روی کا رویہ اپنانا پڑے گا۔۔۔۔۔ جو ناممکن نہ بھی ہو تو غیر اخلاقی ضرور ہے یا پھر نئے

علم کے حصول، تنظیم اور ترسیل کی رفتار بڑھا کر اسے حصول امن کے راستے پر ڈالنا ہوگا، کل کی تذارک جنگ کی کوششوں میں علم ہی کارآمد ہوگا۔  
دنیا ہتھیاروں کے پھیلاؤ کی تہذیب کی وجہ سے جن نئے خطرات میں گھری ہوئی ہے، وہ بہر حال امن کو درپیش اس سے کہیں بڑے خطرات کے مقابلے میں بھی صف آراء ہے..... نئی دنیا کے نئے خطرات..... اس کو سمجھنے کے لئے یہ ضروری ہے کہ ہم خوابوں کی دنیا سے باہر نکلیں۔

## خوابوں کی دنیا

دیوار برلن کے سقوط کے بعد، دنیا کو جس سرمستی اور بے خودی نے اپنے حصار میں لے رکھا تھا۔ اس کے اثرات میں یہ پختہ یقین بھی شامل تھا کہ آنے والے زمانے میں جنگیں پھیلتی بھی رہیں تو ترقی یافتہ اقوام ان کی زد سے باہر رہیں گی اور یہ کہ جنگ کی ناخوش گوار اور تکلیف دہ صورت حال مقامی اور علاقائی تصادمات تک محدود رہے گی، جس میں دور افتادہ مقامات پر بسنے والی زیادہ تر غریب اور کالی جلد والی اقوام ہی شریک ہوں گی۔ بلقان میں جنگ شروع ہونے اور نسل کشی کے واقعات سامنے آنے کے بعد بھی یہ سوچ مغربی یورپ کو، جس کے دروازوں پر انسانی خون ارزانی اور فراوانی کے ساتھ بہہ رہا تھا، خواب غفلت سے بیدار نہ کر سکی۔

پہلی اور دوسری لہر کے خطوں میں چھوٹی چھوٹی جنگوں کے امکانات حقیقتاً روز بروز بڑھ رہے ہیں، لیکن اس سے یہ نہیں سمجھ لینا چاہیے کہ بڑی طاقتیں امن کی برکتوں سے بہرہ ور اور ان لڑائیوں کے اثرات سے محفوظ رہیں گی۔ امریکہ اور سوویت روس کے درمیان ایٹمی جنگ کے خطرے کے امکانات کم ہونے کا یہ مطلب ہرگز نہیں ہے کہ جنگوں کے پھیلنے کا خطرہ ہی باقی نہیں رہا۔ وسیع پیمانے پر ہلاکت پھیلانے والے ہتھیاروں کی بڑھتی ہوئی تعداد فوجی مقاصد کے لئے شہری ٹیکنالوجی کے استعمال میں اضافے، ایٹمی عدم پھیلاؤ کے لئے کام کرنے والی طاقتوں کی کمزوری، یہ سب ایسے عوامل ہیں جن سے چھوٹی جنگوں کے بڑی جنگوں اور زیادہ خطرناک شکل اختیار کرنے کے امکانات بڑھ گئے ہیں۔ نیز اس کے ملکی سرحدوں سے آگے بڑھنے کے..... بشمول اس نام نہاد خطہ امن کے جہاں اعلیٰ ترقی یافتہ



اقوام رہائش پذیر ہیں اور جہاں یہ فرض کر لیا گیا ہے کہ اس علاقے میں جنگ کا اب کوئی خطرہ نہیں ہے..... امکانات صاف نظر آ رہے ہیں۔

یہ توقع رکھنا کہ کرہ ارض کے ایک حصے میں ہونے والی گڑ بڑ اور تباہی سے عالمی نظام کے کسی دوسرے حصے کو محفوظ رکھا جاسکتا ہے، درست نہیں ہے۔ تاریکین وطن بڑی تعداد میں ملکی سرحدیں عبور کر رہے ہیں اور بعض اوقات وہ اپنے ساتھ نفرتوں، سیاسی تحریکوں اور دہشت گرد تنظیموں کے عناصر بھی لے آتے ہیں۔ ایک ملک کی نسلی اور مذہبی اقلیتیں، بعض اوقات دوسرے ملک کے لوگوں کی نقل مکانی کا سبب بن جاتی ہیں۔

آلودگی اور تباہی سرحدوں کے احترام سے ماورا ہوتی ہیں اور سیاسی بے چینی کا ذریعہ بھی، ان میں سے کوئی ایک یا سب اعلیٰ ترقی یافتہ معیشتوں کو ایسے اختلافات اور تصادمات میں پھنسا سکتی ہیں جن میں یہ ہرگز پھنسنے نہیں چاہتیں، مگر نہیں جانتیں کہ ان کو کیسے محدود رکھا یا روکا جاسکتا ہے۔

یہ موقع ایسے خونی تصادمات کی فہرست تیار کرنے کا نہیں ہے، جنہوں نے اس وقت کرہ ارض کو اپنی گرفت میں لے رکھا ہے اور ان میں سے بہت سے ایسے ہیں جن میں تنازعات کے پھیلنے بلکہ دبائی شکل اختیار کرنے کے امکانات بھی ہیں، اس طرح غیر مستحکم اور ایٹمی ہتھیاروں سے لیس، روس کو بھی خطرے کی علامت قرار دیا جاسکتا ہے۔

ہم تو شاید اس حقیقت کو بھی مسلسل نظر انداز کئے جا رہے ہیں کہ ایشیا پیسیفک کا علاقہ جو دنیا کی سرگرم اور اہم ترین معیشتوں کا مرکز ہے، تیزی کے ساتھ عدم استحکام کا شکار ہو رہا ہے، سیاسی اور فوجی دونوں لحاظ سے۔

یہ خطہ اگرچہ اس پر بہت سے اہم لوگوں نے توجہ دی ہوگی، پورے کرہ ارض کی اقتصادیات کی بنیاد ہے، لیکن یہی خطہ دنیا کے کسی بھی اور خطے سے زیادہ ایٹمی ہتھیاروں کا علاقہ بنا ہوا ہے۔ اس کے گھیرے میں تازقستان، بھارت اور پاکستان سے لے کر روس، چین اور شمالی کوریا کے ممالک شامل ہیں اور یہ سب یا تو ایٹمی صلاحیت حاصل کر چکے ہیں یا کرنے والے ہیں اور سیاسی لحاظ سے ان میں سے بیشتر دھماکہ خیز صورت حال سے دوچار ہیں۔

ہندوستان میں مذہبی جنونیوں کا غلبہ ہے اور اس کے ساتھ ہی یہ بہت سے مسلح باغی

گروہوں سے بھی برسرِ پیکار ہے۔ چین کا سیاسی مستقبل بجائے خود ایک سوالیہ نشان ہے حالانکہ اس کی فضائیہ روسی مارکہ سکھوئی بمبار طیاروں سے لیس ہے اور فضا میں ایندھن کے حصول کی صلاحیت بھی حاصل کر چکی ہے اور اس کی بحریہ طیارہ بردار جہازوں کے حصول کے لئے بھی پوری تندی سے کوشاں ہے۔

چین کی ان سرگرمیوں کے جواب میں تائیوان 150 ایف سولہ طیارے امریکہ سے اور پچاس سے ساٹھ میٹرو جیٹ فرانس سے خریدتا ہے۔ پورے خطے میں دوسرے ہتھیاروں کی دوڑ بھی جاری ہے۔ یہ سب دیکھتے ہوئے جاپان..... جو ایک موقع پر دنیا بھر میں ایٹمی یہ ہتھیاروں کی تیاری کا سب سے بڑا مخالف تھا۔ اچانک اعلان کرتا ہے کہ وہ ہمیشہ ہی ایٹمی ہتھیاروں کے عدم پھیلاؤ کا حامی نہیں رہے گا، پیغام بڑا واضح ہے کہ جاپان بھی اب اپنے ایٹمی ہتھیار تیار کرنے کے بارے میں سوچ بچار کر رہا ہے۔ اس کے باوجود اس موجودہ لمحے میں امریکہ کے علیحدگی اور تنہائی پسند، ایشیائی اقوام کی خواہشات کے برعکس، فوجی اخراجات میں کمی کر کے مغربی پیسیفک میں اپنی فوجی موجودگی کا حجم گھٹانے کی بات کر رہے ہیں۔ اصل میں اس طرح وہ اس خطے کے عدم استحکام کی راہ ہموار کر رہے ہیں۔

لیکن اگر ہم ان مسلسل اور دوسرے علاقائی خطرات کو نظر انداز بھی کر دیں تب بھی ہم بعض ابھرتے ہوئے ایسے واضح نسلی اور گروہی معاملات کا سامنا کرنے پر مجبور ہیں جن میں سے کوئی ایک بھی آنے والے عشروں میں ہمارے لئے دھماکہ خیز ثابت ہو سکتا ہے۔ یہ عالمی نسل پرست ہمیں اس نظریے کے بارے میں شک و شبہ میں مبتلا کر رہے ہیں کہ بڑی طاقتیں یا بڑی جمہوریتیں ایک ایسے خطہ امن میں مقیم ہیں جہاں جنگ کے خطرے کے بارے میں سوچا تک نہیں جا سکتا۔ افسوس کہ اب خطہ امن کے اس تصور کو جغرافیائی اقتصادیات کی لاشوں کے ساتھ ہی دفن کرنے کی ضرورت محسوس ہو رہی ہے۔

### پگھلتا ہوا سرمایہ

عالمی سطح پر سرمائے کے نظام کے حقیقی طور پر پگھلنے کا ذرا سی دیر کیلئے تصور کیجئے۔ سرد جنگ کے خاتمے کے بعد سے ابھی تک دنیا کی بڑی معیشتوں کو معمولی سی کساد بازاری ہی کا سامنا کرنا پڑا ہے لیکن سوچئے اگر دنیا منڈی کو تباہ کرنے والی کساد بازاری کا واقعی شکار ہوگئی

تو نام نہاد خطہ امن میں جنگ نہ ہو سکنے کے خیال کا کیا حشر ہوگا؟ جہاں ہم ایسی کساد بازاری کی بات کر رہے ہیں جو تجارتی تحفظات، جنگوں اور دوسرے جغرافیائی اقتصادی مقابلوں کے نتیجے میں شروع ہوتی ہے۔

آج کے سرمائے کا یہ نظام حقیقت میں انتہائی کمزور اور ہمہ جہت خطرات کی زد میں ہے کیونکہ یہ اس وقت تعمیر نو اور تیزی کے ساتھ تیسری لہر کے زمانے کی اقتصادیات کی خدمات انجام دینے کے مراحل میں سے گزر رہا ہے۔ سرمائے کے بہاؤ کو قومی سرحدوں میں آزادی سے حرکت میں لانے کے عمل کو فریب نظر کے شکار سیاستدان اور سرمایہ کاری کے ماہر، ان بہت سے حفاظتی بندوں کو پہلے ہی تھس تھس کر چکے ہیں جو کسی واحد قوم کو تباہی سے بچانے کے لئے تعمیر کئے گئے تھے اور افسوس یہ ہے کہ ان کی جگہ انہوں نے نئے بند باندھنے پر بھی کوئی توجہ نہیں دی۔

عالمی معیشت میں غوطہ کھانے کی اس نسبتاً معمولی اور آخری مثال نیونازی دہشت پسندی اور لاس اینجلس کی آتشزدگی کے واقعات میں نظر آتی ہے۔ اب تو جاپان نے بھی جسے عام طور سے ایک پرامن معاشرہ کا امین سمجھا جاتا ہے، اس وقت سماجی بے چینی کے جھٹکے محسوس کئے جب اس کی ”بلبلہ معیشت“ کا بلبلہ پھوٹ گیا۔

سوچنے کی بات ہے کہ اگر عالمی سرمائے کا موجودہ نظام بکھر گیا تو بظاہر جنگ سے محفوظ خطہ امن کے استحکام اور امن کا حشر کیا ہوگا..... اور یہ بات بڑی واضح ہے کہ سرمائے کے اس نظام کی تباہی کے امکان کو نظر انداز نہیں کیا جاسکتا۔

### سرحدی توڑ پھوڑ

فوجی میڈیا، بلقان اور کاکیشیا کے نسلی تصادمات کو آج ”پسماندگی“ کا شاخصانہ قرار دیتا ہے۔ ہم جلد ہی اس نتیجے پر بھی پہنچ سکتے ہیں کہ سرحدوں کی خلاف ورزی محض ”قبائلیت“ یا ”بنیادی نسلی“ احساسات ہی کا نتیجہ نہیں ہے۔

قومی سرحدوں کو دو اور قوتیں بھی چیلنج کر رہی ہیں، علم کی شدت پر مبنی ابھرتی ہوئی تیسری لہر کے زمانے کی معیشت سے برآمد ہونے والی مصنوعات اور خدمات موجودہ قومی سرحدوں کو تیزی کے ساتھ نظر انداز کر رہی ہیں، جیسا کہ ہم سب پہلے سے جانتے ہیں،



سرحدوں سے ماورا بڑی کمپنیوں کے اتحاد، منڈیاں، سرمائے کا بہاؤ، تحقیقاتی سرگرمیاں، مصنوعات کی تیاری..... یہ سبھی کچھ قومی سرحدوں کو پامال کرتے ہوئے رونما ہو رہا ہے۔ لیکن مبالغہ آمیزی کی حد تک ”گلوبلائزیشن“ کا یہ پروپیگنڈہ تصویر کا صرف ایک رخ ہے۔

نئی ٹیکنالوجیز کی مدد سے اب بیک وقت بعض مصنوعات اور پیداواری لاگت میں اتنی کمی ہو رہی ہے کہ ان کے تیار کرنے والے اپنی بقاء کے لئے مقامی ملکی منڈیوں کے محتاج نہیں رہے۔ تصویر کھینچنے کے بعد اب اسے ڈویلپ اور پرنٹ کرنے کے لئے کسی کو اپنے کمرے سے فلم نکال کر نیویارک میں روچسٹر کے مقام پر کوڈک کے پاس بھیجنے کی ضرورت نہیں ہے۔ یہ کام اب گلی کی کٹڑ پر واقع دکان سے کم مدت اور کم لاگت میں ہو سکتا ہے۔ یہاں چھوٹے پیمانے پر سستی عدم مرکزیت کی حامل ٹیکنالوجی مہیا ہے۔ ایسی چھوٹی سستی منی انچر قسم کی ٹیکنالوجیز چاروں طرف تیزی سے پھیل رہی ہیں۔

عدم مرکزیت کی حامل ایسی ٹیکنالوجیز کسی وقت بھی قومی اور علاقائی معیشت کے توازن میں رخ نہ ڈال سکتی ہیں۔ وہ موخر الذکر قسم کی معیشت کو زیادہ قابل قبول بنا سکتی ہیں اور یوں سرحدیں توڑنے والی علیحدگی کی تحریکوں کے لئے تقویت کا باعث بھی۔ اس کے ساتھ ہی ٹیلی ویژن چینلوں کی بڑھتی ہوئی تعداد خواہ یہ فضائی ذریعے اور سٹلائٹ کے واسطے سے کام کر رہی ہو یا کیبل میٹ ورک کی مدد سے، مقامی پروگراموں میں زیادہ سے زیادہ زبانوں میں پروگرام پیش کرنے کے مواقع مہیا کر رہی ہے جس سے ان ٹیکنیکل اور اقتصادی قوتوں کو مزید مدد ملتی ہے جن کا ہم یہاں ذکر کر رہے ہیں۔

شمالی اٹلی سے سپین اور سکاٹ لینڈ تک یورپ تو پہلے ہی علیحدگی، خود مختاری اور علاقائی گروہوں کی تحریکوں کے سیلاب کی زد میں ہے جو اس کے نقشوں میں تبدیلی پر مصر ہیں اور قومی ریاست کی قوت کے نیچے کی طرف منتقل کرنے کے خواہاں..... جب کہ بریکلز اور یورپی کمیونٹی طاقت کو انفرادی قوتوں سے لے کر اوپر کی طرف لے جانے کی کوششوں میں مصروف ہے۔

اس لئے یہ دوہری تبدیلیاں ایک اوپر سے، دوسری نیچے سے قومی مارکیٹوں اور ان کی طرف سے اپنی سرحدوں کے جواز کی حقیقت پر ضرب لگا رہی ہیں۔ زنبوری نوعیت کے ایسے دباؤ، قوم پرستوں، علاقائیت کے علمبرداروں اور مقامی لوگوں کو بشمول ان کے جونسلی صفائی کو

اپنا میدان قرار دے رہے ہیں، زیادہ میانہ رو اور معتدل مزاج یورپیوں کے خلاف بھڑکانے میں مدد بہم پہنچا رہے ہیں۔ یہ صورت حال اس خطہ امن میں مسلسل استحکام کے تصور سے قطعاً لگا نہیں کھاتی۔

کینیڈا اور امریکہ کے درمیان واقع سرحد سے زیادہ مستقل شاید ہی کسی دو ملکوں کے درمیان کوئی اور سرحد ہو لیکن کیوبک کے بیشتر باشندے یہ پختہ یقین رکھتے ہیں کہ وہ باقی ماندہ کینیڈا کے بغیر اقتصادی طور پر زیادہ بہتر زندگی گزار سکتے ہیں۔ کئی عشروں کی جدوجہد کے بعد اگر کیوبک کینیڈا سے علیحدہ ہونے میں کامیاب ہو گیا تو برٹش کولمبیا اور البرٹا بھی کچھ دیر بعد امریکہ میں شمولیت کا مطالبہ کر سکتے ہیں۔ ایک دوسرا منظر نامہ (جو نا قابل قبول تو ہو سکتا ہے ناممکن ہرگز نہیں ہے) ایک نئی سیاسی حقیقت کی تصویر کشی کرتا ہے..... اسے قومی ریاست کہیں یا نہیں..... اور وہ ہے کینیڈا کے ان مغربی صوبوں کو امریکہ کی ریاست واشنگٹن اور یگان اور شاید الاسکا سے مدغم کرنے کا معاملہ۔

ایسی فیڈریشن یا کنفیڈریشن اپنے سفر کا آغاز لاتنا ہی ذرائع سے کر سکتی ہے جس میں الاسکا کا تیل، البرٹا کی قدرتی گیس اور گندم، واشنگٹن کی ایٹمی فضائی توانائی اور کمپیوٹر انڈسٹری اور یگان کی لکڑی اور اعلیٰ قسم کی صنعتیں، بڑی بڑی بندرگاہیں اور ایشیا پیسیفک کی تجارت میں اہم خدمات انجام دینے والی نقل و حرکت کی آسانیاں اور اس کے ساتھ ہی انتہائی تعلیم اور تربیت یافتہ محنت کشوں کی موجودگی، یہ سب کچھ مل کر کم از کم تھیوری کی حد تک فوراً ہی اس علاقے کو اقتصادی جن کی شکل میں بدل سکتا ہے جس کے پاس فراواں تجارتی فالتو مال ہوگا جسے عالمی معیشت میں ایک کلیدی عامل کی حیثیت حاصل ہے۔

اندازے قائم کرنے والے کچھ لوگ مستقبل کی دنیا کو آج کی ڈیڑھ دو سو ممالک پر مشتمل دنیا سے علیحدہ اور مختلف شکل میں دیکھ رہے ہیں بلکہ ان کے خیال میں کل کی دنیا میں سینکڑوں نہیں ہزاروں ملک شامل ہوں گے، ان میں چھوٹی چھوٹی ریاستیں، شہروں پر مشتمل ممالک خطے اور غیر متعددی سیاسی وجود شامل ہوں گے۔ آنے والے عشرے ان سے بھی زیادہ عجیب و غریب امکانات کا سامنا کریں گے کیونکہ موجودہ قومی سرحد میں اس زمانے میں اپنا جواز کھو بیٹھیں گی اور سرحدیں توڑنے والے خطہ امن کے قلب میں مصروف کار ہو جائیں گے۔

## میڈیا گورنمنٹ

یہ خیال کہ جمہوریتیں آپس میں دست و گریبان نہیں ہوتیں، اس مفروضے پر استوار ہے کہ جمہوری ملک ہمیشہ جمہوری ہی رہیں گے۔ یہ سطور لکھتے وقت ہم سوچ رہے ہیں کہ کیا مثال کے طور جرمنی کے بارے میں اس مفروضے پر تکیہ کرنا درست ہوگا۔

جمہوریت پر قیام سے جو مقصد خود بخود متعین ہوتا ہے، اس میں متعلقہ ملک میں سیاسی استحکام یا ممکنہ تبدیلیوں کے عمل میں نظم و ضبط کی موجودگی لازمی متصور ہوتی ہے۔ اس کے باوجود مفروضہ خطہ امن کے بہت سے ممالک تیزی کے ساتھ سیاسی پرسنلورائیکا یا تعمیر نو کے مراحل میں سے گزر رہے ہیں۔

جیسے جیسے یہ ملک زور بازو کی بجائے ذہنی صلاحیتوں کے بل پر وجود میں آنے والی معیشتوں کی طرف گامزن ہوتے ہیں، وسیع پیمانے پر چھائیوں اور معمول کی زندگی میں خلل سے انہیں نئی عروج پذیر سیاسی قوت کا سامنا کرنا پڑتا ہے۔ اعلیٰ ہنر والے دانش مند، محنت کش، غیر ہنرمند پرولتاریہ کی اکھاڑ پچھاڑ کا ذریعہ بن جاتے ہیں۔ چونکہ بنیادی اقتصادی ذرائع اور الیکٹرانک میٹ ورکس پر علم کا قبضہ ہوتا ہے اور اس انفراسٹرکچر کو میڈیا کنٹرول کرتا ہے اس لئے جن لوگوں کی دسترس میں علم اور ذرائع مواصلات ہوتے ہیں، وہی زیادہ سے زیادہ سیاسی قوت پر قبضہ کرنے کی کوشش بھی کرتے ہیں۔

اس کا ایک اشارہ تو میڈیا کے بڑھتے ہوئے اثرات سے ملتا ہے اور اس کی واضح ترین مثال امریکہ کے 1992ء میں ہونے والے انتخابات ہیں، جب ایک واحد ٹیلی ویژن میٹ ورک سی این این نے صدر جارج بوش کی شکست میں فیصلہ کن کردار ادا کیا، حالانکہ اس سے صرف ایک سال قبل اسی سی این این نے خلیج کی جنگ کی زبردست کوریج کرتے ہوئے، بوش کی مقبولیت کو بام عروج تک پہنچا دیا تھا۔

سات ماہ بعد یہی ری پبلکن بوش دوبارہ صدر بننے کا خواب پورا نہ کر سکے۔ ڈیموکریٹک بل کلنٹن جیت گیا..... لیکن اس نے اپنی پارٹی کے پہلے امیدوار کے مقابلے میں کم ووٹ حاصل کئے۔ یہ سابق امیدوار مائیکل ڈکاکس تھا جس نے 1988ء میں شکست کھائی تھی۔ کلنٹن تھوڑی سی اکثریت سے اس لئے جیت گیا کیونکہ ایک تیسرے امیدوار راس پیروٹ



نے دونوں بڑی پارٹیوں کے امیدواروں کے ووٹ توڑ لئے تھے اس کے علاوہ ری پبلکن پارٹی کے پیرو بخانن نے ری پبلکن پارٹی کے داخلی حلقوں میں اختلافات بڑھا کر صورت حال خراب کر دی تھی۔

ارب پتی سیاستدان پیرو عملاً سی این این کی تخلیق تھا جس نے اس کی انتخابی مہم اپنے کیمروں کے سامنے سے شروع کی اور اس کے بعد اس کو بار بار اپنے کسی نہ کسی چینل کے ذریعے لوگوں کے سامنے لاتا رہا۔ بخانن میں اپنی سیاسی مہم سے قبل سی این این کے ایک روزانہ شو ”کراس فائر“ کا میزبان تھا۔ امریکہ میں اس سے قبل کسی بھی سیاسی مہم میں اتنا اہم کردار کبھی انجام نہیں دیا گیا، واحد چینل کی بات ہی چھوڑ دیجئے۔

لیکن نیا میڈیا انتخابی نتائج تبدیل کرنے کے علاوہ بھی بہت سے اہم کام انجام دیتا ہے۔ پہلے کسی ایک بحران پر کیمرہ مرکز کر کے پھر تقریباً ایک منٹ بعد دوسرے پر اور یوں میڈیا پبلک ایجنڈا سیٹ کر کے سیاستدانوں کو بحرانوں اور نزاعی امور طے کرنے پر اکساتا رہتا ہے۔ آج اسقاط حمل کی بحث چل رہی ہے تو کل کرپشن کا ذکر ہو رہا ہے۔ اس کے بعد ٹیکسوں کی بات آتی ہے، پھر جنسی ہراسانی کے واقعات ہیں، حکومتی خسارے کے معاملات ہیں، نسلی تشدد کے قصے ہیں، آفت زدگان کی امداد کے مسائل ہیں، جرائم ہیں..... ان سب کا مجموعی اثر سیاسی زندگی کی رفتار بڑھاتا ہے اور بڑھتے ہوئے پیچیدہ مسائل کے بارے میں حکومت کو تیز رفتاری کے ساتھ فیصلے کرنے پر مجبور کرتا ہے۔

لیکن جو کچھ ہم نے اب تک دیکھا ہے، وہ سیاسی اقتدار کے لئے میڈیا کی آنے والی مہم کا محض آغاز ہے۔ کلنٹن، بش اور پیروٹ کی مہمیں زیادہ تر طے شدہ ٹی وی شوز پر چلائی گئیں جو اب بھی پرانے بلکہ فرسودہ طریقوں کی نشاندہی کرتے ہیں۔

ریڈیو ٹاک شوز بھی اس وقت سے حکومت کی تجاویز، تقریروں اور سکیڈلوں پر فوری رد عمل کا اظہار کرتے ہوئے بڑے منظم طریقے سے سیاسی اختلافات کو ہوا دینے اور منظم کرنے کا کام کر رہے ہیں۔ بات چیت جاری رکھنے کے یہ ماہر اپنے خطوط، فون اور فود کے دباؤ سے بلاشبہ واشنگٹن کو غرق کرنے کی استعداد رکھتے ہیں۔

لیکن جیسا کہ ہم پہلے بتا چکے ہیں یہ تو محض آغاز ہے۔ مستقبل کے ٹیلی ویژن سیٹ ان سرگرمیوں کو سہل اور ہمہ جہت بنا دیں گے اور یوں مواصلات کی ایک طرفہ قوت میں کمی کا

ذریعہ بنیں گے۔ میڈیا کے آغاز یعنی صنعتی انقلاب کے ابتدائی زمانے ہی سے سیاست دانوں اور حکومتوں کا وسیع پیمانے پر اس پر انحصار رہا ہے۔  
آج کی سست رفتار امریکی کانگریس، اسمبلیاں اور عدالتیں پہلی لہر کے زمانے کی پیداوار ہیں۔ آج کی جناتی وزارتیں اور نوکر شاہی کے آثار زیادہ تر دوسری لہر کے عہد کی یادگار ہیں۔ کل کامیڈیا، کیبل، ٹیلی ویژن سے براہ راست نشریات، سیٹلائٹ سے کمپیوٹر نیٹ ورکس اور دوسرے سسٹم تیسری لہر کے زمانے کی پیداوار ہیں۔ جو لوگ انہیں چلا رہے ہیں وہ پہلے سے موجود سیاسی اشرافیہ کو چیلنج بھی کرنے والے ہیں..... اور یوں وہی سیاسی جدوجہد کو نئی شکل دینے کا موجب ہوں گے۔

ہر جدید جمہوریت میں سیاست دانوں اور نوکر شاہی کے درمیان اب تک سیاسی جنگ متواتر جاری ہے۔ حصول اقتدار کے لئے جاری یہ مخفی جنگ دائیں یا بائیں بازو کی جماعتوں کی کھلم کھلا جنگ کے مقابلے میں کہیں زیادہ اہم ہے۔ خال خال مستحیات کو چھوڑ کر پیرس اور بون سے لے کر ٹوکیو اور واشنگٹن تک سیاسی جدوجہد کی یہی حقیقی شکل ہے۔

بہر حال جیسے میڈیا کا ناخوشگوار سیاسی دباؤ یا اثر بڑھتا ہے۔ اقتدار کی پرانی دو طرفہ لڑائی سرخنی جنگ کی شکل اختیار کر لیتی ہے، جس میں پارلیمنٹریں، نوکر شاہی کے کل پرزے اور اب میڈیا کے لوگ ایک دوسرے کے سامنے غیر مستحکم اتحاد میں بندھے ڈٹے کھڑے ہیں۔

اسی دوران میں ہر ملک میں اس کی سرحدوں کے باہر سے عقیدوں کے طوفان، سیاسی پروپیگنڈے، ثقافتی حملے وغیرہ براہ راست نشریات، سٹلائٹ اور دوسرے ترقی یافتہ نظاموں کی مدد سے آندھی کی طرح سرحدوں کے اندر گھس کر میزبان ملک کے سیاستدانوں اور نوکر شاہی دونوں کو یکساں طور پر کمزور کرتے رہیں گے۔ سرحدوں سے ماورا ڈیجیٹل نیٹ ورکس، گرین نیٹ، گاس نیٹ، پیس منٹ اور آنسرنیکس جیسے ناموں سے سیاسی طور پر سرگرم کارکنوں کو تنزانیہ اور تھائی لینڈ سے لے کر امریکہ اور یوراگوئے تک، 92 ملکوں میں رابطے کا کام کر رہے ہیں۔ نیونازیوں کے اپنے نیٹ ورکس میں کل کے میڈیا زدہ سیاسی سسٹم میں اوپر سے احکامات کی بجا آوری پر اتفاق رائے مشکل سے مشکل تر ہوتا جائے گا۔

جیسے جیسے منتخب سیاستدانوں، مقررہ بیوروکریٹس اور میڈیا کے نمائندوں میں جو نہ منتخب ہیں اور نہ جن کا تقرر ہوا ہے، اقتدار کی جنگ تیز ہوتی جائے گی۔ جمہوری ریاستوں کے فوجی

لیڈر اپنے آپ کو دوہری پابندیوں میں گھرا ہوا پائیں گے جس سے فوج پر شہری حکومتوں کے کنٹرول کے جمہوری اصولوں ہی کے خطرے میں پڑنے کا امکان واضح طور پر سامنے آ جاتا ہے۔ چونکہ فوجی خطرے اور بحران اتفاق رائے پر پہنچنے سے پہلے ہی حقیقت کا روپ اختیار کر سکتے ہیں اس لئے یہ بھی ہو سکتا ہے کہ عمل کی نوبت آنے سے پہلے ہی فوج کو بے اثر کر دیا جائے یا پھر یہ جمہوری سپورٹ کے بغیر از خود بھی جنگ میں کود سکتی ہے۔ سیاسی پریسٹورائیکا دونوں حالتوں میں اس استحکام سے الٹ تصویر پیش کرتا ہے جس میں خطہ امن کو ایک مسلمہ حقیقت کے طور پر تسلیم کر لیا گیا ہے۔

### بین الاقوامی طور پر متروک

اس سے بھی بدتر صورت حال یہ ہو سکتی ہے کہ پرانے سفارتی آداب ہی..... معہ اقوام متحدہ اور متعدد دوسرے بین الاقوامی اداروں کے..... فرسودہ ہو جائیں۔ ایک نئی اور مضبوط اقوام متحدہ کے قیام کے بارے میں کافی احقانہ تحریریں منظر عام پر آ چکی ہیں، جب تک ایسے ڈرامائی طریقوں سے..... جن پر ابھی تک بحث کا آغاز ہی نہیں ہوا، اس ادارے کا نیا ڈھانچہ وجود میں نہیں لایا جاتا۔ اس وقت تک اقوام متحدہ سے آنے والے کئی عشروں میں کم اہم کردار ادا کرنے کی توقع تو کی جاسکتی ہے مگر عالمی امور میں بڑا اور اہم کردار ادا کرنے کے بارے میں سوچا بھی نہیں جاسکتا۔

ایسا اس لئے ہے کہ اقوام متحدہ اب بھی وہی کچھ ہے جو یہ اپنے آغاز میں تھی، یعنی قومی ریاستوں کا ایک کلب، لیکن آنے والے برسوں میں واقعات کے بہاؤ پر ایسے غیر قومی کھلاڑی زیادہ اثر انداز ہونے لگیں گے جن میں عالمی تجارت، سرحدوں سے ماوراء سیاسی تحریکیں مثلاً گرین پیس اور اسلام جیسی مذہبی تحریکیں اور بھڑکتے ہوئے نسلی گروپ شامل ہیں جو دنیا کو نسلی بنیادوں پر تقسیم کرنے کی کوششوں میں مصروف ہیں۔ مثال کے طور پر سلاواز یا بعض ترک جو ایک نئی عثمانی سلطنت کے خواب دیکھ رہے ہیں جو ترکوں اور ترکی زبان بولنے والوں کو ساحل سے دور قبرص میں رہنے والے ترکوں سے لے کر چین کی سرحدوں سے ملتے ہوئے کرغیزستان تک متحد کر دیے۔

ایسے بین الاقوامی ادارے جو کمزوروں اور ناتوانوں کو اپنے ساتھ ملا کر نہیں چل



سکیں گے یا غیر قومی ریاستوں کی طاقت کے نئے ذرائع کو تباہ نہیں کر سکیں گے، خود بھی بے معنی ہو کر رہ جائیں گے۔

### باہمی انحصار کا ڈراوا

خطہ امن کے جواز میں جو آخری خرافات گھڑی گئی ہے اس کی درستگی بھی ضروری ہے اور یہ ہے پرامن باہمی انحصار کا نظریہ۔

جیو اکنامکس کے ماننے والے اور کچھ دوسرے لوگ یہ منطق بگھارتے ہیں کہ جب تو میں تجارت اور سرمایہ کاری کے لئے ایک دوسرے پر زیادہ انحصار کرنے لگیں تو فوجی تصادمات کا خطرہ کم ہو جاتا ہے۔ وہ کہتے ہیں، جرمنی اور انگلستان کی مثال پر غور کریں، کس طرح کل کے پرانے حریف، اب پرامن بقائے باہمی کے اصول پر عمل پیرا ہیں۔ جس حقیقت کو یہ صاحبان نظر انداز کر دیتے ہیں وہ یہ ہے کہ جب 1914ء میں جرمنی اور انگلستان کے درمیان جنگ چھڑی تھی تو ان دونوں میں سے ہر ایک دوسرے کا تجارتی حصے دار تھا۔ تاریخ کی کتابیں ایسی اور بھی متعدد مثالوں سے بھری پڑی ہیں۔

ایک اور حقیقت جو بہت اہم ہے اور جس پر اب تک توجہ نہیں دی گئی، یہ ہے کہ جہاں باہمی انحصار قوموں کے درمیان تعلقات استوار کر سکتا ہے وہیں یہ دنیا کو زیادہ پیچیدہ شکل دینے کا موجب بھی ہو سکتا ہے۔ باہمی انحصار کا مطلب یہ ہوا کہ ملک الف ملک ب کے خلاف، نتائج و عواقب اور رد عمل کا وغیرہ مول لئے بغیر کاروائی نہیں کر سکتا وغیرہ۔ صورت یہ ہے کہ جاپانی ڈائٹ (پارلیمنٹ) میں لئے گئے بعض فیصلے امریکہ میں کار سازی سے متعلق محنت کشوں یا پراپرٹی کی تجارت میں سرمایہ کاری کرنے والوں پر زیادہ شدت سے اثر انداز ہو سکتے ہیں، یہ نسبت امریکی کانگریس کے فیصلوں کے، امریکہ میں فابریکس کی طرف راغب ہونے کا مطلب اصولاً چلی میں تانبے کی قیمتوں میں کمی اور زمبیا میں جہاں تانبے کی برآمد حکومت کی آمدنی کا بڑا ذریعہ ہے، سیاسی عدم استحکام ہو سکتا ہے۔ برازیل میں ماحولیاتی قواعد، لکڑی کے داموں میں رد و بدل ملائشیا میں لکڑیاں کاٹنے اور برآمد کرنے والوں کی زندگی میں ہلچل پیدا کر سکتے ہیں جس کی وجہ سے اس کی مرکزی حکومت اور اس کے مختلف خطوں پر حکمرانی کرنے والے سلاطین کے سیاسی تعلقات بگڑ سکتے ہیں۔

باہمی انحصار کا عمل جتنا زیادہ بڑھے گا، جتنے زیادہ ممالک اس کے اثر میں آئیں گے، اس کے نتائج بھی اتنے ہی پیچیدہ اور ناقابل عمل ہوتے جائیں گے۔ اس کے باوجود باہمی رشتے پہلے ہی اتنے الجھے ہوئے اور پیچیدہ ہیں کہ اب ذہن ترین سیاستدانوں اور ماہرین کے لئے بھی اپنے ہی فیصلوں کے پہلے یا دوسرے دور کے فیصلوں کو ہضم کرنا ممکن نہیں ہوگا۔ دوسرے لفظوں میں یہ بات یوں کہی جاسکتی ہے کہ فوری نوعیت کے سوا ہمارے فیصلہ کرنے والوں کو خود بھی اس کا پتہ نہیں ہوتا۔ اس کی بجائے بے انتہا پیچیدگیوں کی موجودگی میں ان کی جہالت، مقاصد اور عمل کے درمیان کش مکش کی بناء پر رشتوں کو مزید کمزور کر دیتی ہے، محض خام خیالی باقی رہ جاتی ہے۔ اتفاق اس میں زیادہ بڑا کردار ادا کرتا ہے۔ غیر متوقع نتائج کے خطرات آسمان کو چھونے لگتے ہیں اور غلط اندازے کئی گنا بڑھ جاتے ہیں۔ یہ ضروری نہیں ہے کہ باہمی انحصار دنیا کو زیادہ محفوظ بنا سکے۔ بعض اوقات نتیجہ اس کے الٹ ہو جاتا ہے۔ قصہ مختصر یہ کہ ہر وہ مفروضہ جس کی بنیاد پر خطہ امن کی تھیوری تشکیل دی گئی ہے، اقتصادی نمو، سرحدوں کے ناقابل شکست ہونے کی بات، سیاسی استحکام گفت و شنید اور مشاورت کا وقت، بین الاقوامی تنظیموں اور اداروں کی اثر آفرینی وغیرہ..... اب انتہائی مشکوک ہو چکے ہیں۔

جہاں بظاہر یہ تمام عوامل ایک دوسرے سے غیر متعلق نظر آتے ہیں، وہاں حقیقتاً ان میں سے ہر ایک یہاں دہرائے جانے والی نئی اور زیادہ خطرناک شرائط میں سے ہر ایک کا راہ براست یا بالواسطہ نتیجہ ہے، دولت آفرینی کے ایک نئے سسٹم کے عروج سے ان بنیادی مسائل سے آگے پیش آنے والی مہلک مشکلات کا اندازہ ہوتا ہے۔ تہذیب اور ایٹمی ہتھیاروں کے معاملے کو ساتھ ملانے کے بعد دیکھا جائے تو پتہ چلتا ہے کہ اس سے آگے ایسے جیواکناک کے امن کے عہد کا پتہ نہیں چلتا جو ایک مستحکم عالمی نظام یا جمہوری خطہ امن کی نوید دیتا ہو بلکہ جنگ کے بڑھتے ہوئے خطرات منڈلاتے نظر آتے ہیں، جن میں چھوٹی طاقتیں ہی نہیں، عظیم اور بڑی قوتیں بھی الجھتی نظر آ رہی ہیں۔

نہ ہی اس صورت حال سے ان طویل المدتی خطرات میں کمی کے آثار ہیں جن کا ہمیں سامنا ہے۔ جیسا کہ ہم آئندہ صفحات میں دیکھیں گے، ہمیں عظیم تر تاریخی پیمانوں اور امکانات سے پُر متعدد چیلنجوں کو بھگتنا ہے..... جن میں سے کوئی ایک عالمی جنگ نہ سہی، اس

سے ملتی جلتی کوئی خوفناک چیز ضرور پیش کر سکتا ہے۔  
ان خطرات کو کم کرنے کے لئے ہمیں آنے والی جنگوں اور تدارک جنگ کی کوششوں  
میں بے رحمانہ حد تک حقیقت پسند ہونا چاہیے، خوابوں کی سرزمین سے باہر نکلنے کا وقت آ گیا  
ہے۔

### تین حصوں میں بٹی دنیا

اشرافیہ، صدیوں سے غریبوں کی بغاوت سے خوفزدہ اور اپنے آپ کو اس سے بچانے  
میں مشغول چلی آ رہی ہے۔ زرعی اور صنعتی دونوں معاشروں کی تاریخ، غلاموں، محکوموں اور  
محنت کشوں کی خوں ریز بغاوتوں کے واقعات سے بھری پڑی ہے، لیکن تیسری لہر کے زمانے  
میں اس صورت حال میں ایک حیرت انگیز تبدیلی دیکھنے میں آ رہی ہے اور وہ ہے امراء کی  
طرف سے بغاوت کے بڑھتے ہوئے امکانات کا خطرہ۔

سوویت یونین جب انتشار کا شکار ہوا تو اس کی بالٹک ریاستیں اور یوکرین وغیرہ علیحدگی  
کے لئے سب سے زیادہ سرگرم تھیں۔ یہ سب مغربی یورپ کے قریب واقع تھیں اور ویسے  
بھی نسبتاً زیادہ خوش حال اور صنعتی طور پر زیادہ ترقی یافتہ تھیں۔

دوسری لہر کے زمانے کی ان ریاستوں کی اشرافیہ..... جن میں زیادہ ترکیبونٹ پارٹی کی  
نوکر شاہی سے وابستہ افراد اور صنعتی منیجرز شامل تھے..... اپنے آپ کو اپناج، معذور اور ماسکو  
کے محصولات کے بوجھ تلے دبا ہوا پاتے تھے۔ مغرب کی طرف نظر اٹھانے پر جرمنی، فرانس  
اور دوسری ایسی قومیں ان کی نظر کے سامنے ہوتیں جو روایتی عہد سے آگے بڑھ کر تیسری لہر  
کے زمانے کی معیشت کی طرف رواں دواں تھیں۔ اس لئے وہ اپنی اقتصادیات کی گرہ بھی  
مغربی یورپ کے راکٹ ہی سے باندھنا چاہتی تھیں۔

اس کے مقابلے میں سوویت یونین سے علیحدگی کے بارے میں ہچکچاہٹ کی شکار  
ریاستیں یورپ سے دور غریب ترین اور زیادہ تر زرعی تھیں، بہت حد تک پہلی لہر کی ان مسلم  
ریاستوں کی اشرافیہ کہلاتی تو کمیونسٹ ہی تھی مگر اس سے تعلق رکھنے والے لوگوں کا کردار  
کرپٹ اور مطلق العنان جاگیرداروں سے ملتا جلتا تھا جو ذاتی خاندانی یا دیہی روایات کے  
زور پر کام چلا رہے تھے۔ وہ ماسکو کی طرف اپنے تحفظ اور وہاں سے جاری ہونے والی



ہدایات کے لئے دیکھتے تھے۔ یوں پہلی لہر اور دوسری لہر کے زمانے کے خطے شدید مخالف صفوں میں ڈٹے ہوئے تھے۔

یہ تمام لوگ اپنے ذاتی مفادات کو علم لہرانے، نسلی لسانی حتیٰ کہ ماحولیاتی اپیلوں کے نقاب میں چھپائے رہتے۔ اس کے نتیجے میں رونما ہونے والے فسادات کے پیچھے بہر حال ایک دوسرے کی شدید مخالفت پر مبنی اقتصادی اور سیاسی خواہشات کا رفرما تھیں۔ جب پہلی اور دوسرے لہر کی اشرافیہ کے تضادات اتنے زیادہ ہو گئے کہ گور باچوف کے لئے مصالحت کی گنجائش ہی باقی نہ رہی تو پھر سوویت یونین کو ٹکڑے ٹکڑے ہونے سے بچانا ممکن نہ رہا۔

### چین کا روگ

دوسری بڑی قوموں کے ایکسرے میں پہلی، دوسری اور تیسری لہر کے زمانے کے اختلافات کی بنیاد پر سامنے آنے والی ایسی ہی خرابیوں کی نشان دہی ہوتی ہے۔

چین کی مثال لے لیجئے۔ آج ایک ارب بیس کروڑ چینیوں میں سے اسی کروڑ سے زائد چینی دور افتادہ دیہی علاقوں میں بسنے والے کسان ہیں جو آج بھی انہی حالات میں زمین سے رزق پیدا کر رہے ہیں جن میں ان کے آباؤ اجداد انتہائی غربت کے عالم میں صدیوں پہلے سے کرتے رہے ہیں۔ گوئی زد ہو اور ان ہوائی کے علاقوں میں بھوکے بچوں کے پھولے ہوئے جسم آج بھی بوسیدہ جھونپڑیوں اور غربت کے دوسرے آثار کے ساتھ واضح طور سے دکھائی دے رہے ہیں۔ یہ پہلی لہر کے دور کا چین ہے۔

چین کے ساحلی صوبے اس کے مقابلے میں دنیا بھر میں سب سے زیادہ تیز رفتاری کے ساتھ ترقی کر رہے ہیں۔ کارخانوں سے لدے ہوئے گوانڈ رنگ میں دھواں اگلتی چمنیاں آسمان کو چھو رہی ہیں اور کاروباری لوگ (بشمول پرانے کمیونسٹوں کے) عالمی معیشت میں پوری طرح دھنسے ہوئے نظر آتے ہیں۔ ان کے سامنے کی اور قریبی مثالیں ہانگ کانگ، تائیوان اور سنگاپور کی ہیں جو اپنے آپ کو تیزی کے ساتھ دوسری لہر کے زمانے سے تیسری لہر کی اعلیٰ فنی معیشت میں تبدیل کر رہے ہیں۔ سرحدی صوبے ان تینوں نام نہاد ”شہروں“ کو اپنی ترقی کے ماڈل کے طور پر دیکھ رہے ہیں اور اپنی معیشت کو ان کے ساتھ مربوط کرنے کی کوششوں میں لگے ہوئے ہیں۔

نئے شہر.....جن میں سے کچھ دوسری لہر کے سستی لیبر کے زمانے کی پیداواری سرگرمیوں میں مصروف ہیں اور کچھ دوسری تیسری لہر کے زمانے کی ٹیکنالوجی کی طرف تیزی سے بڑھ رہے ہیں..... پر امید بھی ہیں اور انتہائی کاروباری بھی۔ اور جو جارحانہ طور پر آزاد ہیں۔ فیکس، موبائل، لکڑی کاروں سے مستفید ہونے والے چین کی سرکاری زبان فیڈاؤن کی بجائے کاروباری زبان میں بات چیت کرتے ہوئے یہ لوگ وین کوور اور لاس اینجلس سے لے کر جاکرتہ، کوالالمپور اور نیلا تک پھیلی ہوئی چینی قومیتوں کا حصہ ہیں۔ وہ پہلی لہر کے زمانے کے چین کی سرحدوں کے اندر بسنے والے چینیوں سے زیادہ بیرون ملک مقیم چینیوں کے لائف سٹائل پر عمل پیرا اور انہی کی طرح اپنے مفادات کا تحفظ کرتے ہیں۔

یہ لوگ بیجنگ کے حکومتی اقتصادی ماہروں کی ناک کے نتھنے پر پہلے ہی اپنا اجتماعی انگوٹھا رکھ کے ان کے خلاف حقارت کا اظہار کر رہے ہیں۔ اس میں زیادہ وقت نہیں ہے جب وہ بیجنگ کی سیاسی مداخلت نامنظور کرنے کا اعلان کر دیں گے اور دیہی علاقوں کی بہتری یا زرعی بے چینی دور کرنے کے لئے درکار فنڈز بھی مرکزی حکومت کو دینے سے انکاری ہو جائیں گے۔ جب تک بیجنگ انہیں کلی مالی اور سیاسی آزادی نہیں دے دیتا یہ نئی اشرافیہ اپنی آزادی یا کم از کم اس کے کسی قسم کے چر بے کے حصول کے لئے اصرار کرتی رہے گی..... یہ ایک ایسا اقدام ہے جو چین کی توڑ پھوڑ پر بھی منہج ہو سکتا ہے اور خانہ جنگی کا ذریعہ بھی بن سکتا ہے۔

سرمایہ کاری کو درپیش شدید خطرات کے پیش نظر جاپان، کوریا، تائیوان اور دوسرے ممالک فریق بننے پر بھی مجبور ہو سکتے ہیں اور یوں وہ اپنے آپ کو اپنی رضا کے بغیر آگ کے ان شعلوں میں گھرا ہوا پائیں گے جن کا اس کے بعد بھڑک اٹھنا لازم ہے۔ یہ منظر نامہ اگرچہ محض قیاس آرائی پر مبنی ہے مگر ناممکن نہیں ہے، تاریخ ایسی لڑائیوں اور بغاوتوں کے ذکر سے اٹی پڑی ہے جن کا بظاہر کوئی امکان نظر نہیں آتا تھا۔

### امراء، علیحدگی کی طرف

بھارت اپنی 85 کروڑ (اب ایک ارب) آبادی کے ساتھ آبادی کے لحاظ سے دنیا کا دوسرا بڑا ملک ہے اور اس کی تین حصوں میں بٹی ہوئی اشرافیہ بھی اسی نوع کے تضادات کی

شکار ہے جس کا ذکر ہم اوپر کر چکے ہیں۔ یہاں بھی کسانوں کی ایک کثیر تعداد صدیوں پرانے زمانے میں بس رہی ہے۔ یہاں ایک خوش حال صنعتی شعبہ بھی نظر آتا ہے جس سے اندازاً دس سے پندرہ کروڑ افراد وابستہ ہیں اور یہیں ہمیں ایک چھوٹا سا مگر تیزی سے آگے بڑھتا ہوا ایسا طبقہ تیسری لہر کے شعبے کی طرف رواں نظر آتا ہے جس کے ارکان انٹرنیٹ اور عالمی مواصلات کے شعبوں سے جڑے ہوئے ہیں جو اپنے گھروں میں اپنے ذاتی کمپیوٹروں پر کام کرتے ہوئے سافٹ ویئر اور اعلیٰ فنی صلاحیتوں سے پیدا کی جانے والی اشیاء کی برآمد کے عمل میں مصروف ہیں اور یوں روزمرہ کی ایک ایسی حقیقت میں گزر بسر کر رہے ہیں جو معاشرے کے باقی ماندہ حصے سے یکسر مختلف ہے۔

ہندوستان کے ٹیلی ویژن کے میوزک پروگراموں پر ایک نظریہ جنوبی دہلی میں واقع لاجپت رائے مارکیٹ کا ایک چکر لگانے سے پرانی اور نئی زندگی کے ان دونوں شعبوں کے درمیان موجود فرق پوری طرح واضح ہو جاتا ہے۔ وہاں گاہک سٹلائٹ ڈشوں، لیڈز، اشاروں کی تفہیم کے آلات، ویڈیو ریکارڈر اور ایسے بہت سے دوسرے جدید آلات کی قیمتوں پر جو تیسری لہر کی دنیا کی طرف لے جاتے ہیں، خوانچہ فروشوں سے تکرار کرتے نظر آتے ہیں۔

ہندوستان علیحدگی کی ایسی تحریکوں کی وجہ سے پہلے ہی مشکلات میں گھرا ہوا ہے جن کی بنیاد نسلی اور مذہبی اختلافات ہیں۔ اگر ہم ان کا بنظر غائر جائزہ لیں تو پتہ چلے گا کہ چین اور روس کی طرح یہاں بھی اشرافیہ تین حصوں میں بٹی ہوئی نظر آئے گی جن میں سے ہر ایک کا اپنا اپنا اقتصادی اور سیاسی ایجنڈا ہے اور جو قوم کو مذہب اور نسل کی بنیاد پر اختلافات کی بھینٹ چڑھا رہا ہے۔

برازیل کی ساڑھے پندرہ کروڑ آبادی کا بھی یہی عالم ہے۔ کام کرنے کے قابل افراد کا کم سے کم چالیس فیصدی حصہ زرعی شعبے سے وابستہ ہے اور اس کی غالب اکثریت بہت برے حالات میں زندگی بسر کر رہی ہے۔ ایک بڑا صنعتی شعبہ اور ایک تیز مگر تیزی سے بڑھتی ہوئی اقلیت جو تیسری لہر کے زمانے سے متعلق ہے باقی کے برازیل پر مشتمل ہے۔ جب شمالی جنوب کے پہلی لہر کے دور سے تعلق رکھنے والے کسان فاقہ کشی کے شکار ہیں اور دوسری لہر کے زمانے کے ساتھ پالو، ریو اور برازیل کی طرف نقل مکانی کر کے آنے



والے کنٹرول سے باہر تارکین سے یہ علاقہ اٹا پڑا ہے تو اس پر تعجب نہ ہونا چاہیے کہ ساؤ پالو، ریو اور برازیل کو پہلے ہی گرانڈ ڈرسل میں علیحدگی کی ایک منظم تحریک کا سامنا ہے۔ واضح رہے کہ اس تحریک کا مرکز جنوب کا حصہ نسبتاً خوش حال ہے جہاں خواندگی کی شرح 89 فیصدی ہے اور جہاں پر پانچ گھروں میں سے چار میں فون کی سہولت موجود ہے۔

قومی آمدنی میں جنوب کا حصہ 76 فیصدی ہے لیکن حکومت میں اس کی نمائندگی شمال اور شمال مشرق کے مقابلے میں جن کا آمدنی میں حصہ صرف 18 فیصدی ہے، بہت کم ہے۔ جنوب کے رہنے والوں کا اصرار ہے کہ وہ شمال کی مالی مدد کر رہے ہیں۔ وہ مذاقاً یہ بھی کہتے ہیں کہ اگر برازیل کی سرحدیں ریو کے شمال تک سکڑ جائیں تو یہ انتہائی امیر ملک بن جائے گا۔ ان کا کہنا ہے کہ وہ اپنی قومی آمدنی کا پندرہ فیصدی برازیلیا بھیجتے ہیں اور وہاں سے انہیں صرف 9 فیصدی واپس ملتا ہے۔

برازیل کے حصے بخرے کی مانگ کرنے والی ایک جماعت کا لیڈر کہتا ہے، ”علیحدگی ہی برازیل کو پسماندگی کی دلدل سے باہر نکالنے کا واحد راستہ ہے“ یہ شہری اختلافات کا ایک راستہ بھی ہو سکتا ہے۔

یہ غصے بھری مگر آگہی بخش آوازیں بھی ہم دنیا کے مختلف حصوں سے سن رہے ہیں جن میں تہذیبوں کے اس تصادم کے نتیجے میں خوش حال لوگ اپنی بات کہہ رہے ہیں اور وہ یہ کہ امراء علیحدہ ہونا چاہتے ہیں۔

بہت سے لوگ اگر بلند آواز میں نہیں بھی کہہ رہے ہیں تو یہ سوچ ضرور رہے ہیں کہ ہم اپنی ضرورت کی اشیاء خرید سکتے ہیں اور اپنا مال باہر بیچ سکتے ہیں تو پھر ہم بھوکے ننگے لوگوں سے کیوں جڑے رہیں جب کہ ہمارے کارخانوں اور دفاتر میں کم تعداد میں اعلیٰ تربیت یافتہ اور ہنرمند لوگوں سے تیسری لہر کے زمانے کے قریب آنے کی وجہ سے مستقبل میں آسانی سے کام چل سکتا ہے۔“

یہ اختلافات تشدد کی راہ اختیار کرتے ہیں یا نہیں اور بڑی طاقتوں پر ان کے اثرات کیا ہو سکتے ہیں، اس کا انحصار جزوی طور پر اس پر ہے کہ عالمی معیشت کو محفوظ علاقوں میں بانٹنے کی کوششیں کیسے کی جاتی ہیں۔

## ایشیا کا چیلنج

بیسویں صدی کے وسط میں امریکہ وہ واحد ملک تھا جس کی دوسری لہر کی معیشت کو دوسری جنگ عظیم نے برباد نہیں کیا تھا اور یوں اسے بہت سی اشیاء کی جن میں موٹر کاروں سے لے کر گھریلو ضرورت کی متعدد، مشینری اور دوسری مصنوعات شامل تھیں برآمد میں اجارہ داری حاصل تھی۔

امریکہ کی مدد سے جیسے جیسے جاپان اور دوسری یورپی اقوام جنگ کی تباہ کاریوں سے بچ کر اپنے پاؤں پر کھڑے ہونے کے قابل ہوتے گئے، کچھ چیزوں کی برآمد میں امریکہ کے مقابلے میں آتے گئے، مگر صرف ستر کے عشرے میں جب جاپان نے تیسری لہر کے زمانے کے پیداواری طریقوں کو منظم طور سے متعارف کرنے اور دوسری لہر کے زمانے کے بہت سے ذرائع کو کم ترقی یافتہ ایشیائی کی طرف منتقل کرنا شروع کیا تو امریکی اور یورپی منڈیوں پر اس کا حملہ شروع ہوا۔ اس وقت تک اعلیٰ ترین معیاری مصنوعات کی پیداوار میں وہ بہت آگے بڑھ چکا تھا۔

جاپان کی منافع خوری میں جب زبردست اضافہ ہوا تو اس نے بہت سے جنوب ایشیائی ممالک میں سرمایہ کاری بھی شروع کر دی جس سے ان ملکوں میں ترقی کی رفتار بڑھی۔ جلد ہی یہ ممالک بھی جارحانہ برآمدات کرنے والوں میں شامل ہوتے گئے جس سے شدید عالمی مقابلے کے رجحان کو تقویت ملی۔ آج ساحلی چین کی اس قطار میں شمولیت کے بعد، منڈیوں کی لڑائی پوری طرح گرم ہو چکی ہے اور جیسے جیسے یہ ملک اپنی دوسری لہر کے زمانے کی سستی لیبر پر کام کرنے والی فیکٹریوں کی جگہ تیسری لہر کے زمانے کی ترقی یافتہ فیکٹریاں میدان میں لاتے جائیں گے، مقابلہ کی شدت میں مزید اضافہ ہوتا جائے گا۔

مقابلے کی اس شدید لہر کا سامنا کرتے ہوئے، امریکہ کے کارپوریٹ (بڑی بڑی شراکتی کمپنیاں) ادارے، ٹریڈ یونین کی مدد اور تعاون سے پورے زور شور سے ایسا پراپیگنڈہ کر رہے ہیں جس میں چچا سام سے گھریلو پیداوار کو تحفظ دینے یا ”سب سی ڈائز“ کرنے کا مطالبہ کیا جاتا ہے۔ یورپ میں ایشیا سے درآمدات کی ممانعت کا مطالبہ اس کے متوازی بلکہ

اس سے بھی زیادہ شدید صورت میں سامنے آ رہا ہے۔

## جلتی ہوئی تیلی

مورخ ہمیں بتاتے ہیں کہ 1930ء کے عشرے میں ایک کے بعد دوسرے ملک نے تجارتی بند باندھ کر ایک دوسرے کی معیشتوں کو تباہ کیا۔ بے روزگاری کی صورت حال زیادہ خراب کی۔ قومی جذبات کو ممکنہ حد تک بھڑکایا، قوموں کو سیاسی ہجھان میں مبتلا کیا، نازی ازم اور سٹالن ازم کو فروغ دیا اور ایسی تیلی کو آگ لگائی جس نے پوری دنیا کو تاریخ کی سب سے تباہ کن جنگ کے شعلوں کی لپیٹ میں دے دیا۔ اس کے باوجود آج اقتصادی ماہرین اور سیاستدان جوان یادوں کو تازہ کر رہے ہیں اور بند علاقائی تجارتی بلاکوں میں مضر خطرات کی نشاندہی بھی ان کی تکمیل میں بھی مصروف نظر آتے ہیں۔

کسی بھی دوسرے میدان میں منافقت کا مظاہرہ اتنی بے حیائی سے نہیں ہوتا۔ جاپانی، بیرونی مقابلے کو محدود کرنے اور اپنی برآمدات کو عالمی منڈیوں کے ہر شگاف میں سے گزرنے میں مہارت تامہ رکھتے ہیں اور اس بات سے صاف انکاری ہیں کہ وہ اپنی منڈیوں کا دفاع کر رہے ہیں مگر اس کے ساتھ ہی انہیں کھول دینے کے وعدے بھی کرتے ہیں۔

آزاد تجارت کی اپنی تمام تر توانائیوں کے الٹ امریکہ نے درآمدات پر تین ہزار قسم کے محصولات عائد کر رکھے ہیں اور سویٹز اور ٹینس کے جوتوں سے لے کر آئیس کریم اور اورنج جوس تک کے کوٹے مقرر کر رکھے ہیں۔ یہ کینیڈا اور میکسیکو سے آزاد تجارت کے معاہدے کرتا ہے اور اس عمل میں ایک ایسا زدن بھی تشکیل دے دیتا ہے جو آگے چل کر کسی وقت ایشیائی برآمدات اور سرمایہ کاری کے دروازے بند کرنے پر منبج ہو سکتا ہے۔ یہ ڈالر کے تحفظ کا اہتمام بھی اس طرح کرتا ہے جس سے درآمدات کی شرح بڑھ جاتی ہے اور یوں ملکی مصنوعات بنانے والوں کو وقتی طور پر فائدہ پہنچتا ہے۔ یورپ اپنے طور پر جہاں جاپان کو سب و شتم کا نشانہ بناتا ہے وہاں اپنے کسانوں کے لئے فضائی آلات اور برقی مصنوعات تیار کرنے والی صنعتوں کو سب سڈی مہیا کرنے کے علاوہ بہت سی نقلی اور مصنوعی تجارتی کاروائیاں بھی کرتا ہے۔ کچھ جنوبی ایشیائی اقوام نے بھی اس دوران اپنا الگ بلاک بنانے کی



بڑ بڑ لگا رکھی ہے۔

اقتصادی حوالہ جات کے سلسلے میں پریس کے ذریعے باہمی توڑ پھوڑ کا عمل بھی جاری رہتا ہے۔ نسلی حملے اور نفرت پھیلانے کے دیگر ایسے ذرائع سے بھی کام لیا جاتا ہے جو تشدد کا رنگ اختیار کر سکتے ہیں، اگر ان مصنوعات کے لئے جن کا پہلے کوئی وجود نہیں تھا، جیسے ترقی یافتہ ماحولیاتی ٹیکنالوجیز، تحفظ کے لئے مشروط اطاعت، حتیٰ کہ طے شدہ تجارت کے نقاب اور دوسرے خوش دلانہ فارمولوں کے تحت بڑی بڑی منڈیاں تشکیل نہ دی گئیں تو یہ صورت حال متعدد اقوام کو مایوسی کی حد تک پہنچا کر ایک ایسی دنیا کو جو پہلے ہی ہتھیاروں کے اتنے بڑے ذخیروں سے لبالب بھری پڑی ہے، تباہ کن محاذ آرائی کی حالت تک پہنچا دے گی۔

اس پرسکون سمندر کو تجارتی بلاکوں میں تقسیم کرنے کا مطلب اصل میں اس کے قلب میں ایک نسلی اور لسانی چکر کھینچنا ہے اور اس میں کوئی شبہ نہیں ہونا چاہیے کہ اس طرح اس کا درمیانی حصہ، تضادات کو خوفناک حد تک نمایاں کر دے گا۔ نسلی مذہبی اور اقتصادی..... اور یہ سب کچھ اس عالمی نظام پر حملہ آور ہوگا جو پہلے ہی کئی جگہ سے ٹوٹ پھوٹ کے خطرے سے دوچار ہے۔

### مردے کی واپسی

اس قسم کے تناؤ کے نتیجے میں عالمی اختلافات یقیناً مزید وسعت اختیار کر جائیں گے اور پہلے سے موجود شکاف زیادہ بڑے ہو جائیں گے۔ مذہبی جنون کا فروغ (جو محض بنیاد پرستی سے مختلف چیز ہے) اکناف عالم میں دماغی خلل، تذبذب اور ہچکچاہٹ پیدا کرنے کا ذریعہ بن رہا ہے۔ اسلامی انتہا پسندوں کی ایک حقیر سی اقلیت نئی صلیبی جنگوں اور مسلم دنیا کے جہاد کی تیاری کے بارے میں خیالی کہانیوں کی دہائی دے رہی ہے اور یہود و نصاریٰ کو جہاد کی زد میں لانے کی بات بھی کر رہی ہے۔ دوسری طرف مغربی یورپ کے فاشٹ ”خونخوار“ اسلام کے خلاف اپنے آپ کو عیسائیت کا آخری محافظ بنا کر پیش کر رہے ہیں۔

روس سے جہاں فاشسٹوں نے اپنے آپ کو بنیادی نوع کی عیسائیت کے جھنڈے میں لپیٹ رکھا ہے، ہندوستان سے جہاں ہندوؤں کے منظم اور قاتل گروہ مسلمانوں کو ملیامیٹ کرنے کے پروگرام بنا رہے ہیں۔ مشرق وسطیٰ تک جہاں ایران اسلام کے نام پر

دہشت پسندی کو فروغ دے رہا ہے، دنیا ان کروڑوں افراد کو حیرت سے دیکھ رہی ہے جو اپنے آپ کو پیچھے کی طرف بارہویں صدی کے اندھیروں میں دھکیلنے کے مشتاق نظر آ رہے ہیں۔

مذہب کا یہ اچانک اور بظاہر ناقابلِ توجیہ ظہور بالعموم اودر بنیاد پرستی کی موجودہ لہر کا معاملہ بالخصوص اس وقت آسانی سے سمجھ میں آ جاتا ہے جب ہم مختار بھٹو کی روشنی میں اس پر غور کرتے ہیں۔ جس وقت دوسری لہر نے یورپ کے طول و عرض میں صنعتی تہذیب پھیلا کر شروع کی تو کلیسا نے جو عملاً زرعی اراضی کے انتہائی وسیع اتری پر قابض تھا، اپنا پورا بوجھ پہلی لہر کے زمانے کی زرعی تہذیب کے حق میں ڈال دیا اور یوں نئے ابھرتے ہوئے صنعتی اور تجارتی طبقے اور ان کے دانشوروں اور تہذیبی اتحادیوں کے خلاف زرعی اشرافیہ کا حلیف بن کر سامنے آ گیا۔ اس کے جواب میں صنعتی اور تجارتی قوتوں نے مذہب کو رجعت پسند، غیر سائنسی اور غیر جمہوری قوت کا نام دے کر اس کی مخالفت شروع کر دی۔ یہی نہیں انہوں نے عملاً سیکولر ازم کو صنعتی زندگی کا بنیادی نکتہ قرار دیا۔

یہ تہذیبی جنگ جو تقریباً دو صدیوں تک جاری رہی بالآخر جدیدیت کی کامیابی پر منتهی ہوئی..... یعنی صنعتی تہذیب کی کامیابی کو تسلیم کر لیا گیا۔ اس کے ساتھ ہی سیکولر سکول اور سیکولر ادارے قائم ہونے لگے اور صنعتی ممالک میں مذہبی طاقتوں کا زوال شروع ہو گیا۔ اسی زمانے میں اپریل 1966ء میں ٹائم میگزین نے اپنی کورسٹوری میں یہ سوال اٹھایا تھا، ”کیا خدا فوت ہو گیا ہے؟“

آج بہر حال تیسری لہر کی معیشت کے تیز سفر اور دوسری لہر کی تہذیب کے آخری بحران کے زمانے میں سیکولر ازم پر دو طرفہ حملوں کا آغاز ہو چکا ہے۔ ایک طرف سے مذہبی انتہا پسند، جنہوں نے جدید زندگی کے خلاف اپنی نفرت کبھی ختم نہیں ہونے دی اور ہمیشہ ہی قبل از صنعتی دور کی بنیاد پرستی کو واپس لانے کیلئے کوشاں رہے ہیں۔ اس پر حملہ آور ہیں تو دوسری طرف ”نئے زمانے“ کی تیزی سے بڑھتی ہوئی روحانی تحریکیں اور مذاہب بھی سیکولر ازم پر برس رہے ہیں جن کے ماننے والوں میں سے بیشتر اگرچہ لامذہب اور باطل پرست ہیں مگر مذہبی لبادہ اوڑھے ہوئے ہیں۔

اس لئے اپنے اپنے ملک میں اور پوری دنیا میں دوسری لہر کے زمانے کا سیکولر ازم اس

صورت میں اب اپنے آپ ہی مستقبل کی ترقی پسند فلاسفی کے طور پر باقی نہیں رہا۔  
عالمی سطح پر مذہب کی طرف دوبارہ رجوع سے اصل میں اس امر کی نشان دہی ہوتی ہے  
کہ دوسری لہر کے زمانے کے متروک شدہ عقائد سے مایوسی کا شکار ہونے والے لوگ وہ جگہ  
پر کرنے کی کوشش میں ہیں جو ان عقائد کے مردہ قرار کے جانے کے بعد خالی ہو گئی  
ہے..... یہ مارکسزم کی شکل میں ہو یا قوم پرستی کے روپ میں، یا اسے سائنسی انداز فکر کا نام  
دیا جائے..... پہلی لہر کی دنیا کو دوسری لہر کے زمانے کی دنیا کے استحصالی کردار کے خلاف  
بھڑکایا جاتا رہا ہے۔ اس طرح یہ نوآبادیاتی دور کی تلخ یادیں ہیں جو پہلی لہر کی اسلامی آبادی  
کو مغرب کا اتنا مخالف بنا رہی ہیں۔ سوشلزم کی ناکامی کے نتیجے میں روس اور یوگوسلاویہ  
جارحانہ وطن پرستی اور مذہب کی پناہ لینے پر مجبور ہوئے ہیں۔ یہ تارکین وطن کا خوف ہے  
جس نے مغربی یورپ کے کئی ملکوں کو عیسائیت کے تحفظ کے نام پر نسل پرستی کی طرف دھکیل  
دیا ہے۔

دوسری لہر کے زمانے کی جمہوری حکومتوں کی کرپشن اور دوسری متعدد قسم کی ناکامیاں جو  
سابق سوویت یونین کی کئی ریاستوں کو پرانے اور روایتی آمرانہ نظام کی طرف لے جائیں گی  
یا پھر وہ مسلم جنون پرستی کا شکار ہو جائیں گی۔  
مگر مذہبی جذبات خواہ وہ صحیح قسم کے ہوں یا دوسری نوع کے جذبات پر نقاب کی شکل  
میں ڈالے گئے ہوں، سیاسی بد معاشوں کے تصرف میں آسانی سے آ جاتے ہیں اور یوں  
انہیں بڑی آسانی سے تشددانہ کاروائیوں میں ڈھالا جاسکتا ہے۔  
بلقان میں دیکھے جانے والے خوفناک نسلی اور مذہبی خواب سے بخوبی اندازہ کیا جاسکتا  
ہے کہ دوسرے مقامات پر کیا کچھ اور ایسا ہی ہو سکتا ہے۔

### انقلاب جو سنبھالا نہ جاسکے

روز بروز بڑھتے اور وسیع ہوتے ہوئے یہ شگاف، آئندہ آنے والے عشروں میں امن  
کے لئے عظیم خطرات کی نمائندگی کرتے ہیں اور یہ ہمارے عہد کے بڑے بڑے اختلافات  
سے برآمد ہوتے ہیں..... اور اس چنگاری کی نئی انقلابی تہذیب جسے دنیا کی طاقت کے  
ڈھانچے کو صنعتی عہد کے بعد دو حصوں میں تقسیم کر کے قابو میں رکھنا ممکن نہیں رہا، ہوا دے کر



شعلہ بنا رہی ہے۔

آنے والے عشروں میں ہم جو دیکھنے جا رہے ہیں وہ عالمی نظام کی تین حصوں یعنی پہلی لہر دوسری لہر میں اور تیسری لہر میں تقسیم شدہ حکومتیں ہیں جن میں سے ہر ایک کے اپنے اپنے انتہائی اہم مفادات ہیں۔ ان کی اپنی اپنی باہمی طور پر دست و گریبان اشرافیہ ہیں۔ اپنے اپنے بحران اور اپنا اپنا ایجنڈا ہے۔ یہ ایک عظیم تاریخی متن ہے جس میں ہم جنگ کی تہذیب، ایٹمی، کیمیائی اور جراثیمی ہتھیاروں کے پھیلاؤ، میزائلوں کی تیاری اور جنگ کی ایک مکمل، نئی اور تیسری لہر کے زمانے سے تعلق رکھنے والی ایک ایسی قسم کو دیکھ رہے ہیں جس کی پہلے سے کوئی مثال موجود نہیں ہے۔

ہم مستقبل کی تاریخ کے ایک عجیب اور منفرد قسم کے دور کی طرف بھاگے جا رہے ہیں۔ جو لوگ جنگوں کے خطرات کا خاتمہ یا ان میں کمی چاہتے ہیں انہیں یہ نئے عوامل اور ان کے درمیان مخفی تعلق کا ادراک کرنا ہوگا اور تبدیلی کی اس لہر کو محسوس کرنا ہوگا جو ہماری اس دنیا کو نئی شکل دے رہی ہے۔

بے چینی اور گڑبڑ کے زمانے میں اور آنے والے خطروں کے پیش نظر، ہماری بقا کا انحصار وہ کچھ کرنے پر ہے جو کم از کم گزشتہ دو صدیوں میں کسی نے بھی نہیں کیا، جس طرح ہم نے جنگ کی ایک نئی قسم ایجاد کی ہے، بالکل اسی طرح اب ہمیں ”امن کی ایک نئی قسم“ بھی ایجاد کرنا ہوگی۔

اس کتاب کے آئندہ صفحات اسی بارے میں ہیں۔

## امن

### امن کی شکلیں

مغربی کچھر میں تصادم کی جو کہانیاں مشہور ہیں ان میں سے معروف کہانی داؤد اور جالوت کی لڑائی کی ہے۔ بائبل کے مطابق حضرت داؤد یہودیوں کی اور جالوت فلسطینیوں کی طرف سے برسرِ پیکار ہوئے جالوت کا ایک قوی ہیکل جنگجو کی حیثیت سے بہت شہرہ تھا، مگر حضرت داؤد نے اسے غلیل کے ذریعے نشانہ بنایا اور مار ڈالا۔

اس زمانے کے لحاظ سے یہ نئی تکنیک تھی ان کی یہ لڑائی اس زمانے کے ایک زندگی بخش طریقے کے بارے میں بتاتی ہے جو قدیم انسان نے تشدد کے نتیجے میں ہونے والے جانی نقصان کو کم سے کم حد تک رکھنے کے لئے اختیار کر رکھا تھا۔ وہ یہ تھا کہ بجائے پورے کے پورے قبیلے یا گھرانے کے ایک دوسرے کی تکہ بوئی کرنے کے بہت سے قدیم اضافی گروہ اپنے جھگڑے انفرادی مبارزت سے نمٹا لیتے تھے۔ دونوں فریق اپنے ایک ایک جنگجو کو میدان میں اتارتے اور جس کا پہلوان چیت ہو جاتا اسے ہار ماننا پڑتی۔

ہومر کے عہد میں یونانیوں اور ٹرائے والوں کی جنگ میں یونانیوں کی طرف سے اپنی لاس اور اہل ٹرائے کی جانب سے ہیرس دونوں اس طرح کے فیصلہ کن ڈوئل لڑتے رہے۔ علم الانسان کے ماہرین کو جنوبی الاسکا کے ٹیلیمٹ نیوزی لینڈ کے موری اور برازیل سے لے کر آسٹریلیا تک کے قدیم قبائل میں اسی طرح کی دو بدو انفرادی لڑائیوں کی شہادتیں ملی ہیں۔

ابتدائی دور کے قبائل میں دوسری مروجہ زندگی بخش اختراع استثناء تھی..... مثال کے طور پر عورتوں اور بچوں کو جنگ سے باہر رکھنا یا غیر جانبداروں یا دشمن کی طرف سے بھیجے جانے والے پیغام رسائوں کو مستثنیات میں شمار کرنا جنگ سے استثناء کی ایک صورت انسان نہیں بلکہ خاص مقامات کو اس سے باہر رکھنے کا اصول تھا؛ (نئی ہیمپڈنڈز میں بتایا گیا ہے کہ باہمی جنگ میں معروف قبائل ایک قابلِ تفتیش راہ امن مقرر کر کے اسے جنگ کی سرگرمیوں سے دور رکھتے)؛ جنگ سے الگ رکھنے کے چوتھے طریقے کا ایسے وقت کے تعین سے تعلق تھا جب جنگ بندی لازم ہوتی..... مثال کے طور پر یہ جنگ بندی مذہبی رسومات کی ادائیگی کے لئے کی جاتی۔

پہلی لہر کی تہذیب کے عروج کے ساتھ ہی یہ مروجہ جنگ کی قسم کے ساتھ مطابقت رکھتی ہوئی امن کی ایک نئی قسم بھی وجود میں آ گئی..... یہ آلات ایک نیا سیٹ تھا یعنی ایسے آلات کا جو جنگ کو روک سکیں اور تشدد سے ہونے والی تکالیف کا ازالہ کر سکیں۔

مثال کے طور پر پہلی لہر کے انقلاب، جس کے نتیجے میں جنگ کا عمل چھوٹے چھوٹے قبائلی تنازعات کی سطح سے بلند ہوا، اس نے جنگی قیدیوں کی تقدیر بھی بدل دی۔ اس وقت تک فاتح قبائل کے نزدیک زندہ جنگی قیدیوں کی کوئی افادیت نہ تھی، سوائے کبھی بکھار جنگجوؤں کی کمی سے پیدا ہونے والے خلا کو پر کرنے یا نسل کشی کے لئے درکار عورتوں کے، لیکن جب زراعت کے بل پر فالتو زرعی پیداوار حاصل کرنا ممکن ہوا اور پتہ چلا کہ قیدی اپنی بھوک مٹانے کے لئے ضروری خوراک سے کہیں زیادہ جنس پیدا کر سکتے ہیں تو فاتحین کو انہیں کھا جانے یا مار دینے سے زیادہ فائدہ ان کو غلام بنانے میں نظر آیا۔ یہ غلام کتنی بھی خوفناک تھے۔ بہر حال اس کا شمار پہلی لہر کی ان فائدہ مند باتوں میں کیا جاسکتا ہے جن کے نتیجے میں میدان جنگ میں ہلاکتوں کی تعداد میں کمی ہوئی۔ یہ پہلی لہر کی تہذیب میں امن کی قسم کی ایک جزوی دریافت کی کوشش تھی۔

صنعتی انقلاب برپا ہوا تو اس وقت بھی یہی عمل دہرایا گیا یعنی اس دور نے بھی جنگ کی اپنی قسم دریافت کی اور اس کی مطابقت سے امن کی قسم بھی۔

مثال کے طور پر یورپ میں جب صنعتی عہد کو عروج حاصل ہوا تو اس نے قول و قرار کے رشتوں پر زیادہ زور دیا۔ ہر قسم کے کنٹریکٹ کو تجارتی زندگی کا جزو قرار دیا گیا۔



سماجی کنٹریکٹ کے نام سے سیاسی نظاموں کو بھی عوام اور ان کے رہنماؤں نے درمیان تعلق کا جواز بنا کر پیش کیا گیا۔ دوسری لہر کے زمانے کی قوموں کیلئے ایک دوسری کے ساتھ معاہدے کرنا قدرتی امر تھا۔ اس طرح دوسری لہر کے زمانے کی ان کی قسم میں سمجھوتے اور معاہدے، کلیدی اجزاء کی حیثیت اختیار کر گئے اور ان میں سے بعض میں فوجی سپاہیوں کے اخلاقی رویوں کا تعین بھی کیا گیا۔

سویڈن کی اپلا یونیورسٹی کے امن اور جنگ کے تحقیقاتی ڈیپارٹمنٹ کی ایک رپورٹ میں بتایا گیا ہے کہ ”اگرچہ انسانی اقدار کا خیال ہزاروں برسوں سے اس دنیا کے رہنے والوں میں موجود چلا آ رہا ہے مگر یورپی حکومتوں نے سترہویں اور اٹھارویں صدی میں پہلی بار ”جنگ کی مشقیں“ کے نام سے اس سلسلے میں ایسی دستاویز ترتیب دی جس کے ذریعے متحارب جنگجوؤں کے درمیان باہمی سلوک کے معیار مقرر ہوئے۔

قوانین کے اس مجموعے نے معاہدوں، طور طریقوں اور عدالتی فیصلوں کے ایک ”بیچ و رک“ کی بنیاد فراہم کی 1964ء میں قوموں کے درمیان اس امر پر اتفاق رائے پایا گیا کہ میدان جنگ میں خدمات انجام دینے والے ڈاکٹروں اور نرسوں کو غیر جانبدار تصور کیا جائے گا اور وہ بیماروں اور زخمیوں کو ان کی قومیتوں کی تمیز کئے بغیر ضروری طبی امداد فراہم کریں گے۔ 1968ء میں قوموں میں بعض دھماکہ خیز گولیوں کے مسترد قرار دینے پر سمجھوتہ ہوا۔

1889ء میں ہیگ کی پہلی امن کانفرنس میں ہتھیاروں پر پابندی لگانے کے مسئلہ پر بحث مباحثہ ہوا (مگر اس پر اتفاق نہ ہو سکا)؛ بہر حال اس کانفرنس نے جنگ کے طور طریقوں اور ہتھیاروں کے استعمال کی بعض حدود مقرر کرنے پر اتفاق کیا اور غباروں کے ذریعے گولے پھینکنے پر پابندی عائد کرنے کا اصول منظور کیا۔ اس کانفرنس نے قوموں کے درمیان تنازعات طے کرنے کے لئے مصالحتی عدالتوں کے قیام کی منظوری بھی دی۔

اس وقت سے اب تک دنیا معاہدوں، سمجھوتوں کے ذریعے کیمیائی اور جراثیمی ہتھیاروں کا استعمال محدود رکھنے کی متعدد کوششیں کر چکی ہے۔ جنگی قیدیوں سے بہتر سلوک ان کی نسل کشی روکنے اور ایٹمی ہتھیار پر کنٹرول کرنے کے سمجھوتے بھی برابر ہو رہے ہیں؛ لیکن امن کے اس کام کا صنعتی نقش ٹھیکیداری کے ان انتظامات کے مقابلے میں کہیں گہرا ہے۔

ان جدت پسندوں نے جو دوسری لہر کے معاشروں کی تعمیر کے ذمہ دار ہیں، قومی منڈیاں تشکیل دیں اور قومی ریاستوں کی بنیاد بھی رکھی۔ اس زمانے میں جنگ شہری ریاستوں اور شاہی خاندانوں کے درمیان مبارزت تک محدود نہ رہی بلکہ اس سے بڑھ کر اس نے پوری اور مکمل قوموں کے درمیان تشدد کا لہادہ اوڑھ لیا..... جن میں قومی معیشتوں پر کنٹرول رکھنے والی حکومتوں نے بڑھ چڑھ کر حصہ لیا۔

ان جدت پسندوں نے ٹیکس جمع کرنے کے حقیقت پسندانہ طریقے بھی وضع کئے (اور یوں قومی حکومتوں کو بڑی جنگیں لڑنے کے مواقع فراہم کرنے کے لئے سرمائے کی فراہمی کا بندوبست کیا)؛ آبادیوں کو قومی ذرائع نقل و حمل اور مواصلات کے ذریعے باہم مربوط کیا اور اپنے دانشوروں اور میڈیا کے ذریعے لوگوں کے دماغوں میں پروپیگنڈے کے زور پر قوم پرستی کے خیالات بھرنے پر بھرپور توجہ دی۔ امن برقرار رکھنے کے لئے انہوں نے بالکل نئے ادارے قائم کئے اور اس پر حیرت نہیں ہونی چاہیے کہ ایسا کرتے وقت ان کی کوششیں قوم کیلئے مخصوص رہیں۔

پہلی جنگ عظیم کے بعد قائم ہونے والی لیگ آف نیشنز اور دوسری جنگ عظیم کے بعد وجود میں آنے والی اقوام متحدہ کئی معاملات میں ایک دوسری سے مختلف ضرور ہیں مگر دونوں کا قیام قوموں کے حقوق (صرف قوموں کیلئے) کی بھرپور نمائندگی پر زور دیتے رہے۔ ”قومی تحفظ“ کے تصور کا جس کے نام پر گزشتہ نصف صدی میں فوجوں کی صفیں کی صفیں کھڑی کی جاتی رہی ہیں، قومی سطح پر امن اور تحفظ پر زور، قوموں کے درمیان امن سے اتنا ہی دور ہے جتنا کہ امن، مذہبی، نسلی گروہوں اور تہذیبوں سے فاصلے پر ہے۔

لیگ آف نیشنز جسے اپنے وقت میں انسانی امیدوں کا منبع قرار دیا جاتا رہا ہے 1930ء تک بے معنی ہونے کی حد تک سکڑ کر رہ گئی اور دوسری جنگ عظیم روکنے کے سلسلے میں کچھ نہ کر سکی۔ اقوام متحدہ اپنے وجود کا زیادہ عرصہ سرد جنگ کی وجہ سے مفلوج رہی۔ اب ایسے وقت میں جب اس کے بنیادی یونٹ..... قومی ریاستیں..... گلوبل سطح پر زیادہ نہیں بلکہ پہلے سے کم اہم ہو گئی ہیں۔ یہ سکتے سے باہر آئی ہے۔ بہر حال یہ ادارے جس قسم کی جنگوں کو روکنے کیلئے وجود میں لائے گئے تھے وہ دوسری لہر کے زمانے کی وسیع ہلاکتوں والی لڑائیاں تھیں۔

یوں دوسری لہر کی تہذیب نے اپنے سے پہلے کی لہر کی تہذیب کی طرح جنگ کی

اپنی قسم کی مطابقت میں امن کی اپنی قسم بھی ایجاد کر لی۔ بالکل اسی طرح جس طرح جنگ کی قسم متعین کرنے کا معاملہ ہے، امن کی نئی قسم کی وجود میں آئیکا یہ مطلب پرانی قسم سے مکمل نجات ہرگز نہیں ہے، لیکن جنگ کی نئی قسم امن کو نئے خطرات کی زد میں ضرور لے آتی ہے اور اس طرح وہ کافی وقت گزرنے کے بعد امن کی ایسی نئی قسم کی ضرورت پر زور دیتی ہے جو نئے حالات سے مطابقت رکھتی ہو اور نئی تہذیب کے تقاضوں کو پورا کرتی ہو۔

آج دنیا کو جس بحران کا سامنا ہے وہ تیسری لہر کی ضرورت کے مطابق امن کی نئی قسم کے وجود کا فقدان ہے جو آج کے عالمی نظام سے مطابقت رکھتا ہو اور تیسری لہر کے زمانے کی جنگی حقیقتوں سے بھی آشنا ہو۔

### آئندہ کے زمانے کے لئے امن کی قسم

قیام امن کا یہ مطلب ہرگز نہیں ہے کہ اس کے لئے پہلے دنیا بھر کی اخلاقی، سماجی اور اقتصادی برائیوں کے خاتمے کا انتظار کیا جائے، جو لوگ یہ کہتے ہیں کہ جنگ غربت، ناانصافی، کرپشن، آبادی میں اضافے اور محرومیوں کا نتیجہ ہے وہ درست ہو سکتے ہیں۔ اگرچہ یہ فارمولا ضرورت سے کچھ زیادہ ہی سادہ نظر آتا ہے، لیکن امن کے قیام سے قبل اگر ان برائیوں کا خاتمہ واقعی ضروری ہے تو پھر جنگوں کو روکنا یا محدود رکھنا خیال و خواب کی بات ہوگی۔

مسئلہ یہ نہیں ہے کہ ایک مکمل اور اچھی سی دنیا میں امن کیسے بحال کیا جائے بلکہ اصل مسئلہ اس حقیقی دنیا کا ہے جو ہمارا مقدر ہے یا اس نئی دنیا کا جسے تخلیق کرنے کی ہم کوشش کر رہے ہیں۔ آج کی حقیقی دنیا میں جب ہم ایک نئے عالمی نظام کی تعمیر کے کام میں لگے ہوئے ہیں اور جنگ کی ایک بالکل ہی نئی قسم کی تیاری کر رہے ہیں، اس سے مطابقت رکھتے امن کے راستے اب تک تلاش نہیں کر سکے۔

ایک برطانوی ادیب اے سی ایف بیلز نے 1931ء میں اپنی کتاب ”امن کی تاریخ“ کا آغاز ان الفاظ کے ساتھ کیا تھا: ”جنگ اور امن کے بارے میں پردہ واحد خیال جسے آج سامنے لایا جا رہا ہے۔ ایک صدی قبل بھی منظم جماعتوں کے تحت اس کی تلقین کی جا رہی تھی۔“ وہ غالباً 1815ء میں برطانیہ میں پہلی بار قائم ہونے والی ”امن سوسائٹیوں“ کا



حوالہ دے رہا تھا۔ یہ سوسائٹیاں عین اس وقت ظہور میں آئیں جب دوسری لہر کے زمانے کی جنگ کی قسم کی ترقی اور توسیع کا کام نیولین کے ذریعے تیزی سے انجام پا رہا تھا اور وقت گزرنے کے ساتھ ساتھ اس نے دوسری لہر کے زمانے کی امن کی قسم کو بھی ترقی سے ہمکنار کر دیا تھا، لیکن امن کی اس قسم کے جن بنیادی مفروضوں پر اس وقت تکیہ کیا گیا، وہ اب ہرگز قابل برداشت نہیں رہے یا غیر ضروری ہو چکے ہیں۔

مثال کے طور پر دوسری لہر کے زمانے کا یہ نظریہ کہ قومی حکومتوں کا وجود ہی فوج کو قابو میں رکھ سکتا ہے، اب فرسودہ ہو چکا ہے۔ اب ہم اکثر ایسے فوجی پونٹ دیکھ رہے ہیں جنہوں نے مرکزی حکومتوں کی اتھارٹی قبول کرنے سے انکار کیا ہے۔ بعض فوجی دستے جیسا کہ روس میں ہوا تجارتی مفادات کے تابع ہیں، دوسرے جیسا کہ منشیات کی پیداوار اور تجارت کے علاقوں میں دیکھا گیا، ملزموں کی سنڈیکیٹوں کے کام کرنے میں لگے ہوئے ہیں۔ کچھ ایسے بھی ہیں جو نسلی اور مذہبی تحریکوں کے لئے خدمات انجام دے رہے ہیں۔ کچھ وہ ہیں جو کسی خارجی اتھارٹی کے بغیر از خود من مانیوں کر رہے ہیں۔ کچھ بوسنیا کے عربوں کی طرح درمیان میں لٹکے ہوئے نظر آتے ہیں۔ تیسری لہر جوں جوں زور پکڑ رہی ہے، ہمیں ایسے ہی کئی دوسرے اور متنوع نظارے دیکھنے کو ملتے رہیں گے لیکن اگر قومی ریاست تشدد پر اپنی اجارہ داری سے محروم ہو رہی ہے تو پھر امن کے لئے نئے خطرات کا اندیشہ کدھر سے ہے؟ غیر اجارہ دار تشدد کو کس قسم کا عالمی نظام ہضم کر سکے گا؟

دوسری لہر کے زمانے کے عملی جنگ مخالفین، فوجی صنعتی کمپلیکس کے خلاف نسلوں سے محاذ آرا ہیں لیکن سوال یہ ہے کہ جیسا کہ ہم دیکھ رہے ہیں جب صورت حال شہری فوجی کمپلیکس میں تبدیل ہو جائے گی اس وقت کیا ہوگا؟ کیا اب اس معمولی سی معصومانہ شہری مصنوعات کے خلاف بھی مہمیں چلانا ہوں گی جن کو فوجی مقاصد کے لئے استعمال کرنا ممکن ہو گیا ہے۔

دوسری لہر کے زمانے میں امن کی تحریکوں کے دوران ہتھیاروں کی برآمد ممنوع قرار دینے کی مہمیں چلتی رہی ہیں لیکن اب یہ حقیقت سامنے آ رہی ہے کہ دوسری اور تیسری لہر کے ہتھیار ایک دوسرے سے قطعاً مختلف ہیں۔ تو کیا اب وسیع پیمانے پر بے دریغ ہلاکتوں کے لئے تیار کئے جانے والے ہتھیاروں کے ساتھ ان ہتھیاروں کو بھی ضائع کر دیا جائے جو

ہلاکتوں کی شرح کم کرنے کے لئے ڈیزائن کئے گئے ہیں؛ اگر اس فرق پر توجہ نہ دی گئی تو کیا ہم آنے والے زمانوں میں خوریزی میں کمی کی کوششوں کو نقصان پہنچانے کے ذمہ دار نہ ہوں گے؟

جنگ کی مخالفت؛ اخلاقی طور پر بجائے خود خوش آئند بات ہے لیکن اس دنیا کو جو جنگ آزمائی کی پہلی دوسری اور تیسری تہذیبوں میں بنی ہوئی ہے جنگ سے بچنے کے لئے ان تہذیبوں کے درمیان مختلف قسم کے جوڑ توڑ کی ضرورت ہوگی۔ ان میں سے ہر ایک کو امن قائم رکھنے یا امن قائم کرنے والوں سے مختلف قسم کے طور طریقے اختیار کرنے کی توقع رکھنی ہوگی۔

پھر اقوام متحدہ کا ذکر آتا ہے جس پر قیام امن کے سلسلے میں دنیا بھر کے لاکھوں کروڑوں افراد کی نظریں جمی ہوئی ہیں۔ یہ فرض کرنا جیسا کہ بہت سے لوگ کرتے ہیں کہ اگر اقوام متحدہ کے پاس ایڈ ہاک قسم کی ہر مشق کے لئے آرڈر پر تیار کی جانے والی فوج کی بجائے اپنی مستقل اور ہر مقصد کے لئے کارآمد فوج موجود ہو تو دنیا میں قیام امن کے امکانات بڑھ جائیں گے۔ دوسری لہر کی سوچ کو نافذ کرنے کی تاریخی غلطی دہرانے کے مترادف ہوگا۔ جنگ مخالف قوتوں میں بھی تنوع کا مفقہ ہے نہ کہ ایک واحد اور کارآمد یونٹ کا۔

بد قسمتی ہے یہ فرض کر لینا بھی اتنا ہی غیر مناسب ہوگا کہ اقوام متحدہ اپنے موجودہ ڈھانچے کے ساتھ جنگ کے شعلوں سے دنیا کو محفوظ رکھ سکتی ہے بشرطیکہ اس کے پاس اپنا کافی سرمایہ ہو۔ حقیقت یہ ہے کہ بہت سے ایسے معاملات جو اقوام متحدہ کے بس میں نہیں ہیں وہ انہیں حل نہیں کر سکتی خواہ وہ جتنا بھی سرمایہ اکٹھا کر لے۔

محض یہ حقیقت کہ اقوام متحدہ استثنائی طور سے قوی ریاستوں پر مشتمل ہے آج کی دنیا میں اسے جکڑ جیکٹ پہنانے کے مترادف ہے۔ یہ حقیقت ہے کہ تباہی کے علاقوں میں اقوام متحدہ کو نجی اور غیر منافع بخش ایجنسیوں کی مدد سے کام کرنے کے بارے میں سوچنے کی ضرورت ہے۔ یا مثال کے طور پر اس کی غیر حکومتی تنظیموں تک اپنی مشاورتی حیثیت کی توسیع دینے کی کوشش کو حقیقت کی پردہ پوشی قرار دینا غلط نہ ہوگا۔ ان این جی اوز یا غیر ریاستی اداکاروں کو اقوام متحدہ اب تک زیادہ سے زیادہ شریک یا طاقت کا متبادل قرار دیتی رہی

ہے۔ نیشنل پبلک ریڈیو کے مطابق بوسنیا میں انسانی ہمدردی کی بناء پر ایک امدادی کائنات کو جو کہ تھوڑے عیسائیوں اور مسلمانوں کے ادارہ کے کارکنوں نے مشترکہ طور پر منظم کیا تھا، اقوام متحدہ کی فوجوں نے تحفظ فراہم کرنے سے صاف انکار کر دیا تھا۔ عالمی ادارے کے بلیو ہیلمٹ دستوں کا کہنا تھا کہ پرائیویٹ ایجنسیوں کی کوششوں کو تحفظ دینے کا مینڈیٹ ان کے پاس نہیں ہے۔ اس کے باوجود یہ حقیقت ہے کہ ایک ایسی دنیا میں جس کی فوجی قوتیں بڑھتی ہوئی قوت استعمال کرنے کی صلاحیت رکھتی ہیں، ان کے بغیر امن قائم کرنا یا برقرار رکھنا ممکن ہی نہیں ہے۔ اقوام متحدہ کو اگر کل کے آنے والے بوسنیاؤں یا کمبوڈیاؤں میں موثر طور سے کام کرنا ہے تو اسے ان غیر سرکاری اداروں کو اعلیٰ ترین سطح پر طاقت میں حصہ دار بنانا ہوگا۔ عالمی کارپوریشنوں اور ایسے دوسرے اداروں کا ذکر فی الحال جانے دیجئے، مگر بہر حال ان سب کو اقوام متحدہ کی امن کی حکمت عملی کی تیاری میں حصہ تو لینا ہی ہوگا۔

اقوام متحدہ کا ڈانٹا سوراگر اپنے آپ کو دوسری لہر کی نوکر شاہی کی تنظیم سے زیادہ چکدار اور تیسری لہر کی تنظیم میں جو قوموں کے ساتھ غیر ریاستی اداکاروں کی نمائندگی بھی کرتی ہے اپنے آپ کا منقلب بھی نہیں کر سکتا تو پھر عالمی طاقت کے یہ مختار مراکز، یقیناً اقوام متحدہ نما اداروں کی شکل میں سامنے آجائیں گے جو ان مختلف گروپوں سے تشکیل دیئے جائیں گے جنہیں اب تک اس سے باہر رکھا جا رہا ہے۔

### سفارتی گھبراہٹ

دوسری لہر کے زمانے کے مفروضوں اور اداروں نے دنیا کو تعطل کا شکار بنانے میں اس وقت معاونت کی جب اسے حال ہی میں، بلقان میں ایسے تشدد کا سامنا کرنا پڑا جس میں مظالم، وسیع پیمانے پر زنا بالجبر کی وارداتیں اور نازیوں کی قسم کی نسلی صفائی کی کوششیں منظر عام پر آئیں۔ اس لڑائی کا یہاں مختصراً جائزہ لینا اس لئے ضروری ہے کہ یہ آنے والے ایسے تصادموں کا امکانی نمونہ ہے۔

بلقان میں دنیا نے جو کچھ دیکھا اس کے ایک حصے کا تعلق پہلی لہر کے زمانے کی جنگ سے تھا جس میں حصہ لینے والے نیم مسلح، نیم تربیت یافتہ، رواویہ میں منظم ہونے



والے اور غیر منظم، ملازمت کی پابندیوں سے آزاد بے قاعدہ فوجی تھے۔ ان میں سے کچھ کو دوسری لہر کے زمانے کی یوگوسلاویہ کی فوج کی مدد حاصل تھی۔ اقوام متحدہ کو یہاں لڑنا نہیں تھا، یورپی اقوام یا امریکی یہاں پہلی یا دوسری لہر کے زمانے کی کوئی جنگ شروع کرنے کے حق میں نہیں تھے۔ ان کا اصرار تھا کہ بلقان سیدھی سادھی دلدل ہے جس میں پھنسنا انہیں منظور نہیں۔

لیکن تیسری لہر کے زمانے کی جنگ آزمانے کی یہاں کوئی کوشش ہی نہیں کی گئی جس سے جیسا کہ ہم ابھی دیکھیں گے۔ خوزری میں کمی آسکتی تھی۔ اس کی بجائے ہم نے جو کچھ دیکھا وہ کوتاہ نظری پر مبنی حکمت عملی، اخلاقی دیوالیہ پن، فضائی قوت کے بے معنی استعمال کی مثالیں اور بے انتہا سفارتی گھبراہٹ تھی۔

یہ فرض کر بھی لیا جائے کہ بیرونی دنیا جنگ کی ہولناکیوں کو واقعی روکنا چاہتی تھی (جو شبے سے بالاتر ہے) تو یہ تو کبھی کوئی مسئلہ ہی نہیں تھا کہ فضائی قوت سے جنگ کو ختم کیا جاسکتا ہے یا نہیں؟ اصل مسئلہ فضائی، زمینی اور بحری فوج کا نہیں تھا بلکہ پہلی دوسری اور تیسری لہر کے زمانے کا تھا۔ جیسا کہ ہم ابھی دیکھ سکیں گے۔ حقیقتاً وہاں کچھ ایسے کوائف موجود تھے جن کی مدد سے زمینی فوجی دستوں یا فضا میں لڑنے والے پائلٹوں کو کسی قسم کا نقصان پہنچائے بغیر اس لیے کی شدت میں کمی کرنا ممکن تھا۔

وہاں ہمیں کسی قسم کی فکری گہرائی نظر نہیں آتی..... دوسری لہر کے زمانے کے روایتی حوالوں سے ہٹ کر کوئی سوچ سامنے نہیں آتی۔ یہ فرض کرتے ہوئے بھی کہ وہاں زمینی فوجوں کی ضرورت ہے، بہت سے امکانات پر توجہ دینے کی ضرورت نہیں سمجھی گئی۔ مثال کے طور پر یہ غور ہی نہیں کیا گیا کہ اگر سیاسی وجودہ کی بنا پر امریکہ، یورپ یا اقوام متحدہ سے وہاں فوج نہیں لائی جاسکتی تو کیا کوئی اور متبادل سرے سے موجود ہی نہیں ہے؟

امن

تشدد پر قوموں کی اجارہ داری جب پہلے ہی ختم ہو چکی ہے تو پھر نجی کارپوریشنوں کی طرف سے منظم کی جانے والی رضا کاروں اور کرائے کے سپاہیوں پر مشتمل فوجوں کی تشکیل پر جو اقوام متحدہ کی طرف سے فیس لے کر یا ٹھیکے پر لڑ سکتی ہوں غور کرنے میں کیا مضائقہ ہے؟..... ایسی فوج جس میں گزرے ہوئے کل کے کرائے کے کپتان اور فوجی جو

آنے والے کل کے غیر مہلک ہتھیاروں سے لیس ہوں حصہ لیں؟  
ایسی حکومتیں جو اپنے جوانوں اور خواتین کو سر بیا کے کروٹوں اور بوسیدنا کے غیر منظم فوجیوں کے جن میں عورتوں سے زیادتی اور بے دریغ قتل کرنے والے بدمعاش شامل تھے ہاتھوں مردانہ کے حق میں نہیں تھیں۔ ان کے خدشات میں اس طرح یقیناً کمی ہو سکتی تھی جب اقوام متحدہ کا ادارہ غیر سیاسی پیشہ ور اور کئی قوموں کے رضا کاروں پر مشتمل لڑاکا فوج تیار کرنے کے لئے کنٹرولنگ کرنے کا پروگرام بناتا۔ اس صورت میں اجازت دینے میں ان حکومتوں کو تامل نہ ہوتا۔ فوجی صف بندی کے لئے ایک تیز رفتار یونٹ کا کرائے پر حصول ممکن ہوتا یا اسے اقوام متحدہ کی تحویل ہی میں ٹھیکے پر کام کرنے کے لئے مخصوص کر دیا جاتا۔  
ایسی کمپنیوں کو اپنی حدود میں رکھنے کے لئے بین الاقوامی قواعد و ضوابط کی تشکیل اور ان کا نفاذ بھی لازم ہے۔ اس کے لئے عارضی بورڈ آف ڈائریکٹر ان کے سرمائے کی عوامی دیکھ بھال، خصوصی مقاصد کے لئے ساز و سامان لیز پر مہیا کرنے کے خاص انتظامات زیادہ بہتر ہو سکتے ہیں۔ یہ نسبت اس کے کہ انہیں جنگی ساز و سامان کے اپنے ذخیرے بنانے کی اجازت دی جائے لیکن اگر حکومتیں یہ ذمہ داری براہ راست نہیں نبھا سکتیں تو ان کا رپوریشنوں کی مدد لی جاسکتی ہے جو یہ کام کرنے کی اہل ہیں۔

اس کے مقابلے میں کوئی شخص آنے والے اس وقت کا تصور بھی کر سکتا ہے جب بین الاقوامی سطح پر کسی دن چارٹرڈ ”امن کارپوریشنوں“ کے قیام کی خبر آ جائے جن میں سے ہر ایک کو کرہ ارض کے ایک مقررہ حصے پر متعین کیا جا رہا ہو۔ انہیں جنگ میں حصہ لینے پر ادائیگی کرنے کی بجائے جنگ کے علاقوں کو محدود کرنے پر ادائیگی کرنے کا پابند رکھا گیا ہو۔ ہلاکتوں کی تعداد میں کمی کو ان کی ”پیداواری صلاحیت“ قرار دیا جائے۔

ان کمپنیوں کو بین الاقوامی طور پر منظور شدہ قواعد اور اختیارات کے ذریعے قیام امن کے غیر رسمی طریقے بروئے کار لانے کا حق دیا گیا ہو..... اور یہ قانونی رشوت کے ذریعے پروپیگنڈہ اور محدود فوجی مداخلت کرنے اور اپنے مقررہ خطے میں امن فوج کی تعیناتی کے اختیارات سے لیس بھی ہوں۔ نجی سرمایہ کار ایسی کمپنیوں سے کام لینے پر آمادہ ہو سکتے ہیں۔ مثلاً بین الاقوامی برادری یا علاقائی گروپ کی ان خدمات کے عوض انہیں ایک مقررہ فیس ادا کرنے اور جنگی سرگرمیوں میں ہلاکتیں کم ہونے کی بناء پر سالانہ منافع کا ایک حصہ ادا

کرنے پر بھی تیار ہو سکتے ہیں اور اگر کام یوں نہیں بنتا تو پھر شاید دنیا میں ایسے بہت سے اداروں کے بیج بو کر جو قیام امن میں یقین رکھتے ہوں، امن کی منزل قریب لائی جاسکتی ہے۔ سوال صرف یہ ہے کہ اس سے استفادہ کیوں نہ کیا جائے؟

ایسے خیالات اور تصورات بظاہر بڑے احمقانہ لگتے ہیں اور ہو سکتا ہے یہ ایسے ہوں بھی، لیکن اچھے برے جو کچھ بھی ہوں، بہر حال یہ عام حوالے کے فریم کے باہر کے خیالات ہیں اور ان سے یہ ثابت کرنا مقصود ہے کہ ایک دفعہ جب دوسری لہر کے زمانے کے فریم ورک سے باہر آ جائیں تو تعطل کے نہایت خیال انگیز متبادل ہمارے سامنے آسکتے ہیں۔

### کھلے آسمان اور کھلے ذہن

امن کے مقاصد کو کبھی اقتصادی ذرائع سے آگے بڑھایا جاتا ہے تو کبھی انہیں طاقت کے بل پر نافذ کرنے کی کوشش کی جاتی ہے لیکن اس کے لئے صرف یہی طریقہ مہیا نہیں ہیں۔ اکیسویں صدی کے طلوع کے ساتھ ہی قیام امن کے لئے بظاہر جسمانی طور پر کم محسوس ہونے، مگر زیادہ طاقتور ہتھیار یعنی علم سے جراحی کی شکل میں کام لینے کی ضرورت ہوگی۔

امن کے بارے میں سوچتے وقت تیسری لہر کی تہذیب کے مرکزی اقتصادی پہلو کو نظر انداز کرنا..... جو فوجی قوت کے لئے بھی کلید کا درجہ رکھتا ہے..... یقیناً درست نہیں ہے کیونکہ سوچنے کی بات یہ ہے کہ اب اگر کچھ لڑائیاں علم کی برتری کی بنا پر جیتی جاسکتی ہیں تو کیا جنگ مخالفت کاروائیوں میں بھی اس ذریعے سے کامیابی کا حصول ممکن نہیں ہے؟

آج جبکہ فوجوں نے بھی علم کو حکمت عملی کے طور پر اختیار کرنے کے بارے میں سوچنا شروع کر دیا ہے تو جو چیز نمایاں طور سے نظروں کے سامنے آئی ہے وہ امن کے لئے ایک مضبوط اور مقاصد سے ہم آہنگ حکمت عملی کا فقدان ہے۔

ایسی حکمت عملی کے بنیادی اجزاء مدت سے اپنی جگہ پر موجود ہیں اگرچہ ابھی تک ان کے باہمی رشتے واضح نہیں ہیں۔ یہ خیال کہ فوجی معلومات کے حصول کو آسان بنانے پر شبہات میں کمی ہو سکتی ہے اور ترقی کی بڑھتی ہوئی رفتار کی وارننگ کے لئے تمام متعلقہ فریقوں کو کافی وقت مل سکتا ہے۔ ”کھلے آسمانوں کی تجویز“ کا نتیجہ ہے۔ یہ تجویز امریکی صدر



آئزن ہاور نے سربراہی میننگ میں 21 جولائی 1955ء کو سوویت وزیراعظم خروشیف کو پیش کی تھی۔

ایٹمی کشیدگی گھٹانے اور اچانک حملے کا خطرہ کم کرنے کے طریقوں پر بات کرتے ہوئے امریکی صدر نے سوویت روس اور امریکہ کو ایک دوسرے کو اپنے فوجی اثاثوں سے آگاہ کرنے اور ان کی مکمل فہرست پیش کرنے کی تجویز بھی سامنے رکھی اس کے ساتھ ہی دونوں ملکوں کو ایک دوسرے کے لئے فضائی نگرانی کی سہولتیں فراہم کرنے کی بات بھی کی جہاں سے تصویریں بنا کر وہ مطالعہ کے لئے اپنے اپنے ملک لیے جانے میں آزاد ہوں۔

سوویت روس نے اس خیال کو فوراً ہی مسترد کر دیا، مگر بہر حال اس کے بعد..... اس عشرے میں جس میں علم کی بنیاد پر ترقی پانے والی معیشتوں نے نہایت تیز رفتاری سے ترقی کی..... ہم نے دیکھا کہ بہت سی قوموں نے، نگرانی کی ان تجاویز کو بڑی خوش دلی کے ساتھ قبول کر لیا اور باہمی مانیٹرنگ اور ڈیٹا جمع کرنے پر بھی اتفاق کیا۔ اس میں کسی ایک ملک کا دوسرے ملک کی حدود میں ”مداخلت“ کا حق بھی یوں تسلیم کیا گیا کہ اس کے انسپکٹر موقع پر جا کر ہتھیاروں پر کنٹرول کے معاہدوں کی پابندی یا خلاف ورزی کا جائزہ لینے کا حق رکھتے ہیں۔ مثال کے طور پر 1971ء کا سمندری تہہ سے متعلق معاہدہ اقوام متحدہ یا اس پر دستخط کرنے والے کسی دوسرے ملک کو کسی رپورٹ کے بارے میں تصدیق کرنے کی مانگ کرنے کا پتہ دیتا ہے۔ 1986ء میں سٹاک ہام کی تحفیف اسلحہ کانفرنس میں 35 اقوام نے اس پر اتفاق کیا کہ وہ کم مدت کے نوٹس پر انسپکٹروں کو اپنے اپنے ملک میں مقررہ موقع پر جانے کے لئے ضروری سہولتیں مہیا کریں گے اور یہ کہ وہ ایسے مطالبے سے انکار نہ کرنے کے پابند ہیں۔ بہر حال اس میں عراق کا معاملہ ذرا الگ ہے اور اس سے ابھی معاہدے کی کمزوری کا احساس بھی ہوتا ہے کیونکہ عراق اب تک بیرونی انسپکٹروں کی اپنے ملک میں مداخلت کی برابر مدافعت کر رہا ہے لیکن ”ڈیٹا“ انفرمیشن اور علم کو امن کے قیام کیلئے بروئے کار لانے کا اصول بہر حال تسلیم کر لیا گیا ہے..... اور اس میں مقررہ جگہ تک رسائی کا حق بھی شامل ہے..... جس کو اب بین الاقوامی سرگرمیوں میں پوری مضبوطی سے جما دیا گیا ہے۔

صدر بش نے 1989ء میں آئزن ہاور کی متذکرہ تجویز میں از سر نو جان ڈالنے کی کوشش کی۔ اس وقت تک مصنوعی سیاروں اور آسمانوں میں نصب برقی آنکھوں کی وجہ سے

فضائی نگرانی کا کام بہت ترقی کر چکا تھا۔ اس لئے مغرب نے نہ صرف کھلے آسمانوں کی تجویز کو کھلے دل سے پیش کیا بلکہ امریکہ ہی نہیں، کینیڈا اور یورپ کی فوجی تیار یوں کا جائزہ لینے کی سہولت بھی پیش کر دی۔ اس موقع پر روسیوں نے یہ عندیہ دیا کہ وہ اس پر بات چیت کرنے کو تیار ہیں اور انہوں نے مصنوعی طور پر مرکبات کے ذریعے سے تیار شدہ روزنوں کی مدد سے بنائے جانے والے ریڈاروں کے استعمال کی اجازت دینے پر رضامندی کا اظہار بھی کر دیا۔ واضح رہے کہ اس ریڈار کے ذریعے کسی بھی قسم کے موسم میں اور رات میں بھی چیزیں صاف صاف دیکھی جاسکتی ہیں لیکن سوویت روس کا فضا میں موجود برقی آنکھوں کی کارکردگی محدود رکھنے پر اصرار تھا۔ مغرب جہاں اس آنکھ کو دس فٹ یا اس سے بڑی جسامت کی چیز دیکھنے کے قابل رکھنا چاہتا تھا وہاں روسی اسی حد کو چالیس فٹ تک مقرر کرانے پر مصر رہے۔

لیکن اس قسم کی ساری بات محض فریب نظر کا درجہ رکھتی ہے۔ آسمان میں جیسا کہ ہمارے سامنے ہے، بہت سے دوسرے مصنوعی سیاروں کی مدد سے نگرانی کا کام بڑھ گیا ہے۔ ان میں تجارتی سیارے بھی شامل ہیں اور یہ اب چھوٹی سی چھوٹی شے کو جس میں نجی دستی ہتھیار تک شامل ہیں آسانی سے دیکھ سکتے ہیں۔ سربیا، کروشیا اور بوسنیا کے ہر توپچی کو مستقبل میں شناخت کرنا مشکل نہیں ہوگا۔ برا موسم یا خراب علاقہ بھی آئندہ اس کام میں رکاوٹ نہ بن سکے گا۔ آسمان تو اب کھلے رہیں گے، حکومتیں خواہ چاہیں نہ چاہیں اور صرف آسمان ہی نہیں سمندر اور خود کرہ ارض بھی اب زیادہ شفاف صورت میں ہمارے سامنے ہوگا۔

فضا کی بنیاد پر نگرانی ٹیکنالوجیز اور زمینی برقی آنکھ پر اٹھنے والے اخراجات پر آہ و بکا کرنے کی بجائے ہمیں ان اخراجات کو سماجی ضرورت سمجھنا چاہیے جو قیام امن کے لئے اہم ترین ضرورت کا درجہ رکھتی ہے۔ اب جس امر کی ضرورت ہے وہ یہ ہے کہ اس طرح ہم جو انفرمیشن حاصل کرتے ہیں اور اس پر اٹھنے والے اخراجات کو باہمی طور پر تقسیم کر لیں اور جہاں موزوں تجارتی منڈیاں ان کوششوں کو ایڑ لگا کر تیز کرنے کے لئے ناکافی نظر آئیں وہاں کچھ خیال انگیز عبوری طریقے جو شاید ملک اور پرائیویٹ سیکٹر کی باہمی کوششوں سے وجود میں لائے جاسکتے ہیں۔ ترقی کے کام میں تیز رفتاری کا ذریعہ بن سکتے ہیں۔

ایک ایسی دنیا میں جو علاقائی طور پر اسلحے کی دوڑ میں لگی ہوئی ہے ڈیٹا انفرمیشن اور علم کا باہمی تبادلہ امن کے لئے تیسری لہر کے زمانے کا واضح ہتھیار ہے۔

### ٹیکنالوجی کی تلاش میں

اسلحے کی دوڑ ہمیشہ جنگ پر مبنی نہیں ہوتی..... کیونکہ تاریخ کی ایک ایسی ہی اور سب سے بڑی دوڑ سے جو امریکہ اور سوویت روس کے درمیان جاری رہ چکی ہے۔ یہی ثابت ہوتا ہے۔ اس میں صلاحیت کے زیادہ عزم و ارادے کا دخل ہوتا ہے لیکن ہتھیاروں کی اندھا دھند خرید و فروخت، اسلحے کے ذخائر جمع کرنے کی کوششیں، کشیدگی کے علاقوں میں ہتھیاروں کے یکا یک عام پھیلاؤ اور فوجی توازن میں اچانک تبدیلیوں سے جو بالعموم خلاف توقع نمودار ہو جاتی ہیں، تشددانہ کاروائیوں کے خطرات یقیناً بڑھ جاتے ہیں، اس لئے اقوام متحدہ نے ہتھیاروں کا ایک رجسٹر تیار کرنے کی تجویز پیش کی ہے جس میں رکن ممالک کی طرف سے ہتھیاروں کی درآمد اور برآمد کے بارے میں سرکاری طور پر اعداد و شمار کا ریکارڈ رکھا جائے۔ امریکہ میں تخفیف اسلحہ کے بعض دعویداروں نے تو یہ بھی تجویز کر دیا ہے کہ جو ممالک ہتھیاروں کی ترسیل کے بارے میں اقوام متحدہ کو آگاہ نہ کریں، ان کی امداد بند کر دی جائے۔

رجسٹر کے اس تصور میں بہت سی خامیاں ہیں کیونکہ ہتھیاروں کے انتہائی خطرناک سودے تو ایسے ہوں گے جن کے متعلق کسی کو بتایا ہی نہیں جائے گا اور اس سے اس خیال کو بھی تقویت ملتی ہے کہ اس کھیل کے اصل کھلاڑی تو حکومتیں ہیں۔ اس لئے اس بارے میں انہیں سے معاملہ کرنے کی ضرورت ہے۔ بہر حال اس سب کے باوجود یہ حقیقت اپنی جگہ مسلمہ ہے کہ رجسٹر کی تجویز سے قیام امن کے لئے معلومات کی منظم طریقے کے فراہمی کی اہمیت واضح ہو جاتی ہے۔

اس سے بھی زیادہ ضرورت، وسیع پیمانے پر ہلاکتوں والے ہتھیاروں کے پھیلاؤ میں سست روی کے اہتمام کے لئے انفرمیشن فراہم کرنے پر توجہ دینے کی ہے۔ خاص طور پر ٹیکنالوجی کے استعمال کے سلسلے میں واحد مقصد کی بجائے دوہرے بلکہ کثیر الجہات مقاصد کے بروئے کار آنے کے پیش نظر تو یہ اور بھی ضروری ہو گیا ہے اور یہ محض ہتھیار ہی



نہیں جن کی نقل و حرکت پر نظر رکھنا ضروری ہے بلکہ ٹیکنالوجی بشمول پرانی ٹیکنالوجی کے پھیلاؤ پر نظر رکھنا بھی لازم ہے۔

یہ معلوم کرنے کے لئے کہ کیا عراق ایٹمی ہتھیار تو نہیں بنا رہا، اے ای اے اور نگرانی کے دوسرے جاسوسی اداروں کے ساتھ صدام حسین نے نہ صرف دھوکہ دہی سے کام لیا (اعداد و شمار کی عدم موجودگی بھی آڑے آئی) بلکہ نگران ٹیموں کے دھوکہ کھانے میں ایک احمقانہ مفروضے پر یقین کرنے کا دخل بھی تھا۔ عراق جانے والی نگران ٹیموں نے اس خیال ہی کو مسترد کر دیا کہ عراق یورینیم 235 کو یورینیم 238 سے علیحدہ کرنے کے لئے ”کیلوٹران“ ٹیکنالوجی سے کام لے سکتا ہے اور وہ اس لئے کہ اس مقصد کا حصول زیادہ موثر ذرائع اور زیادہ آسانی سے ممکن ہے لیکن صدام کسی ایک طریقے سے کام نہیں لے رہا تھا بلکہ مختلف طریقوں پر عمل پیرا تھا اور ان میں ایک وہ طریقہ بھی تھا جسے ترقی یافتہ دنیا فنی لحاظ سے فرسودہ قرار دے چکی ہے۔

امریکہ کی اٹاک انرجی ایجنسی کے ایک سابق سربراہ گلین ٹی سپورگ نے اس واقعہ کو انتہائی حیرت انگیز قرار دیا ہے۔ بین الاقوامی امن کے کارنیگی این ڈاؤمنٹ کے ماہر لیونارڈ ایس سیپکٹر کے الفاظ میں اس واقعہ کو انتہائی خوفناک غلطی کا نام دیا جاسکتا ہے۔ اس پر سب سے تلخ اور زہریلا تبصرہ لاس اماس کی لیبارٹری کے ایک سابق افسر جے کامن مارک کا ہے۔ واضح رہے یہ وہی لیبارٹری ہے جہاں دنیا کے پہلے ایٹم بم تیار ہوئے تھے۔ مارک کا کہنا ہے ”جاسوسی پر آخر اتنا خرچ کرنے کی کیا تنگ ہے جب کہ اس سے حاصل کچھ بھی نہیں ہوتا۔“

اگر کچھ اور نہیں تو عراقی تجربے سے یہ ضرور ثابت ہو جانا چاہیے کہ ہتھیاروں کے پھیلاؤ کے بارے میں بہترین انفرمیشن اکثر داخلی ذرائع ہی سے حاصل ہوتی ہے۔ یہ نا فرمان عراق ہی تھا جس نے صدام کے کیلاٹران استعمال کرنے کے متعلق مغرب کو گمراہ کیا۔

انفرمیشن کا معاملہ اگر جنگ مخالفوں کے اقدامات میں مضمر ہے تو اس کی زبردست اہمیت قبول کرنے میں آخر کیا قباحت ہے؟ اس صورت میں بین الاقوامی امن کے لئے کام کرنیوالا ادارہ کارٹریج این ڈاؤمنٹ یا کوئی دوسرا فاؤنڈیشن یا اقوام متحدہ یا پھر خود آئی

اے ای اے، دنیا بھر کے لئے ایسا اعلان کرنے میں کیوں دیر کر رہا ہے کہ ایٹمی سنگنگ یا ہتھیاروں کے پھیلاؤ کے سلسلے میں جو کوئی بھی اسے معتبر اطلاع فراہم کرے گا اسے دس لاکھ ڈالر انعام دیا جائے گا۔ کروڑ پتی بنانے کی یہ پیش کش بہت سے سیٹی بجانے والوں کو میدان میں لاسکتی ہے۔ اس قسم کا انعام یقیناً اس انتظام سے کہیں زیادہ موثر ثابت ہو سکتا ہے جس پر اب تک عمل کیا جا رہا ہے اور جس کی رو سے دنیا کو ایٹمی جنگ کے خطرات سے محفوظ رکھنے کے لئے مانیٹرنگ کا اہتمام وسیع پیمانے پر کیا جاتا ہے۔ اگر آئی اے ای اے، ابھی تک چند ایسی معلومات کی خریداری پر متوجہ نہیں ہوئی تو اس کی وجہ کیا ہے؟

مصنوعی ہتھیاروں کے بارے میں معلومات حاصل کرنے کے بارے میں بہر حال اب یہ بھی ضروری ہوگا کہ اس جال کو بہت زیادہ وسعت دے کر اس قسم کے جنگی مواد اور مشینوں کی نقل و حرکت کی نگرانی کا اہتمام کیا جائے، اس راہ میں اگر ناقابل حل نہیں تو مشکل مسائل یقیناً حائل ہو سکتے ہیں۔ مثال کے طور پر یہ جاننا شاید زیادہ ضروری ہوگا کہ کسی جارج کے قبضے میں کون سے ہارڈ ویئر کے مقابلے میں سافٹ ویئر کتنے اور کیسے ہیں، پھر اس کے بعد یہ فیصلہ کرنا ہے کہ اب کیسی کارروائی ضروری ہے، جنگ کے تقاضوں کیلئے اب منطق، زبان، مصنوعی جاسوسی حتیٰ کہ متبادل نظریہ علم کے بارے میں بھی اسی طرح سوچنا ہوگا جس طرح وہ ان سب چیزوں کو نفاذ امن کی روشنی میں دیکھتے ہیں۔

مستقل میں نئے ہتھیاروں کی نقل و حرکت کے بارے میں بھی نئے نئے اندیشوں کا سامنا ہوگا..... جو ہمیں اپنے دوسرے روایتی رویوں پر از سر نو غور کرنے کیلئے مجبور کریں گے..... مثال کے طور پر یہ غور طلب بات ہے کہ مستقبل میں سمارٹ ہتھیار حاصل کرنے والا خریدار ان پر کسی حد تک اعتماد کر سکے گا؟

ایسا دن بھی آ سکتا ہے (اگر ابھی تک نہیں آیا) جب ہتھیار ان میں نصب شدہ ایسے اجزاء کے ساتھ فروخت کئے جائیں جو اس حد تک سمارٹ ہوں گے کہ وہ ان کی کارکردگی کو محدود رکھنے یا غیر موثر بنانے پر قادر ہوں گے اور اس کے لئے پہلے ہی سے ان میں یہ گنجائش رکھ لی جائے گی کہ وہ مخصوص حالات میں خصوصی اور مقررہ رویہ ہی اختیار کریں گے۔

امریکی، فرانسیسی یا روسی یا دوسری ترقی یافتہ معیشتیں جو ہتھیار سازی کرتی ہیں،

مثال کے طور پر ہتھیاروں کی تیاری کے وقت ہی ایک مخفی اور از خود تباہ ہونیکی صلاحیت رکھنے والا ”چپ“ (چھپی یا تاش) برآمدی ہوائی جہازوں، راکٹ لانچروں، ٹینکوں اور میزائلوں کے اندر فٹ کر دیں گے..... ایسی صورت حال سے بچنے کے لئے کہ یہ خریدار کبھی دشمن بھی بن سکتا ہے یا یہ مال کسی دشمن کو فروخت کر سکتا ہے..... مخفی ہدایات کے مطابق وقت مقررہ یا مخصوص علامات ظاہر ہونے پر انہی ہتھیاروں کے اندر سے ایک پائلٹ برآمد ہو کر اس بمبار طیارے کو بٹن دبا کر تباہ کر دے گا۔ مستقبل کی ٹیکنالوجیز جن کی بنیاد عالمی پوزیشن کے مطابق خلا میں رواں مصنوعی سیاروں کے ذریعے فراہم ہونے والے اعداد و شمار ہیں ہتھیاروں کے ایک ایسے سسٹم کی پروگرامنگ یقیناً کر سکتی ہیں جو اسے ہتھیاروں کو جن کے تیار کرنے والوں نے ان کی سرگرمیاں چند مخصوص جغرافیائی علاقوں کے لئے محدود کر دی ہوں، عین ممکن ہے کہ اس کے ادھر ادھر ہونیکی صورت میں وہ اہداف پر نشانہ لگانیکے قابل ہی نہ رہیں یا پھر ان کا نیوی گیشنل سسٹم ہی ناکارہ ہو جائے۔

سوال یہ ہے کہ اس قسم کے اندازے کیا خالص سائنسی ہیں یا انہیں خام خیالی قرار دیا جائے؟ دفاعی صنعت سے متعلق ایک باخبر اعلیٰ سرکاری افسر کے بیان کے مطابق یہ خام خیالی ہرگز نہیں ہے۔ اس نے ہمیں بتایا، مشرق وسطے کے ممالک کو ہم جو جہاز فروخت کرتے ہیں ان میں سے ہر ایک پر ایک ”ٹیک“ یا ”چپ“ فٹ کر کے ان کی شناخت کا اہتمام کر سکتے ہیں۔ کسی خاصمانہ کارروائی کی صورت میں ہم اس ”چپ“ سے رابطہ کر سکیں گے اور اس جہاز کی کارکردگی کو بشرط ضرورت بری طرح تھس تھس بھی کر سکیں گے۔ کسی نہ کسی شکل میں آئندہ ایسا ہو کر رہے گا۔ یہ بات بتانے والا یہ افسر ہی واحد شخص نہیں تھا۔

کیا خریدار اس مخفی نصب شدہ جزو کا پتہ لگا سکتا ہے؟ ”ایسا بہت مشکل انتہائی مشکل بلکہ قریب قریب ناممکن ہے۔“ ایک متعلقہ اعلیٰ افسر کا جواب تھا۔

اگر یہ بات درست ہے تو اسے علم پر مبنی بڑی کایاں جنگی مثال قرار دیا جاسکتا ہے لیکن اگر ہتھیار ساز ادارے برآمدات کے دوران جراحی کے عمل پر جزوی طور سے بھی آمادہ ہو جائیں تو پھر ایسا بھی ممکن ہے کہ چند کمپیوٹر ہیکرز یا کریکڈز چلنے امن کے مقاصد کی خاطر ہی سہی..... ہتھیار سازی کے وقت وہاں تک رسائی حاصل کر کے ایسی ”ری پروگرامنگ“ ہی کر ڈالیں کہ ہر جنگ کے لئے یہ ہتھیار سرے سے موثر ہی نہ رہیں۔



## قتل، جن کا سراغ نہ مل سکا

علم اور دماغ کے انخلا کا مسئلہ بھی غور طلب ہے جو جاری ہے اور جس میں مزید اضافے کی توقع ہے۔ نجی شعبے میں قوانین کا ایک نیا مجموعہ تیار ہو رہا ہے جس کا تعلق دانشورانہ املاک سے ہے۔ حال ہی میں جنرل موٹرز نے اپنے ایک سابق ایگزیکٹو کے خلاف اس الزام میں مقدمہ دائر کر دیا ہے کہ وہ اپنے سات کمپیوٹر ڈسکوں اور دستاویزات کے چودہ صندوقچے بھی واکس دیگن کمپنی کے پاس لے گیا ہے۔ آئی بی ایم نے بھی اپنے ایک سابق ملازم کو عدالتی احکامات کے ذریعے کمپیوٹر ڈسک تیار کرنے والی ایک دوسری کمپنی کسی گیٹ کے لئے کام کرنے کی ممانعت کی ہدایت حاصل کر لی ہے۔ دماغی قوت کے انخلا کو روکنے یا باقاعدہ شکل دینے کی یہ کوششیں کچھ کمپنیوں کی طرف سے خالصتاً تجارتی وجوہ کی بناء پر کی گئی ہیں۔

اس مقابلے کی وجہ محض پیسہ ہے۔ زیادہ سنجیدہ سطح پر ہم پہلے ہی یہ دیکھ چکے ہیں کہ مغربی حکومتیں چندے کی شکل میں فنڈ جمع کر کے روس میں کام کرنے والے بعض ماہرین کو ادا نیگی کر رہی ہیں تاکہ وہ وہاں سے نقل مکانی کر کے دوسرے ملکوں میں جانے اور اپنے ساتھ وہ کچھ لے جانے سے باز رہیں جو ان کی کھوپڑیوں میں جمع ہے..... مثلاً ایٹمی ہتھیاروں سے متعلق معلومات ہو سکتی ہیں۔

علم کنٹرول کرنے کی ایک تند و تیز شکل اور بھی ہے۔ 1980ء میں یہوا المیشاد نامی شخص پیرس کے ہوٹل میری ڈین میں مردہ پایا گیا۔ مارچ 1990ء میں جیرانڈ بل نام کا ایک دوسرا آدمی برسلز میں گولی مار کر قتل کر دیا گیا۔ قتل کی ان دونوں وارداتوں کا آج تک کوئی سراغ نہیں ملا۔

پتہ بہر حال یہ چلا کہ مصری النسل المیشاد صدام حسین کے ایٹم بم بنانے کے منصوبے کا ایک کلیدی فرد تھا اور کینیڈا کا شہری بل، صدام حسین کے لئے ”سپر گن“ بنانے کا کام کر رہا تھا۔ یہ امر یقینی ہے کہ اقتصادی اور فوجی لحاظ سے علم کی قدر و قیمت جیسے جیسے بڑھتی جائے گی دنیا بھر میں قتل کی ایسی وارداتوں میں اضافہ ہوتا جائے گا جن کا سراغ نہیں مل سکے گا۔

ایک انتشار زدہ دنیا میں یہ سوچنا غلط نہ ہوگا کہ ممالک یا نجی ادارے بھی ایسے فنی ماہروں کے سروں کی قیمت لگا سکتے ہیں جو ممنوعہ ہتھیاروں کی تیاری میں اپنی مہارت کسی کو دے سکتے ہیں۔ کسی روز اس نوع کی غارت گری کی اجازت علاقائی یا عالمی اتھارٹی کی طرف سے بھی دی جاسکتی ہے اور اسے امن کی ضرورت قرار دیا جاسکتا ہے۔ زیادہ قرین قیاس اگرچہ یہی ہے کہ ایسی وارداتیں غیر سرکاری طور پر ہی ہوں گی۔ انتشار زدہ جھگڑوں میں علم کی ترسیل کا انتظام کسی نہ کسی طرح امن اور امن برقرار کے لئے کام کرنے والوں کے نزدیک انتہائی اہمیت اختیار کر لے گا۔

### ہتھیاروں کی تجارت

کل کی جنگ اور امن کی اقسام کچھ نازک اور دل آزار قسم کے اخلاقی سوالات اٹھاتی ہیں اور سخت فیصلوں کا تقاضا بھی کرتی ہیں۔ مثال کے طور پر..... متوقع شریکوں سے ٹیکنیکل قسم کی بعض معلومات مخفی رکھنے کے علاوہ ترقی یافتہ قوموں کی اکثریت کے لئے یہ بہتر ہوگا کہ وہ دوستی کی حدود سے ماوراء دوسری قوموں کو بھی فنی معلومات مہیا کرتی رہیں۔ اگر کچھ ”کنگال“ ریاستیں وسیع پیمانے پر ہلاکت پھیلانے والے ہتھیار بنانے میں کامیاب ہو جاتی ہیں تو پھر باقی ماندہ دنیا کو بڑے نازک فیصلوں کا سامنا کرنا ہوگا۔ یعنی اب جبکہ ایسی ریاستوں میں سے کسی کے پاس اپنے ہتھیار ہیں تو کیا ہم اس کے پھیلاؤ کی ذمہ دار حکومت سے خواہ وہ کتنی ہی غلام کیوں نہ ہو یہ توقع رکھیں کہ وہ اسے محتاط کنٹرول میں رکھے گی تاکہ یہ غیر ذمہ دار ہاتھوں میں نہ چلے جائیں؟ اگر ایسا ہے تو پھر کیا ہمیں موثر کنٹرول ٹیکنالوجی جیسے کہ ”پرمسوائکشن لنک“ سے اس ملک تک پہنچانے اور اس کی تحویل میں دینے کے لئے تنگ و دو کرنی چاہیے۔ یا پھر کسی بری حکومت کو فنی لحاظ سے بے خبر رکھنا ہی بہتر ہوگا خواہ اس کی وجہ سے وسیع ہلاکتوں والے ہتھیاروں پر کنٹرول ختم ہونے کا خطرہ ہی کیوں نہ ہو؟ یہاں بھی ہمیں قیام امن کی کوششوں میں مرکزی نکتہ علم کا کنٹرول ہی نظر آتا ہے۔

اس سے بھی آگے سوچنے کی بات یہ ہے کہ تیسری لہر کے زمانے کے علم کی بنیاد پر تیار ہونے والے ہتھیار قطعیت کے ساتھ زیادہ موثر اور اصولاً دوسری لہر کے زمانے کے

وسیع پیمانے پر ہلاکتیں پھیلانے والے ہتھیاروں کے مقابلے میں سپاہیوں اور شہریوں کی نسبتاً بہت کم تعداد کو ہلاک یا زخمی کرتے ہیں۔ تو اگر فنی طور پر اعلیٰ ترقی یافتہ قومیں، فوجی لحاظ سے کم ترقی یافتہ قوموں کو تیسری لہر کے زمانے کے ہتھیار فروخت کرنے لگیں تو کیا یہ دنیا کچھ بہتر شکل اختیار نہیں کر لے گی۔ بشرطیکہ اس کے ساتھ ہی وہ دوسری لہر کے زمانے کے وسیع طور پر ہلاکتیں اور تباہی پھیلانے والے ہتھیار ان سے واپس لینے کی شرط عائد کر دیں اور انہیں بین الاقوامی نگرانی میں تباہ کر دیں۔ بہر حال غیر مہلک ہتھیاروں کی تجارت کے بارے میں غور و فکر کرنا ضروری ہے۔ اس قسم کے خیالات صرف ان بازاری مسائل کی طرف ہی اشارہ کرتے ہیں جن کا سامنا کل کی افواج اور امن کے لئے کام کرنے والوں کو یکساں طور سے کرنا ہوگا۔

جب ہم امن کے لئے حکمت عملی کی بات کرتے ہیں تو یہ سوچنا ضروری ہو جاتا ہے کہ اس میں تربیت کا کیا کردار ہوگا؟ کیا اقوام متحدہ میں متعین سپاہیوں یا قیام امن کیلئے کوشاں دوسرے افراد یا آفت زدہ علاقوں میں ریلیف کا کام کرنے والوں کے لئے بین الاقوامی تربیتی مراکز کا قیام ضروری ہے؟ اس سلسلے میں کمپیوٹر سے کام لینے کے بارے میں سوچنا کیسا رہے گا؟ ابلاغ، آفت زدہ علاقوں میں ریلیف کا کام اور خط زدہ علاقوں میں ہنگامی حالات کی صورت میں نیز مختلف تہذیبی مناقشات میں کیا یہ مراکز مفید ہو سکتے ہیں؟ سب سے بڑھ کر یہ امر غور طلب ہے کہ نمونے کے تجزیے اور اعداد و شمار کی فراہمی کے لئے کون سا طریقہ اختیار کیا جائے جس سے جنگ مخالف اقدامات کو حال سے مستقبل کی طرف لے جانے میں مدد مل سکتی ہو..... خون کا پہلا قطرہ حاصل کرنے کے بعد اندھا دھند کوششیں کرنے کی بجائے پیشگی سوچ بچار کے طریقے آزمانے زیادہ ضروری ہیں۔ یہ ضرورت دروں بینی کا تقاضا کرتی ہے اور یہ محض فوجی توازن، فوجوں کی نقل و حرکت اور اس نوع کی کاروائیوں تک محدود نہیں رہنی چاہئے بلکہ سیاسی دھڑوں اور ان کے سرکچر کل دباؤ اور ان مجبوریوں پر بھی توجہ ضروری ہے جو انہیں فیصلے کرنے پر مائل کرتی ہیں۔

بالآخر یہ حقیقت ہمیں پھر بلقان کی طرف لے جاتی ہے۔ امن کے لئے کوئی حکمت عملی، انفرمیشن، مس انفرمیشن اور ڈس انفرمیشن کے اہم ترین ذریعے یعنی..... میڈیا کو نظر انداز نہیں کر سکتی۔



## جنگ کا آغاز کیسے؟

امریکی اور یورپی حکومتوں نے مصیبتوں میں گھرے ہوئے بوسینا، کروشیا اور سربیا کے عوام کے دفاع کیلئے اپنی زمینی افواج یا پائلٹوں کو میدان میں لانے کے خطرے سے گریز کیا۔ ان میں سے کوئی بھی حکومت کسی حد تک یہ وضاحت بھی نہیں کر سکی کہ اس نے اب تک کلیتہً محفوظ اور سستے اقدامات یعنی جنگ ختم کرنے یا کم از کم اس کی تباہ کاریوں کو محدود رکھنے پر کیوں توجہ نہیں دی۔ یہ سمجھنا غلط نہ ہوگا کہ ایسے لوگوں کے درمیان جو صدیوں سے اکٹھے رہ رہے ہیں اور باہمی رشتوں میں بندھے ہوئے ہیں، ہزاروں برس کی پرانی اور دبی ہوئی نفرتوں کے احیاء کے نتیجے میں ہونے والی اس جنگ کو جان بوجھ کر ہوا دی گئی۔

چونکہ سرد جنگ کے بعد کے زمانے میں یوگوسلاویہ کے کمیونسٹ حاکم عوام کی نظروں سے گر گئے تھے..... اس لئے اب انہوں نے مارکسٹ نظریات کی بجائے مذہبی اور قبائلی نظریات میں پناہ لینا شروع کر دی۔ غیر ذمہ دار دانشوروں نے اقتدار سے چٹے رہنے کی کوشش میں ان حاکموں کو نسلی اور مذہبی برتری کی مثالوں کی فراہمی کے ساتھ ساتھ بہت سے نازک جذباتی نعروں سے بھی لیس کر دیا اور میڈیا نے توپ خانے کا کام سنبھال لیا۔

بلغراد کے واحد آزاد اخبار ”لیسے“ کے ایڈیٹر ماسکیوس واسک کے الفاظ میں ”تشدد کے یکدم پھوٹ پڑنے کو مصنوعی جنگ قرار دینا غلط نہ ہوگا جو حقیقتاً ٹیلی ویژن پر شروع ہوئی۔ چند برس تک اس کیلئے تند و تیز قسم کے خطرناک، عدم برداشت پر مبنی توسیع پسندوں کے نعرے اور جنگی پروپیگنڈے کے ذریعے لڑائی شروع کرانے کی خاطر نفرت اور حقارت کی فضا کافی حد تک شعوری طور سے فراہم کی گئی۔“

یہ سمجھنے کے لئے کہ وہاں کیا کچھ ہوا، اس نے جنگ کے دوران وہاں جانے والے امریکیوں کو بتایا ”ایسے امریکہ کا تصور کر لیجئے جس کے پاس بہت کم ٹی وی سٹیشن ہوں اور وہ ہر جگہ ایک ہی ادارہ دہرا رہا ہو، ایسا ادارہ جسے ڈیوڈ ڈیوک نے ڈکلیٹ کرایا ہو۔ آپ کو بھی آئندہ پانچ برس میں ایسی ہی جنگ سے واسطہ پڑ سکتا ہے.....“ البانیہ کا صحافی وائیو لئینا اروس کہتا ہے ”یوگوسلاویہ کی توڑ پھوڑ کا عمل میڈیا کی جنگ کے طور پر شروع ہوا۔“

مرکزی میڈیا پر تمام علاقوں میں جن فوجیوں کا قبضہ تھا جو معتدل خیالات کو سنسر

کرنے، ضائع کرنے یا جان بوجھ کر ان خیالات کے حامل لوگوں کو دور رکھنے پر قادر تھے۔ اس کے باوجود امن کے حامی گروپ، چھوٹے چھوٹے اخبارات اور رسالے، نفرت کی آگ کے شعلوں کو بجھانے کی پوری تہیہ سے جدوجہد کرتے رہے۔ بلغراد کے جنگ مخالفت ایکشن مرکز کے ڈائریکٹر ویسنا پوسک دنیا بھر میں دہائی دیتے رہے کہ دنیا وہاں پر ایسے لوگوں کی موجودگی بھی تسلیم کرے جو قومی نفرت اور جنگ کی پالیسیوں سے اتفاق نہیں کرتے، ”بلغراد میں امن مارچ بھی ہوئے، حتیٰ کہ بوسنیا سرب کے ایک مضبوط گڑھ بینا لوکا میں، عین دوران جنگ میں بوسنیوں، سربوں اور کروٹوں کے ایک گروپ نے مل کر ایک ایسی تنظیم قائم کی جس کا نام تھا، ”نسلی اور مذہبی نفرتوں کا مقابلہ کرنے کا فورم۔“

اس کے باوجود مغربی ممالک میں سے کسی ایک نے بھی..... امریکہ، فرانس، جرمنی اور انگلستان سمیت..... باقی دنیا کا ذکر تو جانے دیجئے..... جنگ کے مقامی مخالفوں کا جن کا خون بہنے پر یہی حکومتیں روزانہ واویلہ بھی کرتی رہی ہیں انہیں کسی بھی قسم کی سیاسی یا مالی امداد نہیں دی۔ نہ ہی اقوام متحدہ نے میڈیا کی کوئی ایسی حکمت عملی وضع کرنے کی ضرورت محسوس کی جس سے نفرت کے پروپیگنڈے کا زہر کم کر کے تشدد کی کاروائیوں کو اعتدال کے راستے پر ڈالنے کی کوشش کی جاسکتی۔

ہتھیاروں کی نقل و حرکت پر پابندی کے فیصلے پر عمل کرانے کے لئے بحری جہاز ساحل پر کھڑے تھے، لیکن ان پر جو نثری سہولتیں موجود تھیں یا نزدیکی ممالک جیسے اٹلی یا یونان وہاں سے خود اقوام متحدہ بڑی آسانی کے ساتھ معقول مزاجوں کی دہلی اور گھٹی ہوئی آوازوں میں جو زور پیدا کر سکتی تھی اور یوں سابق یوگوسلاویہ کے مختلف حصوں کے درمیان توازن کا سامان پیدا کر سکتی تھی، اس کی طرف قطعاً کوئی توجہ نہیں دی گئی۔ ہتھیاروں پر پابندی کے ساتھ ساتھ نفرت کے پروپیگنڈے پر پابندی عائد کرنے کا کسی کو کیوں خیال نہیں آیا؟ اقوام متحدہ اور بڑی طاقتیں اگر چاہتیں تو نفرت کے ان پروگراموں کو ”جام“ کیا جاسکتا تھا۔ وہ ان تمام مواصلاتی اور پوسٹل رابطوں کو بھی کنٹرول کر سکتی تھی جو متحارب ریاستوں کے اندر سے باہر اور باہر سے اندر پیغام رسانی میں مصروف تھے، لیکن ان میں سے کچھ بھی نہ ہوا۔

امریکی جنگی نفسیات کے ماہر اگر خلیج کی جنگ میں عراق میں تین کروڑ کے قریب دستی اشتہار فضا سے گرا سکتے تھے تو کیا ان کے لئے یہ ممکن نہ تھا کہ وہ چند ہزار قسم کے سستے ریڈیو ”امن کی فریکوئنسی“ پر ٹیون کر کے سابق یوگوسلاویہ کے ان علاقوں پر گرانے کا

بندوبست بھی کرتے جہاں نفرتوں کی یہ جنگ جاری تھی تاکہ محاذ آرائی میں مصروف لوگ اپنی اپنی طرف کے جھوٹ کے سوا کچھ اور بھی سننے کے قابل ہو سکتے؟

امریکہ میں جنوبی کیلے فورنیا کے امن ایکشن بورڈ کی چیئر پرسن گرین آرون؛ امریکی اطلاعاتی ایجنسیوں سے برابر التجائیں کرتی رہی کہ وہ میدان جنگ کے ساحلی علاقوں میں خبریں نشر کرنے کا اہتمام کریں تاکہ سابق یوگوسلاویہ کو تمام ریاستوں کے شہری، جنگ کے بارے میں صحیح اور متوازن خبروں سے آگاہ ہو سکیں اور اس کے خیال میں یہ انتظام محض جنگ کے علاقوں ہی کے لئے نہیں بلکہ بلغراد اور زغرب کے لئے بھی ضروری ہے۔

کچھ دوسرے حلقوں کی طرف سے ریڈیو فری یورپ اور ریڈیو لبرٹی سے یہ خطرہ مول لینے کی استدعا کی گئی مگر کوئی جواب نہیں ملا۔ لوگ سوچتے رہے بی بی سی کہاں تھا؟ یا سی این این؟ یا امن کے پجاری، جاپان کا رویہ کیا تھا۔ این ایچ کے کہاں تھا؟ ان کی نشریات کے سیدھے سادھے ترجمے ان لوگوں کے ہاتھ مضبوط کر سکتے تھے جو جنگ کے خاتمے کے خواہاں تھے۔

جنگ کے آغاز کے دو برس بعد امریکہ کو یہ اعلان کرنے کی توفیق ہوئی کہ وہ ریڈیو فری سربیا شروع کرنے والا ہے..... مگر صرف شارٹ ویو پر اور اس کے لئے یہ عذر لنگ پیش کیا گیا کہ میڈیم ویو کی نشریات کے لئے نارگٹ کے علاقے میں بڑا ٹرانسمیٹر درکار ہوگا۔ انگلستان میں مارکونی کمپنی نے ڈیم نیلی ملبا کا ایک کنسرٹ 1920ء میں ریڈیو پر نشر کرنے کا انتظام کیا تھا جو یونان تک سنا گیا، مگر مثال کے طور پر 1993ء میں اٹلی یا نزدیکی سمندروں سے زغرب اور بلغراد تک نشریات پہنچانے میں مشکلات کا عذر پیش کیا گیا۔ اس وقت سربیا اور مونٹینگرو میں 5 لاکھ سٹلاٹ ڈشیں موجود تھیں۔ کروشیا میں چالیس ہزار ڈشیں ان کے علاوہ تھیں مگر کسی بھی بین الاقوامی ایجنسی نے ان سے مدد لینے کی ضرورت محسوس نہیں کی۔

اس ڈیجیٹل دور میں جہاں ہم مستقبل کی مواصلاتی ٹیکنالوجی کے حصول کے لئے عالمی سطح پر موثر ملٹی میڈیا اور جناتی میڈیا کے پہاڑ کی طرف تیز رفتاری سے بھاگے جا رہے ہیں، وہاں امن کے پروپیگنڈہ کا مرحلہ ابھی تک شارٹ ویو ریڈیو تک ہی محدود ہے۔ جس چیز کی واضح طور سے ضرورت ہے اور محض امریکہ ہی کو نہیں بلکہ خود اقوام



متحدہ کو بھی بشرطیکہ یہ ادارہ قیام امن کی کوششوں کو جاری رکھنے کا واقعی خواہاں ہو، وہ ہے ایسے نشریاتی اداروں کا فوری اہتمام جنہیں کہیں بھی پہنچایا جاسکتا ہو اور جو خبریں ان لوگوں تک پہنچانے کا اہل ہو جو ان سے کٹے ہوئے ہیں..... اور یہ کام محض ریڈیو ہی کے ذریعے نہیں بلکہ ٹیلی ویژن کو بھی اس مصرف میں لانا ضروری ہے۔

آرون کے بیان کے مطابق جواب تک جنگ اور امن کے موضوع پر پانچ کیبل پروگرام امریکہ میں نشر کرنے کے لئے پروڈیوس کر چکی ہے، بلقان گروپ پروپیگنڈے کی حد تک ناقابل یقین طور پر کائیاں اور منجھا ہوا ہے۔ جنگ میں حصہ لینے والے سبھی فریقوں کی طرف سے اس کو ویڈیو ٹیپ مہیا کئے گئے ہیں، ان میں سے کچھ تو یقیناً جعل سازی سے تیار کئے گئے ہیں اور کچھ سریبا کے ٹیلی ویژن پروگراموں پر مشتمل تھے جنہیں خصوصی مصنوعی سیاروں کی مدد سے امریکہ میں اس مقصد کی خاطر ٹیپ کیا گیا کہ یہ وہاں مقیم سربوں کے حمایتوں میں تقسیم کئے جائیں۔

جنونیوں اور ان کی حکومتوں کی طرف سے جنگ کے ہر علاقے میں سخت زیادتیوں کے باوجود صحافیوں، ٹی وی مبصرین، کیمرے کے عملے اور کچھ دوسرے لوگ وہاں حق کی آواز بلند کرنے کی کوشش برابر کرتے ہیں۔ ”امن کے لئے کام کرنے والے گروپوں اور میڈیا کو کم سے کم کچھ ایسا ساز و سامان ہی دے دیا جاتا جو ان کے کام میں معاون ہوتا..... مثلاً لیپ ٹاپ کمپیوٹر، سوئی 8 کیمرے، ویڈیو ٹیپ ریکارڈر، لیزر پرنٹر، موڈیم، سوفٹ ویئر اور بیرونی دنیا کی انفرمیشن سروسز کے لئے معاوضے پر ان کی خدمات کی فراہمی.....“

اس نے یہاں جس نکتے پر زور دیا ہے، اس کی وسعت بلقان کی حدود سے کہیں آگے ہے۔ ”ہم علاقائی فسادات کی وبا پھیلنے ہوئے دیکھ رہے ہیں۔ اسے دبانے کے لئے ترقی یافتہ قوموں نے اگر صرف فوجی قوت کا سہارا لیا تو وہ یقیناً دیوالیہ ہو جائیں گی، اس لئے قیام امن کی خاطر سارٹ ہتھیار کیوں نہ استعمال میں لائے جائیں۔“

مثال کے طور پر ٹیلی ویژن کی وزارتیں، منشیات کے کاروباروں، دلالوں، فسادی گروہوں کے ارکان اور کرپٹ سپاہیوں کی بجائے اقوام متحدہ کے ”ہیلو ہیلمٹ“ سپاہیوں کو

ہیرو بنا کر کیوں نہ پیش کیا جائے..... یا ان کو دنیا کے سامنے نمایاں طور سے کیوں نہ لائیں جو ”نسلی صفائی“ کی کوششوں کے راستے میں اپنی زندگی خطرے میں ڈال کر حائل ہو رہے ہیں؟

جنگ کو روکنے یا محدود رکھنے کے لئے خالی علم کے ہتھیار میڈیا کے استعمال سمیت کافی نہیں ہوں گے، لیکن ان کے استعمال کیلئے ایک منظم حکمت عملی وجود میں لانے اور اس کو ترقی دینے میں ناکامی ناقابل معافی گناہ ہوگا۔ شفافیت، نگرانی، ہتھیاروں کی نقل و حرکت کی مانیٹرنگ، انفرمیشن ٹیکنالوجی کا استعمال، جاسوسی، مواصلاتی خدمات کے سلسلے میں انتہائی کاروائیاں، پروپیگنڈہ، وسیع پیمانے پر ہلاکتوں کے طریقوں کی جگہ کم ہلاک کرنے والے یا غیر مہلک ہتھیاروں کی طرف رجوع، تربیت اور تعلیم وغیرہ یہ سب کے سب مستقبل کے امن کی قسم متعین کرنے کے ضروری اجزاء ہیں۔

فوج اور امن قائم کرنے کے داعی اگرچہ مختلف سمتوں میں کھڑے نظر آتے ہیں مگر ایسا وقت میں ہوتا ہے جب ان دونوں کے مفادات یکساں قسم کے نظر آتے ہیں۔ بلقان میں جنگ کے مقابلے میں استحکام کی خواہش کی خاطر اگر امریکہ کے نزدیک اخلاقی اور سٹریٹجک جواز موجود ہے تو پھر فوج، علمی حکمت عملی کے مقاصد کو آگے بڑھاتے ہوئے امریکہ میں قیام امن کے لئے کام کرنے والوں کے ساتھ مل کر جنگ کے علاقوں میں اپنے مقابلے کے محاصرے میں گھرے ہوئے لوگوں کے لئے بھی یقیناً کام کر سکتی ہے۔ قیام امن کی کوششوں میں مصروف عمل لوگ بلقان کے معقول مزاج لوگوں کو مواصلاتی ساز و سامان کی فراہمی کے لئے فوج سے ایسے جہاز طلب کر سکتے ہیں جن پر نشریاتی ٹرانسمیٹر نصب کئے جاسکتے ہوں۔

امن اور اس کے قیام کی کوششوں کے علم پر انحصار کی سطح یقیناً زیادہ بلند ہے۔ ڈاکٹر ایلن وٹنی سمٹھ نے ایک مقالے میں جو اس نے امریکہ کی فوجی خفیہ سروس کے ماہروں کی کانفرنس کے لئے لکھا تھا اور جیسا کہ ہم بھی اپنے برسوں کے کام میں اس کے موضوع پر صادر کر چکے ہیں، کہا ہے کہ ”انفرمیشن اور مواصلات تک وسیع رسائی اقتصادی ترقی کی لازمی شرط ہے، اس لئے کہ غربت امن کی دوست نہیں ہوتی۔“ ڈاکٹر ایلن نے جو مائیکرو انفرمیشن سسٹم نامی ادارے کی ڈائریکٹر ہے اپنی فوجی اور ڈیجیٹل قوت کے انقلاب کو انفرمیشن یا

انفرمیشن ٹیکنالوجی کے حصول کے لئے دنیا سے کٹ کر استعمال کرنے کی (جہاں تک ممکن ہو سکے) سخت مخالفت کی ہے تاکہ غیر ترقی یافتہ ممالک کے لوگ بھی عالمی برادری کا حصہ بننے کا خواب پورا کر سکیں.....

وہ کہتی ہے، ”ہمیں اپنا یہ علم قومی تحفظ کے مفاد میں باقی کی دنیا میں خوش حالی لانے کے لئے صرف کرنا چاہیے۔ پیشتر اس کے کہ اس دنیا کے تمام لوگ تارکین وطن، مہاجر یا مغرب کے پشنر بن کر رہ جائیں۔“

بعض کانوں کو اس کے یہ الفاظ بلاشبہ خیالی محسوس ہوں گے لیکن یہ تیسری لہر کے زمانے سے ہم آہنگ ہیں اور قیام امن کے داعیوں اور سپاہیوں کے لئے یکساں طور پر اہم ہیں ہمارے لئے ان بغاوتوں کا مقابلہ کرنے کو جو کہ ارض کے مروجہ نظام کے تین حصوں میں بٹنے کے بعد سامنے نظر آ رہی ہیں، یہی طریقہ اہم ہے۔

دنیا کا پرانا نظام جو صنعتی صدیوں کے درمیان تعمیر ہوا، پہلے ہی ٹکڑے ٹکڑے ہو چکا ہے۔ ہم اس پر برابر بحث کرتے رہے ہیں کہ دولت آفرینی کے ایک سسٹم اور جنگ کی ایک نئی قسم کے وجود میں آنے کے بعد امن کی ایک نئی قسم کی دریافت ضروری ہے۔ لیکن امن کی یہ نئی قسم جب تک اکیسویں صدی کی حقیقتوں کا ادراک نہیں کرتی، یہ نہ صرف غیر متعلق ہوگی بلکہ خطرناک بھی۔

مستقبل کے لئے امن کی ایک نئی قسم ڈیزائن کرنے کی خاطر بہر حال ہمیں اکیسویں صدی کے عالمی نظام کا ایک ابتدائی نقشہ درکار ہے۔ اس کتاب کے بقیہ چند صفحات میں اس نقشے کو ڈھونڈنے کی کوشش کی جائے گی۔

## اکیسویں صدی اور گلوبل سسٹم

موجودہ دور میں شاید ہی کسی دوسرے لفظ کے استعمال میں اتنی بے احتیاطی برتی گئی ہو جتنی کہ گلوبل کی اصطلاح کے استعمال میں۔ انسانی آبادیوں اور ماحولیات کو ”گلوبل مسئلہ“ قرار دیا جا رہا ہے۔ میڈیا کے بارے میں کہا جاتا ہے کہ یہ دنیا کو ایک گلوبل گاؤں کی شکل دینے کے عمل میں مصروف ہے۔ کمپنیاں بڑے فخر سے اعلان کرتی ہیں کہ وہ گلوبل ہو رہی ہیں، اقتصادی ماہرین گلوبل بالیدگی اور گلوبل کسادبازاری کی اصطلاحوں میں گفتگو



کرتے ہیں۔ سیاستدان، اقوام متحدہ کے ماہرین اور میڈیا کے پنڈتوں میں سے شاید ہی کوئی ایسا ہو جو 'گلوبل سسٹم' پر لیکچر جھاڑنے پر تیار نہ نظر آتا ہو۔ ایک عدد گلوبل سسٹم کی موجودگی سے انکار نہیں کیا جاسکتا لیکن یہ وہ ہرگز نہیں ہے جو اکثر لوگوں کے ذہن میں جاگزیں نظر آتا ہے۔ جنگوں کو روکنے، محدود کرنے یا ان کا تصفیہ کرانے کی کوششیں، خواہ یہ فوجوں کی طرف سے کی جارہی ہوں یا امن کے لئے کام کرنے والے رضا کاروں یا کسی اور کی طرف سے، اس امر کی مقتضی ہیں کہ اس سسٹم کے بارے میں بھی کچھ سمجھ بوجھ حاصل کر لی جائے جس کے دائرے میں یہ لڑی جارہی ہیں۔ اگر اس سسٹم سے متعلق ہمارا نقشہ فرسودہ ہو چکا ہے تو بجائے اس کے کہ اس کی ایسی تصویر کشی کی جائے جیسی کہ وہ آنے والے دنوں میں شکل اختیار کر رہا ہے، گزرے ہوئے کل کی تصویر پیش کرنے کی صورت میں امن کی بہترین حکمت عملی اختیار کرنے کے باوجود الٹ نتائج ہی نکل سکتے ہیں۔ لہذا یہ ضروری ہے کہ اکیسویں صدی کی سٹریٹجک سوچ کا آغاز کل کے گلوبل سسٹم کے نقشے سے کیا جائے۔

### سرد جنگ کے خاتمے کا الزام

اس سسٹم کے نقشے کی تیاری کی بیشتر کوششیں سرد جنگ کے خاتمے سے شروع ہوتی ہیں، جیسے کہ اس تبدیلی میں اس قوت یعنی سرد جنگ کے خاتمے ہی کا سب سے زیادہ دخل ہو۔ سرد جنگ کے خاتمے کا گلوبل سسٹم پر اثر ضرور ہے لیکن اس کتاب کا دعویٰ یہ ہے کہ سوویت یونین کے انہدام سے رونما ہونے والی تبدیلیوں کی حیثیت محض ثانوی ہے اور یہ کہ حقیقتاً اگر دیوار برلن نہ گری ہوتی اور سوویت یونین بھی موجود ہوتا، تب بھی آج گلوبل سسٹم کو موجودہ انقلابی کشمکش اور ابھار کا سامنا کرنا پڑتا۔ آج کی تمام تر تبدیلیوں، انقلابوں اور ہنگاموں کے لئے سرد جنگ کے خاتمے کو ذمہ دار قرار دینا خام خیالی کے سوا کچھ نہیں ہے۔ اصل بات یہ ہے کہ ہم کرہ ارض پر اچانک ایک نئی تہذیب کو ابھرتا ہوا دیکھ رہے ہیں اور یہ علم کے زور پر دولت آفرینی کا ایک ایسا ذریعہ اپنے ساتھ لا رہی ہے جو آج کے گلوبل سسٹم کو تین حصوں میں تقسیم کر کے، اس میں بنیادی تبدیلی لانے کا باعث بن رہی ہے۔ اس سسٹم کی ہر شے اپنے ترکیبی اجزاء سے انقلابی طور پر الگ ہو رہی ہے..... اور ان

کے باہمی رشتے اور ان کے باہمی عمل کی رفتار ان ملکوں کے مفاد کے عین مطابق ہے جنہیں اس کی ضرورت ہے اور یہ ایسی جنگوں کو جنم دے رہی ہے جو اس کے نتیجے میں شروع ہو سکتی ہیں اور جنہیں روکنے کی ضرورت ہے۔

### نرم سرحدوں والے ممالک کا عروج

بات چیت کا آغاز انہی عناصر سے کرتے ہیں۔ عالمی نظام کا بنیادی یونٹ گزشتہ تین صدیوں سے قومی ریاست رہا ہے، لیکن گلوبل سسٹم کا یہ عمارتی بلاک اب بجائے خود تبدیلیوں کی زد میں ہے۔

حیرت کی بات یہ ہے کہ اقوام متحدہ کے ارکان کی موجودہ تعداد میں سے اندازاً ایک تہائی ممالک کو اب بڑی اہم باغیانہ تحریکوں، علیحدگی پسندوں یا جلاوطن حکومتوں کا سامنا ہے۔ میاغر سے لے کر جس کے مسلمان اور مسلح کیرن باغی ملک چھوڑ کر ملائیشیا کی طرف بھاگ رہے ہیں جہاں ٹوارگ قبائل آزادی کے مطالبے پر ڈٹے ہوئے ہیں اور آذربائیجان سے زائرے تک موجودہ ریاستیں قوم پرستی کے دور سے پہلے کے قبائلی نظام کے سے حالات کا سامنا کر رہی ہیں، اگرچہ اس نظام کا مطالبہ کرنے والوں کے نعروں میں قوم پرستی کا ذکر بھی موجود ہوتا ہے۔

وارن کرسٹوفر نے وزیر خارجہ کا عہدہ سنبھالنے سے قبل سینیٹ کی تعلقات خارجہ کی کمیٹی میں بیان دیتے ہوئے کہا تھا (وارن کرسٹوفر کو کسی طرح بھی دہشت گردی میں ملوث یا افواہیں پھیلانے والا شخص قرار نہیں دیا جاسکتا) اگر ہم جلد ہی ایسا کوئی طریقہ نہ ڈھونڈ سکے جس پر عمل کر کے مختلف نسلی گروہ کسی ملک میں اکٹھے رہ سکیں..... تو پھر آج کے سوسائٹوں کو ملوں کی بجائے اس کرہ ارض پر آئندہ ہمیں پانچ ہزار ملکوں کا وجود برداشت کرنا ہوگا.....

سنگاپور میں ہم نے کیمرج اور ہارڈورڈ کے تعلیم یافتہ 37 سالہ بریگیڈیئر جنرل، ڈپٹی پرائم منسٹر اور ایک تیز طراز دانشور جارج پاؤ سے اس موضوع پر بات چیت کی۔ اس کا خیال ہے کہ مستقبل کا چین سنگاپور جیسی سکڑوں شہری ریاستوں پر مشتمل ہوگا۔

آج کی بہت سی ریاستوں کا ٹکڑے ٹکڑے ہو جانا یقینی ہے یا پھر یہ طے ہے کہ ان کی شکل بدل جائے گی اور اس عمل کے نتیجے میں جوئے یونٹ وجود میں آئیں گے، وہ

جدید اصطلاح میں قوم کہلانے کے روادار نہیں ہوں گے بلکہ متنوع قسم کی شکلوں میں سامنے آئیں گے جن میں قبائلی وفاقوں سے لے کر تیسری لہر کے زمانے تک کی شہری ریاستیں شامل ہوں گی۔ اس وقت میں اقوام متحدہ بھی جزوی طور پر شاید سابق ریاستوں کے کلب یا معاشرتی لغزش کی پیداوار قوموں پر مشتمل ادارے کی صورت ہی میں باقی رہ سکے۔ دوسری قسم کے سیاسی یونٹ بھی قوموں کی تہمت اپنے اوپر شاید آرائشی ساز و سامان کی صورت ہی میں قبول ہیں۔

لیکن افق پر صرف یہی تبدیلی لہراتی نظر نہیں آ رہی، اعلیٰ ٹیکنالوجی کی دنیا میں قوم کی اقتصادی بنیاد بھی اندر سے کھو کھلی ہو کر کھسک رہی ہے۔ جیسا کہ ہم پہلے ذکر کر چکے ہیں وہاں اب قومی منڈیاں، مقامی، علاقائی اور گلوبل منڈیوں کے مقابلے میں کم اہمیت کی حامل رہ گئی ہیں۔ پیداوار کی سطح پر بھی اب یہ بتانا قریب قریب ناممکن ہو گیا ہے کہ کسی خاص ملک نے کوئی کار یا کمپیوٹر تیار کیا ہے کیونکہ اس کے پزیرے اور سافٹ ویئر مختلف ممالک اور ذرائع سے حاصل ہوتے ہیں۔ نئی اقتصادیات کا اہم ترین شعبہ اب قومی نہیں رہا۔ اب نیم قومی یا قومیتوں سے بالاتر یا پھر بین الاقوامی شعبوں کی اہمیت بڑھ گئی ہے۔

اس سے بڑھ کر غور کے قابل اور کیا بات ہوگی کہ جب غریب، کمزور اور کچھ بننے کی کوشش میں لگے ہوئے گروپ سلیمیت کا مطالبہ کر رہے ہیں تو دنیا کی انتہائی طاقت ور اور اقتصادی لحاظ سے تری یافتہ ریاستیں اپنا مقام کھو رہی ہیں۔ انتہائی طاقتور حکومتیں اور ان کے بینک بھی اب الیکٹرانک سرمائے کی یلغار کے مقابلے میں اپنی کرنسیوں کی شرح کنٹرول کرنے کے قابل نہیں ہیں۔ وہ تو اب اپنی سرحدوں کی حفاظت بھی اس طرح نہیں کر سکتیں جیسے ماضی میں کرتی رہی ہیں۔ درآمدات اور تارکین وطن پر جب وہ اپنے دروازے بند کرنے کی کوشش کرتی ہیں..... اگرچہ یہ دونوں ہی مشکل کام ہیں..... تو ٹیکنالوجی کے لحاظ سے اعلیٰ ترقی یافتہ یہ قومیں باہر سے سرمائے، دہشت گرد، اسلحہ، منشیات، کلچر، مذہب، پاپ میوزک، نظریات، انفرمیشن اور بہت کچھ اور کے اندر کی طرف آنے والے بہاؤ کو روکنے میں کلیتہً ناکام رہتی ہیں۔ 1950ء میں دنیا بھر کے ڈھائی کروڑ افراد نے اپنے اپنے ملکوں کی سرحدوں سے باہر کا سفر کیا تھا، 1980ء کے ایک سال میں یہ تعداد ساڑھے بتیس کروڑ تک پہنچ گئی تھی..... غیر قانونی طور پر سفر کرنے والوں کی کثیر تعداد اس کے علاوہ تھی۔ یہ طے ہے کہ



قومی ریاستوں کی پرانی اور سخت سرحدیں تیزی کے ساتھ منہدم ہو رہی ہیں۔  
یوں صورت یہ بنتی ہے کہ گلوبل سسٹم کے جس عنصر کو اب تک سب سے اہم اور  
بنیادی سمجھا گیا ہے وہ ٹوٹ رہا ہے۔ اس میں اور بھی بہت سی ریاستیں شامل ہیں لیکن تمام تر  
دعوؤں کے باوجود وہ قوموں کی تعریف پر پوری نہیں اترتیں۔

کچھ ایسی ہیں جیسی کہ کایشیا میں واقع سابق سوویت ری پبلک ”شکیر“۔ جو قوم  
بننے سے پہلے ہی کچھ بننے کی کوشش میں لگی ہوئی ہے اور جس کا تعلق پہلی لہر کے زمانے کے  
معاشروں سے ہے جو مقامی جنگ باز سرداروں کی وجہ سے مختلف حصوں میں بٹے ہوئے  
تھے۔ دوسری سطح دوسری لہر کے زمانے کی اقوام پر مشتمل ہے اور تیسری لہر کے زمانے کی  
قوموں میں وہ ابھرتی ہوئی اقوام ہیں جو ایک نئی قسم کا سیاسی وجود رکھتی ہیں۔ نرم سرحدوں  
والی قومی ریاستوں کے زمانے کے بعد کی ریاستیں ہیں حقیقتاً یہ جو کچھ ہو رہا ہے وہ قوموں کی  
بنیاد پر تشکیل پانے والے گلوبل سسٹم کی سہ سٹیجی بنیاد پر قائم ریاستوں میں تبدیلی کا عمل ہے۔

### اعلیٰ ٹیکنالوجی کے جزیرے

اس نئے سسٹم کی تیسری سطح پر جلد ہی شامل ہونے والوں میں علاقائی  
”ٹیکنوپولز“ شامل ہیں۔ یورپی کمیونٹی کے لئے پیش گوئی کرنے والے ادارے سائنس اور  
ٹیکنالوجی کے ڈائریکٹر ریکارڈو پیٹر بلا کے الفاظ ہیں، ”عبوری تجارتی کمپنیاں..... ایسے نیٹ  
ورک تشکیل دے رہی ہیں جو قومی ریاستوں کے فریم ورک کو آسانی سے پھلانگنے کے قابل  
ہوں گے.....“

”اکیسویں صدی کے وسط تک جرمنی، اٹلی، امریکہ اور جاپان جیسی قومی ریاستیں،  
سماجی اور اقتصادی وجود کے طور پر مزید اہمیت کی ہرگز حامل نہیں رہیں گی، نہ ہی ان کی فیصلہ  
کن سیاسی اہمیت باقی رہے گی۔ ان کی بجائے ایسے علاقے جیسے کیلے فورنیا کی اورنج  
کاؤنٹی، اوسا کا (جاپان) فرانس کی دی لائی اون ریجن یا جرمنی کا روہرگ بیٹے وغیرہ علاقے  
سماجی اور اقتصادی لحاظ سے غلبہ حاصل کر لیں گے..... یہی علاقے مستقبل کی فیصلہ کن قوت  
ہوں گے..... اور یہی علاقائی حکومتوں کے ساتھ اتحاد کرنے والی علاقائی کمپنیوں کے پشت  
پناہ ہوں گے..... وہ کہتا ہے: ”یہ یونٹ مفلس وفادار انسانیت کے بحریکراں میں اعلیٰ

ٹیکنالوجی پر مجتمع الجزائر کی حیثیت اختیار کر لیں گے۔“

یہ علاقائی یونٹ ان علاقوں میں جہاں تیسری لہر ترقی یافتہ شکل میں پہنچ چکی ہے، اقتصادی طور پر بھی قابل عمل ہو جائیں گے۔ دوسری لہر کے زمانے کی معیشت میں جہاں قومی مارکیٹوں کے لئے وسیع پیمانے پر پیداوار کے طریقے رائج ہیں، اقتصادی لحاظ سے یہ یونٹ قابل عمل نہیں رہیں گے۔ ان میں اب تک پہلی لہر کے زمانے کے معاشروں کا سخت مرکزیت پر مبنی کردار کا عکس نظر آتا ہے، البتہ اب اس میں اعلیٰ ٹیکنالوجی کے اثرات بھی نمایاں ہونے لگے ہیں۔

افسر، راہب اور مُلا

گلوبل سسٹم میں قوت اور طاقت کے حصول کے دو اور داعیوں میں بڑی بڑی کارپوریشنیں اور مذاہب شامل ہیں اور ان دونوں کی پہنچ اور امکانات میں برابر اضافہ ہو رہا ہے۔ یونی لیور جیسی کارپوریشن جس کی پانچ سو ذیلی کمپنیاں 75 ممالک میں کام کر رہی ہیں یا ایک دن میں جس کی آمدنی کا 75 فیصد حصہ امریکی سرحدوں کے باہر سے آتا ہے یا آئی بی ایم، سمینز اور برٹش پٹرولیم ایسے ادارے ہیں جنہیں ”قومی“ کہنا اب محض مذاق ہوگا۔ اے ٹی اینڈ ٹی، ٹیلی فون کی دنیا میں سب سے بڑی کمپنی ہے جس کا اندازہ ہے کہ دنیا میں دو ہزار سے تین ہزار تک جناتی کمپنیوں کو اس کی خدمات درکار ہیں۔ اقوام متحدہ 35 ہزار فرموں کو عبوری قرار دیتی ہے..... ان کمپنیوں سے مزید ڈیڑھ لاکھ کمپنیوں کا الحاق ہے۔ اس طرح یہ نیٹ ورک اتنی وسعت اختیار کر گیا ہے کہ اب دنیا کی تجارت کا تقریباً چوتھائی حصہ اسی کی ملحقہ کمپنیوں کے ذریعے انجام پاتا ہے۔ اس بڑھتے اور پھیلتے ہوئے اجتماعی وجود کو قومی ریاست کی حدود تک محدود رکھنا ممکن ہی نہیں ہے اور یہی کل کے گلوبل سسٹم کا اہم ترین جزو بھی ہے۔

اس طرح عالمی مذاہب کا بڑھتا ہوا اثر و رسوخ ہے۔ اسلام سے لے کر روسی بنیاد پرستی اور نئے زمانے کے روز افزوں مذہبی فرقے جو شمار ہی میں نہیں آتے، لیکن یہ سب اکیسویں صدی کے عالمی نظام میں کلیدی کھلاڑیوں کے فرائض انجام دیں گے۔

## گالف کھیلنے والوں سے محنت کشوں تک

ٹیکنالوجی میں حصہ دار بننے والی علاقائی قوتیں، کارپوریشنز اور مذاہب جو دوسری قسم کا یونٹ ہے، ریاستوں سے زیادہ اہمیت اختیار کر رہا ہے۔ عبوری ایسوسی ایشنیں اور تنظیمیں اب ہزاروں کی تعداد میں اس طرح سامنے آ رہی ہیں جیسے بارش کے بعد کھمبیاں یکا یک نمودار ہوتی ہیں۔ ڈاکٹر کو اگر ایٹمی طبیعیات دان گالفکے کھلاڑی، آرٹسٹ، لوہے کے کارخانوں کے یونین بردار کارکن، ادیب، مختلف صنعتی گروپوں سے جن میں پلاسٹک کی صنعت، بنگلہ، صحت کے مسائل سلجھانے والے، ٹریڈ یونینسٹ اور ماحولیاتی گروپ وغیرہ سبھی شامل ہیں، ان سب کے مفادات اب قومی مفادات سے الگ ہیں اور ان سب کی اپنی گلوبل تنظیمیں اور اپنے اپنے ایجنڈے ہیں۔ این جی اوز یا غیر سرکاری ادارے، عالمی نظام کی تربیت و تشکیل بھی اب زیادہ بھرپور حصہ لے رہے ہیں اور ایک خاص طبقے کی حیثیت میں متعدد دوسری عبوری اور سیاسی تحریکوں میں بھی حصہ دار ہیں۔

اس کی ایک واضح مثال ”گرین پیس“ نام کا ادارہ ہے۔ یہ ایک ایسی ماحولیاتی تنظیم ہے جس کو بہت زیادہ سرمایہ فراہم کیا گیا ہے۔ اس کا شمار بھی نئے اور اہم سرگرم عمل گلوبل کھلاڑیوں میں سے ایک میں کیا جاسکتا ہے۔ ان میں سے بیشتر انتہائی نستعلیق، کمپیوٹروں اور منعکس مشینوں وغیرہ سے لیس ہیں اور ان کی رسائی سپر کمپیوٹر نیٹ ورکس اور خلائی رابطوں میں استعمال ہونے والی نشریاتی آلوں اور ترقی یافتہ مواصلات کے دیگر تمام ذرائع تک ہے۔ جب ڈریسڈن (جرمنی) میں ”سرمنڈے غنڈوں نے“ ہمسائے میں مقیم ایک تارک وطن پر حملہ کیا تو اس واقعہ کی خبر کام ٹیک نام کے ایک برقی نیٹ ورک کے جو جرمنی اور آسٹریا کے پچاس مقامی کمپیوٹروں کو ملا کر بنایا گیا تھا، ذریعے باہر نکلی۔ وہاں سے یہ برطانیہ کے گرین نیٹ کے ہاتھ لگی جس کا الحاق شمالی اور جنوبی امریکہ سے لے کر سابق سوویت روس کی ری پبلکس میں واقع ”پروگریسو“ نامی نیٹ ورکس کے ساتھ ہے۔ نتیجہ یہ ہوا کہ چشم زدن میں ڈریسڈن کے اخبارات فیکس کے ذریعے، اس حملے کے خلاف آنے والی احتجاجی پیغامات کے طوفان میں غرق ہو کر رہ گئے۔

لیکن ملکی سرحدوں کی پرواہ نہ کرتے ہوئے کام کرنے والے نیٹ ورکس، محض امن کے لئے کام کرنے والے اور تشدد کے مخالفوں ہی کی اجارہ داری میں نہیں ہیں بلکہ یہ



میٹ ورس تو ماحولیاتی انتہا پسندوں سے لے کر بائبل پڑھنے والے پاکبازوں، فاشٹوں، جرائم کے سنڈیکیوں اور ہیرو کے سنڈرولیومی فوسو کے چاہنے والے دہشت پسندوں سبھی کے لئے رابطے کا ذریعہ بن جاتے ہیں اور یہ سب تیزی سے پھیلتی ہوئی ایک عبوری شہری سوسائٹی کا حصہ نظر آتے ہیں جو شاید ہمیشہ شرافت کا مظاہرہ نہیں کر سکیں گی۔

گلوبل سسٹم یہاں بھی تین حصوں میں بٹا ہوا نظر آتا ہے۔ پہلی لہر کے معاشرے میں عبوری تنظیمیں کمزور یا نہ ہونے کے برابر ہیں، دوسری لہر کے زمانے کے معاشروں میں ان کی تعداد نسبتاً زیادہ ہے اور تیسری لہر کے زمانے کے معاشرے میں ان کی تعداد انتہائی تیز رفتاری سے بڑھتی ہے۔

مختصر طور پر بات یہ بنتی ہے کہ پرانے گلوبل سسٹم کی جو قومی ریاستوں کے ”چپ“ کے گرد بڑی صفائی اور نزاکت سے تعمیر کیا گیا تھا، جگہ اکیسویں صدی کا گلوبل کمپیوٹر لے رہا ہے..... جو ایک سطحی ”مادر بورڈ“ کی حیثیت رکھتا ہے، جس میں ہزاروں لاکھوں نوع بنوع قسم کے چپس نصب کئے ہوئے ہوتے ہیں۔

عالمی نظام کے عناصر کو اب ایک نئے طریقے کے ساتھ باندھ دیا گیا ہے۔ روایتی دانش آج بھی بہ اصرار، ہمیں یہ بتاتی ہے کہ اقوام عالم کا ایک دوسرے پر انحصار زیادہ بڑھ رہا ہے، مگر یہ بیان گمراہ کن اور سادہ لوحی پڑتی ہے۔ اصل وجہ یہ ہے کہ کچھ ممالک باقی دنیا سے بہتر طور پر مربوط ہیں اور کچھ معمولی اور کمتر انداز میں۔

پہلی لہر کے ممالک میں سے کچھ ملک کسی دوسرے ملک یا ملکوں سے زرعی سامان اور خام مال خریدنے کے لئے اس پر انحصار ضرور کر سکتے ہیں۔ زمین اپنا تانبہ فروخت کرتا ہے، کیوبا چینی پیپتا ہے اور بولیویا ٹن باہر بھیجتا ہے لیکن ان کی معیشتیں یک رخ ہیں۔ ایک فصل پر مشتمل زراعت، ایک یا چند ایک ذرائع پر زیادہ توجہ ایک فارج زدہ صنعتی شعبہ اور سروسز کے غیر معیاری ہونے کی وجہ سے انہیں باہر کی دنیا سے تعلقات قائم کرنے کی ضرورت کم محسوس ہوتی ہے۔ ایسے ممالک بالعموم باہمی انحصار اور باہمی میل جول کے معاملے میں سست روی کا شکار رہتے ہیں۔

دوسری لہر کے زمانے کے ممالک، چونکہ ان کی معیشتیں اور سماجی ڈھانچے زیادہ پیچیدہ ہوتے ہیں، اس لئے انہیں باہر کی دنیا سے رابطوں کی زیادہ ضرورت ہوتی ہے۔

اس کے باوجود صنعتی اقوام میں باہمی انحصار محدود پیمانے پر ہی دیکھنے میں آتا ہے۔ امریکہ کا 1930ء تک، دوسرے ملکوں کے ساتھ صرف 34 معاہدوں کے ذریعے رابطہ تھا۔ 1968ء میں جب اس کی معیشت تیسری لہر کے زمانے میں داخل ہو چکی تھی، امریکہ 282 ایسے معاہدوں کا پابند تھا۔ دھواں اگلتی کمپنیوں والے ممالک ظاہر ہے، عام طور سے باہمی انحصار کے زیادہ ضرورت مند ہوتے ہیں۔

تیسری لہر کے زمانے کے ممالک اس کے مقابلے میں ہائی ٹیکنالوجی والے ممالک کو بہتر اور اعلیٰ سطحی رابطوں پر مجبور کرتے ہیں۔ داخلی لحاظ سے جیسا کہ ہمیں معلوم ہے، یہ ممالک اقتصادی توڑ پھوڑ اور تعمیر نو کے تکلیف دہ عمل میں سے گزر رہے ہیں۔ جناتی کارپوریشنیں اور سرکاری نوکریاں، تنظیم نو، توڑ پھوڑ یا اہمیت میں کمی کے مسائل سے دوچار ہوتی ہیں۔ ان کی جگہ لینے کے لئے نئی قومیں سامنے آتی ہیں۔ ہر قسم کے چھوٹے چھوٹے یونٹ تعداد میں بڑھتے ہیں اور عارضی اتحاد قائم کرنے کے علاوہ کنسورٹیم وغیرہ کا اہتمام بھی کیا جاتا ہے اور اس طرح معاشرے میں شرحی اور قدری تنظیموں سے باہر نکلنے والے اور سبھی باہر سے اندر آنے والے راستوں کو بند کرنے میں لگے رہتے ہیں۔ وسیع پیمانے کی پیداوار کا معاشرہ جوں جوں سکڑتا ہے، منڈیاں بھی چھوٹی سے چھوٹی ہوتی جاتی ہیں۔

یہ داخلی عمل جس کا تفصیلی ذکر اس کتاب کے شروع ہی کے ایک باب میں ہو چکا ہے، اپنی جگہ معاشرے کے خارجی رشتوں پر اثر انداز ہوتا ہے۔ جوں جوں یہ کھلتا ہے، کمپنیاں، سماجی اور نسلی گروہ، ایجنسیاں اور ادارے باہر کی دنیا سے مختلف اور متنوع قسم کے تعلقات قائم کر لیتے ہیں، جیسے جیسے وہ مختلف ماخذ رکھنے والے اداروں کی شکل اختیار کرتے جاتے ہیں، جتنا زیادہ وہ سفر کرتے ہیں، مال کی درآمد برآمدتی بڑھاتے ہیں باہر کی دنیا سے رابطہ بڑھاتے اور دنیا کے دوسرے حصوں سے معلومات کا تبادلہ کرتے ہیں ویسے بھی وہ مشترکہ منصوبے بناتے، اتحادیوں سے معاہدے کرتے، کنسورٹیم تربیت دیتے اور سرحدوں سے باہر کے لوگوں کے ساتھ مل کر کمپنیاں بنانے میں لگ جاتے ہیں۔ مختصر یہ کہ اس طرح وہ اعلیٰ سطحی رابطوں کی طرف گامزن ہو جاتے ہیں۔

اس سے یہ بھی ظاہر ہو جاتا ہے کہ 1970ء کے عشرے کے آغاز کے ساتھ ہی

امریکہ اور دنیا کے دوسرے ملکوں کے درمیان سمجھوتوں اور معاہدوں میں تیز رفتاری کھل کر آئی۔ آج امریکہ ایسے ایک ہزار سے زائد معاہدوں کا پابند ہے اور سمجھوتوں کی تعداد تو لاکھوں تک پہنچتی ہے۔ ان میں ہر ایک کو بجا طور سے فائدہ مند قرار دیا جاتا ہے لیکن ان میں سے ہر ایک امریکہ کے رویے پر کچھ پابندیاں بھی عائد کرتا ہے۔

اس لئے اس طرح ہمارا رابطہ ایک نئے اور پیچیدہ گلوبل سسٹم سے پڑتا ہے جس کی ترتیب میں خطوں، کارپوریشنوں، مذاہب، غیر سرکاری اداروں اور سیاسی تحریکوں کا عمل دخل ہے، ان میں سے ہر ایک کے مفادات الگ الگ ہیں اور یہ سبھی ایک دوسرے پر اثر ڈالنے کے مختلف مدارج میں ہیں۔

اعلیٰ سطحی ارتباط ایک حیرت انگیز اور خلاف قیاس حقیقت کو، جسے اب تک نظر انداز کیا گیا ہے، جنم دیتا ہے..... یہ حقیقت ہے کہ اپنی ترقی یافتہ معیشتوں کی بقا کے لئے جاپان، امریکہ اور یورپ کو باہر کی دنیا سے باہمی انحصار پر مبنی قریبی تعلقات قائم کرنے کی سب سے زیادہ ضرورت ہے۔ یوں ہم ایک بڑی عجیب قسم کی دنیا تخلیق کر رہے ہیں جس میں انتہائی طاقتور ممالک خارجی جکڑ بندیوں میں سختی سے بندھے ہوئے ہیں۔ اس حیرت زدگی کے عالم میں ہم دیکھتے ہیں کہ یہ سب سے زیادہ طاقتور ملک آزادی عمل سے محروم ہیں جبکہ چھوٹی ریاستیں جن کا خارجی رشتوں پر انحصار کم ہے۔ ان کے ذرائع خواہ محدود ہی کیوں نہ ہوں لیکن اکثر وہ اپنی صف بندی کرنے میں، نسبتاً زیادہ آزاد نظر آتی ہیں۔ یہی وجہ ہے کہ کچھ منضی منضی ریاستیں بھی اکثر امریکہ کو مشکلات میں ڈال دیتی ہیں۔

### گلوبل کلاک کی رفتار

اس کے علاوہ جوں جوں ہم ”مادر بورڈ“ میں مختلف اور متنوع قسم کے اجزا جوڑتے اور ان کو مختلف طریقوں سے ملاتے ہیں تو ظاہر ہے، اس عمل میں ہم اس کے داخلی کلاک کو بھی از سر نو سیٹ کر رہے ہوتے ہیں۔ یوں نیا گلوبل سسٹم، تین ایسی رفتاروں میں جکڑا ہوا نظر آتا ہے جو ایک دوسری سے قطعاً مختلف ہیں۔

تاریخ کے اس لمحے کو کوئی چیز اس کے گزشتہ دور سے اتنے حیرت انگیز طریقے سے علیحدہ نہیں کرتی جتنی کہ تبدیلی کی رفتار میں تیزی۔ کئی برس قبل جب ہم نے پہلی کتاب



”فیوچر شک“ میں اس نکتے پر زور دیا تھا، اس وقت تک اس بارے میں ابھی دنیا کو قائل کرنے کی ضرورت تھی کہ حالات و واقعات میں تیز رفتاری آگئی ہے۔ آج اس بارے میں شک و شبہ کا اظہار کرنے والے لوگ بہت کم نظر آتے ہیں۔ یہ حقیقت کہ اب واقعات کی رفتار میں ایسی تیزی آگئی ہے جو آسانی سے محسوس کی جاسکتی ہے۔

اس تیز رفتاری کا جو جزوی طور پر مواصلات کی تیز رفتار کی رہن منت ہے۔ ایک مطلب یہ بھی ہوا کہ لفظی گرم بازار، حقیقت کا روپ بھی اختیار کر سکتی ہے اور یہ عین ممکن ہے کہ دنیا ایک ہی رات میں جنگ کی لپیٹ میں آجائے۔ ڈرامائی واقعات فوری عمل کا تقاضا کرتے ہیں اور بیشتر اس کے کہ حکومتوں کو ان کے ہضم کرنے کی توفیق ہو۔ اس وقت صورت حال یہ ہے کہ سیاتدانوں کو ان چیزوں کے بارے میں فیصلے دینے پر زیادہ مجبور کیا جا رہا ہے جن کے بارے میں تیزی سے رونما ہونے والے واقعات کی وجہ سے ان کے علم میں برابر کمی ہو رہی ہے۔

لیکن رابطوں کی طرح تیز رفتاری کا عمل بھی پورے گلوبل سسٹم میں جاری و ساری نہیں ہے۔ زندگی کی عام رفتار تمام چیزوں سمیت یعنی تجارتی لین دین کی رفتار سے لے کر سیاسی تبدیلی کی لہر تک، ٹیکنالوجیکل اختراعات اور دوسرے مختلف النوع معاملات کی رفتار زرعی معاشرے میں انتہائی کم ہے۔ صنعتی معاشروں میں یہ اس سے زیادہ ہے اور تیسری لہر کے زمانے کی معیشتوں کی طرف بڑھتے ہوئے ممالک پوری برق رفتاری سے آگے بڑھ رہے ہیں۔

یہ انقلابات اس دنیا کے بارے میں انتہائی مختلف قسم کی آراء کے اظہار کا سبب بنتے ہیں۔ مثال کے طور پر بیشتر امریکیوں کے لئے جن کی زندگی کی رفتار کرہ ارض پر سب سے تیز ہے اور جن کے وقت پر سخت پہرے ہیں، یہ سمجھنا اور عرب اسرائیلیوں کے محسوسات سے ہم آہنگ ہونا قطعاً مشکل ہے۔ جو اپنی دو ہزار برس پرانی پوزیشنوں کے دفاع میں جنگ لڑ رہے ہیں۔ امریکیوں کے نزدیک تو تاریخ تیزی کے ساتھ اپنے آپ ہی میں گم ہو جاتی ہے اور محض فوری اور وقتی حقیقتیں ہی باقی رہ جاتی ہیں۔ وقت کے شعور اور وقوف کے پس منظر میں ایسے اختلافات جنگ کے بارے میں سٹریٹجک سوچ پر اثر انداز ہوتے ہیں۔ امریکیوں کے بے صبرے پن سے واقف ہونے کی بناء پر صدام حسین کو یقین تھا کہ

امریکیوں میں لمبی جنگ لڑنے کا حوصلہ نہیں ہے، (وہ درست بھی ثابت ہو سکتا تھا لیکن اسے امریکیوں سے جو جنگ لڑنی پڑی وہ خاصی مختصر تھی)۔ اس طرح جیسا کہ ہم دیکھ چکے ہیں، تیسری لہر کے زمانے کی جنگ کی شکل فضائی پہنائی کی حقیقتوں کے عناصر پر زیادہ زور دیتی ہے لیکن اس کا زیادہ انحصار مواصلات اور نقل و حرکت کی رفتار پر ہے۔ اس کو یوں بھی بیان کیا جاسکتا ہے کہ ہم سہ سطحی گلوبل سسٹم تعمیر کر رہے ہیں لیکن یہ ایسا سسٹم ہوگا جس کا قیام تین مختلف رفتاروں پر ہوگا۔

### بقا کے تقاضے

اس عمل تثلیث یا تین حصوں میں بانٹے جانے کی مشق سے ایسی تبدیلیاں رونما ہو سکتی ہیں جن کی وجہ سے متعدد ممالک آنے والے زمانے میں زندہ رہنے یا ختم ہو جانے کے مراحل سے دوچار ہوں گے۔ تمام ممالک اپنے اپنے شہریوں کا تحفظ چاہتے ہیں۔ اس کے لئے انہیں توانائی، خوراک، سرمایہ اور سمندر اور فضائی ٹرانسپورٹ کی ضرورت ہوتی ہے، لیکن اس سے بڑھ کر کچھ اور دوسرے عناصر بھی ہیں جن کی وجہ سے ان کی ضرورتوں کا دائرہ وسیع تر ہو جاتا ہے۔

پہلی لہر کے زمانے کی معیشتوں کے لئے زمین، توانائی، آبپاشی کے خاطر پانی تک رسائی، خوردنی تیل، برے وقتوں کے لئے خوراک، تھوڑی بہت شرح خواندگی اور نقد آمدنیوں یا خام مال کے لئے منڈیاں ہی عام طور پر ان کی بقا کے لئے ضروری سمجھی جاتی تھیں۔ صنعتوں اور برآمد کے قابل مال کے نہ ہونے اور علم کی بنیاد پر وجود میں آنے والے جذبات کے فقدان کی وجہ سے وہ اپنے قدرتی ذرائع ہی کو جن میں بارش اور جنگلات سے لے کر ماہی گیری کے لئے جو ہڑتک شامل ہیں، اپنا اثاثہ سمجھتی ہیں۔

دوسری لہر کے زمانے کی ریاستیں جن کا ابھی تک سستی جسمانی لیبر اور وسیع پیمانے کی پیداوار پر انحصار ہے، مستحکم قومی معیشتوں کی محتاج ہیں۔ یہ چونکہ زیادہ تر شہری معاشروں میں قیام پذیر ہیں اس لئے انہیں بہت زیادہ خوراک درآمد کرنے کی ضرورت ہوتی ہے۔ خواہ یہ ان کے اپنے دیہی علاقوں سے لائی جائے یا بیرون ملک سے، فی پیداواری یونٹ کے

لئے ان کو توانائی کی زیادہ کھپت کی ضرورت ہوتی ہے۔ ان کے کارخانے چلتے رہیں، اس کے لئے ان کو بڑی مقدار میں خام مال بھی درکار ہوتا ہے۔ فولاد، سیمنٹ، لڑکی، لوہا، پیٹرو کیمیکل وغیرہ کے کارخانوں کے لئے وہ گلوبل کارپوریشنوں کی ایک چھوٹی سی تعداد کے گھر کی حیثیت رکھتی ہیں۔ فضائی آلودگی اور دوسری ماحولیاتی خرابیوں کی ذمہ دار بھی وہی ہیں۔ سب سے بڑھ کر یہ کہ انہیں اپنی وسیع پیمانے پر ہونے والی پیداوار کی کھپت کے لئے برآمدی منڈیوں کی ضرورت بھی ہوتی ہے۔

تیسری لہر کے قومی کردار کے بعد کی ریاستی شکل، گلوبل سسٹم کی سب سے نئی سطح ہے۔ زرعی ملکوں کی طرح انہیں وسیع رقبوں کی ضرورت نہیں ہوتی۔ صنعتی ممالک کی طرح انہیں خود اپنے وسائل کی محتاجی کا سامنا بھی نہیں ہوتا۔ (جب دوسری لہر کے جاپان کے پاس یہ ذرائع موجود نہیں تھے کہ اسے کوریا، منچوریا اور وسائل سے پُر کچھ دوسرے علاقوں پر قبضہ کرنا پڑا تھا۔ لیکن تیسری لہر کے زمانے کا جاپان نوآبادیاتی اور اپنا خام مال نہ ہونے کے باوجود پہلے سے کہیں زیادہ امیر ہے)۔

تیسری لہر کے زمانے کی ”پوسٹ نیشنز“ یا قومی کردار کے بعد کی شکل والی قوموں کو بہر حال توانائی اور خوراک کی ضرورت تو ہے لیکن اب انہیں جس چیز کی سب سے زیادہ ضرورت ہے وہ ایسا علم ہے جسے وہ دولت میں بدل سکیں۔ انہیں دنیا کے ڈیٹا بنکوں، مواصلاتی نیٹ ورکس تک رسائی ان پر کنٹرول کی ضرورت ہے۔ انہیں خفیہ ذرائع پر مبنی پیداوار اور خدمات، مالی سروس، انتظامی مشاورت..... سافٹ ویئر، ٹیلی ویژن پروگرامنگ..... بنگلہ، ریزرویشن سسٹم، کریڈٹ، انفرمیشن، انشورنس، ریسرچ، نیٹ ورک انتظامیہ، انفرمیشن سسٹم، استحکامی رابطوں، اقتصادی جاسوسی..... تربیتی نظام اور ایسی تمام انفرمیشن اور ٹیلی کمیونیکیشنز ٹیکنالوجی کے لئے جس پر ان سب کا انحصار ہو، منڈیوں کی بہر حال ضرورت ہے۔

دانشورانہ پیداوار کے بچاؤ کے لئے قزاقی سے تحفظ بھی انہیں درکار ہے اور جہاں تک ماحولیات کا تعلق ہے، انہیں بغیر بگڑی ہوئی پہلی لہر کے زمانے کے ممالک کی صاف شفاف فضا چاہیے جس میں ان کے جنگل، آسمان اور سبزہ زار، عالمی مفاد میں محفوظ رکھے جا



سکیں، خواہ اس کے لئے کسی وقت اقتصادی ترقی کی رفتار کم ہی کیوں نہ کرنی پڑے۔ پہلی، دوسری اور تیسری لہر کی معیشتوں کی بڑھتی ہوئی ضرورتوں کا عکس ”قومی مفاد“ کے ایک قطعاً مختلف تصور میں ابھرتا ہوا دکھائی دیتا ہے جس کی وجہ سے آنے والے برسوں میں متعلقہ ممالک ہیں، شدید کشیدگی پیدا ہونے کے امکان سے انکار نہیں کیا جاسکتا۔ جب ہم ان تمام تبدیلیوں کو یکجا کرتے ہیں..... ایسے یونٹوں کے درمیان جو سسٹم تشکیل دیتے ہیں، ان کے رابطوں، ان کی رفتار اور ان کی بقا کی ضرورتوں کے درمیان اختلافات ظہور پذیر ہوتے دیکھتے ہیں تو ہم ایسی انقلابی تبدیلی تک پہنچ جاتے ہیں جو سرد جنگ کے زمانے سے پیدا ہونے والی ضرورتوں سے کہیں آگے کی چیز ہے۔ مختصراً یوں ہم اکیسویں صدی کے گلوبل سسٹم تک آ جاتے ہیں اور یہ وہ اکھاڑہ ہے جس میں کل کی جنگ اور تدارک جنگ کی لڑائیاں لڑی جائیں گی۔

### توازن کا خاتمہ (تاریخ کا نہیں)

اس گلوبل سسٹم کے بارے میں دوسری لہر کی تھیوری یہ مفروضہ پیش کرتی تھی کہ یہ ایک متوازن سسٹم ہے اور یہ کہ خرابی کی صورت میں از خود اصلاح کرنے والے عناصر اس کے اندر موجود ہیں اور یہ بھی کہ اگر کبھی یہ غیر مستحکم نظر آتا ہے تو اسے محض قاعدے میں استثناء کی مثال سمجھنا چاہیے۔ بد قسمتی سے جنگیں، بغاوتیں اور ابھرتی ہوئی تحریکیں، محض اضطراب اور بے قراری کا اظہار ہیں جو بظاہر کبھی کبھار کسی منظم سسٹم میں دیکھنے میں آ جاتا ہے، اس کی قدرتی شرط امن ہی ہے۔

اس کرے پر نظم و ضبط کے بارے میں گلوبل آرڈر کا یہ تصور، دوسری لہر کے زمانے کے سائینٹفک نظریے سے مطابقت رکھتا ہے۔ یوں اقوام عالم، نیوٹن کے بلیرڈ کی گیندوں کی طرح ہیں جو ایک دوسری سے ٹکرا کر واپس آ جاتی ہیں۔ طاقت کے توازن کی پوری تھیوری اس نظریے پر قائم ہے کہ اگر کوئی قوم زیادہ طاقت ور ہو جاتی ہے تو دوسری قومیں اس کے مقابلے میں اتحاد کر کے اسے واپس اس کے حصار میں بھیج دیتی ہیں اور یوں دوبارہ توازن بحال کر دیتی ہیں۔

مفروضوں کا اس سے ملتا جلتا ایک اور مجموعہ، اب خوش حال مغرب میں بہت

مقبول ہے۔ اس میں یہ لبرل نظریہ بھی شامل ہے کہ جنگ کوئی نہیں چاہتا..... اور یہ کہ باہمی حریف ممالک ہماری ہی خواہشوں کا آئینہ ہیں..... اور یہ بھی کہ حکومتیں عام طور سے خطرے مول لینے سے گریز کرتی ہیں..... تمام اختلافات پر امن بات چیت کے ذریعے طے کئے جا سکتے ہیں، بشرطیکہ فریقین بات چیت جاری رکھنے پر آمادہ ہوں کیونکہ گلوبل سسٹم بالآخر حقیقت پسندانہ رویہ اختیار کرنے پر مجبور ہو جائے گا۔

ان سب دعوؤں کے باوجود آج ان میں سے کوئی بھی مفروضہ درست نظر نہیں آتا۔ کوئی بیرونی خطرہ نہ ہونے کے باوجود بعض حکومتیں جنگ شروع کرنے کی خواہش مند ہوتی ہیں ارجنٹائن کے جرنیلوں نے 1982ء میں فاک لینڈ/ملویناس کی جنگ، خالصتاً سیاسی بنیادوں کی بناء پر شروع کی۔ اس وقت وہاں کسی قسم کا کوئی بیرونی خطرہ قطعاً موجود نہیں تھا۔ بہت سے سیاسی رہنما خطرات سے بھاگتے نہیں بلکہ سیاسی طور پر خطرات کے سائے ہی میں پھلتے پھولتے ہیں۔ ان کے لئے بحران سے بہتر اور کیا موقعہ ہو سکتا ہے؟

عالمی سٹیج پر زیادہ سے زیادہ کھلاڑی وہی کردار ادا کرنے کی کوشش کرتے ہیں جسے ایک نہایت ذہین اسرائیلی پالیسی سائنسٹ یہوزیکل ڈروانے ”کریزی سٹیٹ“ کا نام دیا تھا۔ یہ صورت خصوصی طور سے اس وقت سامنے آتی ہے جب گلوبل سسٹم کسی انقلاب کی زد میں آتا ہے۔

غیر ملکی پالیسی ساز ایسے بہت سے پنڈت جس چیز کو اب تک سمجھ نہیں پائے وہ یہ ہے کہ جب سسٹم توازن سے زیادہ دوری پر چلے جاتے ہیں تو پھر وہ عام تو اعداد کی خلاف ورزی کرتے ہوئے بازاری رویہ اپنا لیتے ہیں، جس کا مطلب یہ ہے کہ خام مال کی صورت میں تھوڑی سی سرمایہ کاری بھی جتنی اثرات کی شکل میں ظاہر ہو جاتی ہے، ننھے سے ملک ڈنمارک میں، انتخابات کے موقع پر، ایک چھوٹے سے گروہ کے منفی ووٹ، یورپ کے استحکام کے پورے عمل میں، تاخیر کا سبب بن گئے تھے۔

دور افتادہ مقام پر لڑی جانے والی کسی چھوٹی موٹی جنگ میں اکثر غیر متوقع طور پر رونما ہونے والے واقعات اس کو چنگاری سے بگولے میں تبدیل کر سکتے ہیں۔ اسی طرح ایک بڑی جنگ، اقتدار کی تبدیلی اور تقسیم میں کوئی تبدیلی لائے بغیر اختتام پذیر ہو سکتی ہے۔ 1980-85ء کی ایران عراق جنگ میں مجموعی طور سے چھ لاکھ افراد ہلاک یا زخمی ہوئے لیکن یہ

کسی قابل قدر تبدیلی کے بغیر ہی ختم ہوگئی، سرمایہ کاری یا سرمائے سے پیداوار کے حجم کے درمیان رابطوں میں مسلسل کمی کا رجحان نظر آتا ہے۔

عالمی نظام امن و امان ”پریگائمن“ کا سا کردار اختیار کر رہا ہے۔ یعنی یہ زیادہ سے زیادہ اس طرح کے جسمانی، کیمیاوی اور سماجی نظام میں تبدیل ہوتا نظر آتا ہے، جس کی تفصیل نوبل پرائز حاصل کرنے والے سائنس دان، ایلیا پریگائمن نے بیان کی تھی۔ اس شے کی دریافت کا سہرا اسی کے سر ہے جسے اس نے ”منتشر یا ضائع ہونے والے ڈھانچوں“ کا نام دیا تھا۔ ان میں سسٹم کے تمام اجزا تبدیلی کے مسلسل عمل سے گزرتے رہتے ہیں۔ ہر سسٹم کے کچھ اجزاء، انتہائی خارجی دباؤ کی زد میں آ جاتے ہیں..... تیل کی قیمتوں میں تبدیلی، مذہبی جنون میں اچانک اضافہ اور ہتھیاروں کے توازن میں تبدیلی وغیرہ۔

بازگیری کے مثبت کنڈل بڑھتے رہتے ہیں..... مطلب یہ کہ بعض ”پراسس“ شروع ہونے کے بعد اپنی زندگی کا تعین خود کرتے ہیں اور یوں سسٹم میں استحکام پیدا کرنے کی بجائے اسے غیر مستحکم بنانے کا باعث ہوتے ہیں، نسلی انتقام کا جذبہ ایسے فسادوں کو جنم دیتا ہے جو بعد میں ایسی نسلی جنگوں کی شکل اختیار کر لیتے ہیں جو کسی مقررہ خطے کی برداشت کی حد پار کر جاتی ہیں، داخلی اور خارجی پالیسیوں کا ارتکاز، سسٹم کسی طور پر تباہی پر منتج ہو سکتا ہے..... یا ہر اعلیٰ سطح پر تنظیم نو کا متقاضی ہوتا ہے۔

آخری بات یہ کہ اس نازک موقع پر سسٹم کو استدلالی یا حقیقت پسندانہ قرار دینے کی بجائے اس کی کوئی بھی دوسری تعریف کی جاسکتی ہے۔ حقیقتاً یہ موقعہ کی اثر پذیری یا تغیر قبول کرنے کے ہمیشہ کے مقابلے میں زیادہ قریب ہوتا ہے۔ مطلب یہ کہ اس کا رویہ سخت اور شاید اندازوں سے دور ہوتا ہے۔

آئیے، پھر ہم اسے اکیسویں صدی کے گلوبل سسٹم کے لئے خوش آمدید کہیں۔ اس صاف عالمی نظام میں شمولیت کے لئے نہیں جسے ایک زمانے میں صدر بش (سینئر) نے آگے بڑھایا تھا یا سرد جنگ کے خاتمے کے استحکام پر دوسرے سیاستدانوں نے جس کا وعدہ کیا تھا۔ اس میں ہمیں وہ طاقتور تشکیلی پراسس مصروف عمل نظر آتا ہے جس سے ہمیں اپنی زندگیوں ہی میں ایک نئی تہذیب اپنی بقا کی خصوصی ضروریات سمیت، اس کے اپنے کردار اور اپنی جنگی قسم کے آثار صاف نظر آ رہے ہیں اور یہ توقع کی جاسکتی ہے کہ جلد ہی ان سے



مطابقت رکھتی ہوئی امن کی قسم بھی سامنے آ جائے گی۔

ہم تاریخ کے ایک عجیب و غریب دور میں زندہ ہیں، تمام تر محرمیوں اور مایوسیوں کے عقب میں سے، آج کرہ ارض پر ہونے والی انتہائی مثبت اور انسانی جذبوں سے بھرپور تبدیلیاں رونما ہوتی نظر آ رہی ہیں۔ ایشیا پیسیفک کے تمام خطوں کو تیسری لہر کے پھیلاؤ نے چکا چوند کر دیا ہے اور جہاں ان میں تجارتی اور سٹریٹجک تناؤ پیدا کیا ہے وہاں ایک ارب سے زیادہ انسانوں کو غربت کے گڑھے سے باہر نکالنے کا سامان بہم پہنچایا ہے۔ 1968ء اور 1990ء کے درمیان دنیا کی آبادی میں انتہائی تیز رفتاری سے اضافہ ہوا لیکن اس کی وجہ سے ہونے والی تباہی کی متوقع پیش گوئیوں کے باوجود دنیا میں خوراک کی فی کس پیداوار عالمی ادارہ خوراک و زراعت کے اعداد و شمار کے مطابق یقیناً زیادہ تیز رفتاری سے بڑھی ہے اور کم خوراک کا شکار ہونے والے لوگوں کی تعداد میں 16 فیصدی کمی ہوئی ہے۔

تیسری لہر کے زمانے کی ٹیکنالوجی کے، جس کی بنیاد کم توانائی کے استعمال اور کم آلودگی کی فضا پر ہے، استعمال سے ہم دوسری لہر کے صنعتی پیداوار اور اس کی پھیلائی ہوئی ماحولیاتی آلودگی سے نجات حاصل کر سکتے ہیں۔ کام جواب تک اندھی نفرت کا محتاج اور دماغ کی تباہی کا ذریعہ تھا اور کچھ ہی خوش قسمت لوگوں کے حصے میں آتا تھا، اب ایسی شکل اختیار کر سکتا ہے جس سے اچھے مقاصد کا حصول اور دماغی صلاحیتوں میں اضافے کی راہ بھی ہموار ہو سکے گی۔ ڈیجیٹل انقلاب جو تیسری لہر کے زمانے کی رفتار بڑھانے کے لئے ہمیز کا کام دے رہا ہے، اربوں افراد کی تعلیم کا اہتمام کرنے کی صلاحیت رکھتا ہے۔

جنگ کے خطرات، شہری فسادات حتیٰ کہ ایٹمی حملوں تک کے متعلق اس کتاب کے صفحات میں جگہ جگہ بکھری ہوئی تنبیہات کے باوجود اچھی خبر یہ ہے کہ ہیروشیما اور ناگاساکی پر ایٹم بم گرائے جانے کے بعد اگرچہ دنیا میں پچاس سے ساٹھ ہزار تک مزید ایٹم بم تیار کئے جا چکے ہیں اور اگرچہ زیر زمین ایٹمی دھماکے بھی برابر کئے جاتے رہے ہیں، لیکن یہ حقیقت ہے کہ ان ہزاروں بموں میں سے کہیں غصے میں کوئی ایک بم بھی استعمال میں لانے کی کوشش نہیں ہوئی۔ انسانی زندگی کی بقا اور تحفظ کے جذبے نے اس انگلی کو قابو میں رکھا ہے جو ایٹم بم کا بٹن دبانے میں استعمال ہو سکتی ہے۔

مگر زندہ رہنے کیلئے اکیسویں صدی کی صبح طلوع ہونے پر محض جذبوں پر انحصار

کافی نہیں ہے، ہم سب.....شہریوں اور فوجیوں دونوں کیلئے یکساں طور پر علم، دولت اور جنگ کے درمیان رابطوں کے انقلابی عمل کا فہم لازمی ہے۔ یہ کتاب اگر اس رشتے کو اجاگر کرنے میں کامیاب رہی ہے تو اس کے تحریر میں لانے کا مقصد یقیناً پورا ہو گیا ہے۔ اس کے حصول کے لئے ہم نے جنگ اور تدارک جنگ کا ایک نیا نظریہ پیش کیا ہے۔ اگر ہم باخبری کے شعور میں اضافہ کرنے میں کامیاب ہوئے ہیں یا زیادہ پر امن دنیا کے راستے میں حائل فرسودہ نظریات کو باطل قرار دینے میں ہماری کوششیں بار آور ہوئی ہیں تو ہمیں اس پر یقیناً خوشی ہوگی۔

یہ امر یقینی ہے کہ اگر ہم نے گزرے ہوئے کل کے زمانے کی دانش ہی سے کام لینے کا سلسلہ جاری رکھا تو اکیسویں صدی کے امکانات تیزی سے معدوم ہو جائیں گے۔ اس کتاب کے آغاز میں بیان کئے ہوئے لیون ٹرائسکی کے ان الفاظ کو ہم نے اگر ایک لمحے کے لئے بھی فراموش کیا تو یہ امکانات زیادہ تیزی کے ساتھ ختم ہو جائیں گے۔ ٹرائسکی کے الفاظ یہ ہیں: ”تمہیں جنگ سے دلچسپی ہونہ ہو، جنگ کو تم سے ضرور دلچسپی ہے۔“

## اظہار تشکر

دوسری بہت سی کتابوں کی طرح یہ کتاب بھی بہت سے لوگوں کی مدد کے بغیر تحریر نہیں کی جاسکتی تھی۔ فوج اور اس کے کلچر سے ناواقف ہونے کی وجہ سے فوجی افسران، دفاعی حکام، فوج کے تعلیمی ماہرین اور دوسرے متعلقہ لوگوں کی طرف سے ہمارے ساتھ اس موضوع پر جسے ہم انقلاب فرانس کے بعد جنگ اور امن کے کردار کے بارے میں انتہائی ڈرامائی ابھار سے متعلق موضوع قرار دیتے ہیں، بات چیت کرنے پر رضامندی ہمارے لئے بڑی خوش گوار حیرت کا باعث تھی۔ ہر جگہ ہم سے یہی پوچھا جاتا رہا کہ آنے والے عشروں میں تشدد میں کمی کیسے کی جاسکتی ہے۔

جن لوگوں نے ہماری مدد کرنے میں وقت صرف کیا یا اپنے نظریات کو ہمارے خیالات کے ساتھ ہم آہنگ پایا ان میں گریس آرون، ڈاؤ نے اندویوز، جون اور کوئلا، جون بریڈ، کارل بلڈز، ڈک چینی، رے کلائن، جون کنالی، کلاؤس ڈینز برگ، مچل ڈیور، ولیم فارسٹر، لیوکس فرینکلن، پیرے گیلانس، نیوٹ گنگرچ، ڈان گولڈن، نینل گورے، جیمز گرین، رڈ، سیٹوہنر، جیری ہیریس، اے ہنری، ظالے خلیل زاد، ٹام کنگ، اینڈی مارشل، اینڈی میسلگ، چینی اینڈ کرس مورس، جم پیکرٹن، جونا تھن پولاک، جونا تھن ریگن، ڈیوس رن فیلڈ، ٹم رائن، لیری سی کونٹ، سٹارٹ سلاڈ، ڈون سٹیری، رابرٹ سٹبل، بل سٹرف، پال سٹریس، مان، ڈین دکھنگ اور ہنری یو آن شامل ہیں۔ جیسا کہ متن میں بتایا گیا ہے، ڈان مرلی کی بیوہ بیٹی مرلی ہم پر انتہائی مہربان رہیں۔

اپنے گھر میں ہم اپنی بیٹی کرناسا فلر کا شکریہ ادا کرنا چاہتے ہیں جس نے مشکل حالات میں ہمارے تحقیقاتی کام کو چیک کرنے اور ہیلوگرافی اور انڈکس تیار کرنے کی ذمہ داری سنبھالی۔ وقت مقررہ میں کام پورا کرنے کے لئے اس نے ان تھک محنت کی۔ ابتدائی مہینوں میں ڈیپرا براؤن نے اس وقت تک مسودے کی دیکھ بھال کی جب اسے خود ایک بالکل مختلف موضوع پر اپنی کتاب لکھنے کے لئے ہمیں چھوڑ کر جانا پڑا۔ آخری لحوں کی بھاگ دوڑ میں رابرٹ بیسائل نے لائبریریوں کے اعداد و شمار کا شکار کرنے اور دلیری واسکوز نے



341

مسودے کی تیاری میں ہماری بہت مدد کی۔ بہر حال کسی ”درپردہ“ غلطی کے لئے جو اگر مسودے میں باقی رہ گئی ہے، مصنفین ہی ذمہ دار ہیں۔

جوآن گومز نے اس سارے عرصے میں یہ امر یقینی بنائے رکھا کہ کاغذ کا ہر ٹکڑا وہیں پر رہے جہاں اس کی جگہ ہے۔ اور یہ کہ ہماری کار بھی اور ہوائی جہاز کے ٹکٹ وہیں ہوں جہاں ان کی ضرورت ہے۔ نیز یہ کہ انٹرویو وغیرہ کے لئے صحیح طور سے وقت مقرر ہو۔ دنیا بھر سے آنے والے فون اور فیکس کے ذریعے ملنے والے پیغامات کا جواب ذہانت، مہربانی اور خوش دلی سے دیا جائے۔ اس نے ہزاروں قسم کے معمولی مگر اتنے ہی اہم دوسرے معاملات میں بھی ہماری معاونت کی۔

ہمارے پرانے دوست اور اب ٹسل براؤن میں ہمارے ایڈیٹر جم سلبرمین نے مسودے کو بہتر بنانے میں بڑی محنت کی۔ ہمارے ایجنٹ پیری نوٹمن سے ہمیں بے حد حساب مدد ملی اور کرس براؤن لمیٹڈ میں اس کے ساتھیوں گرلیس ویری، ڈیو باریور اور ٹم نوٹمن بالخصوص بہت مددگار ثابت ہوئے۔